




श्रीहरिः ।

## पराक्रमी हाडाराव ।



जिसमें-

- (१) वूंदी नरेश रावराजा श्रीरत्नसिंहजी,
- (२) " के राजकुमार श्रीगोपीनाथजी,
- (३) वूंदी नरेश रावराजा श्रीशत्रुघ्नसिंहजी,
- (४) " " भावसिंहजी,
- (५) " " अनिरुद्धसिंहजीका चरित्र

तथा

संवत् १६२५ से १७५२ तककी मुख्य २ साम-  
यिक घटनाएं संयुक्त हैं ।

वही

वूंदी ( राजपूताना ) निवासी महता लज्जाराम शर्मा  
रचित और प्रकाशित.

और

बंबई के " श्रीविक्रमेश्वर " स्टीम मुद्रणयन्त्रालय में  
खेमराज श्रीकृष्णदास द्वारा मुद्रित.

संवत् १९७२ सन १९१५

इसका सर्वाधिकार सरकारी नियमके अनुसार  
रचयिताने स्वाधीन रक्खा है ।

प्रथमवार १०००


मूल्य प्रति पुस्तक.

यह पुस्तक बम्बई खेतवाडी ७ वीं गली खम्बाटा लैन, निज  
" श्रीविक्रमेश्वर " स्टीम प्रेसमें खेमराज श्रीकृष्णदासने छापा. वही  
महता लज्जाराम शर्माने वूंदीमें प्रकाशित किया.



श्रीहरिः ।

## पराक्रमी हाडाराव ।



जिसमें—

- (१) वूंदी नरेश रावराजा श्रीरत्नसिंहजी,
- (२) " के राजकुमार श्रीगोपीनाथजी,
- (३) वूंदी नरेश रावराजा श्रीशत्रुघ्नसिंहजी,
- (४) " " भावसिंहजी,
- (५) " " अनिरुद्धसिंहजीका चरित्र

तथा

संवत् १६२६ से १७५२ तककी मुख्य २ साम-  
यिक घटनाएं संयुक्त हैं ।

वही

वूंदी ( राजपूताना ) निवासी महता लज्जाराम शर्मा  
रचित और प्रकाशित.

और

बंबई के " श्रीविंकेटेश्वर " स्टीम् मुद्रणयन्त्रालय में  
खेमराज श्रीकृष्णदास द्वारा मुद्रित.

संवत् १९७२ सन १९१५

इसका सर्वाधिकार सरकारी नियमके अनुसार  
रचयिताने स्वाधीन रक्खा है ।

प्रथमवार १०००

मूल्य प्रति पुस्तक.

यह पुस्तक बम्बई खेतवाडी ७ वीं गली खम्बादा लैन, निज  
" श्रीविंकेटेश्वर " स्टीम् प्रेसमें खेमराज श्रीकृष्णदासने छापा, वही  
महता लज्जाराम शर्माने वूंदीमें प्रकाशित किया.





# हाडा कुल कमल दिवाकर ।



## बूदीनरेश.

१ राव राजा श्री रत्नसिंहजी

२ राजकुमार श्री गोपीनाथजी

३ राव राजा श्री शत्रुशल्यजी

४ राव राजा श्री भावसिंहजी

५ राव राजा श्री अनिरुद्धसिंहजी

६ महाराव राजा श्री बुधसिंहजी



## भूमिका ।



हे मुक्तिदेवि बहुजन्मभिरप्यलभ्य-

ऽनघ्यापि गोपशिशुकस्य क-

पर्णस्यखण्डमपि हंत निवेद्य यस्मै

क्रीणन्ति मंथु भवतीं वत भिक्षवोऽपि ।

पूज्यपाद श्रीपण्डित गंगासहायजी रचित

इतिहास प्राचीनों के अनुभव का खजाना है । वैसा खजाना नहीं जो चौरों के छूट लेजाने अथवा खर्च कर डालने से खाली पड़जाय । सान पर चढ़ाने से जैसे हीरे का मोल बढ़ता है वैसे ही खर्च कर देने से इसकी कदर बढ़ती है । वृद्धि के सिवाय हास का इसमें काम ही नहीं । यों प्राचीनों के अनुभव से लाभ उठाने के उद्देश्य से ही इतिहास ग्रंथों की सृष्टि हुई है । किसी लिपिबद्ध इतिहास का अवलोकन कर अपनी, अपने देश की और अपनी जाति की सामयिक परिस्थिति से उसकी तुलना करना और तब अपना कर्तव्य स्थिर करना—वस इसी लिये आज कलह के अनेक विद्वान् ऐसे ग्रंथ लिखने का उद्योग करने लगे हैं और मैं इस लिये देश का सौभाग्य समझता हूँ ।

रामायण, महाभारत और पुराणों में इतिहास का अधिकांश उपलब्ध होने पर भी यदि कितने ही लोग प्राचीन भारतवर्ष में इतिहास का अभाव बतलाते हैं तो बतलाने दीजिये । इस समय इस विषय की बहस करके मैं इस भूमिका को विषयान्तर में ले जाना नहीं चाहता किन्तु कतिपय वर्तमान सुलेखकों के मत से हजार वर्ष इधर का जो इतिहास है वह भी प्रामाणिक इतिहास नहीं है । वह या तो भाटों की दन्तकथा है अथवा कवियों की कल्पना । शायद वे उसीको प्रामाणिक मान सकते हैं जिसके लिये या तो कोई परदेशी गवाह खड़ा हो अथवा सिक्कों शिलालेखों और ताम्रपत्रों की कसौटी में कस लिया जाय किन्तु इस कसौटी की भी आज कलह बड़ी छीछालेदर है । इस तरह बाल की खाल निकाल कर आज जो मत स्थिर किया



जाता है कल्ह एक नया आविष्कार होकर पहले का सब किया कराया मिट्टी में मिला जाता है । यों दूसरे के प्रकाशित होते २ ही तीसरा उसे धर दबाता है । इस तरह सच पूछो तो इतिहास लेखन में आज कल्ह एक प्रकारका गदर मच रहा है किन्तु क्या इस ऊहापोह से देश का कुछ उपकार होता है ? यदि ऐसी बाल की खाल निकालने से हमारी प्राचीनों पर भक्ति बढ़ती हो, यदि उनके उत्कृष्ट गुणों का पता लगता हो तो वास्तव में उनका यह प्रयत्न प्रणाम करने योग्य है क्योंकि सर्वस्व खो देने पर भी यदि हमारे पास कुछ बचा है तो वह केवल प्राचीनों की कीर्ति । किन्तु नहीं ! जिन महानुभावों पर मेरी आन्तरिक पूज्य बुद्धि है उनके उद्योग का भी मैं कभी २ फल विपरीत ही देखता हूँ ।

वे अपना उद्योग सुख से प्रचलित रखें मैं उन्हें मना नहीं करना चाहता किन्तु मैं यह नहीं मान सकता हूँ कि ऐसी गवाही और ऐसी कसौटी सर्वथा ही सच्ची हो सकती है । यदि एक इतिहासलेखक अपने पात्रों के पक्षपात करने का दोषी ठहराया जाय तो क्या उसका विपरीत लेखक द्वेष का दोषी नहीं ? सिक्कों शिलालेखों और ताम्रपत्रों को वेद वाक्य मानना भी नहीं बन सकता है । जो केवल इन्हीं पर आधार रखने वाले हैं वे बूंदी में आकर देख लें कि ब्राह्मण समरों में विजय पाने वाले रावराजा शत्रुशल्यजी जब धौलपुर के मैदान में वीरगति को प्राप्त हुए थे, वीरकेसरी रावराजा रत्नसिंहजी और धर्म प्राण राव राजा भावसिंह जी का जब दक्षिण में देहावसान हुआ था तब उनकी छत्रियां बूंदी के “ क्षार बाग ” में विद्यमान हैं । यहां के स्वर्गीय महाराज महाराव राजा राजर्षि राम सिंह जी का स्वर्गवास हुए आज २७ वर्ष हो जाने पर भी उनके नाम के सिक्कों पर वर्तमान संवत् मौजूद है । ऐसी दशा में जिनके ऐसे विचार होंगे उन्हें अवश्य ही मानना पड़ेगा कि उन तीनों नरेशों का देहान्त बूंदी में हुआ था और वह चौथे नरेश अबतक विद्यमान हैं । इस तरह मान लेना कम से कम इतिहास की सत्यता पर अवश्य हस्ताल फेर देगा ।

ऐसी दशा में मैं कदापि आशा नहीं कर सकता हूँ कि मेरी पोथी उनकी समालोचना की कसौटी में कसकर आदर पा सकेगी किन्तु ऐसे ग्रन्थ निर्माण में मेरे और उनके उद्देश्य में पृथ्वी आकाश का सा अंतर है। उनके मत से उनकी इस प्रकार की खोज से, जिसके विषय में मैं पहले कह चुका हूँ, यदि मयादा पुरुषोत्तम भगवान् रामचन्द्र का भी कोई दोष निकल आवे तो वे उसके उद्घाटन में तनिक भी आना कानी न करेंगे। चाहे सर्व साधारण की दृष्टि में एक सर्वमान्य का पतन ही क्यों न होजाय किन्तु उन्हें सत्यवक्ता का सार्तिफिकेट अवश्य मिलाना चाहिये किन्तु उनसे मेरा मत भिन्न है। मैं अवश्य ही सत्य का आदर करता हूँ। जहांतक मुझ से बन सका मैंने इस पोथी की रचनामें “सत्यं ब्रूयात् प्रियं ब्रूयात्” का अनुसरण किया है किन्तु मेरा उद्देश्य है पाठकों के अंतःकरण पर अच्छा प्रभाव डालना। इस उद्योग में यदि मुझे सफलता हुई हो तो मेरा सौभाग्य है किन्तु जब इस अकिंचन लेखक में ऐसी योग्यता नहीं, मेरे पास वैसा साधन नहीं और न कार्य करने की वैसी अनुकूलता ही है तब है तो इतिहास लेखन के लिये लेखनी उठाना धरती पर पड़े २ आकाश पकड़ने की इच्छा ही किन्तु फिर भी मैं हिन्दी के सुलेखकों में “पाँचवें सवार” बनने का हौसला करता हूँ और सो भी केवल इसी मरोसे पर करता हूँ कि विद्वानों ने निज जन का जान मेरा “उम्मेद सिंह चरित्र” अपना लिया है।

यह वही पोथी है जिसके प्रकाशन की प्रतिज्ञा “उम्मेद सिंह चरित्र” की भूमिका में की गई थी। उसमें बूंदी राज्य का संवत् १७९२ से १८७८ तक के १२६ वर्षों का इतिहास था और इसमें संवत् १६२९ से आरंभ करके संवत् १७९२ तक के १२७ वर्ष। पहले यह, और फिर वह—दोनों को मिलाकर पढ़ने से बूंदी राज्य की नौ पीढ़ियों का—२९३ वर्ष का इतिहास है। इसमें:—

( १ ) राव राजा रत्नसिंहजी,

( २ ) राजकुमार गोपीनाथजी,

( ३ ) रावराजा शत्रुशल्यजी,  
 ( ४ ) ,, भावसिंहजी, और  
 ( ९ ) ,, अनिरुद्ध सिंहजी का चरित्र है और “उम्मेदसिंहचरित्र”  
 में चाहुवाणजी से लेकर अनिरुद्ध सिंहजी तक का संक्षिप्त इतिवृत्त देकर फिर:—

( ६ ) महाराज राजा बुधसिंहजी,  
 ( ७ ) ,, उम्मेदसिंहजी,  
 ( ८ ) ,, अजितसिंहजी और

( ९ ) ,, विष्णुसिंहजी—यों दोनों ग्रंथों में कुछ नौ पीढ़ियों का हाज  
 दिया गया है । वंशपरम्परा के हिसाब से पीढ़ियां दश होती हैं क्योंकि संख्या  
 ( ९ ) पर अनिरुद्ध सिंहजी संख्या ( ४ ) भावसिंहजी के भाई के नाती थे  
 किन्तु अनिरुद्धसिंहजी के पिता कृष्णसिंहजी ने पितृव्य भावसिंहजी की गोद  
 जाकर पितृद्रोह किया इसलिये उनका गद्दी से स्वतः खारिज कर वह पीढ़ियों  
 की गणना में से निकाल दिये गये और इस तरह उन्हें किये का मजा मिल गया ।

जब पुस्तक पाठक महाशयों के सामने है तब पुस्तक में क्या है—सो बतलाने  
 की आवश्यकता नहीं । हाथ कंकन को आरसी की तरह जो कुछ है इसमें है ।  
 यदि मली है तो यह है और घुरी है तो यह है । हां , इतना अपनी ओर से  
 भी प्रकाशित कर देना मैं आवश्यक समझता हूँ कि इन चरित्र नायकों ने जो  
 कुछ काम करके नाम पाया वह केवल अपने बाहुबल से तलवार बजाकर  
 मारकर, मरकर या मरमिटकर । केवल इसी लिये उन्होंने बड़े २ संग्राम जीतकर  
 नाम पाया, खिलमत पाये और राज्य पाया । औरों की तरह बादशाहों को  
 अपनी वेदियां देकर नहीं, उनकी खुशामद करके नहीं और अपना प्यारा  
 धर्म, अपनी प्यारी कुलाम्नाय खोकर नहीं । यदि इनमें से किसी में भी सचमुच  
 राज्य लोलुपता होती—यदि इनमें से कोई भी किंचित् भी इस तरह के कलंक का  
 काँझ टीका अपने ललाट पर लगवालेने में न डरता तो आज वृंदी का राज्य  
 एक महाराज्य होता । जयपुर, जोधपुर के राज्य विस्तार से कम न होता क्योंकि ये  
 लोग वीरता में, युद्धपटुता में और स्वामिमक्ति में औरों से किसी अंश में कम न थे ।

यदि बढ़कर कहे जाय तो भी कुछ अत्युक्ति नहीं क्योंकि सिंहासन पर भक्ति हाडाओं का एक सर्वोत्कृष्ट गुण है। इस बात का प्रमाण इस पुस्तक में कदम २ पर मिलता है। अनेक बार बादशाहों के लिये शिरसांटे की खेळ कर इन्होंने अनेक देश जीते और जो जीते सो बादशाह की अर्पण करदिये। युद्ध की रीझ में जो कुछ मिला उसपर संतोष। यदि कम दिया तो कभी राजभक्ति में अंतर न आने दिया और अधिक मिला तो फूलकर कुप्पे न बने।

अवश्य ही इन्होंने इस तरह राजभक्ति की पराकाष्ठा दिखलादी किन्तु इसमें किसी प्रकार का संदेह नहीं कि ये अपने राज्य से, शरीर से, बादशाहों के अनुग्रह से और अपने प्राण तक से भी बढ़कर अपने धर्म को, अपने पूर्वजों की प्रतिज्ञाओं को समझते थे। जब इन बातों पर जरासा भी आशेष होते हुए देखा इन्होंने बादशाहों के आतंककी, अपना राज्य नष्ट होजाने की और अपने प्राण चले जाने की एक तिल मात्र परवाह न की। इस बात के एक नहीं—इस पुस्तक में अनेक उदाहरण विद्यमान हैं। एक यही कारण था कि ये लोग बादशाहों की असाधारण सेवा करने पर भी उनके चक्षुशूल बने-रहे। यदि ऐसा न होता तो कदापि एक राज्य के दो राज्य हो जाने का अवसर न आता। तीसरा राज्य स्थापित होने का सूत्र पात न होता। इस तरह इनका उदंड साहस, इनकी असाधारण धर्म दृढता और अप्रतिम प्रतिभा देखकर ही बादशाहों ने किसी न किसी उद्योग से इनमें बंधुविरोध पैदा किया। वह बंधुविरोध अब तक भी इनकी विरासत में विद्यमान है। यदि मैं पुस्तक रचना में सचमुच सफल हो सका तो इसमें इन्हीं बातों का फोटो है।

इस पोथी में केवल बूंदी राज्य का—हाडा जाति का ही इतिहास हो सो नहीं। शाही जमाने के किसी भी रजवाड़े का ऐसा इतिहास कदापि तैयार नहीं होसकता जिसका संबंध दिल्ली के मुसलमान साम्राज्य से न हो। इसमें बादशाह अकबर के शासन के अंतिम भाग से लेकर औरंगजेब के अंत तक का इतिहास है। वह इतिहास मुसलमान साम्राज्य का इतिहास



नहीं है। उसमें से जितने से अंश से बूंदी का—हाडाओं का संबंध पाया गया वही यहां लिखा गया है। समय २ पर जहांगीर, शाहजहां और औरंगजेब के चरित्रों का भी इसमें दिग्दर्शन है। जिस जमाने का यह इतिहास है उसमें और रजवाड़ों की, भारतवर्ष की क्या देशा थी—सो भी इससे पता लगता है। यों यह केवल बूंदी राज्य का ही इतिहास नहीं है वरन उस समय की देश भर की सामयिक मुख्य २ घटनाओं का इसमें प्रसंगोपात्त उल्लेख है। ऐसी घटनाओं का उल्लेख केवल दिग्दर्शन के लिये—पाठकों के सामने नया मसाला लाने की इच्छा से किया गया है। किसी पर आक्षेप करने के लिये नहीं। हां ! इसमें चरित्र नायकों की, उनसे जिन २ का काम पड़ा उन लोगों की पक्ष-पात रहित समालोचना है।

“वंशभास्कर” के मत से ७ और “टाड राजस्थान” के मत से १० शतें राव राजा सुरजनजी का और ४ शतें राव राजा भोजजी का बादशाह अकबर से कराना—इस बात का भी इस पुस्तक में प्रसंगोपात्त उल्लेख है। इस प्रसंग को पढ़कर कितने ही इतिहास के खोजी महाशय इस लेखक से इस बात का प्रमाण मांगेंगे। प्रमाण अवश्य देना चाहिये किन्तु मैं इस जगह केवल इतना ही लिख देना उचित जानता हूँ कि जब यहां यह बातें केवल प्रसंग आ पड़ने पर लिखी गई हैं तब इसका प्रमाण देखने के लिये रावराजा सुरजनजी और राव राजा भोजजी के चरित्र जब तक प्रकाशित न हों तब तक उन्हें धैर्य धारण करना चाहिये।

जैसा कि ऊपर लिखा जा चुका है “पराक्रमी हाडाराव” और “उम्मेद सिंह चरित्र” दोनों मिलाकर बूंदी राज्य की नौ पीढ़ियों का—२९३ वर्षों का इतिहास है। यदि परमेश्वर शक्ति दे, यदि सर्व साधारण हिन्दी रसिकों की दृष्टि में इन दोनों पुस्तकों का आदर हो तो “पराक्रमी हाडाराव” से पूर्व के इतिहास के लिये ऐसे २ ही दो खंड और “उम्मेदसिंह चरित्र” के बाद के इतिहास के लिये एक खंड—यों पांच खंडों में चाहुवाणजी से लेकर श्रीमान् महाराव राजा राजर्षि राम सिंहजी तक का इतिहास तैयार हो सकता है।

शरीर की अस्वस्थता, कार्य का बाहुल्य और उत्साह शिथिलता आदि कारणों से मैं इस उद्योग में कृतकार्य हो सकूंगा अथवा नहीं सो अभी से नहीं कहा जा सकता किन्तु इसमें किसी प्रकार का संदेह नहीं है कि हिन्दी के प्रायः सब ही नामांकित लेखकों ने, सुप्रसिद्ध किद्वानों ने प्रभावशाली पत्र सम्पादकों ने और देश के इतिहास मर्मज्ञों ने मेरे “उम्मेदसिंह चरित्र” का आदर कर खूब ही उत्साह वर्द्धन किया है । मैं उन्हें हार्दिक धन्यवाद देता हूँ । इस अकिंचन की एक लघु पुस्तिका का इतना आदर कुछ इसलिये नहीं हुआ है कि उसमें कोई अच्छापन है । इसमें या तो उन महात्माओं की उदारता है अथवा चरित्र नायकों के गुणों की उत्कृष्टता । क्यों कि मैं इस योग्य नहीं हूँ कि कोई इतिहास ग्रंथ निर्माण कर सकूँ । इसी लिये मैंने “उम्मेद सिंह चरित्र ” की भूमिका में लिखदिया है ।

यह पुस्तक विशेष कर राजपूताने के सुप्रसिद्ध इतिहास लेखक कर्नल जेम्स टाड साहब कृत “रानल्स एंड ऐंटीक्विटीज् आफ् राजस्थान ” कवि शिरोमणि कविराजा सूर्यमहलजी रचित “वंशभास्कर ” सकल शास्त्र निष्णात, सज्जकार्य धुरंधर, बूंदीके भूतपूर्व प्रधान अमात्य परमपद प्राप्त गुरखर पूज्यपाद पण्डित गंगासहायजी कृत “वंश प्रकाश ” और राजपूताने के वर्तमान इतिहास मर्मज्ञ, जोधपुर निवासी मुंशी देवीप्रसाद जी रचित “जहांगीर नामा ” “शाहजहां नामा ” और “औरंगजेब नामा ” का परस्पर मिलान कर लिखा गया है । इनके अतिरिक्त अन्य २ जिन ग्रंथों की इसकी रचना में सहायता ली गई है उनके नामी नाम धन्यवाद सहित अन्यत्र प्रकाशित किये गये हैं । वास्तव में मैं मुंशी देवीप्रसादजी का बहुत ही ऋणी हूँ जो सदा ही मुझे ऐसे कार्यों में सहायता प्रदान करने के लिये तैयार रहते हैं । वर्तमान हिन्दी लेखकों में उन जैसा उदार भी कोई विरल ही होगा । उनमें एक यह उत्कृष्ट गुण है कि जो कुछ उनसे जब कभी पूछा जाता है उसका अपनी खोज से पूरा पता देनेमें वह कदापि आना कानी नहीं करते । इनके अतिरिक्त जिन तीनों विद्वन्मुकुटों के बंदनीय नामों का ऊपर उल्लेख किया गया है उनकी प्रशंसा करने में मैं असमर्थ हूँ ।

इस पुस्तक के प्रकाशित होने में छापेकी भूलसे कुछ अशुद्धियां भी रह जाना स्वाभाविक है । जिन अशुद्धियों को देखकर नहज ही में असली शब्द का पता पा सकते हैं अथवा जिन अशुद्धियों की वारीकी विद्वानों को छोड़कर सर्व साधारण की दृष्टिमें आ नहीं सकती उन्हें मैंने ज्यों का त्यों छोड़ दिया है । हां ! कुछ अशुद्धियां ऐसी भी हैं जिनका यदि संशोधन न किया जाय तो कहीं २ अर्थ का अनर्थ हो जाना संभव है । जैसे पृष्ठ २७ में “कुमरानियां” की जगह “मरानियां” पृष्ठ ५९ में “दाग न लगे” के एवज “दागनल”, पृष्ठ ७४ में “वादशाह के पास” के स्थानमें “वादशाह के”, पृष्ठ १०८ में “मोताजदार” के बदले “मोत-जदार” पृष्ठ १४२ में “तेरह” की जगह “तरह”, पृष्ठ १५२ में “विमाजिन कर” के एवज “विमाजित”, पृष्ठ १६४ में “लिया था” के स्थान में “लिये था”, पृष्ठ १७२ में “कवर” के बदले “कवरा”, पृष्ठ १९१ में “मरद महेवावाल” की जगह “मरदम हेवा वाल” पृष्ठ २१२ में “सिपहशिकोह” के एवज “सिपहर शिकोह”, पृष्ठ २२९ में “लगाव” के स्थानमें “लगान”, पृष्ठ २३४ में “केशव राय” के बदले “केशव राम”, पृष्ठ २५६ में “भूल” की जगह “मूल”, पृष्ठ २५८ में “केशव राय” की जगह “केशव राव”, पृष्ठ २८६ में “लाखेरीके निकट एक गांव तथा दौलाडा” के एवज “लाखेरी के निकट दौलाडा” और पृष्ठ ३०४ में “कौंसिल” के स्थान में “कैसि” छप गया है । पाठक महाशय सुचार कर पढ़ें । यहाँ एक बात यह भी लिखने योग्य है कि महाराज बुधसिंह का चित्र “उम्मेदसिंह चरित्र” में छपना रह गया था इस लिये इसमें दिया गया है ।

अंत में मेरा उन महाशयों से, जो निज जनकी जान मेरे ग्रंथों का आदर करते हैं अथवा उन सज्जन समालोचकों से जिनकी “नीर क्षीर विवेक बुद्धि” है हाथ जोड़ कर निवेदन है कि यदि इसमें कहीं भूलचूक रह गई हो तो मुझे सत्परामर्श देकर मेरे लिये भविष्यत् में पद दर्शक बनें ।


जिन ग्रंथों से “ पराक्रमी हाडाराव ” की रचना में  
सहायता ली गई उनकी नामावली ।



- ( १ ) वंशभास्कर—कविराजा सूर्यमल्ल जी कृत बूंदी का इतिहास ।
- ( २ ) वंश प्रकाश—पंडितवर गंगासहायजी कृत बूंदी के इतिहास का संक्षेप ।
- ( ३ ) एनल्स ऐंड ऐंटिकिटीज् आफ् राजस्थान—अंगरेजी में लेफ्टिनेंट कर्नल टाइ साहब रचित राजपूताने का इतिहास ।
- ( ४ ) राजस्थान का इतिहास—नं० ३ का हिन्दी अनुवाद । पंडित बलदेव प्रसाद मिश्र कृत । पहलाभाग १० ]  
                               ”                                 ”                                 दूसराभाग १० ]
- ( ५ ) ट्रेवलर्स इन दी मगल एम्पायर—औरंगजेब बादशाह के समय फ्रांसीसी यात्री फ्रेकोइस बर्नियर की यात्रा का इति वृत्त । अंगरेजी ।
- ( ६ ) जहांगीर नामा—( फारसी किताबोंका संक्षेप ) मुंशी देवीप्रसादजी कृत
- ( ७ ) शाहजहां नामा— ”
- ( ८ ) औरंगजेब नामा—पहला भाग ” ]=  
                               ”                                 दूसरा भाग ” ]=  
                               ”                                 तीसरा भाग ” ]=
- ( ९ ) राजपूताने में प्राचीन शोध— ” शिलालेखोंसे
- ( १० ) यशवंतसिंह चरित्र— ”
- ( ११ ) उम्मेदसिंह चरित्र—महता लजाराम शर्मा रचित । बूंदी नरेश महाराज राजा उम्मेदसिंहजी का चरित्र । १ ]

( २ )

- ( १२ ) भूषण ग्रंथावली—कविशिरोमणि भूषणजी के ग्रंथ पंडित श्याम-  
विहारी मिश्र, गणेशविहारी मिश्र और शुक्लदेव  
विहारी मिश्र संपादित ।
- ( १३ ) ललित ललाम—कवीश्वर मतिराम कृत ।
- ( १४ ) छत्र प्रकाश—लालकवि विरचित ।
- ( १५ ) शत्रुशल्य चरित्र—संस्कृत में पंडित विश्वनाथ रचित ।
- ( १६ ) सुभाषितरत्नभांडागार—
- ( १७ ) हिन्दी नवरत्न—नं० १३ के संपादक मिश्र बंधुओं द्वारा  
संपादित ।
- ( १८ ) वृंदीराज चरितावली—ठाकुर हरिचरणसिंह चौहान रचित ॥  
जिन जिन ग्रन्थोंका मूल्य लिखागयाहै वह “ श्रीवैकटेश्वर ” स्टीम्  
प्रेसमें मिलते हैं.



## महता लज्जाराम शर्मा रचित पुस्तकें:-



संख्या	नाम	प्रकाशक	मूल्य
( १ )	श्रीमती महारानी विक्टोरिया का चरित्र	श्रीवेंकटेश्वर प्रेस बंबई	१।।
( २ )	काबुल के अमीर अबदुर्रहमान खां	"	॥।।
( ३ )	उम्मेदसिंह चरित्र	"	१।
( ४ )	वीरवल विनोद	"	१।।
( ५ )	धूर्त रसिक लाल	"	।।
( ६ )	स्वतंत्र रमा और परतंत्र लक्ष्मी	"	।=।
( ७ )	हिन्दू गृहस्थ	"	॥=।
( ८ )	आदर्श दम्पती	"	॥=।
( ९ )	सुशीला विधवा	"	॥=।
( १० )	विगडे का सुधार	"	।=।
( ११ )	विपत्ति की कसौटी ( छप रही है )		
( १२ )	पराक्रमी हाडाराव	रचयिता	
( १३ )	विचित्र स्त्री चरित्र	श्रीवेंकटेश्वर प्रेस बम्बई	॥।
( १४ )	भारतकी कारीगरी	"	।।
( १५ )	जुझार तेजा	नागरी प्रचारिणी सभा काशी	।।
( १६ )	आदर्श हिन्दू ( तीन खंडोंमें )	"	३।
( १७ )	सूर विनय	( बन रहा है )	
( १८ )	चाणक्य	"	
( १९ )	गुरुचरितामृत	"	

( ४ )

### मेरी बनाई पुस्तकें भी:—

- ( १ ) देशी बटन                      श्रीवेङ्कटेश्वर प्रेस बंबई  
( २ ) वीरमालोर्जाभोंसले                      ”  
( ३ ) जगदेव परमार                      ”  
( ४ ) सती चरित्र संग्रह प्रथम भाग भारतजीवन प्रेस काशी  
( ५ )                      ”                      दूसरा भाग                      ”

योग्य कमीशन पर मिलनेका पता:—

पंडित रामजीवन नागर

वालचंद्र पाडा

बूंदी राजपूताना.

---

सब पुस्तकोंका मिलनेका पता—

खेमराज श्रीकृष्णदास,

“ श्रीवेङ्कटेश्वर ” स्टीम्-प्रेस-बंबई.


श्रीहारे: ।

“नमस्त्रिभुवनोत्पत्तिस्थितिसंहारहेतवे ।

विष्णवेऽपारसंसारपारोत्तारणसेतवे ॥”

## पराक्रमी हाडाराव ।

प्रथम खंड ।



रत्नसिंह-चरित्र ।

अध्याय १.

पूर्वप्रसंग ।

अमिकुल के चार आदि पुरुषों में से चाहुवानजी के वंश के अंतर्गत हाडा नाम की शाखा का वर्णन बूंदी के राजकवि कविराजा **सूर्यमल्लजी** ने अपने बनाये “वंशभास्कर” में विस्तार से और बूंदी के भूतपूर्व अमात्य सर्वशास्त्रनिष्णात पंडित **गंगासहायजी** ने “वंशप्रकाश” में संक्षेप से लिखा है । मेरे बनाये “उम्मेदसिंहचरित्र” में प्रसंगोपात्त इसकी कुछ २ छाया दी गई है । इस कारण यहां उन बातों को दुहराने की आवश्यकता नहीं दिखायी देती । केवल प्रसंग चलाने के लिये इतना अवश्य लिख देना चाहिये कि इस कुल के **मूलपुरुष चाहुवानजी** से १९३ पीढ़ी में और हाडा जाति के मूल पुरुष **अस्थिपालजी** से ३७ पीढ़ी में बूंदी राज्य का विस्तार करने वाले राव **सुरजनजी** के पौत्र और राव भोजजी के पुत्र \* राव राजा रत्नजी सदा समरविजयी राव राजा शत्रुशाल्यजी के पूज्यपाद पितामह थे ।

---

\* रावराजा की पदवी बूंदीनरेशों को राव सुरजनजी के समय से और महाराज-राजा की पदवी बुधसिंहजी के समय से मिली है ।



(२)

## पराक्रमी हाडाराव ।

रावरत्नजी का जन्म बूंदी के इतिहास के अनुसार संवत् १६२५ में हुआ था और अपने पिता राव भोजजी का स्वर्गवास होने पर संवत् १६६४ की आपाठ शुक्ला ४ को यह बूंदी के राजसिंहासन पर विराजे थे। इस कारण इन्होंने जब राज्यका भार ग्रहण किया इनकी उमर ३९ वर्ष की थी। जैसे यह पराक्रमी हुए, यह वीर हुए और जैसा इन्होंने नाम पाकर काम किया वैसा—कहीं उस से भी बढ़कर इनके पिता राव भोजजी और पितामह राव सुरजनजी ने किया था। उन दोनों का चरित्र भी इनकी तरह बहुत रोचक है, बहुत शिक्षाप्रद है और बहुत ही वीरता के गुणों से ओतप्रोत भरा हुआ है किन्तु यह चरित्र किसी दूसरे ग्रंथ में विस्तार से लिखने योग्य है। यहां मुझे हाडाराव रत्नसिंहजी, बावनसमरों में पराक्रम दिखाने वाले शत्रुशल्यजी, धर्मप्राण भावसिंहजी और रावराजा अनिरुद्धसिंहजी का चरित्र लिखकर मेरे रचित “उम्मेदसिंहचरित्र” से सिलसिला मिला देना है।

पिता के समय में इन्होंने क्या २ पराक्रम किये सो इतिहास में लिखा नहीं है। हां ! दो एक घटनाओं का उल्लेख अवश्य किया गया है। वह यह कि संग्राम में वीरता दिखा कर बादशाह अकबर से बावन परगने पाने वाले महात्मा सुरजनजी के उपार्जन किये सात परगनों के साथ काशी को बादशाह के कोपभाजन बन कर इन्होंने खो अवश्य दिया। खोया सही परंतु खोने में पितृभक्ति का पारेचय दिया। उस समय दिखा दिया कि हिन्दू राजा—हाडा संतान पिता की आज्ञा को अपने हानिलाभ से कहीं बढ़कर समझती है। घटना संवत् १६४८ के लगभग की है। उस समय यह २३ वर्षके वय में पिता की ओर से काशी आदि परगनों का शासन करते थे। पिता राव भोजजी बादशाह अकबर की ओर से लाहौर विजय के लिये गये हुए थे। जिस समय की यह घटना है बुन्देला जाति के क्षत्रियों ने गंगा, यमुना के मध्यवर्ती प्रदेश में बहुत छूट मार मचा कर बादशाह के अनेक थाने नष्ट भ्रष्ट कर डाले थे। अकबरने लाचार होकर इनका दमन करने के लिये शरीफखां नामक नामी सरदार

को प्रयाग का सूबादार नियत करके बहुत सी सेना के साथ भेजा । उसके प्रार्थना करने पर बादशाह ने चरणाद्रिगढ़ जो अब चुनार के नाम से प्रसिद्ध है उसे दे देने के लिये रत्नजी को आज्ञा दी । बादशाह ने केवल इत्तरह रत्नजी को ही लिखा हो सो नहीं किन्तु इनके पिता भोजजी के नाम भी लिख भेजा । उस समय यदि यह अकबर की आज्ञा माथे चढ़ा-लेते तौ कोई हानि नहीं थी परंतु यह उन लोगों में से थे जो एक परमेश्वर को छोड़कर पिता की आज्ञा के आगे एक अकबर क्या हजार अकबर की आज्ञा को तिनके के समान समझते थे । शरीफखां का भेजा हुआ बाद-शाह का फर्मान जब इनके पास पहुँचा तब इन्होंने स्पष्ट ही कह दिया कि:—

“बुंदेलों को दमन करने की आज्ञा बादशाह ने हमको क्यों न दी । क्या हम असमर्थ हैं जो हमारा किला शरीफखां को दिलाया जाता है ?”

इन से ऐसा उत्तर पाकर शरीफखां स्वयं प्रयाग से इन्हें समझाने चुनार गया । वहां जाकर उसने इनको बहुतेरा समझाया—बहुतेरी कहा सुनी की । उसने कहा कि:—

“जब बादशाह की आज्ञा है तब तुम किला खाली क्यों नहीं करते हो ? पिता की आज्ञा न होने की आड़ बीच ही में क्यों लगाते हो ? बादशाह तुम्हारे पिता से भी बड़े हैं । उनकी आज्ञा से किला देदो ।”

चाहे शरीफखां ने शिष्टाचार के विचार से इनसे तुम की जगह आप ही क्यों न कहा हो परंतु कविराजा सूर्यमल्लजी ने इस जगह रत्नजी का संबोधन शरीफखां की ओर से “तू” कहकर कराया है । ऐसी स्थिति में होसकता है कि इन्होंने इस “तू” शब्द से क्रुद्ध होकर अथवा पिता की आज्ञा न पाने से ही सही परंतु उसी समय शरीफखां का पेट कटार घूसकर फाँडवाला । बस यही कारण उन परगनों को छीन लेने का हुआ । जिस समय राव भोजजी इस घटना को सुनकर दिल्ली आये बादशाह अकबर ने उन्हें उपालंभ भी कम न दिया । यहां तक कहदिया कि:—

(४)

## पराक्रमी हाडाराख ।

“तुम्हारे पुत्र के अपमान से मुझे क्रोध तो ऐसा आया था कि मैं उसे अवश्य मरवा देता परंतु तुम्हारे पिता के और तुम्हारे सुकर्मों ने मुझे ऐसा काम करने से रोक दिया ।”

खैर जो कुछ होना था सो होगया । आगे जो कुछ हुआ उसका संवन्ध भोजजी के चरित्र से है रत्नजी के से नहीं क्योंकि इसके अनंतर “वंशमास्कर” के मत से बादशाह अकबर का देहान्त संवत् १६६१ में और जोधपुरनिवासी राजपूताना के प्रसिद्ध इतिहासवेत्ता मुन्शी देवीप्रसादजी के “जहांगीरनामे” के अनुसार संवत् १६६२ की कार्तिकशुक्ल १५ को यह घटना हुई । अकबर के देहान्त होने बाद भारतवर्ष के साम्राज्य का राजमुकुट उसके पुत्र सलीमने धारण किया और नाम अपना जहांगीर रखवा । राव रत्नजी का इतिहास इसी बादशाह के समय के इतिहास का एक अंश है ।

जिस समय की एक घटना का उल्लेख ऊपर किया गया है उसीके लगभग एक घटना,—नहीं इसे दुर्घटना कहना चाहिये, और होगई । बात इस तरह पर है कि रत्नजी के पिता भोजजी के छोटे भाई राय मल्लजी के पुत्र रामचंद्रजी की बुद्धि पर पत्थर पड़गये । वह पहले हीसे बूंदी राजसिंहासन से विरोध कर चुके थे । समय पाकर वह भी शरीफखानों में ज मिले थे । उन्होंने शरीफखानों के मरने पर रत्नजी के विरुद्ध शस्त्र उठाया । उसके पुत्र का साथ देकर बूंदी राज्य का काशी में राजमन्दिर के नाम से जो मोहल्ला है वह छूटलिया, बूंदी आफर यहां भी छूट खसोट मचाई और इस कारण रत्नजी ने इस कुलद्रोही का मारना ही उचित समझ कर उसका काम तमाम कर दिया ।

राव रत्नजी के दो पितृव्य थे । एक का नाम दूदा ( दुर्जनशल्य ) जी और दूसरे का नाम राय मल्लजी । इनके भाई तीन और वहनों भी तीन ही थीं । रत्नजी के एक भाई का नाम हृदय नारायणजी था जिनके वंश वाले हरदावत कहलाते हैं । दूसरे केशवदासजी जिनके केशवदास भोज पोता और तीसरे मनोहरसिंहजी । रत्नजी के विवाह ९ हुए और इनसे चार पुत्र

और दो कन्यायें । बड़े पुत्र गोपीनाथजी, मझले माधवसिंहजी, तीसरे हारिसिंहजी और चौथे जगन्नाथ सिंहजी । इनमें गोपीनाथजी के पुत्र शत्रुशल्यजी बूंदी के विजयी नरेश थे और माधवसिंहजी 'कोटा' राज्य के संस्थापक । गोपीनाथजी के ग्यारह विवाह से तेरह पुत्र—शत्रुशल्यजी, इन्द्रशल्यजी, वैरीशल्यजी, राजसिंहजी, मुहकमसिंहजी, महासिंहजी, उदयसिंहजी, सूरसिंहजी, श्यामसिंहजी, केसरीसिंहजी, कनकसिंहजी, नगराजसिंहजी और रामसिंहजी हुए । कोटे वाले माधवसिंहजी के वंशधर माधानी, हारिसिंहजी के वंशवाले हरीजी के हाडा और जगन्नाथसिंहजी की संतान जगन्नाथोत कहलाती है । और इसी तरह महाराज कुमार गोपीनाथजीके पुत्रोंमें इन्द्रशल्यजी के इन्द्रसालोत, वैरीशल्यजी के वैरीसालोत, मुहकमसिंहजी के मुहकमसिंहोत, और महासिंहजी के महासिंहोत कहलाते हैं । यह राव सुरजनजी के वंश की शाखाओं का संक्षेप से दिग्दर्शन है । इनमें कोटा राज्य अलग स्थापित होने और कितनी ही कोठरियां उसमें जा मिलने का हाल आगे जाकर समय पर लिखा जायगा ।

पिता के परलोक जाने पर जब रत्नजी ने बूंदी राज्य पाया तब इन्होंने पहला काम शायद यही किया कि अपने चचा राय मल्लजी के स्वर्गवास हो जाने और उनके पुत्र रामचन्द्रजी के मारे जाने से अपने चचेरे भाई बुद्धिचन्द्रजी को सारथल जागीर देकर अपना लिया और इस तरह उनका विगडा हुआ मन शांत करने में समर्थ हुए ।

इस इतिहास को कुछ आगे बढ़ाने से पहले यहां यह भी लिख देने की आवश्यकता है कि अकबर बादशाह का सिंहासन सलीम को क्यों कर प्राप्त हुआ । कर्नल टाड साहब अपने “एनल्स ऐंड एंटीकीटीज़् आफ राजस्थान” में बूंदी के किसी इतिहास के आधार पर अकबर की मृत्यु के विषय में एक विचित्र घटना का उल्लेख कर गये हैं । उन्होंने लिखा है कि: —

“वह ( अकबर ) राजा मानं को जहर की गोलियां खिला कर मार डालना चाहता था । राजा का संदेह दूर करने के लिये उसने दूसरी

( ६ )

## पराक्रमी हाडाराव ।

गोलियां भी ऐसी तैयार करवाई थीं जिनमें विप का प्रयोग नहीं किया गया था परंतु अकबर ने घबड़ाकर जहरीली गोलियां आप खाली और अच्छी राजा को खिला दीं । अकबर ( इत्तरह ) मर गया ।”

मैं नहीं कह सकता कि इसमें कहां तक सत्यता है और साहब ने इसे किस इतिहास के आधार पर लिखा है क्यों कि जो इतिहास अब तक मेरे देखने में आये है उनमें इस प्रकार की घटना का कहीं उल्लेख नहीं है । हां अकबर की मृत्यु के बाद सलीम को राज्य मिलने का हाल “वंशभास्कर” में कविराजा सूर्यमल्लजी ने जो लिखा है उसका सारांश यह है कि:—

“संवत् १६६१ में अकबर का देहान्त होगया । कितने ही कहते हैं कि अकबर के तीन पुत्र थे, सलीम, पररेज और दाना शाह । इनमें पररेज जयपुर नरेश भगवन्तदासजी का दौहित्र था । सलीम की अनीति देखकर आमे-रनरेश पररेज को गद्दी दिलाना चाहते थे । किन्तु पिता की विद्यमानता में पुत्र को गद्दी देना अयोग्य समझ कर भोजजी सामने हुए और वधेला, रामगढ़, श्रीनगर, दो नव्वात्र और नूरजहां के पिता-ये साथी हुए । इसका परिणाम यह हुआ कि सलीम को गद्दी मिली ।”

इतना लिखने के साथ ही पररेज अकबर का पुत्र होने में “वंशभास्कर” के कर्ता ने भ्रम किया है । उन्होंने मान लिया है कि पररेज सलीम का पुत्र था । हां सलीम का ही पुत्र और तब ही वह इस वाक्य में पिता की उपस्थिति में पुत्रको गद्दी देना भोजजी के मुख से अयोग्य बतलाते हैं । मेरी समझ में पररेज नहीं परवेज है । खैर कुछ भी हो यह चरित्र जहांगीर बादशाह का नहीं है राव रत्नजी का है इसलिये प्रसंगोपात्त यह घटना लिख देने के सिवाय यहां इस बात की विशेष खोज करने की आवश्यकता नहीं किन्तु इस घटना से इतना पता अवश्य लगता है कि पिता की मृत्यु के बाद जहांगीर को दिल्ली का राजसिंहासन बड़ी कठिनता से प्राप्त हुआ था । इस विषय में एक बात लिखना और शेष रह गया है । बादशाह जहांगीर के रोजनामचे में जिसका संक्षेप जोधपुरनिवासी मुन्दी देवी-

प्रसादजी ने “जहांगीरनामा” के नाम से बना कर छपवाया है लिखा है कि:—

“उस वक्त दरबार में राजा मानसिंह और खान आजम कर्तकर्ता थे । खुसरो राजा का भानजा और खान का जमाई था । बादशाह के बाद इसलिये ये खुसरो को तख्त पर बिठाना चाहते थे । जो सलीम को नहीं चाहते थे वे सब इनके पेट में थे । और इसी लिये सलीम ने पिता के पास आना जाना छोड़ दिया था किन्तु सलीम के पुत्र खुर्रम ने दादा की पाटी नहीं छोड़ी ।... जो सलीम की जगह खुसरो को बिठलाना चाहते थे वे अपनी बात चलाती न देखकर ... सलीम की सेवामें आये ।”

“वंशमास्कर” की घटना में और इस लेख में केवल नाम का अंतर है । उसके अनुसार मानसिंहजी परवेज को गद्दी दिलाना चाहते और इसके अनुसार खुसरो को । ये दोनों सलीम के बेटे थे । इस विषय में कुछ झगडा अवश्य हुआ और भोजजी ने सलीम को राज्य दिलाया । यह इसका सार है ।

## अध्याय २.

### जहांगीर बादशाह ।

पिताका राज्य पाकर उसका प्रबंध अपनी इच्छा के अनुसार करके राव रत्नसिंहजी बादशाह जहांगीर को प्रसन्न कर लडाई के मैदान में अपने हाथ दिखानेके लिये अवश्य ही दिल्ली गये और इनके देरी से उपस्थित होने पर राजराजेश्वर ने इन्हें मीठा सा उपालंभ भी दिया परन्तु यह अपने स्वामी का चरित्र देख कर प्रसन्न नहीं हुए । जहांगीर के चाल चलन के विषय में टाड साहबने अपनी किताब में कुछ उल्लेख नहीं किया है और मुन्शी द्वेजी प्रसादजी का “जहांगीरनामा” जब बादशाह के रोजनामचे की छाया है तब उसमें भी इस बात का इशारा होने से वास्ता क्या किन्तु “वंशमास्कर” में लिखा है कि:—

“नौरोज के अवसर पर अंयाज की लडकी का नख सिख से शृंगार, उसका रूप लाजप्य देखकर सलीम उस पर मोहित होगया । जब तक

इसका विवाह नहीं हुआ था यह उसपर मरा मिटता था । वह भी इसे बहुत ही चाहती थी किन्तु अयाज ( एतमादुद्दौला ) ने यह बात मंजूर न की । अपनी बेटी का विवाह शेर अफगन से कर दिया । दोनों यों ही मन मार कर रह गये । रह अवश्य गये परन्तु इनका प्रेम चुप न रहा । नौरोज के अवसर पर दोनों के मिल कर आपस में पहले आंखों ही आंखों से और फिर इशारे किनाये से प्रेम संभाषण हुआ । प्रेम का पूजन करने के लिये प्रियतम का प्राणप्यारी से नगर के निकट किसी वाग में मिलाप हुआ । मिलाप भले ही हो किन्तु नौरोज का जलसा देखने के लिये उस समय जो रमणियां सज धज कर आती थीं उन्हें उनके पतियोंकी आज्ञा से पायजामें बहुत तंग पहनने होते थे । तंग पायजामा पहना कर वे नाडेपर ताला डाल दिया करते थे ( ताकि यदि खोला जाय तो उन्हें विद्रित हो जाय ) वरत इसलिये शेर अफगन ने भी ताला डाल दिया था । ताला डालकर इस तरह उसने चाबी अपने पास रखली थी इस कारण मिलने पर भी भोग विलास करने अथवा अपनी पाप वासना तृप्त करने में असमर्थ थे । इस कारण उस रमणी ने एक पेडकी शाखा से छटक कर पेट छफाया और सलीम ने तब इस ढंगसे उसका पायजामा उतार लिया कि ताला ज्यों का त्यों लगा रहा । इसके अनंतर पायजामा जिस तरह खोला गया था वैसे ही पहना दिया गया और यों इनकी रमणलीला समाप्त हुई । इस प्रकार की अनेक अनीतियों से ही उसने पिता को अपने ऊपर नाराज कर दिया था ।”

गत प्रकरण में सलीम के सिंहासन मिलने के विषयमें बूंदीके इतिहास “वंशमास्कर” से लेकर जो कुछ लिखा गया है उसके अनंतर कविराज सूर्यमल्लजी लिखते हैं कि:—

“इस तरह राजा मानसिंहजी की शोची हुई अनीति चाहे न होने पाई और हाडों ने ज्येष्ठ पुत्र को गादी दिलाकर धर्म की, नीति की रक्षा भी करदी परंतु सलीम पापी कुमार्ग से प्रेम करने वाला था । उसने

अपनी प्रियतमा के पति शेर अफगन का घात करने के बहुतेरे छल किये । इस बात को जानकर यद्यपि वह कई बार बचगया किन्तु जब लाव्यों सेना के अधीश्वर का कोप हो तब बचना के दिन ? अंतमें शेर अफगन मारा गया और इस तरह काम के बश होकर जहांगीर ने उसकी स्त्री को छीन लिया । इसके पिता अयाज को बादशाह ने अपना वजीर बनाकर सालों को बड़े २ पद प्रदान किये । अपने बड़े पुत्र खुसरो से रुष्ट होकर उसे कैद कर दिया ।”

केवल इतना ही क्यों “वंशमास्कर” में फिर आगे चलकर लिखा है कि:—

“इस प्रकार से राव रत्नजी अपना राज्य शासन ठीक करके जिस समय दिल्ली गये सलीम ने अपना नाम जहांगीर धारण करके सलीमगढ़ बनवाया । अयाज की तनया को उसने घर में डालकर उसका नाम नूर-जहां रक्खा किन्तु चार वर्ष तक उसके पति शेर अफगन का बंध कराने की लज्जा से बादशाह उस से न मिल सका । परन्तु फिर जब मिला तब उसने नूरजहां के पैर चूमकर उससे क्षमा मांगी और इस तरह उसे मनाकर राजी कर लिया । यह घटना संवत् १६६९ की है । उस रमणी ने भी बाजीगर जिस प्रकार बंदर को नचाता है उसी तरह बादशाह को अपने मोहपाश से बांधकर नचाया । उसका पिता अयाज वजीर, उसका भाई आसिफखां प्रधान सेनापति बनाया और दूसरे को और अधिकार देकर तीसरे मुहम्मदखां को सूत्रे संभालने पर नियत किया गया । इधर बाहर इस प्रकार से नूरजहां के पिता ने अपना दबदबा जमाया और उधर भीतर जनाने में नूर जहां ( सलीम की एक बार शिकार बन कर जन्म भर तक उसे अपनी शिकार बना लिया ) उसकी स्वामिनी बनकर आजीवन उसे अपना दास बना लिया । ऐसे एक की जगह दो राहुओं ने उसको ग्रसलिया । प्रजा भी बादशाह को ग्रस्त जान कर दुःखित न हुई क्यों कि काम इन्होंने संभाल लिया था । अब बादशाह को नूरजहां बिना एक क्षण भी चैन न था । किसीने यदि कुछ उससे हित की बात भी कही तो उसे चुगली मानकर उससे नाराज हुआ । यों उसने जोधपुर नरेश सूरसिंहजी की बाई—



अपनी जोधपुरी वेगम के पास जाने के लिये भूल कर भी विचार न किया । नूरजहां जब रजस्वला होती तब भी यह औरोंके पास न जाता । खैर एक दिन डरता २ जोधपुरी वेगम के पास गया । गया सही परंतु दो घड़ी से अधिक ठहरने न पाया । पति के जाने पर पत्नी ने उसका चाहे जी खोलकर आदर किया किन्तु एक की जगह दो प्याले काच के लिये उनमें मद्य डाला । दो प्याले अलग २ देखकर बादशाह ने कारण पूछा और जब वेगमने हंसकर—“हां दो ही चाहिये” कहा तब जहांगीर वहांसे गूटकर चला आया तब से फिर उसके यहां कभी गया नहीं । जहांगीर को नूरजहां के प्रेम में अब दिन रात की सुधि नहीं । जो नूरजहां सिखाये सो ही उसके मारे काम और जब राज दरबार में आये तब भी नूरजहां बीच में परदा डालकर साथ की साथ । जब तक दोनों के शरीर का परस्पर स्पर्श न होता रहे जहांगीर को चैन कहाँ ?”

वृंद्दी के इतिहास “वंशभास्कर” के इस लेखका—जहांगीर के नूरजहां पर आसक्त होने का, उसके पति शेर अफगन को मारकर उसे अपने घर में डाल लेने का, उसके व्रश होजाने का वर्णन जब भारतवर्ष के अनेक इतिहासों में है तब इसके विषय में विशेष विचार करने की आवश्यकता नहीं है किन्तु जोधपुरी वेगम के विषय में मतभेद अवश्य है । सुप्रसिद्ध इतिहास जानने वाले मुन्शी देवीप्रसादजी के “जहांगीरनामा” में स्वयं जहांगीर ने अपने चार विवाह होना बतलाया है । एक राजा भगवन्त दास (अमेर नरेश) की बेटी से, दूसरा उदयसिंह (?) की लड़की से, तीसरा जनेखां कोका के चचा ख्वाजा हसन की दुहिता से और चौथा केशव मारू की कन्या से । मुन्शीजी ने इनमें जोधपुरी वेगम का नाम नहीं लिखा इसलिये इस घटना में संदेह अवश्य होता है किन्तु कविराजा सूर्यमल्लजी भी ऐसे आदमी नहीं थे जो यों ही अटकल के घोड़े-दौड़ादें और न “वंशभास्कर” की टिप्पणी में बारहटकृष्णसिंहजी ने इस बात का खंडन किया है क्योंकि जोधपुर नरेश सूरसिंहजी की लड़की से बादशाह की निकाह यदि न हुई होती तो और जगह की तरह उन्हें भी इस बात का खंडन करना चाहिये था । खैर कुछ भी हो मुन्शीजी के

“जहांगीरनामे” से जहांगीर पर नूरजहां के अधिकार, बादशाह की विलासिताका और उसकी चालढाल का जहांतक पता लगता है उसका सारांश यह है । इसे लिखने पूर्व यहां यह जतला देना आवश्यक है कि नूरजहां का पिता जिसका नाम सूर्यमल्लजी ने अयाज लिखा है “जहांगीरनामे” के अनुसार **मिरजा गयास** तेहरानी था और एतमादुद्दौला की उसे पदवी दी गई थी ।

संस्कृत के कवि प्राणप्यारी को हृदयेश्वरी कहा करते हैं सो नूरजहां वास्तव में जहांगीर के तन की, मन की, धनकी और यहां तक कि सर्वस्व की स्वामिनी थी और इसी कारण यदि दिल्ली के साम्राज्य की भी मालिक होगई तो इसमें आश्चर्य क्या है ! मुन्शीजी के लेख के अनुसार यह हाल इस तरह है कि:-

“**नूरजहां का दादा** ख्वाजा मुहम्मद शरीफ तेहरानी था जो खुरासान के हाकिम का वजीर था । फिर ईरान के बादशाह तेहमास्प सफवी का नौकर होकर मर्ब के सूबे का वजीर हुआ । उसके आका ताहिर और मिरजा गयास वेग—दो बेटे थे । गयास बाप के मरे पीछे दो बेटे और एक लडकी को लेकर हिन्दुस्थान आया । कंदहार में उसके एक लडकी और हुई । वह फतहपुर पहुँच कर अकबर बादशाह की खिदमत में रहने लगा । बादशाह ने उसे लायक देखकर बादशाही कारखाने का दीवान कर दिया । वह बड़ा मुन्शी, हिसाबी और कवि था । फुरसत का वक्त कविता में बिताता और काम वालों को खूब राजी रखता था । मगर रिशवत लेने में बड़ा बहादुर था ।”

“जब अकबर बादशाह पंजाब में रहता था तो अली कुलीवेग अस्तंजद्ध ईरान के बादशाह दूसरे इस्माईल के पास से आकर नौकर हुआ और तकदीर से बादशाह ने उसकी शादी मिरजा गयासवेग की उस लडकी से कर दी जो कंदहार में पैदा हुई थी । फिर अलीकुलीवेग जहांगीर बादशाह के पास जा रहा और शेर अफगनखां के खिताब से सरफराज हुआ ।”

“जब जहांगीर गद्दी पर बैठा तो उसने मिरजा गयास को **एतमादुद्दौला** खिताब देकर आधे राज्य का दीवान बना दिया और शेर अफगनखां को बंगाल में जागीर देकर वहां भेज दिया । उसने बंगाल में जाकर दूसरे ही साल वहां के सूबेदार कुतुबुद्दीनखां को मारा और आप भी मारा गया । वहांके

कर्मचारियों ने मिरजा गयास की लडकी को जहांगीर के पास भेज दिया । जहांगीर कुतुबुद्दीनखां के मारे जाने से बहुत नाराज हुआ क्योंकि यह उसका धायभाई था । इससे उसने वह लडकी अपनी सौतेली माता रूकैया सुलतान को दे दी । वहां वह कई वर्ष साधारण दशा में रही । जब उसका भाग्य उदय होने पर आया तो एक रोज नौरोज के जशन में जहांगीर की नजर उस पर पड़ गई और वह पसंद आ गई । बादशाह ने उसे अपने महल की लौंडियों में दाखिल कर लिया । फिर तो जल्द २ उसका दरजा बढ़ने लगा । पहले नूरमहल नाम हुआ फिर नूरजहां बेगम कहलाई । उसके सब घर वाले और नौकर चाकर बड़े २ पदों और अधिकारों पर पहुंच गये । उसका बाप एतमादुद्दौला कुछ मुखतार और बड़ा भाई अबुलहसन एतकादशां का खिताब पाकर खान सामान हुआ । एतमादुद्दौला के गुलामों और खाना सराओं तक ने खान और तरखान तक के खिताब पाये । दिलाराम दाई जिसने बेगम को दूब पिलाया था हाजी कोका की जगह औरतों की सदर ( दाना-ध्यक्ष ) हुई । औरतों को जो जीविका मिलती थी उसकी सनद पर वह अपनी सुहर करती थी जिसको सदरसुदूर ( प्रधान दानाव्यक्ष ) भी मंजूर करता था ।

“खुतवा तो बादशाह के नाम का ही पढ़ा जाता था बाकी जो कुछ बादशाही की बातें थीं सब नूरजहां बेगम को हासिल होगई थीं । वह कुछ अरसे तक झरोके में बादशाह की जगह बैठती और सब अमीर उसको सलाम करने आते और उसके हुक्म पर कान लगाये रहते थे । यहां तक कि सिक्का\*भी उसके नाम का चलने लगा था जिसका अर्थ यह था— “जहांगीर बादशाह के हुक्म से और नूरजहां बादशाह के नाम से सोने ने (?) सो गहने पाये अर्थात् सोगुनी इज्जत पाई” । फरमानों के ऊपर भी बेगम का तुगरा-इस प्रकार होता था-- “हुक्म उलियतुल आलिया नूरजहां बेगम बादशाह ।”

“यहां तक हुआ कि जहांगीर बादशाह का नाम ही नाम रह गया । वह कहा भी करता था कि मैंने सलतनत नूरजहां बेगम को दे दी है । सुझे

सिवा एक सेर शराब और आध सेर गोश्त के और कुछ नहीं चाहिये । वेगम की खूबी और नेकनामी की बात क्या लिखी जाय । उसमें दुराई थोड़ी और भलाई बहुत थी । जिस किसीका काम अड जाता और वह वेगम से आकर अर्ज करता तो उसका काम निकाल देती थी और जो कोई उसकी दरगाह की पनाह में आ जाता फिर उस पर कोई जुल्म नहीं कर सकता था । उसने अपनी साहबी में कोई ५०० अनाथ लड़कियों का विवाह कराया और उनको यथायोग्य दहेज भी दिया । नूरजहां के घराने से लोगों को बहुत कुछ लाभ पहुंचा ।”

“वंशभास्कर” के लेखमें और “जहांगीरनामे” के लेख में जो छोटी मोटी बातों का अंतर है उस पर विचार करने की तो कोई आवश्यकता नहीं किन्तु एक बहुत बड़ा भेद इस बात का है कि एक के मत से नूरजहां के व्यवभिचार में मत्त होकर जहांगीर ने शेर-अफगन को मरवा डाला और दूसरा उसका बंगाल में कुतुबुद्दीनखां को मार कर मारा जाना और बहुत वर्षों बाद नूरजहां का शाही हरम में दाखिल होना मानता है । दोनों में सत्य कौन हैं सो भगवान् जाने किन्तु जब अनेक इतिहासकारों का झुकाव पहले मत की ओर है, जब सूर्य-मल्लजी एक प्रामाणिक व्यक्ति थे और बिना घूरे अनुसंधान के यों ही गुप्प हांक-देनेवाले नहीं थे और मुन्शी देवीप्रसादजी ने जो कुछ लिखा वह जहांगीर बादशाह के रोजनामचे के आधार पर और उसमें जहांगीर ने इस बात को छिपाया हो—ऐसा भी संभव है किन्तु मुन्शीजी भी बिना छान चीन के लिखने वाले मनुष्य नहीं हैं इसी लिये मैंने ऊपर इस बात पर संदेह प्रकट किया है ।

कुछ भी हो परन्तु इस लेख से यह परिणाम नहीं निकाल लेना चाहिये कि जहांगीर में दोष ही दोष भरे थे । ऊपर जो कुछ लिखा गया है आईने की दूसरी पृष्ठ है जब इस पोथी में दर्पण की पहली पृष्ठ पर दृष्टि डाली जायगी तो पाठक पाठिकाओं को मालूम होजायगा कि बादशाह जहांगीर में गुण कितने थे । मुन्शी देवीप्रसादजी अपनी इसी किताब में लिखते हैं कि:—

“सिंहासनारूढ होते ही जहांगीर बादशाह ने पहला हुक्म न्याय की सांकल बांधने का दिया जो चार मन खरे सोने की बना कर किले में शाहजुर्ज

से लटकाई गई थी । उसका दूसरा सिरा कालिन्दी के कूल पर पत्थर के एक स्तंभ पर रूपा था । यह सांकल तीस गज लंबी थी । उसके साठ घंटे लगे थे कि यदि किलीका न्याय अदालत में न हो तो बादशाह को सूचना करने के लिये उसको हिलादिया करे । फिर बादशाह ने ये-वारह हुक्म अपने तमाम मुल्कों में कानून के तौर पर काम में लाने के वास्ते भेजे थे ।

“१-जकात ( सायर का महमूल ) तमगा ( मुहराना ) और मीर वहरी ( नदियों और समुद्र का कर ) तथा और कितने ही कष्टदायक कर जो हर एक सूबे और सरकार के जागीरदारों ने अपने लाभ के लिये लगा रखे हैं सब दूर किये जावें ।

२-जिन रास्तों में चोरी छट मार होती हो और जो वस्ती से दूर हों वहाँके जागीरदार सराय और मसजिदें बनावें, कुएँ खुदवावें, जितने रागाय में रहने से वस्ती होजावें । यदि वह जगह खालिस के पास हो तो वहाँका कर्मचारी काम करावे । व्यापारियों का माल रास्ते में बिना उनकी मरजी और आज्ञा के न खोला जावै ।

३-बादशाही मुल्कों में जो कोई हिन्दू या मुसलमान मर जावै तो उसका माल असबाब सब उसके वारिसों को दे देवें कोई उत्तमें से कुछ न लेवै और जो वारिस न हो तो उस माल की संभाल वास्ते प्रथक् भंडारी और कर्मचारी नियत कर दे । वह धर्म के कामों अर्थात् मसजिदों, सरायों, कुओं और तालाबों के बनाने तथा टूटे फटे पुलों के सुधारने में लगाया जावे ।

४-शराब और दूसरी मादक चीजें न कोई बनावै और न बेचे ।-इस जगह बादशाह लिखता है कि मैं आप शराब पीता हूँ । १८ वर्षकी अवस्था से अब तक ३६ सालका हुआ हूँ सदा पीता रहा हूँ । पहले २ तो जब अधिक तृष्णा उसके पीने की थी कभी २ बीस २ प्याले दुआतिशा पी जाता था । जब होते २ उसने मुझे दवा लिया तो मैं कम करने लगा । ७ वर्ष में १५ प्यालों से ५-६ तक घटा लाया हूँ ।.....

५-किसीके घर को सरकारी न बनावें ।

६—किसी पुरुष के नाक कान किसी अपराध में न काटे । और मैं भी परमेश्वर से प्रार्थना कर चुका हूँ कि इस दंड से किसीको दूषित न करूंगा ।

७—खालिसे के और जागीरदार के कर्मचारी प्रजा की पृथ्वी अन्याय से न लें और न आप उसको बोलें ।

८—खालिसे और जागीरदारों के कर्मचारी जिस परगने में हों वहाँके लोगों में बिना आज्ञा संबंध न करें ।

९—बड़े २ शहरों में औषधालय बना कर रोगियों के लिये वैद्यों को नियत करें और जो खर्च-पडै वह सरकारी खालिसे से दिया करें ।

१०—रबीउल अब्बल महीने की १८ तारीख से जो मेरे जन्म की तिथि है मेरे पिता की प्रथा के अनुसार प्रति वर्ष एक २ दिन गिन कर इन दिनों में जीव हिंसा न करें और प्रत्येक सप्ताह में भी दो दिन हिंसा न हो । एक तो गुरुवार को जो मेरे राज्याभिषेक का दिन है और दूसरे रविवार को जो मेरे पिता का जन्म दिवस है ।

११—यह स्पष्ट आज्ञा है कि मेरे पिता के सेवकों के मनसब और जागीरें ज्योंकी त्यों बनी रहें वरन् यथायोग्य हर एकका पद बढ़ाया जावे और सब मुल्कों के माफीदारों की माफियां उन पट्टों के अनुसार जो उनके पास हों स्थिर रहें और मीरान सदरजहां ( धर्माधिकारी ) पालना करने के योग्य लोगों को नित्य प्रति मेरे सम्मुख लाया करें । बादशाह लिखता है कि मैंने यथायोग्य सब के मनसब बढ़ाये । १० के १२ से कम नहीं और अधिक १० के ३० और ४० ।.....

१२—सब अपराधी जो वर्षों से किलों और जेलखानों में कैद हैं छोड़ दिये जावें”

न्याय की सांकल लटकाने और इन आज्ञाओं के प्रचार के विषय में किसीका मत भेद नहीं है और इन बातों का भारतवर्ष के और २ इतिहासों में अनुमोदन है इसलिये इस विषय में न तो अधिक लिखने की आवश्यकता

है और न इन बातों का इस पुस्तक से विशेष संबंध है क्योंकि यहां जो कुछ जहांगीर के विषय में लिखा गया है वह केवल प्रसंग आ पड़नेसे । इसमें संदेह नहीं कि बादशाह जहांगीर जैसे नामी बिलासी था वैसे ही दानी भी था । वह अपनी बर्षगांठ पर-या यों ही लाखों-रुपया दान करता था—इनाम में देता था । जैसे वह आलादज्जे का शराबी था वैसे ही उसे जहां तक बन सके किसीका जी दुखाना पसंद नहीं था । वह बड़े २ अपराधियों के अपराध क्षमा कर दिया करता था । उसकी मृत्यु अधिक शराब पीने ही से हुई । और मुन्शी देवीप्रसादजी के “जहांगीरनामे” में बादशाह स्वयं एक जगह लिखता है कि—“मैं ( कांगडे का ) किला देखने गया और हुक्म दिया कि काजी, मीर अदल और मौलवी साथ रह कर मुसलमानी धर्म की रीति पूरी करें । बांग, नमाज, खुतबा और गोवध आदि जो किन्ना वस्त्र से आज तक नहीं हुए थे मने अपने सामने कराये ।.....” कुछ भी हो जहांगीर का जन्म संवत् १६२६ की आश्विन कृष्ण ९ को सीकरी में हुआ था और वह ३६ वर्ष की उमर में मार्गशीर्ष कृष्ण १ गुरुवार को संवत् १६६२ में दिल्ली के सिंहासन पर आरुढ़ हुआ । उसका पूरा नाम नूरुद्दीन जहांगीर बादशाह था ।

### अध्याय ३.

#### शाहजादा खुर्रम ।

गत अध्याय में बूंदी नरेश राव रत्नसिंहजी का दिल्ली जाकर बादशाह की सेवा में उपस्थित होना और देरी से जाने पर जहांगीर का उन्हें उलाहना देना लिखा गया है । जिस समय बादशाह ने इन्हें उपाख्य दिया इन्होंने उस समय निवेदन कर दिया कि—“मेरे राज्यके कितने ही दुष्टोंका दमन करने में मुझे समय अधिक लग गया” परन्तु उस समय कोई विशेष घटना ऐसी नहीं हुई जो यहां उल्लेख करने योग्य हो । कवि राजा सूर्यमल्लजी अपनी पुस्तक में बूंदी का इतिहास लिखते २ बीच २ में प्रसंग लाकर

समयिक घटनाओं का भी दिग्दर्शन कर गये हैं उनके मत से ये उस समय की बातें हैं जब जोधपुर नरेश सूरसिंहजी का स्वर्गवास होकर गजसिंहजी उनके उत्तराधिकारी हुए थे । बादशाह ने रत्नसिंहजी और गजसिंहजी को एक १ खासा हाथी दिया और जोधपुर नरेश को अपना साला मान कर एक घोडा विशेष दिया ।

सूर्यमल्लजी के मत से बादशाह अकबर के समय संवत् १६५६ में अंग्रेजों ने भारतवर्ष में आकर माल की खरीद बिक्री में जब अपनी खूब सत्यता जमा ली तब संवत् १६६८ में इन्होंने बादशाह जहांगीर की सेवा में उपस्थित होकर घड़ियां, दूरबीन, आईने, काच के पात्र इत्यादि सामान नजर किया और इसी तरह नूरजहां, नव्वाब, राजा लोग और वजीर को भेंट देकर प्रसन्न करने के अनंतर अपना काम निकाल लिया । उन्होंने मूल्य देकर सूरत, उसके उत्तरकी खाडी, घोघा बंदर, खंभात आदिका पट्टा लिखवाया और अहमदाबाद समेत इन चारों नगरों में अपनी कोठियां बनवा लीं । सौराष्ट्रदेश से तापी नदी तक नैर्ऋत्य कोण को अपनी सीमा निर्धारित की । यहां ये लोग पुत्र, मित्र, कलत्रों सहित रहने लगे और रहकर इन्होंने अपना खूब व्यापार बढ़ाया । इस प्रकार इन्होंने आर्य नरेशों को, मुसलमानों को और औरों को बहुत सी भेंटें देकर उनके मन जीत लिये अथवा उनके मन, वाणी, धर्म और अधर्म की याह पाली । और ऐसे लाखों रुपया कमाने के साथ इन बातों को लिख कर विलायत भेजते रहे । यह घटना जब प्रसंगोपात्त लिखी गई है तब इसका दूसरे इतिहासों से मिलान करने की आवश्यकता नहीं । हां ! यह बात ध्यान में न आई कि जहांगीर के समय में सूरत प्रभृति नगरों में कोठियां खोलने का अंग्रेजों को पट्टा मिलने का समाचार सत्य होने पर भी न मालूम जहांगीर बादशाह ने अपने रोजनामचे में इसका वर्णन क्यों नहीं किया ? खैर !

“जहांगीरनामे” में बादशाह जहांगीर के तीन पुत्र लिखे हैं । पहला खुसरो जो आमेर नरेश भगवंत दासजी का दौहित्र था, दूसरा परवेज जो



रब्बाजाहसन की लडकी से पैदा हुआ था और तीसरा खुर्रम उदयसिंह(?) की लडकीसे । यह उदयसिंहजी कौन थे ? सो माझम न हो सका । खुसरो का जन्म श्रावण शुक्ला १३ संवत् १९४४ को, परवेजका कार्तिक शुक्ला ४ संवत् १९४६ को और खुर्रमका माघ शुक्ला १ संवत् १९४८ को । खुसरो पिता से विरोध करके नागियों में गिना जाता था । उसके उपद्रवों का हान्ज जहांगीर नामे में थोड़ा बहुत विस्तार से लिखा गया है । परन्तु उसका इस पुस्तक में विशेष संबंध नहीं इस लिये उसका यहां वर्णन करके विषयांतर में ले जाना भी अच्छा नहीं । किन्तु “वंशमास्कर” में लिखा है कि— “जहांगीर का बड़ा पुत्र जो कैद था उसे किसी तरह से मार कर छोटे पुत्र खुर्रम ने पिता की गद्दी लेनेकी इच्छासे उससे विरोध ठान लिया । वह दिल्ली से भाग कर पिता के घेरियों से जा मिला । उसने उन्हें हिस्सा देना स्वीकार कर दिल्ली का जब देश दवाना आरंभ किया तब बादशाह ने उस पर सेना देकर महानतया को भेजा और उसने खुर्रम को भगा भी दिया परन्तु वह दक्षिण देश—बीजापुर आदिके बादशाह को साथ लेकर नर्मदा नदी तक दिल्ली के राज्य को छूटने लगा ।” यह मत सूर्यमल्लजी का है किन्तु टाड साहबने अपनी “एनल्स ऐंड ऐंटी क्विटीज़ आफ् राजस्थान” में कुछ और ही तरह से लिखा है । उनका कथन है कि:—

“अब जहांगीर बादशाह हुआ । उसने अपने शाहजादे परवेज को दक्षिण का सूत्रा दिया । इस तरह उसे बुरहानपुर में अधिकार देकर जहांगीर उत्तर की ओर लौटा किन्तु खुर्रम का इससे द्वेष था इसलिये उसने पड़यंत्र रच कर परवेज को कत्ल करदिया । इस हत्या कांड के बाद यह बादशाह को भी सिंहासन से उतार देने का प्रयत्न कर चुका क्योंकि आमेर नरेश का उससे मेल था और इससे बहुत भारी वगावत खड़ी होगई अथवा वाईस राजवाडे केवल राव रत्न के सिवाय सब बादशाह से फिराक होगये ।”

इस विषय में इस तरह दो ग्रन्थकारों का मत प्रकाशित करनेके अनंतर तीसरे ने इस बात को किस तरह लिखा है सो भी यहां दिखला देने की

आवश्यकता है । “जहांगीरनामे” के लेखक का बयान इन दोनों से भिन्न है । उनमें अवश्य ही खुसरो का नामी होजाना और उसका कैद होना स्वीकार किया गया है किन्तु उसके मत से न तो खुर्रम के हाथ से खुसरो मारा गया और न परबेज । उससे मादूम होता है कि बादशाह की पहले २ खुर्रम पर बहुत कृपा थी । वह सब लडकों में इससे बहुत ही प्यार करता था । आरंभ में उसका वर्ताव इसके साथ वैसाही रहा जैसा एक योग्य पिता का प्यारे पुत्र के साथ रहा करता है । मेवाड़ के राणा अमरसिंहजी का विजय कर उन्हें बादशाह के आधीन कर देने पर पिता ने परबेज के समान उसे पंद्रह हजारी मनसब और छः हजार सवार का अधिकार दे दिया । पिता ने प्यार में आकर पुत्र को शराब पीना सिखलाया उसने उसका फिर मनसब बढ़ा कर बीस हजारी जात और दशहजार सवारों का कर दिया, उसने पहले शाह सुलतान खुर्रम की पदवी देकर फिर दक्षिण देश का विजय करने पर तीस हजारी जात और बीस हजार सवार रखने का मनसब देने के साथ शाहजाहाँ का खिताब देकर अपने सिंहासन के पास एक चौकी पर बैठनेका ऐसा सम्मान किया जैसा दिल्ली के साम्राज्य में पहले किसी शाहजादे का नहीं किया गया था । इसके सिवाय दक्षिण का देश जागीर में देकर जो कुछ वस्त्र आभूषण और इनाम दिया गया सो अलग ही ।

“जहांगीरनामा” देखने से इतनी कृपा और ऐसा स्नेह होने के अनन्तर पिता पुत्रका मन मुटाव होजाना अवश्य मादूम होता है और इसका सूत्रपात करने में भी नूरजहाँ कारण थी । “जहांगीरनामा” के फुटनोट में मुन्शी देवीप्रसादजी लिखते हैं कि “ये जागीरें खुर्रम की थीं । जो नूरजहाँ ने, अपने दामाद शहरयार को दिला दी थीं क्योंकि वह खुर्रम का जोर घटा कर शहरयार को युवराज बनाया चाहती थी । बादशाह का दिल खुर्रम फिरा दिया था । इसीपर सब उपद्रव उठा जो भागे बढ़ता गया । इसके साथ मूल पुस्तक में लिखा है कि— “इन दिनों लगातार अर्ज हुई कि खुर्रम ने नूरजहाँ और शहरयार की जागीरों पर बिना हुक्म हस्तक्षेप करके

परगने धौलपुर में जो दीवान आला से शहरयार की जागीर में तनखाह किया गया था दरिया नामक पठान को भेजा वह उस प्रान्त के फौजदार और शहरयार के नौकर शरीफुल्लुह से आकर लड़ा। इसमें दोनों ओर के बहुतसे आदमी मारे गये। " इस पर पिता ने पुत्र को पत्र लिख कर बहुत कुछ फटकारा भी। उससे नाराज होकर उसका नाम शाहजहां के बदले वे दौलत भी रख दिया। उसके आगरे का खजाना छूट लेने की बात का उल्लेख है, उसका मथुरा प्रान्त में, दिल्ली के परगने में, उड़ीसे में और बंगाल में और इस तरह देशभर में गदर मचा देने का वर्णन है। उस पर शाहजादा परवेज का बादशाह की आज्ञा से चढ़ कर जाना, राव रत्नजी से उसका संग्राम होना, उसे राज्य से बाहर निकाल देना, उसका पिता से क्षमा मांगना आदि कितनी ही बातें लिखी हुई हैं और उसमें जहांगीर के मरने पर खुसरो के बेटे दावर बख्श को राज मुकुट पहना देना तक लिख दिया है किन्तु उसे आद्योषान्त पढ़ने पर भी न तो उसमें कहीं परवेज का मारा जाना लिखा है और न कहीं खुर्रम का हाडाओं की कैद में आकर हारसिंहजी की चिलमे भरना बयान किया गया है।

खैर कुछ भी हो जब इस तरह तीनों के मत का एक दूसरे से किसी अंश में मिलान नहीं होता, जब मुझे इस जगह राव रत्नजी का चरित्र लिखना है खुर्रम का नहीं तब मैं इस प्रकार की झंझट में पड़कर विषयान्तर में जाना भी उचित नहीं समझता अस्तु किसी तरह से सही किन्तु तीनों इतिहासों के मत से खुर्रम का उपद्रव खड़ा करना सही है। इस प्रकार से जब उसने देश में बलवा मचा रखा था तब इधर ईश्वर दासजी खींची ने मऊ लेने के लिये तलवार उठाई और उधर गौड़ों का जीवारीगढ़ लेने के लिये ललचाया। इसमें से मऊ के परगने पर ईश्वर दासजी खींची ने अपने सूर सामंतों सहित अधिकार भी कर लिया। इस समय राव रत्नजी को बादशाह ने आज्ञा दी कि:—" मऊ का परगना जीतकर खींची का दर्प भंजन करने के अनंतर मुझ वीर के कुंपूत बेटे पर चढ़ाई करने के लिये तुम भी उन लोगों में संयुक्त जा होओ। या तो उसे पकड़ ही लाना अथवा मार देना। उसे अब

छोड़ देना शुभ नहीं है । ” बादशाह की आज्ञा पाकर वह दिल्ली से बूंदी पधार आये ।

बूंदी आने के बाद उन्होंने क्या किया, किस किस तरह संग्राम होकर क्योंकर खुर्रम इनकी कैद में आया, आनेपर इन्होंने उसका क्या उपकार किया और क्यों कर राव रत्नसिंह जी बादशाह के कृपा भाजन हुए सो अगले अध्यायों का विषय है ।

## अध्याय ४.

### बारीगढ़ पर चढ़ाई और कुमार का वध ।

बूंदी लौट आने के अनंतर राव रत्नजी ने राठौर करणसिंहजी के पुत्र और गौड़ जोगीदासजी के पुत्र सुन्दर सिंहजी को सेना का सरदार बन कर अपनी आधी सेना भेज दी । सेना ने बारीगढ़ जाकर किले पर गोले भी बरसाये परंतु न माछूम गौड़ सरदार के चित्त न देने से अथवा दोनों के परस्पर खिंचा खींची हो जाने से यहांकी सेना अपने २ मालिकों को भागता देखकर भागने लगी । सुनकर रत्नसिंहजी को बहुत क्रोध आया । उन्होंने बहुत कोप किया । इसका परिणाम यह हुआ कि ये मगेड़ उमराव बूंदी राज्य से निकाल दिये गये और तब हाडाराव ने स्वयं जाने की तैयारी की । वह अपनी सेना लेकर बारीगढ़ जाने से पूर्व एक बार मऊ पर चढ़े और वहां मार काट कर खींचियों को भगाया और अपना राज्य फिर स्थापित कर तब आगे बारीगढ़ जीतने के लिये कदम बढ़ाया । आगे जाकर यह बादशाही सेना में, जिसके मुखिया महाबत खां अजीम-वेग, जोधपुर नरेश गजसिंहजी और आमेर नरेश जयसिंहजी पहले से नियत थे, जा मिले अब रत्नसिंहजी से मिलने पर इनका उत्साह दूना बढ़ गया । यों बारीगढ़ विजयी हाडाराव के साथ दक्षिण में खुर्रम को इन्होंने हटा कर जब भगा दिया और शाही विजय हो गया तब जहांगीर ने सेना सहित महाबत खान और अजीमवेग को तो दिल्ली बुला लिया और जयपुर नरेश, जोधपुर नरेश और बूंदी नरेश—ये तीनों वहां ही रहे

( २२ )

## पराक्रमी हाडाराव ।

जिस समय ये तीनों नरेश अपने दल सहित अपनी २ कपडों की नगरियोंमें निवास करते थे इन के आपस में हंसी हुई । राजपूतों की-राजाओं की हंसी दिल्ली बुरी होती है । हंसी ठट्ठा का परिणाम कभी २ यहां तक होता है कि क्रोधके आवेश में आकर तलवार चला जाती है, बड़े २ संग्राम हो जाते हैं और जब अपमानका बदला लेना इनका मूल मंत्र है तब सच पूछो तो देशी नरेशों के आपस में फूट होने के जो कई कारण पुराने समय में माने जाते हैं उनमें एक यह हंसी भी है । हां सो इन तीनों में साधारण बातें करते २ ही इसतरह दिल्ली होने लगी:-

जयसिंह जी बोले:-“गौडों के प्रताप के भागे बारीगढ़ जाना कठिन होगया है । ( हाडाराव से ) आपकी सेना ही उनसे डर कर भाग गई थी । ”

गजसिंह जी ने कहा:-“जहां भय होता है वहां विजय क्यों कर हो ? जिसे प्राण प्यारा है वह जीत थोड़ा ही सकता है । “मालिकजो काम करता है वही उसके नौकर करते हैं । ” ( तुम्हारे जैसे ) कायरों का साथ करके हमें भी जान प्यारी होगई है । ”

दोनों का इस तरह ताना सुन कर हाडाराव से सहन न होसका । उस समय उस जगह बादशाह की आज्ञा से ये एक ही उद्देश से इकट्ठे हुए थे । इन तीनों में पहले से स्नेह भी कम न था परंतु हंसी जो की जाती है वह मन बहलाव के लिये झूठी की जाती है । झूठी बात को झूठी समझ कर दूसरा मनुष्य दिल्ली में उड़ा दिया करता है परंतु सबी हंसी कलेजा जला देनेवाली है । इससे भीतर ही भीतर द्रोह की आग प्रज्वलित होकर चिनगारियां छोड़ने लगती है और इसका परिणाम तलवार है । हाडाराव को क्रोध बहुत आया । उन्होंने इन मर्म वाक्यों के बदले एक ऐसी बात कह दी जिससे उन दोनों ही में पानी मरता था । वह कड़क कर बोले:-

“भय तो वहां है जहां बादशाह को बंटियां दी जाती हैं । हम भी तुम्हारे दादा की भुवा व्याह कर लज्जित होते हैं । इधर तुम्हारे बहनोई का कहा न माने तब भी नहीं बन सकता है । लड़कियें मुसलमानों को देवार हमसे भी वैभव में आगे बढ़ निकले हो । हमने जब वहीं भय नहीं किया—तुम्हारा पिता हमने यहां मार लिया और इनके पितामह को कुत्ते की तरह मार भगाया तब ही भय न किया तो अब क्यों डरेंगे ।” इस पर क्रोध करके वे हथेली में जल लेकर धरती पर डालते हुए—“हम आज इस तरह हाडाओं को जल दे चुके हैं । अब हमारा संबंध तुम से न होगा।” कहकर वहांसे चल दिये । इस पर अवश्य हाडाराव उन्हें मनाने के लिये जाने को खड़े हुए क्योंकि ऐसे रस में विष पड़ जाना अच्छा नहीं हुआ परंतु साथ के भाई बेटों ने—सरदारों ने यह कहकर कि “ताली दोनों हाथों से बजा करती है । आप तो उनको मनाने पधारेंगे और वे मानेंगे कि डर कर आये हैं । फिर सहायता चाहते हैं ।” रोक लिया दोनों नरेश हाडाराव से रूठ कर दिल्ली चले गये । इस समय यहां यह लिख देना आवश्यक है कि कविराज सूर्यमल्लजी के मत से इन दोनों नरेशों में से एककी “बहन का पति और दूसरे का भानजा खुर्रम ही था ।”

“इन दोनों राजाओं का दिल्ली पहुंचना जान कर वजीर एतमादुद्दौला बहुत नाराज हुआ । उसने क्रोध करके कहा कि—“तुम विना बुलाये यहां क्यों चले आये” बादशाह की आज्ञा का उल्लंघन करके रहोगे कहां ? ” सुनकर इन्होंने उत्तर दिया कि—“वहां रत्नसिंहजी से हमारी पटती नहीं है इसलिये या तो उन्हें बुलाकर उनकी जगह हम भेज दिये जायँ अथवा वह ही वहां बहुत हैं । यदि ऐसा न किया जाय तो किसी दूसरे को सेना नायक बना कर हमें साथ कर दें ।” ऐसा उत्तर देकर जब वे दोनों वहां ठहर गये तब इधर हाडाराव ने सतपुड़ा पहाड़ के समीप युद्ध आरंभ कर दिया ।

तीन २ राजाओं की जगह अकेले हाडाराव—महावत खां और अजीम-बेग को पहले ही बुला लेने से केवल अकेले ही राव रत्नजी जिस समय एक लौम हर्षण संग्राम में जी तोड़ परिश्रम कर रहे थे, जब तोपों और बंदूकों के गगन भेदी नाद के साथ आकाश बादलों के बड़े धूँ से ढक रहा था और जब इन्हें मार काट के सिवाय कुछ सूझता ही न था उस समय बूंदी में एक भयानक घटना हो गई । यह घटना क्या वज्रपात था । बड़े महाराज कुमार—राज्य के अधिकारी की मृत्यु से बड़ कर राजा को और क्या कष्ट हो सकता है ।

हाडा नरेश रत्नसिंहजी के बड़े राजकुमार का नाम पाठक प्रथम अध्याय में पढ़ चुके हैं । वही कुमार गोपीनाथजी खूब अभ्यास करके महविद्या में अच्छे कुशल हो चुके थे । उनके शरीरकी शक्ति, उनके मन का हौंसला बहुत बढ निकला था । यहां तक जवानी के जोश के साथ इनका बल उमन पडा कि: यह जिससे भिडते उसे हराये बिना न छोडते । यहां इनकी जोडी का कोई न रहा । यह जटा विहीन आठ नारियलों को: बगलों में, घुटने के नीचे और इसी तरह संघियों में दबा कर एक दम में फोड डालते थे । जब यह कुँवरानी तंवर ( तोमरी ) जी को विवाहने गये तो रास्ते में इन्होंने एक कुएँ पर बैठ छुडवाकर नो मुडीका जल से भरा हुआ चरस बेलों के बदले आप ही खैच लिया था । जोर अवश्य आया और कुछ दिनों तक इन्हें घोडे की सवारी त्याग कर पालकी में भी चलना पडा परंतु निकाला सो निकाला । यह घूसा मार कर भैंसे की कमर तोड डालते थे । सिंहादिक हिंसक जीवों का यह कटार मार कर प्राण ले लेते थे और जिसके बलका गर्व करने की खबर इनके कानों तक पहुंचती उसे ही बुलाकर लडते और लडाई में उसे परास्त करते थे । इस तरह जब इनके बल की, वीरता की और दानीपन की कथा देशदेशान्तर में फैल रही थी तब भगवान् पंचशायक ( कामदेव ) ने धर दवाया यद्यपि इनके ग्यारह विवाह हो गये थे, उनसे इनके तेरह लडके और एक बाई: भी हो चुकी थी किन्तु फिर भी व्यभिचार में प्रवृत्त हुए ।

टाडसाहब ने अपनी किताब में लिखा है कि:—“गोपीनाथजी बूंदी के युवराज पिता के सामने ही मर गये । उनकी मृत्यु राजपूतों के चाल चलन में एक और विचित्रता दिखलाती है । इतिहास की रोचकता में यह एक और डुटकुला है । बलदिया ( चंदेरिया ) जाति की एक ब्राह्मणी से गोपीनाथ ( जी ) का गुप्त प्रेम हो गया । खूब रात गये यह उसके भक्तान पर जाया करते थे । अंत में उसके पति ने इनको एक दिन पकड़ कर इनके हाथ पैर कस दिये । और सीधा महलमें जाकर हाडाराव से निवेदन किया—क्या पूछा कि—“मैंने एक चोर को मेरी इज्जत ढटते हुए पकड़ लिया है । ऐसे अपराध का दंड क्या है?” “मौत ही” इसका उत्तर मिला । उसने दूसरे किसी की राह न देख कर मोगरी से उनका शिर फोड़ डाला और उठाकर उनके शव को चौराहे पर रख आया । यह खबर रावर्त्तन ( जी ) के कान तक पहुंची कि—युवराज मारे गये और उनकी लाश चौड़े पड़ी हुई है परंतु जब उन्होंने इसका असल कारण जान लिया और जब वह पहले ही फैसला कर चुके थे तब सुनकर चुप हो गये ।”

इससे पाठकों ने अवश्य समझ लिया कि इस व्रजपात को पिता ने उसी तरह सह लिया जिस तरह युद्ध में खचाखच तलवार के घाव सह जाते हैं । तलवार का वार आदमी को उसी समय मार देता है इस कारण उसे कष्ट नहीं मोगना पड़ता किन्तु पुत्र शोक का जल हुआ आदमी केवल शरीर का लिफाफा बना रहने पर भी भीतर ही भीतर जल कर खाक हो जाया करता है । भगवान रामचंद्रजी का वियोग सदा के लिये वियोग नहीं था । उस वियोग में चौदह वर्ष के अनंतर फिर संयोग होने वाला था परंतु इस असह्य दुःख की वेदना सहन न कर सकने से जब मंडलाधीश दशरथ ने प्राण दे दिये तब यदि इस वियोग में, जिसमें संयोग की कदापि आशा नहीं हाडाराव स्वयं मर मिटते अथवा सुतघाती को मार ही बैठते तो कुछ आश्चर्य न था किन्तु राव रत्नसिंह जी जैसा भारत वर्ष में—संसार में बिरला ही होगा । उन्होंने सतयुगी राजा सगर की तरह पुत्र को दोषी समझ कर संतोष किया । उन्होंने समझ लिया कि



यदि रण भूमि में हमारे ही समक्ष हमारा पुत्र शत्रु के तीरका, तलवार का अथवा भाले का इस तरह निशाना बन जाता तो हम क्या करते । कुछ भी सही परंतु वास्तव में राव रत्नसिंह जी राजोचित कार्य का--पुत्र से भी बढ कर न्याय को प्यारा समझने का इतिहास में एक ज्वलन्त उदाहरण हैं । उनका चरित्र सोने के अक्षरों में लिखे जाने योग्य है । यही बात इस प्रसंग पर मैंने “उम्मेद सिंह चरित्र” में कही थी और यही यहां लिखता हूँ ।

ऊपर के लेख से पाठकों ने डाड साहब के लेख का आशय जान लिया । इससे विदित होता है कि जिस समय कुमार गोपीनाथजी का खून हुआ हाडाराव बूंदी में थे किन्तु सूर्यमल्लजी का कथन कुछ और ही तरह से है । उनके शब्दों में यह घटना इस प्रकार पर है कि:-

“एक चंदेरनी ब्राह्मणी अति रूपवती थी । उसके रूप लावण्य से मोहित होकर कुमार ने उसे महलों में बुला लिया । ऐसी बात एक दो समय छिप सकती है, सदा नहीं । इस तरह धर्महीन कुमार की निन्दा फैलते २ रत्नजी जब बूंदी आये तब उनके भी कानपर पडुंची । उनके पधारने की खबर पाकर चंदेरिया ब्राह्मणों ने उनके निकट उपस्थित होकर प्रार्थना की कि-“नगर में एक चोर है जो अपने जामे में समाता नहीं । उसका हम क्या करें ? ” इस पर हाडाराव ने यह न जाना कि यह शिकायत हमारे पुत्र की ही है । यदि जान लेते तो अवश्य उन्हें कारागृह में डाल देते किन्तु अपने स्वभाव से-योंही उन्होंने कह दिया ( अथवा उनके राजधर्म वा होन हार ने कहला दिया ) कि-“तुम्हारी इच्छा हो सो करो । तुम्हें अधिकार है । ” इस तरह की बात चीत हो चुकने के अनंतर रत्नसिंहजी ने फिर दक्षिणकी ओर कूच किया.....”

“यद्यपि राजा ने इनके ग्यारह विवाह कर दिये थे और उनसे तेरह पुत्र और एक बार्डजी उत्पन्न भी होगई थी तथापि यह नई २ परनारियों को छिप २ कर बुलाया करते थे । गुडवाने को जीत कर जब राजा ने बूंदी की ओर प्रस्थान किया तब मार्ग में संस्कार हीन चंदेरिया बनजारों को बैल भर २ कर जाते देखा । उन्हींमें से राजा ने कितने ही को माल लाने

ले जाने की सुगमता करने के लिये बूंदी में ला बसा या था । ये चरणाद्रि ( चुनार ) अथवा चंदेरी से यहां लाये गये थे किन्तु कोई २ कहते हैं कि यह पंच गौड़ों में हैं और लोभ से इन्होंने यह पेशा स्वीकार कर लिया है । अब ये लोग कहते हैं कि हम बंगदेवजी अथवा देवसिंहजी के समय के आये हुए हैं । ऐसा होसकता है किन्तु इसका प्रमाण नहीं यह संदेह है । इनमें की एक चंदेरी ब्राह्मणी का सुंदर यौवन देख कर कुमार औरों से अधिक उसमें आसक्त हो गये । राजा से छिप २ उन्होंने उस ब्राह्मणी से प्रेम किया और चंदेरिया लोग राजा की आज्ञा पा ही चुके थे इस लिये इस बात की घात में लगे रहे । कुमार ने यह बात जान ली थी किन्तु होनहार के वशीभूत कुमार ने प्राण जाने तक यह दुर्व्यसन न छोड़ा । वह सब चंदेरियों को तिनके के समान गिनने और जिस तरह हिरणों के झुंड में सिंह विलास करता है वैसे ही रहने लगे । ये लोग बाग बाडियों में छिप २ कर मुदत तक घात लगाये रहे किन्तु इनको साहस न हुआ । साहस चाहे न हुआ किन्तु रत्नजी की आज्ञा पाकर उद्यम छोड़ा नहीं । कुमार जिस तरह परस्त्रीगामी थे उसी तरह शराबी भी थे । वह एकबार इन लोगों के पंजे में से निकल गये थे परन्तु फिर भी मद्य से मतवाले होकर उसके घर गये । इन्होंने इस काम की खबर लाने ले जानेवाली दूतियों को, दूतों को वहांसे हटा कर—अकेले ही रहकर उस ब्राह्मणी से रमण किया । शराब के नशे में जब इन्हें इसके बाद घोर निद्रा ने आ घेरा तब उन लोगों का दाव लग गया । उन्होंने मकान में घुसकर एक ही पलंग पर दोनों को कस दिया । वस इस तरह जब ये दोनों विवश हुए तब उन्होंने कटार से इनके प्राण लेलिये । इन दोनों के शवों को वे लोग चौराहे में डाल कर भाग गये । ... और राजदरबार में इस बात की खबर होने से कुमार के बड़े पुत्र शत्रुशल्यजी ने संवत् १६७१ में इनका क्षार वाग में दाह कर अंत्येष्टि किया संपादन की । ”

इसके आगे का इतिहास पढ़ने से विदित होता है कि इनके साथ सात मरानियां सती हुई । कोई कहते हैं कि वह ब्राह्मणी उन्हींकी चिता में

जलाई गई और किसी का कहना है कि अलग । रत्नसिंहजी के पास इस हृदय बिदारिणी घटना का शोक सूचक पत्र पहुंचा तो इन्होंने लिख भेजा कि—

इस बात की मुझे पहले से खबर क्यों न दी गई । मैं अपने पुत्र को कैद कर के इधर आता । ऐसा करने में न तो लोग हँसाई होती और न अपयश । हमारे नसीब में जो बदा था सो हो गया अब चंदेरिया ब्राह्मण जो डर के मारे भाग गये हैं उनका अपराध क्षमा कर उन्हें पीछा बुलवा ली ।”

टाड साहब के लेख में और सूर्य मल्लजी की राय में चाहे बहुत बड़ा अंतर ही क्यों न हो परंतु परिणाम दोनों का एक है इस लिये इस पर अब विशेष ब्रह्म करने की आवश्यकता नहीं परंतु प्रिय पाठको ! आपने देखा रत्नसिंहके जी धैर्य को, उनके न्याय को और उनकी उदारता को ! और इतिहासों में—और नरेशों में भी इन गुणों की थाह लगा कर जरा मिलान तो कीजिये । अवश्य ही गोपीनाथजी के हाथ से यह कुकार्य हुआ और बड़े २ ऋषि मुनियों से ऐसा काम हो पडने के अनेक उदाहरण हैं । जब कामदेव के वश होकर ब्रह्मादिक देवता भी नाचते हैं तब कुमार किस गिनती में, परंतु रत्नसिंहजी के चरित्र को देखिये ।

खैर यहां इतना लिखने का प्रसंग आ गया है कि शत्रुशल्यजी इस समय बालक थे । उनका जन्म संवत् १६६३ में हुआ था । उनका वर्णन आगे चल कर समय आने पर किया जायगा । वह बड़े राज कुमार थे इस लिये बही राव रत्नजी के युवराज बनाये गये ।

### अध्याय ५.

#### तिमुरनी विजय और खुर्रम पर चढ़ाई ।

राव रत्नसिंहजी के पिता राव भोजजी के दो खवासीने पुत्र भी थे । इनमें एकका नाम शंकर सिंहजी था । पिता का परलोक होजाने पश्चात् हाडाराव ने इनको बूंदी राज्य की सेना का प्रधान नियत किया था ।

इन्होंने अधिकार पाकर चोरों के, डकैतों के और उठाईगीरों के नाक में दम कर दिया । जब तक यह जीवित रहे चोर छटेरे ऐसे छिपे रहे जैसे सूर्य के प्रकाश से उल्लू । इस तरह प्रजा को ऐसा सुख होगया कि घर के किन्नाड देने की भी आवश्यकता नहीं । किन्तु वनास नदी के निकट उत्थर-ना या उत्तराना गांव में सोलंखी- नाथायत सरदार रहते थे वे साहूकारों के सरदार नहीं चोरों के अफसर थे । वे मीनों और मीलों को रख २ कर छट मार मचाया करते थे । बूंदी राज्य के अलोद गाँव में चोरी होकर बहुत सा रुपया जब छुट गया तो शंकर सिंहजी ने उन पर चढ़ाई की । उन नाथायतों ने मार्ग में छिप कर शंकर सिंहजी को गोली से मार दिया और इस तरह तलवार से उनका मरने बाद शिर भी काट लिया । यह बात जब हाडाराव को विदित हुई तो उन्हें बहुत शोक हुआ और उन्होंने उमरावों को उलाहना भी कम न दिया परंतु होनहार प्रवल है ।

खैर इधर जो कुछ होना था सो होगया किन्तु दक्षिण में तिमुरनी पर गोले मारने का अवसर हाथ आया । राव रत्नजी ने दुर्ग चारों ओर से घेर कर खूब गोले बरसाये । बड़े-२ ओलों के समान गोलों की मार से किले के कंगूरे, बुजें और कोट टूट टूट कर गिरने लगे । उधरसे भी खूब गोले बाजी हुई । अब निसैनियां लगाकर कोट पर चढ़ जाने-भीतर घुसजाने की नौबत आई । दो सीढियां भी लगाई गई पर बीरों के भारसे टूट पड़ीं । संयोग वश तीसरी निसैनी वहां मौजूद न निकली तब घटा शिरोमणि नामक हाथी मंगाकर कोट से भिडा दिया गया । ऐसा किया अवश्य परंतु हाथी से कोट बहुत ऊंचा रह गया तब शंकर सिंहजी के भाई गोवर्द्धन सिंहजी शत्रु-ओंकी गोलियों की बाढ लगने पर भी, घायल होते हुए भी नट की तरह उस पर चढ़ गये । आप क्या चढ़गये ऊपर जाकर इन्होंने खैंच २ कर अपने सुमटों को चढ़ाया और किले वालों को खूब मार काट कर किले में अपना अधिकार जमाने के बाद वहां विजय पताका फहरा दी । वस देखते ही सेना में जय जय का मच गया । बादशाह जहांगीर की दुहाई फिर गई । राव रत्नजी ने तिमुरनी गढ़ का किलादार इन गोवर्द्धन सिंहजी को ही

नियत किया और उनके घावों की चिकित्सा भी खूब की गई थी परंतु इन्हें आराम न हुआ । वहीं शरीर छोड़ कर गोवर्द्धन सिंहजी वीरगति को प्राप्त हुए । हाडाराव ने वहां अपने भतीजे सबलसिंहजी और मनोहरसिंहजी को दुर्ग की रक्षा पर नियत कर बुरहान पुर को प्रस्थान किया । यह युद्ध अवश्य ही दक्षिणियों के साथ था किन्तु कविराजा सूर्यमल्लजी ने इस प्रसंग में कुछ नहीं लिखा । बादशाह जहांगीर इस विजय का संवाद पाकर हाडाराव पर बहुत प्रसन्न हुआ और उसने इसके पारितोषिक में इनको एक हाथी, एक घोड़ा और जड़ाऊ सिरपेच दिया किन्तु दिया उस समय जब यह बुरहान पुर से दिहली गये ।

ऐसे समय में हाडाराव को दक्षिण की ओर उलझा हुआ देखकर खींचीयों का फिर बार चल गया । उन्होंने वृंदा की सेना से मऊ फिर छीन ली और ऐसे ही अवसर में जहांगीर के श्वसुर, दिहली सिंहासन के मुख्य वजीर और नूरजहां के पिता एतमादुद्दौला की मृत्यु से देशभर में हाहाकार मच गया । ऐसे न्यायी और प्रजापालक वजीर के वियोग से प्रजा उसीतरह रोई जैसे बेटे बेटा अपने माता पिता के लिये रोते हैं । बादशाह का जो यश था वह केवल एतमादुद्दौला की बदौलत । वह बड़ा न्यायी था । बादशाह स्वयं उसकी प्रशंसा में अपने रोजनामचे में लिखते हैं कि:-

“( संवत् ११७८ फा. वदी ११ ) तीन घड़ी रात गये ( वह ) परलोक को सिधारा । मैं क्या कहूं कि इस घटना से मुझ पर क्या वीती ? वह बुद्धिमान मंत्री था और मिहर्बान मित्र भी । ऐसे बड़े राज्य का भार उसके कंधे पर था । मनुष्य मात्र से असंभव है कि राज्य का अधिकार पाकर सब ही को राजी रख सकें तो भी कोई आदमी एतमादुद्दौला के पास जाकर नाराज नहीं लौटा । वह स्वामी के हित का भी ध्यान रखता था और काम-बालों को राजी और आशावान भी कर देता था । सच तो यह है कि यह हतक्रंदा उसीको आता था । ”

प्रजा से, स्वामी से और राजा महाराजाओं से प्रशंसा पानेवाले वजीर का देहान्त होने पर बादशाह ने बसीके पुत्र, अपने साले और नूरजहां के भाई

आसिफ़ खान को वजीर नियत किया । नूरजहां वास्तव में इतने वर्ष पिता ने कुछ शक्ति रहती थीं अब मैदान सूना पाकर स्वयं हुक्म चलाने लगीं। बड़े २ पदोंपर से राजाओं को, नन्वावों को और उमरावों को हटा २ कर अपने गुलामों को वे उहदे दिखवा दिये । इससे देश भर में खूट खसोट, मार काट और चोरी डकैती से हाहाकार मचगया । इस अवसर में बुरहान पुर से इसी विषय में हादाराव का प्रार्थना पत्र बादशाह की सेवा में पहुँचा । नूरजहां चाहती ही थीं कि राव रत्नजी की वहांसे बदली हो जाय । उसने अजी पाते ही इनके बदले दूसरा हाकिम भेज कर इन्हें दिल्ली बुलवा लिया । आज्ञा के अनुसार हाडाओं के सूर्य राव रत्नजी नये हाकिम को काम संभला कर दिल्ली को चले गये और जाते जाते एक किला और जीत कर उसे सौंप गये । इस तरह दक्षिण में इन्होंने छः सात वर्ष निवास किया । बादशाह ने इन को मुभा में बुला कर वहुत सन्मान किया, कुल की प्रशंसा की और जो कुछ ऊपर इनाम देना लिखा गया है वह इस समय दिया गया ।

वह कितने ही मास तक जब दिल्ली रह चुके तब बादशाह से छुट्टी लेकर बूंदी आये । यहां पधार कर उन्होंने उन चंदेरिया ब्राह्मणों को जो हादाराव के बड़े राजकुमार युवराज गोपीनाथजी का वध कर चुके थे बुला कर उनका संतोष किया और इस प्रकार अपनी सच्ची उदारता-हाडाओं की उचित सहनशीलता-सच्चे न्याय का परिचय दिया । इसके अनंतर मऊ फिर जीत कर खींचियों का दमन करने के लिये उन्होंने सेना भेजी । केवल सेना ही क्यों मैदक को मारने के लिये सिंह ने चढाई की । यह स्वयं खींचियों का विजय करने के लिये पधारे । जैसे किसीका घर सूना पाकर चोर छुटेरे उसमें जा छिपते हैं उसी तरह खींचियों ने मैदान सूना पाकर मऊ ले लिया था तो क्या किन्तु अब इनके गोलों की मार से उन लोगों का पैर उखड़ गया । वह अब पछताये और भागने का विचार करने लगे । परंतु इनकी सेना में से निकल कर भाग जाना मानो मृत्यु के सामने जाना था और भाग जाने के नाम पर उनकी रजपूती भी लाजती थी इस लिये तलवारें सूत कर इनके सामने हुए । १७ खींची सरदार और उनके २०० सैनिक खेत रहे । बूंदी-

नरेश के भाई केशव दासजी ने भी इस संग्राम में वीर गति पाई और १०० आदमी इनके भी मारे गये । केशव दासजी मारे तो गये परंतु शत्रुके मुखिया ईश्वरदासजी का कलेजा भालेसे फोड़ कर । विजय वृंदी की हुई और हाडाराव को वहां दुहाई फिर गई ।

कविराज सूर्यमल्लजीकृत “वंशभास्कर” में बुरहान पुर विजय अथवा शाहजादा खुर्रम परसेना चढ़ाने के विषय में जो उल्लेख है उसका संक्षेप इस रीति से है कि जब तक हाडाराव रत्नसिंह जी दक्षिण में रहे खुर्रम की दाल नहीं गलने पाई थी । इनके लौटते ही “बुढिया ने पीठ फेंरी, और चर्खे का हो गई ढेरी” — खुर्रम ने फिर शिर उठाया । बीजापुर और भागपुर के मुसलमानों को अपना साथी बनाकर बादशाह की ओर से जो उस प्रदेश में हाकिम नियत थे उन्हें शाहजादा तिनके की तरह गिनने लगा । उसने उनमें दौलताबाद आदि के किले छीन लिये और बुरहानपुर को वारं वार देकर, मरहटे योद्धाओं को हिस्सा देने का छलचल दिखाकर अपनी सेना में मिलाते हुए मैदान खाली पाकर बल के घमंड के साथ दिल्ली की ओर कूच किया । इस बात की खबर पाकर बादशाह ने सेनापति अजीम की अध्यक्षता में जोधपुर और आमेर के नरेशों को अपनी २ सेना सहित विदा किया । खुर्रम का रास्ता रोकने के लिये राव रत्नजी भी याद किये गये । बादशाह ने उनके नाम फर्मान भेज कर उसमें लिखा कि—“राजा रत्न तुम को तुम्हारे न्याय से प्रसन्न होकर सब ही साथमें रखना चाहते हैं । इस कारण मेरी गद्दी की लज्जा रखने के लिये तुम निश्चय इस कार्य को करो । सेना के साथ तुम भी जाकर समर्थ खुर्रम को मारो । अथवा उसे पकड़ कर यहां भेज दो । और जो शत्रु उसके सहायक हों उनको अपनी २ करनी का फल चंखाओ” जिस समय यह फर्मान पहुंचा हाडाराव मऊ विजय की तैयारी में जिसका वर्णन ऊपर किया गया है लगे हुए थे । फर्मान पाकर कुछ दुविधा में पड़े । इधर मऊ के लिये समय हाथ से जाता रहेगा तो आधा राज्य हाथ से निकला और उधर राज राजेश्वर की ऐसे जोर के साथ आगा । जिसमें उन्होंने सिंहासन की रज रखने तक का उल्लेख किया है । थोड़ी देर

सोच कर मऊ लेने के लिये जो कार्य किया वह ऊपर लिखा ही जा चुका और दक्षिण की चढ़ाई के लिये अपने पौत्र शत्रुशल्यजी को तैयार किया ।

इस समय यद्यपि शत्रुशल्यजी केवल सोलह वर्ष की कच्ची उमर में थे, अभी अच्छी तरह उनकी मसँ भी नहीं मीगने पाई थीं, जाना भी कोई तीर्थ यात्रा के अथवा विवाह शादी के लिये नहीं । मरने जाना था या मारने जाना था । परंतु जिस तरह सिंह का छोटासा बच्चा भी बड़े मारी मतवाले हाथी का गंडस्थल विदारण करने के लिये कभी मुँह नहीं मोड़ता है उसी तरह दक्षिण के उस युद्ध में जिसमें पहले बड़े २ राजा महाराजा हार छूटे थे विजय करने के लिये जाने को वह हाडा बालक तैयार हुआ । तैयार होनेमें आश्चर्य ही क्या ? जब उस समय वीर राजपूतों की— पराक्रमी हाडाओं की जन्म घूटी के साथ ही भगवान् श्रीकृष्णचंद्र के इस वाक्य की—हतो वा प्राप्स्यसि स्वर्गं जित्वा न भोक्ष्यसे महीम्— की शिक्षा दी जाती थी । पितामह ने पौत्र की रक्षा के लिये सेना के मुख्य अफसर बना कर गौड़ जोगीदासजी को भेजा और जाती वार खूब ताकीद कर दी कि—“ गौड़ों की परीक्षा का यही समय है । कहीं ऐसा न हो कि जैसे तुम्हारा पुत्र गुडवाने से भाग आया वैसे तुम भी समर भूमि में पीठ दिखा कर अपने वंश को लज्जित करो । ” इससे जोगीदासजी अवश्य खिन्न हुए और उनके हृदय में इस अपमान की आग भी सुलगने लगी परंतु उस समय चुप चाप शत्रुशल्यजी के साथ हो गये । पीछे से अपने छोटे भाई हृदयनारायणजी को भी जो इन दिनों कोटे के जागीरदार थे शत्रुशल्यजी के साथ भेजा ।

मार्ग में ही बूंदी की सेना शाही लश्कर से मिलकर आगे बढ़ी किन्तु हाडाराज को जो संदेह था वह सच्चा निकला । गुर्रम की सेना के निकट आते ही उनका मन घबड़ा उठा । पहले इनका पुत्र एक बार बूंदी से निकाल दिया गया था वह बैर भी इनके मन पर ताजा हो गया इस कारण इन्होंने गुर्रम से मित्र कर लाखौरी का पट्टा लिखाया । इस तरह करके



जोगीदासजी ने पहले अपनी निज की सेना हटाई, फिर रात्रि के समय स्त्री बालकों को वहाँ से अलग किया और तब लाग पा कर खुरम की सेना में जा मिटे । जा मिटे तो क्या हुआ किन्तु उसी रातको पेट में शूल की भयानक पीड़ा होकर उन्होंने शरीर भी छोड़ दिया । इस प्रकार प्राण वचाने का--स्वामी से विमुख होने का बदला उन्हें उसी क्षण मिल गया । मरने परमेश्वर ने दिखला दिया कि भीड़के समय बालक जामाता को छोड़ भागन का यह दंड है ।

खैर जो कुछ हुआ सो हुआ । इस बात की खबर उन जोगीदासजी के छोटे पुत्र रणछोड़जी ने जो राव रत्नजी के अब तक भी पूरे भक्त बने हुए थे वृन्दी नरेश के पास पहुँचाई । हाडाराव ने करौली नरेश को पत्र लिख कर उसमें अपनी नातेदारी का, शत्रुशल्यजी उनके दामाद होने का संकेत करके सहायता भेजने को लिखा और उसमें सलाह दी कि बुरहान पुर जाकर शत्रुशल्यजी की सहायता करो क्योंकि वह अभी लड़के हैं और शत्रु का घात लग जाने की संभावना है । इसके अनंतर शत्रुशल्यजी ने शत्रुसेना के साथ कैसा युद्ध किया और रत्नसिंहजी क्यों कर इस संग्राम में संयुक्त होने के लिये वृन्दी से कब विद्रा हुए और उन्होंने वृन्दी का क्या प्रवन्व किया सो आगामी अध्याय का विषय है ।

## अध्याय ६.

### हाडाराव को बुरहानपुर की सूबेदारी ।

गत अध्याय को पढ़ने से पाठकों को राव रत्नसिंहजी का मऊ के विजय में लगा रहना और जोगीदासजी गौड के किराऊ होजाने का हाल और करौली नरेश को पत्र लिखना मालूम होगया । उस चिट्ठी में यह भी लिखा गया था कि:—“ स्वल्प वर के कारण कहीं शत्रु बालक शत्रुशल्य पर घात न कर बैठे इस लिये संग्राम में से उसको निकालकर अपनी रक्षा में रखिये । ” जैसे यह पत्र लिखा गया था वैसे ही हाडाराव ने अपने भाई हृदयनारायणजी प्रभृति को भी लिख भेजा था । वहाँ की आज्ञा मान कर वह इस पर

यादवी सेना के साथ करौली अवश्य गये किन्तु बालक सिंह रणभूमि में हाथियों का गंडस्यल निवारण करने की आशा ही आशा में वहां से हटा देने पर जैसे ग्विन्न होता है वैसे ही यह भी दुःखित हुए ।

इधर खुर्रम का जैसे २ दिन २ दिन आगे बढ़ता गया त्यों ही त्यों वह अपनी सेना को भी आगे बढ़ाता गया । उसका इस तरह जोश खरोश बढ़ता देख कर सेनापति अजीम ने हृदयनारायणजी को बूंदी से फिर सेना बुलाने की सलाह दी । इसपर बूंदी को पत्र लिखा गया और साथ ही शाही सेना के मार्ग रोकता हुआ खुर्रम शेरपुर तक आ पहुंचा । इस बात की खबर पाकर गौड़ों का दमन कर अपना लखिरी परगना उनसे छुड़ा कर विजय पाने की इच्छा से हाडाराव ने अपनी सेना मेजने के अनंतर खुर्रम पर चढ़ाई करने के लिये बूंदी से स्वयं प्रयाण किया ।

इस तरह हाडाराव के आने की खबर पाकर अजीम ने और हृदयनारायण जी ने इनका स्वागत किया । किया क्या इन्हें पाकर उनके मुखमाये हुए मन हरे हो गये । अपने एक पराक्रमी-शिरमोर के आजाने से इनका लडने के लिये दुगुना उत्साह बढ़ा । इनके आने के पूर्व शाही सेना और बूंदी के हाडा वीर-दोनों ही दल उदास थे किन्तु इन्होंने आकर उनके मन में रणोत्साह-संग्राम भूमि में मरने और मारने का जोश भर दिया । इस अवसर में दिल्ली से वजीर आसफ खाँ स्वयं सेना लेकर समर भूमि में आ पहुँचे । दोनों के मिल जाने के बाद इनकी ग्युव ही मिलकर वजी ।

इधर आसफ खाँ और हाडाराव की अध्यक्षता में शाही सेना और उधर स्वयं खुर्रम की सरदारी में शत्रुसेना का सामना हुआ । यह युद्ध शेरपुर के निकट हुआ और बादशाही सेनाकी तोपों से गोलों की गर्म २ वर्षा ने शत्रुसेना के पैर उखाड़ दिये । यद्यपि खुर्रम की सहायता के लिये दो मरहटे और तीन मुसलमान नवाब संयुक्त हुए थे किन्तु मांगी हुई फौज से देश का विजय कभी नहीं होता है । खुर्रम के साथ ही ये भी भाग निकले । मैदान वजीर और राजा के हाथ आया ।

खुर्रम ने, उसके सहायकों ने और साथ ही उनकी सेना ने यद्यपि भाग कर मैदान दे दिया किन्तु आगे भागते हुए उन्हें लाज आई । इस कारण कहीं ठहर कर ये फिर अपनी २ सेना सजाने लगे । और इस अवसर में अपना विजय प्राप्त करने के लिये समय देखते रहे । इन्होंने फिर क्या किया सो लिखने पूर्व यहां यह जतना देना आवश्यक है कि नूरजहां की कृपासे बुरहान पुर का जो सूबादार नियत हुआ था वह देवगढ़ की ओर से शत्रुसेना का जोर अधिक पड़ता देख कर घबड़ा उठा । उसने वजीर आसफखां को पत्र लिख कर सहायता मांगी । इन्होंने रत्नजी की सलाह लेकर प्रथम तो जोधपुर और आमेरनरेश को सूबादार अजीम की सहायता के लिये भेजा और फिर बादशाह की आज्ञा से हाडाराव को वहां का सूबादार नियत कर दिया क्योंकि पहले जब तक राय रत्नसिंहजी बुरहान पुर में रहे सब तरह के उपद्रव दब रहे थे । केवल इतना ही नहीं अपनी दो हजार सेना देकर हृदयनारायणजी को अजीम की सहायता के लिये भेजा ।

हाडाराव रत्नसिंहजी इस प्रकार बादशाह जहांगीर की ओर से बुरहान पुर के क्या दक्षिण प्रदेश के सूबादार नियत होने पर वहां वपों का निवास मान कर एक बार अपना राज्य संभालने के लिये बूंदी आये । यहां केवल दो महीने रहे । इतने ही दिनों में इन्होंने करण सिंहजी और बलवंत सिंहजी को तो अपने राज्य का भार सोंपा और मनोहर सिंहजी को मऊका रक्षक नियत करने के अनंतर यह माता के चरणों में प्रणाम करके दक्षिण की सूबादारी पर बुरहान पुर के लिये बिदा हुए और जाते समय करौली से बालक शत्रु शल्यजी को बुला कर बूंदी में रखते गये । इन्होंने अब राय मल्लजी के पौत्र बुद्धिचंद्रजी को तो तिमरनी का किलेदार नियत किया और हृदयनारायणजी को पत्र द्वारा खुद सूचित कर दिया कि समझ बूझकर काम करना और आगे बढ़कर हाडाराव ने बुरहान पुर में अपनी वीर वाहिनी सेना सहित प्रवेश किया । वहां कछवाहे द्वारकादासजी सेनापति बनाये गये । हमीर सिंहजी के पुत्र प्रताप सिंहजी और पूरावत मगदर को एलिचपुर का उपद्रव शान्त करने के लिये बिदा किया ।

कोई २ कहते हैं कि इनको आसेरगढ़ में रक्खा गया था और हाडाराव स्वयं बुरहान पुर में रहे थे । कुछ भी हो किन्तु इन्होंने वहां पट्टंचकर पहरे की तरह एक बार फिर शांति स्थापित कर दी । बुरहान पुर रह कर इस प्रकार हाडाराव केवल निरंकुशता से शासन ही नहीं करने लगे थे किन्तु अब इन्होंने नये २ परगने बादशाही साम्राज्य में मिला लेने का ऊगा भी लगा दिया । इनके चार्ज लेते ही नूरजहां के आश्रित अथवा जिस व्यक्ति की उसने शिफारिश की थी वह मुसलमान सूबा वापिस दिल्ली को चला गया ।

जब इस प्रकार ने हलचल मिट चुकी तब वजीर आसिफखां ने खुर्रम का मार्ग रोकने के लिये फिर सेना भेजी । शाही सेना में सम्मिलित होकर जब देशी राजा संग्राम में जाते हैं तब राठोड सेना के आगे हरौलमें रहा करते हैं और कछवाहे सेना के पीछे चंदौलमें । आमेर नरेश जयसिंहजी इस चालसे प्रसन्न नहीं थे । उन्होंने बादशाह से निवेदन किया कि—“ यदि दो लाख सेना के साथ मुझे भेजा जावे और हरौलमें मुझे नियत कर दिया जाय और राठोडों के केवल ५००० सवार हैं इस लिये उनको चंदौलमें रहने दिया जाय तो विजय अवश्य होगा ” बादशाह ने इस प्रस्तावको चाहे स्वीकार कर लिया किन्तु जोधपुर नरेश गजसिंह इस चालसे उदास होगये । वह इस क्रम को स्वीकार न करके अलग ही चलने लगे । और जयसिंहजी भी इस तरह अलग ।

### अध्याय ७.

#### खुर्रम की भागड़ और भीमसिंह की वीरता ।

राना अमरसिंहजी के पुत्र करणसिंहजी पहले बादशाहकी शरणमें जाही चुके थे । अब उनके छोटे भाई भीमसिंहजी ने भी वही मार्ग लिया । वह शरण होने ही के लिये गये थे अथवा तीर्थयात्रा के लिये सो मालूम नहीं किन्तु उन्होंने भी बादशाह की सेवामें उपस्थित होकर पट्टा लिखवाया । मुन्शी देवीप्रसादजी के “जहांगीरनामा” में खुर्रम से हार कर राना अमरसिंहजी का स्वयं बादशाह की शरणमें जाना जहांगीर ने अपने रोजनामचे में लिखा है । मेवाडके इतिहास में इस का विरोध है किन्तु इस जगह मेवाड का इतिहास नहीं

लिखना हैं और न हाडाराव के चरित्र से इन बातों का कुछ सम्बन्ध है इस कारण दोनों ओर का वयान लिखकर खंडन मंडन करने की आवश्यकता नहीं । हां ! यहां जो कुछ लिखा गया है वह प्रसंग आ पडने पर केवल उस समय की सामयिक घटनाओं का दिग्दर्शन कराने के लिये ।

खैर ! इन्होंने चाहे बादशाह से पट्टा ही क्यों न लिखवा लिया किन्तु कवि-राजा सूर्यमल्लजी के मतसे तथा पंडित गंगासहायजी के “वंशप्रकाश” के अनुसार खुर्रम ने इस समय उदयपुर की शरण अवश्य ली और यदि खुर्रम से हारकर ही रानाजी बादशाह के एक बार शरणागत होगये हों तो पुत्र ने उनकी शरण जाकर शरण का बदला शरणमें चुका दिया । खैर जो कुछ हो किन्तु सूर्यमल्लजी के मतसे इन भीमसिंहजी ने खुर्रम की रक्षामें अपने शरीर का तिल तिल कटवा दिया । यह बात प्रसङ्ग आ पडने पर आगे चलकर कहीं जायगी किन्तु इधर आमेर और जोधपुर अजीम की सेना में अपनी सेना समेत आ सम्मिलित हुए, और हृदयनारायणजी भी इनके साथ हुए । - इस तरह जब इस ओर संग्राम के लिये पूरा साज सामान इकट्ठा होगया तो उधर खुर्रम ने भी दक्षिण में आकर लड़ाई ठान ही तो दी । वस खूब ही धमासान युद्ध हुआ । आंधी तूफान आनेसे जिस तरह भारतवर्ष का प्रशांत महासागर लहरों पर लहरोंसे भर जाता है उसी तरह दोनों दलों के सैनिकों से, हाथियों से, घोडों से, जंटों से, रथों से और तोपों से मैदान भर गया । उस समय कहीं सिपाही तो कहीं हाथी और कहीं घोडे तो कहीं जंट, गोलियों के ओलों से, तलवार की खचाखच से और भालों की मार से गिर २ कर ढेर के ढेर इकट्ठे होने लगे । कहीं किसी नरेश का छत्र या चंबर गिर पडा है तो कहीं जेवरों में से टूट २ कर हीरे मोती ही गिरते हैं । कायर लोग जब जान बचाकर भाग जाने की चेष्टा कर रहे हैं तब आकाशमें उड़ २ कर चीलोंने, कौबों ने और गिद्धों ने बायल सैनिकों के, मरे हुए वीरों के हाथ पैर लें २ कर विमल आकाश को काला कर दिया है । बड़ी २ तोपें, छोटी मोटी बंदूकें अपने २ शब्दों से पृथ्वी को गुंजाकर आकाश को धुआंधार करने के साथ कोसों तक के निवासियों को युद्ध की

सूचना देती हुई कायरों के हृदय को दहला रही है । उत्तर का पवन शाही सेना के अनुकूल होकर सैनिकों का मरने मारने के लिये प्राण जाने तक भी पीछा पंढ न रखने के लिये और इस तरह “नमक का हक” अदा करने के लिये जब दूना चौगुना उत्साह बढ रहा है—उनके हृदय में नया २ जोश पैदा करके अपनी वपों की रुकी हुई शक्ति का खूब ही उपयोग हो रहा है तब खुर्रम की मांगी हुई सेना में शाही सेना की मार से खलमली मच गई है । हाडाराव रत्नजी इस समय बीजापुर में अडे हुए है तो शाही सेनापति अजीम भागपुर में । अब खुर्रम की मांगी हुई सेना के पैर उखड गये । एक ओर मरहटे भागे तो दूसरी ओर खुर्रम के मुसलमानों ने भी संग्राममें पीठ दिखा कर कायरपन का परिचय दिया । इस प्रकार जिन लोगों के बलसे खुर्रम ने पिता से लडकर वर विसाया था—जिनकी सहायता के भरोसे वह जन्मदाता पिता का विरोधी बनकर पुत्रधर्म से विमुख हुआ था वे ही इसकी नाव मशवार में छोडकर भाग निकले । जबतक खुर्रम को इस बात की खबर न मिली वह अवश्य आमेर की कलवाही सेना से जान झोंककर लडा किन्तु जब पीछे से—पीठ की ओरसे उस पर अधिक जोर पडने लगा—जब पीठ फेर कर देखते ही उसने मैदान सूना पाया तब उस की भी अकल ठिकाने आ गई । वह यद्यपि अपने को बहुत बडा बहादुर मानता था—और था भी क्योंकि उसने अनेक युद्धों में विजय पाकर अपनी वीरता की वानगी पहले कई बार दिखला दी थी, किन्तु इस समय वह हिम्मत हार गया । यदि ऐसे स्थान पर कोई क्षत्रिय नरेश होता—कोई हाडा शूर होता तो अवश्य ही शत्रु को पीठ दिखाने में उस की जननी लाज जाती किन्तु खुर्रम को अब एक पल भी समरभूमि में ठहरे रहने की हिम्मत न हुई ।

उदयपुर नरेश महाराजा अमरसिंहजी का खुर्रमसे हार मानकर बादशाह जहांगीर की शरणमें जाना, उनका बादशाह की सेवा में उपस्थित होना और उनके पुत्रों का बादशाह की सेवा करके इनाम और पदवियां पाना जैसे मुन्शी देवीप्रसादजी के “जहांगीरनामे” में लिखा हुआ है उसी तरह “वंशमास्कर” की टिप्पणी में बाराहट कृष्णसिंहजी मेवाडी इतिहास के आधार पर

लिखते हैं कि—“निकामी संवत् १६७१ में महाराजा अमरसिंह ( जी ) के साथ बादशाह जहांगीर की संधि हुई तब शाहजादा खुर्रम ने भीमसिंह को अपने साथ लेजाकर बादशाह से उसे राजा की पदवी के साथ बड़ा दरजा दिलवाया था । तब ही से भीमसिंह बादशाही सेवा में रहता था । इसके लिये ऐसा प्रसिद्ध है कि शाहजादा खुर्रम की माता भीमसिंह के गन्वी बांधती थीं । इस कारण खुर्रम को भीमसिंह भानजा कहा करता था । इसी लिये भीमसिंह शाही सेना से निकल कर खुर्रम का सहायक हुआ परन्तु मेरे विचारसे भीमसिंह जी का यह कार्य सराहने योग्य नहीं है क्योंकि उन्होंने बादशाह की सेवा स्वीकार कर—उसकी सेना के साथ खुर्रम से लड़ते २ जब वह शत्रु से मिल गये तो उन्होंने संधि का मंग अवश्य किया किन्तु कनिराजा सूर्यमल्लजी के मत से इस घटना का स्वरूप कुछ और ही नाज़म होता है । उनके लेख का सारांश यह है कि जब खुर्रम के पैर उखड़ने लगे तब उसकी एका-एक नजर भीमसिंहजी के ऊपर पड़ी । वह लपककर उनके पास पहुँचा और इस तरह जब खुर्रम ने उनकी शरण आ पकड़ी तब भीमसिंहजी ने शाही पट्टे की कुछ पर्वाह न कर खुर्रम का साथ दिया । मैं नहीं कह सकता कि शाही सेना का यह युद्ध दक्षिण में होते २ काशी तक कैसे आ पहुँचा अथवा उस प्रान्त में भी कोई काशी है किन्तु लोग कहते हैं कि खुर्रम की ओर से भीमसिंहजी प्रयाग के सूबादार थे । और यह युद्ध काशी के निकट पंचकोशी में हुआ था । खैर कुछ भी हो भीमसिंहजी निर्भय होकर खुर्रम की सहायता करने के लिये बादशाही सेना में भी घुस गये । उनका साथ उनके बाल मित्र सगतावत मान सिंहजी ने दिया । इनके अचानक पहुँचते ही यदि शाही दल में तहलका मच गया तो कुछ आश्चर्य नहीं क्योंकि जिसे अब तक मित्र अथवा अपना साथी समझे हुए थे वही अब शत्रु बनकर जब दूट रहा था तो कौन जानता था कि यह मित्र है, मित्र के शरीर में शत्रु है अथवा प्रकट ही शत्रु बन कर लड़ने को आ खड़ा हुआ है । इस बात से जब उसका संपट न बंध सका तब बादशाही सेना भाग निकली । सच मुच ही भीमसिंहजी ने अपने

भीम पराक्रम से शाही दल विचलित कर दिया । इस युद्ध में शाही सेना का नुस्त्र ही संहार हुआ । अमेर की, हाडाओं की और सुसलमानों की सेना से जब भीम सिंहजी के शस्त्रों का प्रहार सहन न हो सका तब तीनों ही दलों ने—उनके मुखियाओं ने पीठ दिखा दी । वह कन कन की हो कर भागने लगी । इस समय बूंदी सेना के प्रधान नायक हृदयनारायण जी भी भागने वालों में थे । इस प्रकार जब शाही सेना भागने लगी तब भीम सिंहजी ने भीम की तरह समरभूमि में अडिग पड़े रह कर जीत के नक्कारे बजा दिये—विजय की भरी बजा दी । उस समय उनके सामने लड़ने के लिये जब और किसी को चाहें खड़ा नहीं देखा तब एक ओर जोधपुर नरेश गजसिंह जी को अपनी सजी हुई सेना के साथ डटे हुए देख कर भीम सिंहजी ने अवश्य ही अपना जय घोष बंद कर दिया और तब भीम सिंहजी उनसे जा मिले । गजसिंह जी ने उनको बहुतेरा समझाया परंतु भीम सिंह जी मिडे सो मिडे ही । समर अवश्य ही लोगहर्षण था क्योंकि इस लड़ाई में भीम सिंहजी कट कट टुकड़े २ हो गये । उनके मित्र मान सिंह जी मारे गये और इस तरह विजय लक्ष्मी उनके पैरों में छेद गई । उन्होंने अवश्य ही मर कर वह गति पाई जो रणभूमि में लड़ कर प्राण देने वाले क्षत्रियों का मुख्य उद्देश्य है—वह गति जिम्मे के लिये मगवान श्री कृष्णचंद्र ने महारथी अर्जुन को उपदेश दिया है । इस प्रकार से जोधपुर नरेश गजसिंह जी ने भीम सिंहजी को मार कर यद्यपि बादशाही सेना की बिगड़ी हुई वात सुधार दी किन्तु खुरम का क्या हुआ ? वह वहाँ एक पल भी न ठहरा । वह भागा और संग्राम भूमि में ने पीठ दिखा कर भागा मो भागा ही ।

बादशाह जहांगीर को अपनी सेना की ऐसी भद्दी हार—एक बार विजय होकर खुरम के भागने से मैदान अपने हाथ आने पर भी हार सुन कर जो खेद हुआ सो वही जानें किन्तु उन्होंने हादारात्र रत्नसिंह जी के पास उल्लाहना अवश्य लिख कर भेजा । उस फर्मान में लिखा यह गया कि—“यदि तुम्हारे छोटे भाई ( हृदयनारायणजी ) न भाग खड़े होते तो



मेरी सेना के पैर कर्मा न उखडते । सच मुच तुम्हारे भाई ने रणभूमि में भाग कर कुल पर कलंक लगा दिया ।” इस बात को जान कर हाडाराव ने भाई पर बहुत कोप किया । हृदयनारायणजी की जार्गीर के कोटा आदि गांव खालसे कर लिये और वह भी-लज्जा के मारे दूनी के गढ में बहुत काल तक छिपे रहे ।

कर्नल टाड साहब ने इस स्थल पर बूंदी का इतिहास बहुत ही सिकोड दिया है यदि इस लिये वह इस युद्ध का अपने ग्रंथ “एनल्स ऐंड ऐंटी क्वांटी ऑफ राजस्थान” में कुछ उल्लेख न कर सके हों तो जुदी बात है क्योंकि उन्हें राजपूताने की सब ही वीर क्षत्रिय जातियों का इतिहास लिखना था किन्तु जहांगीर बादशाह के रोजनामच में जिस के आधार पर मुन्शी देवीप्रसाद जी का “जहांगीरनामा” बना है कुछ नहीं लिखा है । हां टाड साहब मानते हैं कि हृदयनारायणजी ने पंद्रह वर्ष तक बादशाह को और से कोटा पट्टे में पाया और “जहांगीरनामा” में भी उनको बादशाह से ९ सदी मनसब और ६०० सवारों का अधिकार मिला था । ऐसी दशमें जब इन दोनों ग्रंथोंकी राय से हृदयनारायण जी स्वतंत्र हो चले थे तब हाडारावको बादशाह ने उपालंभ क्यों दिया ?

खैर मुन्शी देवी प्रसादजी के जहांगीरनामे के अनुसार इस तरह खुर्रम का बादशाही सेना के साथ कोई युद्ध न हुआ तो न सही किन्तु उससे विदित होता है कि एक युद्ध खुर्रम के बर्जीर—या नाक के बाल सुंदर ब्राह्मण के साथ शाही फौज का हुआ था और उसमें सुंदर मारा जाकर उसका शिर बादशाह की भेंट किया गया । बादशाह इसीको पुत्र का बंधकाने वाला मान कर लिखता है कि—“उसके कान कोई मोतियों के लालच से काट ले गया था । उसके मिट जाने से वे दौलत ( खुर्रम ) ने फिर कमर न बांधी । मानों उसकी दौलत, हिम्मत और अक्ल यही हिन्दू कुत्ता था ।” यह घटना कबूल पुरे या बिल्लोच पुरे के आस पास की बतलाई जाती है किन्तु यह नहीं लिखा गया कि वे दोनों स्थान किस परगने में थे । संभव है

कि ये आज कल के संयुक्त प्रान्त ( आगरा और अवध के सूबे ) में हों क्योंकि उसी जगह कोल ( अलीगढ़ ) से २० कोश पर इनकी सेना होना लिखा गया है । इस गुद्ध में सीसोदिया भीम सिंहजी के काम आने का जब इशारा नहीं है तो शायद यह नहीं और और ही कोई संग्राम हुआ है । इस के लिये उसी पुस्तक में देखा गया तो एक जगह भीम सिंह जी के मारे जाने की जो कथा लिखी हुई है उसका आशय यों है:—

“शाहजादों के आपुस में लड़ने की खबर इस तरह पहुंची । जब मुलतान परवेज और महावत खां प्रयाग के पास पहुँचे तो अबदुल्ला खां किले का घेरा छोड़ कर झुसी को लौट गया । फिर अबदुल्ला खां और भीम ने जौनपुर का रास्ता लेकर शाहजहां से बनारस आने की अर्ज कराई । खुर्रम से अबदुल्ला खां राजा भीम और दर्या खां रास्ते में आ मिले । उधर शाहजादा परवेज और महावत खां ने चम्पदे में आकर डेरा डाला । इस लड़ाई में खुर्रम के सहायक खानदौरां का शिर काट लिया गया । अब खुर्रम ने अपने सदर्कों से सलाह पृच्छी तो अक्सर खैरखाहों और राजा भीम ने तो यही सलाह दी कि मैदान में लड़ना चाहिये । परन्तु अबदुल्ला खां इस बात पर बिल्कुल राजी न हुआ । वह कहता था कि शाही लश्कर में ४० हजार सवार हैं और हमारी सेना में नये पुराने मिठा कर ७ हजार भी नहीं । इस लिये यह सुनासिब है कि जहांगीरी सेना को यहीं छोड़कर दक्षिण को कूच करें परन्तु शाहजहां ने गैरत और बहादुरी से इस बात को कुबूल न करके लड़ने की ठान दी । बादशाही सेना इतनी अधिक थी कि शाहजादे की सेना को तीन ओर से घेर लिया । इस घेरे में शाहजादा भी आ गया था क्योंकि वह सारी सेना के बीच में घोड़े पर सवार हो कर डटा हुआ था । खुर्रम का तोपखाना शाही तोपों के आगे ठहर न सका । दर्या खां भाग गया । हिरावलके बांये हाथ की सेना भी भागी । परन्तु राजा भीम ने बादशाही फौज के बहुत होने की कुछ पर्वाह न कर अपने घोड़े से पुराने राजपूतों के साथ सेना में घुस कर तलवार बजाई । उस शेर मर्दे ने अपने राजपूतों समेत लड़ाई के

मैदान में पात्रं जमा कर ऐसी बहादुरी दिखाई कि चुने हुए बहादुरों ने जब तक चारों ओर से उसे घेर कर तलवारों से मार न गिराया तब तक जहां लों उसके दम में दम रहा लड़ा किया ।” इसके अनन्तर उस जगह शाहजादे खुर्रम का शाहजादे परवेज से हार कर पटना को चला जाना बताया किया गया है ।

“वंशमास्कर” में कहे हुए भीम सिंहजी के मारे जाने के हाल का सम्बन्ध इस घटना से कितने ही अंश में मिलता हुआ है क्योंकि उस युद्ध में भीम सिंहजी का खेत रहना लिखा हुआ है और इस में भी । उस युद्ध का स्थल काशी के आस पास बतलाया गया है और इसका भी वहां ही । उस युद्ध में भीम सिंहजी के मारे जाने पर या उससे पहले ही खुर्रम का भाग जाना दिखा-लाया गया है और इस इतिहास से भी लड़ाई के मैदान में से निकल जाना मा-हूम होता है । इतनी बातें मिलती जुलती होने पर भी दोनों युद्धों में घटती आकाश का सा अन्तर है । “वंशमास्कर” के लेख से भीम सिंहजी जोधपुर नरेश गजसिंह जी से लड़ कर वीरगति को प्राप्त हुए और “जहांगीरनामे” में उनका परवेज के अनेक साथियों से घेर कर बध किया गया । जब इन दोनों युद्धों की गवाही टाड साहब की किताब में नहीं मिलती है तब मैं क्यों कर कह सकता हूँ कि दोनों में कौन ठीक है । खैर इसका विचार पाठक पादिकायें स्वयं करलें अथवा और कोई तीसरा—नहीं चौथा इतिहास उपलब्ध हो तो भी निर्णय किया जा सकता है किन्तु उसमें पक्षपात न होना चाहिये ।

बादशाह जहांगीर के कृपापात्र महावत खां का नाम इस पुस्तक में कई बार आया है किन्तु काल पाकर वह क्यों कर बादशाह से बागी होगया सो प्रसंग था पड़ने पर लिखा जा सकता है । यहां इतना अवश्य लिख देना चाहिये कि हाडारात्र रत्न सिंहजी के पौत्र श्याम सिंह जी और भाई केशव-दास जी के पुत्र श्याम सिंह जी इन दोनों की उमर इस समय १५ । १५ वर्ष की थी । ये दोनों ही अपने कुल धर्म को कच्ची उमर में न जान कर महावत खां में जा मिले और इधर अजमेर के सूबादार अमानत खां के पास बूंदी के भाई दयालु सिंहजी भी जाकर अपयश भाजन बन गये ।

इसके अनन्तर फिर रत्नसिंहजी लड़ाई के मैदान में क्यों कर पहुँचे और बहादुरी दिखला कर उन्होंने किस तरह नाम कमाया सो आगामि अध्याय में लिखा जायगा ।

## अध्याय ८.

### हाडाराव की जीत और कैद में खुर्रम ।

कवि शिरोमणि सूर्यमल्ल जी ने एक युद्ध में शाहजादा खुर्रम के भाग जाने और सीमोदिया कुंवर भीम सिंह जी के खुर्रम की ओर से कट मरने का वृत्तान्त प्रकाशित करने बाद खुर्रम के युद्ध का अपने ग्रन्थ में सिलसिला यों दिया है । उनके “वंशभास्कर” से विदित होता है कि शाहजादा खुर्रम एक बार इस तरह संग्राम में परास्त हो कर भीम सिंहजी की बदौलत जय लाम करने के अनन्तर चुप नहीं रहा । उसने फिर कुछ दिन मेवाड नरेश करण सिंह जी की शरण में रह लेने बाद दक्षिण की ओर कूच किया । वह पहले दौलतगढ़ जाकर अपनी बेगमों और बाल बच्चों से मिला । फिर आगे बढ़ कर बीजा पुर और भाग नगर वालों को मिलाया । इस तरह उसने नवीन २ नव्वाबों को मिला कर एक लाख सेना इकट्ठी कर डाली । उसके सरदारों में फैजुल्ला खां, अमर सिंहजी, आकबत खां, अबदुल्ला, दरिया खां, कुतुबुद्दीन, गुमान खां, मुहम्मद तकी इत्यादि थे । अब कितने ही मरहटे भी आ मिले । इस में द्रुह खुर्रम बना और सारी सेना बराती । सबके परामर्श से धरार यह हुआ कि पहले बुरहान पुर का विजय कर फिर पूर्व में आसरे गढ़ जीतना । इसके अनन्तर मालवा जीत लिया जायगा । इसी उद्देश्य से इन्होंने अपनी सेना को दो हिस्सों में विभाजित किया । एक का अधिनायक खुर्रम और दूसरे के और सब । इस प्रकार की रचना कर इन्होंने दक्षिण पर चढ़ाई की । इसका एक भाग सतपुडा पहाड की कंदराओं में जा छिपा और दूसरे भाग ने प्रकट रूप से चढ़ कर बुरहान पुर पर हमला किया ।

शत्रुसेना का आक्रमण सुन कर हाडाराव रत्नसिंहजी के शरीर का रक्त संग्राम भूमि में तलवारों के हाथ दिखा कर मरने मारने के लिये उबल उठा ।

जिस तरह मनुष्य को विवाह के लिये उत्साह होता है उसी तरह इन्हें युद्ध करने के लिये जोश आया । शत्रुसेना का हमला होते ही यह न मालूम क्यों किले की लड़ाई करने के बदले मैदान के संग्राम से गर्जो हुए । इन्होंने किले के दक्षिण द्वार खोल कर अपनी सेना सहित खुर्रम पर धावा किया । हाडाराव ने अपना घोडा तोपों के शिर पर रक्खा । हाडाराव की सेना ने इस तरह तोपों से गोलों का मेह बरसा कर शत्रुसेना को छिन्न भिन्न कर दिया । खुर्रम की फौज में तोपखाने का जो जथा था वह बिखर गया । अब जब दोनों सेनाएं आपस में निकट आकर भिड़ पड़ीं तब हाडाराव ने, इनके सरदारों ने और इनकी सेना ने जान झोंक कर तलवारों ग्व्व ही खचा खच बजाई । दोनों सेनाओं की इस तरह तलवारों की खचा खच से बहादुरों के शिरों का, हाथों का, पैरों का, और अंगों का ढेर लग गया, रक्त के पनाले वह २ क़र बुरहान पुर की प्यासी धरती का तर्पण हुआ और दो घड़ी तक संग्राम का एक अजब रंग जम गया कि क्या कहा जाय ।

इस तरह चाहे हाडाओं की—वीर हाडा जाति की तलवारों के घाव न नह कर अथवा किसी प्रपंच से ही सही—खुर्रम की सेना ने रणभूमि से मुख मोड़ दिया । रण के मद् में मतवाले हाडाराव ने शत्रुसेना का पीछा किया और किया भी बहुत थोड़े वीरों के साथ । खुर्रम की सेना इनसे लड़ती झगड़ती इन्हें जब दूर तक निकाल ले गई तब अचानक शाहजादा की उस फौज ने जो अब तक गिरि कंदराओं में छिपी हुई थी आकर बुरहान पुर के किले पर हमला किया । हमला क्या किया वह सीढियां लगा कर पहले दुर्ग के जीव रखे में और फिर किले के भीतरी हिस्से में जा घुसी । रत्न सिंहजी किले की खूबवाली के लिये जिन सुमटों को छोड़ गये थे वे सबके सब वहीं मारे गये । यद्यपि इस तरह और सब मारे गये किन्तु जिस दुर्ज पर सेनापति द्वारका दास जी कहवाहे थे वह शाहजादे की सेना के हाथ न आने पाया । केवल एक ही तोप के बल से उन्होंने शत्रु सेना को उस ओर फटकने तक न दिया । जिन्होंने उस ओर को कदम बढ़ाया वे ही, उसी समय सर कर धरती पर दंडवत करने लगे । इनके साथ हरपाल सिंह जी, लाल सिंहजी,

नीमावत सरदार और बालनोत सरदार इस तरह चार उमराव थे—सबके सब इस बुर्ज पर ऐसे डटे रहे जैसे अंगद का पैर । जिस समय बुरहान पुर के किले पर—नगर पर इस तरह खुर्रम की सेना ने अचानक अधिकार जमाया उस समय हाडाराव रत्न सिंहजी वहांसे बाध कोश के अंतर पर शाहजादे की दूसरी सेना से लड़ने में फंसे हुए थे । वहीं आकर इन्होंने इन्हें किला छिन जाने की खबर दी । सुन कर इन्हें ज्यों शोक हुआ त्यों कुछ हर्ष भी हुआ । बस अपने भाई, भतीजों और अपने वीर सुमटों को संभाल कर इन्होंने तुरंत ही किले की ओर घावा मारा । जिस समय यह अपने सवारों के साथ घोड़ा फैंकते हुए बुरहान पुर के दक्षिण द्वार पर पहुंचे तो वह वन्द था । निसेनियां ( सीढियां ) इनके पास थीं ही नहीं । बस इस लिये उस हाथी को जो रणभूमि में जाकर सूंड से स्वयं शत्रुओं पर खड्ग का प्रहार करता था बुलवाया । हाथी ने यों आकर दरवाजे के किवाड तोड़े और किलेमें घुस कर वहां के प्रहरी गग को मारने और इस तरह रत्न सिंहजी को किलेमें घुसा देने के लिये वही सबके आगे हुआ । ऐसे रत्नसिंहजी भीतर घुसे और उनके साथ उनकी सेना भी घुस पड़ी । घुसते समय शकुन भी अच्छे हुए । किलेके भीतर उसी द्वारक निकट एक परमेश्वर का मक्त रहता था । उसने आकर राजा को आशीर्वाद दिया और साथ ही कह दिया कि भगवान् ने आज मुझे स्वप्न में पधार कर कहा है कि शत्रुओं का संहार करके अपने कार्यका साधन करो ।

भीतर प्रवेश करके यह चुप चाप चले गये हों सो नहीं । इनके पहुंचने से पहले केवल एक बुर्जके सिवाय इनकी सेना जो किले के भीतर थी सब कट चुकी थी । भीतर शाहजादे की सेना ने जगह २ अपने थाने जमा लिये थे । इस समय मानों सारा किला ही उसने हथिया कर अपना अधिकार कर लिया था । इस कारण भीतर जाकर भी हाडाराव को तलवार वजानी पड़ी । बाजार में तलवारों की खचा खच और गोलियों की मार से वहां के नर नारियों में खलभली मच गई । अवश्य ही जब यह स्वयं बुरहान पुर के सूत्रादार थे इन्हें वहां की प्रजा प्राणोंसे भी प्यारी थी और इस

कारण प्रजा को दुखी देखकर यह भी दुखी होते थे किन्तु उम स बुरहान पुर के शरीर पर ज्वर चढ़ा हुआ था । वस उसको उतारने के । इनकी तलवार, इनकी बंदूकें कुटकी थीं । इनके शस्त्रों से बाजार में लहू इ तरह फैल गया जैसे रंगरेजों की दुकान पर कुसुम के नाट फूट जानेसे धरती छाल हो जाती है । वीर हाडाओं की तलवार वननों के गले पर वन जैसे हं गिरती थी जैसे वनराज की कृपाण । ऐसे लड़ते २ वे लोग किते थे बीच में जा पहुंचे । भतीजे केशवदासजी, कुमार माधव सिंहजी और कुमार हारे सिंहजी हाडाराव के आगे तलवारें चलाते जाते थे इनके हनक से यवन सेना छिन्न भिन्न होकर-छितर बितर होकर मुर्दों का ढेर लग गया । एक ओर खुर्रम और मुहम्मद तकी, अबदुल्ला खां और गुमान खां और दूसरी ओर शत्रुसेना के सारे ही नरेश एक ओर आगेर नरेश द्वारकादासजी और दूसरी ओर स्वयं हाडाराव । खूब ही घनसान मच गया । इसमें दक्षिणियों का घमंड टूट गया ।

इस लड़ाई में राजकुमार हरि सिंहजी के तीन तीरों से विष कर शाह-जादा खुर्रम घायल हुआ । घायल ही न हुआ किन्तु हरि सिंहजी ने उसे पकड़ कर सिंह के समान पराक्रम दिखाया । ऐसे खुर्रम कैद हुआ और साथ ही मुहम्मद तकी भी । “वंशमास्कर” में—“बंघिय तैसहि पगध बिछो-रि--” लिखा है जिसका मर्मांश यह है कि पगडी बिखेर कर उनकी मुश्कें कस दी गईं । उनके शस्त्र छीन लिये गये और दो सो वीरहाडाओं की रक्षा में उनको रक्खा गया । राजाने कुमारों के कन्धे थोप कर उन्हें शाबाशी दी । और तब आप शत्रुकी बची हुई सेना का संहार करने के लिये हाथी चल होने पर भी अचल हाथी की तरह—पर्वत की तरह अंगद केसे पैर रोप कर खड़े हो गये । इन्होंने अबदुल्ला खां और गुमान खां का वध किया, सायियों सहित संतू और रामवन मरहटा सरदारोंको मारा और शेष शत्रुओंका जव संहार किया । तो दूसरी ओर जयपुर वाले द्वारकादासजी ने भी अपना कर्तव्य पालन करने में कसर नहीं की । वह अडिग पहाड़ की तरह शाहजादे की सेना का किले पर सर्वत्र अधिकार हो जाने पर एक-केवल एक तोपके भरोसे एक ही बुर्जमें डंटे

हुए थे । तीन दिन तक दिन रात अविश्रान्त युद्ध से किले में अपना अधि-  
कार जमा कर चौथे दिन उसी बुर्ज में पहुंचे जिसमें कछवाहे सरदार अडे हुए  
थे । दोनों के मिलाप से दोनों ही का उत्साह दूना हो गया । अब एक और  
घर दो नहीं—एक और एक ग्यारह हो गये । दोनों ने मिल कर जब शत्रु  
सेना के बडे २ नायकों को घेर लिया तब भाग नगर के नरेश, बीजापुर के  
शासक, दरिया खां, आकवत खां, कुतुब खां, फैजबख्श और अमर इत्यादि  
ने इनके भालों की मारसे धवडा कर अपने प्राणों की भिक्षा मांगी । राजा ने  
कहा कि—अपनी २ जान लेकर निकल जाओ । और कुछ मत ले जाओ ।  
हां फिर कभी हमारा सामना करके इधर मरने को मत आना केवल इतना ही  
नहीं वरन् उन लोगों ने इफ़्तार किया कि—“बादशाही सेना से जब २ हमें  
युद्ध करना होगा तब २ हम हाडाओं को देखते ही अलग हो जायेंगे ।  
पराक्रमी हाडा वीरों का कभी सामना न करेंगे । जहां आपका पीछा निशान  
उड़ता हुआ दिखाई देगा वहींसे हम मुड जायेंगे । आपके और हमारे बीच  
परमेश्वर है, कुरान है और पंजतन पाक है ” । इस प्रकार से लिखवा कर  
राजा ने उन्हें प्राण दान दिया, उनकी इज्जत बचाई और चुपचाप उन्हें  
निकाल दिया ।

ऐसे राजा ने आधा कटक नगर बाहर निकाल दिया और आवे में घुस  
कर खड्गों के प्रहार से विलकुल विचलित कर दिया । प्रातःकाल से लेकर  
सायं काल तक युद्ध होता रहा । अंत में विजय श्री हाडाराव के पैरों पर  
छोटने लगी । खुर्रम और मुहम्मद तकी तो पहले कैद हो ही चुके थे ।  
दो मुसलमानों और दो ही मरहटे सरदारों को मार कर पांच मुसलमान सर-  
दारों को निकाल दिया । इस तरह पहले युद्धमें हृदय नारायणजी के भाग  
जाने से जहांगीर ने राव रत्नसिंहजी को जो ‘उपाख्य’ दिया था उसकी  
केवल मरम्मत ही न हुई वरन् बादशाह की कृपा का—आनंद का ठिकाना  
न रहा । वीर हाडाओं ने, पराक्रमी रत्नजी ने दिखला दिया कि हाडा  
राजपूत किस तरह रणभूमिमें अचल की तरह प्राणों की बाजी लगा कर  
भगवान् कृष्णचंद्र के “ हतो वा प्राप्स्यसि स्वर्गं जित्वा वा भोक्षसे महीम् ”



का उदाहरण बनते हैं । समरभूमि में पैर रखने के अनंतर “गाढा \* टले परन्तु हाडा न टलें” की कहावत कितनी बार वीर हाडाओं ने कैसे सच्ची कर दिवाई है । राव रत्न सिंहजी की तरह प्राणों की बाजी लगा कर, अपने आपे को कार्य की न्योछावर करके जो लड़ते हैं विजय सदा उनके आगे हाथ बांधे खड़ी रहती है ।

वस ऊपर जो कुछ लिखा गया है वह “वंश मास्कर” के आधार पर किन्तु मुन्गी देवी प्रसाद जीके “जहांगीर नामे” में खुर्रम के नाय एक बार के सिवाय ऐसे किसी भी संग्राम का वर्णन नहीं है जिसमें शाहीसेना के मुखिया हाडा राव रत्नसिंहजी हों । उसमें यद्यपि इनकी वीरता की, इनकी बादशाह पर भक्ति की, बादशाह की इन पर कृपा की और इनके सुकार्यों की प्रशंसा कर बादशाह के हाथ से इन्हें पदवियों पर पदवियां, इनाम पर इनाम और जागीर पर जागीर दिलवाई गई है । जो कुछ किया गया उसके लिये समय आने पर आगे लिखा जायगा किन्तु न तो इस युद्ध का कहीं नाम है और न शाहजादा खुर्रम का कैद होना ही और तो भी हाडाओंकी कैद में आना मना गया है । मेरी पण्डित चिट्ठी के उत्तर में मुन्गी देवी प्रसाद जी ने जोधपुर में लिख भेजा है कि:-

“हां खुर्रम का राव रत्न ( जी ) की कैद में रहना न तो जहांगीर तबारीख से पाया जाता है और न शाहजाहां की से सो यह वैसी ही दूसरी कथा है जैसी कि उदय पुर वाले कहते हैं । वे कहते हैं कि खुर्रम को वाप ने जब निकाल दिया तब वह उदय पुर आकर राजा जगत सिंह जीकी शरण में रहा । और जब जहांगीर मरा तब राना जी ने खुर्रम को अपनी फौज के साथ भेज कर तख्त पर बैठा दिया ।”

“जहांगीर नामा” के मत से खुर्रम का हारना, भाग जाना अवश्य ही जाता है । उससे रत्न सिंहजी द्वारा संधि होने की बात चीत भी हुई । उसके देखने से हाडाराव के वुरहानपुर का सूबादार होने की अवश्य शक निकलती है किन्तु इन से खुर्रम का युद्ध होना कहीं नहीं लिखा गया।

\* गाढा-गाडेराव एक हाथी का नाम था जो समरभूमि में अचल खड़ा रहता था

राजपूताने के सुप्रसिद्ध इतिहास लेखक टाड साहब का कथन देशी आड़ों के विषय में लोहे की लकीर समझा जाता है । उन्होंने परवेज के ज़माने में नारे जाने और खुर्रम का विजय होने का उल्लेख करने के साथ ही:—

“सागर फूटा जल बहा, अब क्या करें जतन,  
जाता घर जहांगीर का, राखा राव रत्न”

यह पद्य देकर लिखा है कि अपने दोनों पुत्र माधव और हरि के साथ तन ने बुरहानपुर पहुँच कर उपद्रवियों को युद्ध में परास्त किया । यह युद्ध कार्तिक शुक्ला १५ मंगल वार संवत् १६३५ में हुआ । इस ग्राम में राव रत्न के दोनों पुत्र बहुत धायल हुए । इस सेवा के उपलक्ष्य राव रत्न को बुरहानपुर की सूबेदारी मिली और उन के पुत्र माधव को टां जागीर । यद्यपि जिस युद्ध में रत्नसिंहजी का विजय हुआ वह वंज और खुर्रम का नहीं था । किन्तु ऊपर जो पद्य लिखा गया है उस से स्पष्ट होता है कि राव रत्न ने खुर्रम की प्राणरक्षा की और इसी जहांगीर के जाते हुए घराने को बचा लिया । बूंदी के इतिहास दोहा की घटना का जिस प्रकार पर उल्लेख है उसका स्पष्टीकरण राधागामि अध्याय में पाठक पढ़ लेंगे तब उन्हें मादूम हो जायगा कि राजा सूर्य मल्लजी के लेख में कहां तक सत्यता है किन्तु जब टाड जैसे अनेक इतिहासों की छानबीन करके निर्णय करने वाले के तब से बुरहानपुर से राव रत्न सिंहजी का उपद्रवियों को दमन करना, शाका, गवर्नर नियत होना और जहांगीर के घराने की रक्षा करने लिये खुर्रम की प्राण रक्षा करना पाया जाता है तब सूर्य मल्लजी के लेख में और टाड साहब के निर्णय में थोड़ा बहुत अंतर होने पर भी मानना चाहिये कि बूंदी का इतिहास सच्चाई से भरा हुआ है, और “जहांगीर के” और शाहजहां नामे में खुर्रम के बूंदी वालों की कैद में आजाने का उल्लेख न लिखने का कारण यही ध्यान में आता है कि एक क्षत्रिय नरेश कैद में बादशाह के चले जाने से उन्होंने अपनी जाति का हल्कापन नहीं माना । ऐसे पक्षपात का दोष उन मुंसलमान लेखकों पर आ सकता है

जिनके आधार पर मुन्शीजी ने ये किताबें लिखीं । स्वयं मुन्शीजी पर नहीं । क्योंकि मुसलमानी इतिहास में उनका ज्ञान दूरा है । और वह पक्षपाती भी नहीं है । किन्तु उन्होंने जितना इस विषय में जाना वह केवल मुसलमानी इतिहास से । खैर !

इस तरह विजय पाकर हाडागाव ने समर भूमि में जाकर वायव्यों को संभाला । शत्रु और मित्र का उस समय विचार न कर नव का इलाज करवाया । द्वारका दासजी को करवर, हरसिंहजी को कापरेन, माधव सिंहजी को कोटा और केशव दासजी को खटकाड प्रदान किया । और भक्त जगदीश दास को जो इन्हें बुरहानपुर में प्रवेश करते समय मिला था लाख रुपया और बरोदा ग्राम दिया । कोटा माधव सिंह जी को मिलने के विषय में टाड साहब का और सूर्यमल्लजी का जो नत भेद है उसका विचार आगामि किसी अध्याय में किया जायगा ।

## अध्याय ९.

### कैदमें रक्षा ।

कविराजा सूर्यमल्लजी के लेख के अनुसार शाहजादा खुर्रम और मुहम्मद तकी कैद अवश्य किया गया किन्तु यह कैद नाम मात्र की थी । राव रत्न सिंहजी ने इनकी रखवाली के लिये अपने छोटे पुत्र हार सिंहजी को नियत करके उनसे खूब ताकीद कर दी थी कि “इन दोनों को किसी वान का कष्ट न होने पावे ।” पिता की आज्ञा का पुत्र ने किस तरह पालन किया सो पाठकों को कुछ पंक्तियां पढ़ने पर विदित होगा किन्तु इन दोनों के बुरहान पुर में कैद होजाने की खबर पाकर बादशाह जहांगीर ने राजा को लिखा कि “जय लाम का सुसंवाद सुन कर तुम से मिलने को जी चाहता है । वहां का प्रबंध ठीक करके यहां चले आओ और पुत्र को मुहम्मद तकी के साथ यहां भेज दो । उन्हें छिवालाने के लिये सैयद भेजे जाते हैं ।” सैयद इस तरह का फर्मान लेकर जब बुरहान पुर पहुंचे तो नरेश ने उनको उचित

रथान देकर उनकी पहुँचाई की, मुहम्मद तकी के पैरों में वेढियाँ डालीं और शाहजादा को देखा तो बहुत दुर्बल पाया । हाडाराब शाहजादे की सूरत देखते ही उदास हो गये । उससे दुर्बलता का कारण पूछा ।

वह—“एकान्त में कहूँगा”

राजा—( सब लोगों को हटाकर ) अच्छा फर्माइये ।”

वह—“कुमार हरिसिंह मुझे गुलाम की तरह कैद रखता है । मुझे से पंखा झलवाता है, हुक्का भरवाता है और जो कहीं मैं हाँ के बदले ना भी कह दूँ तो नाक मल देता है । गर्म २ रोटी ग्वाने का भी मुझे अवसर नहीं मिलने पाता है । यदि उसे कोई समझाता है तो उसकी बात पर कान ही नहीं देता है । इस लिये इस बदल दीजिये और हाँ ! एक निवेदन और है । मुझे झूठ गूँठ ही बीमार बताकर वहाँ ( दिल्ली ) न भेजो । आपके शरण में बाबा, मेरे प्राण बचे हैं । वहाँ जाने पर मैं मारा जाऊँगा ।” सुन कर हाडाराब ने ऐसा ही करने का शाहजादा को वचन दिया । और तब पैरों में हलकी २ सी चांदी की वेढियाँ ( सैयदों को दिखलाने के लिये ) डाल कर उसके बावों पर अपने हाथ से पट्टियाँ बांधीं और बीमार बनाने के लिये दस्त की दवा दी । अब हरिसिंहजी की जगह कुमार माधव सिंहजी को शाहजादे की रक्षा के लिये नियत किया । इनके साथ कितने ही बूढ़े २ विश्वास पात्र सरदारों को नियत कर राजा ने सब से कह दिया कि:—

“जो कुछ यह कहें सो करो”

जब इतना हो चुका तो अब जहांगीर के भेजे हुए सैयद बुलाये गये । आने पर उनको राजा ने समझाया कि—“शाहजादा बीमार है । आरोग्य होने पर शीघ्र ही हम भेज देंगे । अभी आप लोग मुहम्मद तकी को ले जाइये ।” हाडाराब की इस बात को मान कर वे जब शाहजादा को वहाँ छोड़ते हुए मुहम्मद तकी को लेकर चल दिये तब नरेश ने शाहजादे के जो नाम मात्र के बंधन थे वे भी खुलवा दिये और राज कुमार माधव सिंहजी के पिता की आज्ञा से भी बढ़कर आदर खुर्रम का किया । अब उसको

बैठने को गद्दी, बिछाने को पलंग दिया गया। और पहनने को अच्छे २ वस्त्र और आभूषण। अब शाहजादे को ताजा और नाना प्रकार का, ऋतु के अनुकूल और इच्छा भोजन मिलने लगा। पिता से छिपा २ कर हंसी खेल भी होने लगा। केवल यदि कुछ रोक थी तो शस्त्रों की। इनके सिवाय कुमार नाथ सिंहजी ने शाहजादे की खूब सेवा सुश्रूषा करके उसे प्रसन्न कर लिया। बस यहीं उन्हें कोटा मिलने का बीजारोपण हुआ। नगर वाले जानते थे कि खुर्रम कैद है किन्तु उसे आमोद प्रमोद में यह भी खबर नहीं थी कि दुःख क्या वस्तु है। अस्तु !

इस तरह बुरहानपुर रह कर शाहजादा चाहे जितना सुख भोग रहा हो परंतु बादशाह जहांगीर को उसे रत्न सिंहजी का न भेजना पसंद न आया। उसने हाडाराव को इस बात के लिये उपालंभ देकर शांघ्र ही खुर्रम को लेकर उन्हें दिल्ली में उपस्थित होने की आज्ञा दी। और फर्मान में लिखवाया कि—“यदि मार्ग में मरने योग्य न हो तो उसे शांघ्र ही यहां हाजिर करो। मिला करके न रह जाय।” नरेश ने जब शाहजादे खुर्रम को बादशाह का फर्मान सुनाया तो उसने हाथ जोड़कर—गिडगिडा कर कहा कि—“मुझे वहां मन भेजो। मैं आपका शरणागत हूँ।” सुनते ही हाडाराव बड़े असमंजस में पड़ गये। उन्होंने मन में सोचा कि:—

“यदि खुर्रम को साथ लेकर वहां चले जायं तो बादशाह इससे क्रुद्ध है इसका निश्चय घात होगा और जब यह हमारी शरण में ही आया हुआ है तब इसे देकर निज धर्म से विमुख होना है। फिर बादशाह के दूसरा कोई पुत्र भी नहीं। यह जो समय पाकर सिंहासन पर बैठेगा तो हमारा उपकार क्यों न मानेगा।”

इनके इस प्रस्ताव को सब ही अफसरों ने, भाई बेटों ने, पसंद किया और वहीं बीमारी का बहाना निश्चय किया गया। इस तरह धर्म और कर्म दोनों का साधन जिस बात से हो सकता था वही करने का मनसूबा पक्का हुआ। सब रत्नजी ने आधी सेना वहां रखकर सब लोगों से कह दिया कि:—

“दो बातों की याद रखना । एक बुरहानपुर की सीमा में कभी शत्रुको प्रवेश न करने देना और चाहे तुम्हारे प्राण ही क्यों न चले जायं परंतु कुल सूत्रे भर को प्रसन्न रखना और दूसरे खुर्रम यहां से निकल कर न चला जाय । इसे प्राण के समान रखना ।”

इस प्रकार खूब लोगों से ताकीद कर—सूत्रेदारी का प्रबंध ठीक कर हाडाराव वहांसे बिदा हुए और शीघ्र ही बादशाह की सेवा में उपस्थित हुए । पहुंचते ही बादशाह ने फिर वही सवाल किया तब इन्होंने निवेदन किया कि:—

“वह मार्ग में ही मरजाता । भय है कि वह वहां पर शीघ्र ही शरीर छोड़ देगा ।”

इनके इस कथन का बजीर आसिफ खां ने भी समर्थन किया और तब बादशाह ने बुरहानपुर विजय करने के उपलक्ष्य में कोहमुख हाथी, दिलियार नाम की ईरानी तलवार, सिरपेच, पहुंची जोडा, आंघले के नाम वाले मोतियों का चौकडा, मणियों की मूठ का खंजर, खास पोशाक, फौलादी बखतर और चांदी का नकारा दिया और टोंक, टोडा, रामपुरा, मालपुरा, चेचत, जीरपुर, खैराबाद—ये सात परगने बूंदी के निकट और तीन परगने दक्षिण में बादशाह ने अपने हाथ से राजाका कंधा थोप कर देदिये और साथ ही कहा कि:—

“तुम्हारे घराने को अभी तक किसी ने विजय नहीं किया । हां ! पहले सुर्जन ने संग्राम में गुडवाना जीता और फिर भोज ने सूस्त और अहमदनगर का विजय किया । किन्तु उनकी जीत तुम्हारे विजय के पासंगे में भी नहीं है ।”

इस तरह भारतवर्ष के सम्राट से प्रशंसा पाकर, इनाम पाकर और बाह-बाही छूटकर जब रत्नसिंहजी अपने खीमों को लौटने लगे तब उन्होंने बादशाह का, शिवप्रसाद नामक हाथी जो लड़ाई के काम में बड़ा बहादुर था भेंट किया । ऊपर जो कुछ लिखा गया है यह सूर्य मल्लजी कृत “वंश-

भास्कर ” के इस प्रकरण का सारांश है किन्तु मुन्शी देवीप्रसादजी के “जहांगीरनामे” में चाहे बादशाह की आज्ञा से खुर्रम के कैद होने का ऋण न हो किन्तु जहांगीर ने अपने रोजनामचे में हाडाराव रत्नसिंहजी के विषय में जो कुछ लिखा है उसका सारांश यहां प्रकाशित कर देना आवश्यक है । उक्त पुस्तक को देखने से विदित होना है कि बादशाह जहांगीर ने इनको “सर बुलंदराय” अर्थात् जिसका शिर सदा ऊंचा ही रहना है, की पदवी दी थी । जहां २ रत्नसिंहजी का प्रसंग आया वहां २ बादशाह ने इसी नाम से इनका संबोधन किया है । बादशाह ने रणथंभोर किले की प्रशंसा करते हुए एक जगह लिखा है कि “राव सुरजन भाग्य की अनुकूलता से शुभचिंतकों की श्रेणी में संकलित हुआ और विश्वासपात्र सुभटों में गिना गया । उसके पीछे उसका पुत्र भोज भी बड़े अमीरों में था । अब उसका पोता सर बुलंद राय शिरोमणि सेवकों में है” । खिल-अत और इनाम की तौ बात ही क्या किन्तु उससे मालूम होता है कि बढ़ाते २ बादशाह ने उनको पांच हजारी तक का मनसब दे दिया था और बादशाह लिखता है कि—“मैंने राय राज का खिताब जो दक्षिण के खिताबों में सब से बढ़कर है सर बुलंदराय को दिया ।” और यह दिया कब जब उसके पास खबर पहुंची कि—“शाहजहां देवल गांव में पहुंच गया और याकूत खां हवशी अंबर के लश्कर से बुरहानपुर को घेरे हुए है । सर बुलंदराय किले में जमा हुआ बराबर लड़ रहा है परंतु ये लोग कुछ कर नहीं सकते ।” खैर ! रत्नसिंहजी की बहादुरी का वर्णन बुरहानपुर के एक युद्ध के विषय में इस किताब में इस तरह लिखा है:-

“शाहजहां वहां जाकर देवल गांव में ठहरा । अबदुल्ला खां और मुहम्मद तकी को सेना देकर कहा कि याकूत खां से मिलकर बुरहानपुर घेरे । आप भी आकर लाश्वाग में उतरा जो शहर के बाहर है । राव रत्न और दूसरे सरदारों ने जो किले में थे शहर और किले को मजबूत करके मुकाबिला किया । शाहजहां ने फर्माया कि एक तरफ से अब-

डुल्ला खां और दूसरी ओर से शाहकुलीखां कोट पर चढ़े । अबडुल्ला खां की तर्फ गनीम ( शाही सैनिक ) बहुत थे । वहां सरख्त लड़ाई हुई । और शाहकुली खां, फिदाई खां और जां निसार के साथ कोट की दीवार तोड़कर अंदर घुसगया । सर बुलंद राय अपने काम के आदमियों को अबडुल्ला खां के मुकाबिले पर छोड़कर शाहकुली खां के ऊपर आया । शाहकुलीखां किले के सामने उससे लड़ा और जब कई उसके साथी मारे गये तो उसने अंदर जाकर दरवाजा बंद कर लिया । जब सर बुलंद राय ने किले को घेरकर जोर दिया तो शाह कुलीखां कौल कसम लेकर उससे मिला । शाहजहां ने इस हाल को सुनते ही फिर अपनी फौज जमा करके हमला करने का हुक्म दिया । इसमें मुबारिकखां और जांसुपार खां वगैरह बहादुरों ने बहुत जान-मारी मगर कुछ काम न निकला । शाह-जहां ने तीसरी बार खुद सवारी करके हल्ला कराया । उसके बहादुर साथियों ने हर तर्फ से आगे बढ़कर बहादुरी की । किलेवालों में से भाइयों समेत बूढ़न खां, बाबा भीरक, लशकरखां का दामाद और रावरत्न के बहुत से खजपूत मारे गये । और बाकी लोग भी घबड़ा उठे थे । इतने में एक गोली सैयद जाफर के गले से छिलती हुई निकल गई । जाफर घबराकर भागा । उसे देखकर दक्षिणी भागे और शाहजहां की फौज के कितने ही नामदारों को भी अपने साथ लेगये फिर इसी हालत में यहाँ भी खबर लगी कि शाहजादा परवेज और खानखाना महाबत खां बंगाछे से लौट कर नर्मदा नदी तक पहुँचगये हैं । तब शाहजहां लाचार होकर बालावा-ठको लौट गया । ”

गत पृष्ठों को पढ़ने से पाठकों को अब मालूम होजायगा कि कविराजा सूर्यमल्लजी का और मुन्शी देवीप्रसादजी का लिखा हुआ बुरहानपुर का यह शुद्ध एक ही है । दोनों के लेखों का मतलब एक ही है । हाँ दोनों में यदि बहुत बड़ा अंतर है तो यही है कि सूर्यमल्ल जी-बूंदी के समस्त इतिहास खुर्रम का बूंदी वालों की कैद में रहना मानते हैं और मुन्शी देवीप्रसादजी की पोथी से उसका भागजाना । कुछ भी हो जो कुछ है यह पाठकों के



सामने है और यदि कैद ही न हुआ हो तो कर्नल टाड साहब का लिखा हुआ वह दोहा मिथ्या ठहरता है जिसमें जहांगीर के नष्ट होते हुए घर की रत्नसिंहजी का रक्षा करना लिखा हुआ है और जब यह पद्य राजपूताने भर में प्रसिद्ध है तब खुर्रम का कैद होना मिथ्या नहीं हो सकता क्योंकि यदि कैद होकर राव रत्नजी की रक्षामें न रहता तो वह टाड साहब के लेखानुसार परवेज से युद्ध में मारा जाता और इस तरह जहांगीर का कुछ कुनवा ही नष्ट होजाता ।

जिस समय हाडाराव बादशाह के बुलाये हुए दिल्ली में निवास करते थे एकाएक खबर पहुंची कि सिंधु नदी के पार कलावीसका किला महावत खां से सर न हो सका । इसपर बादशाह ने राव रत्नसिंहजी को वहां का विजय करने के लिये शीघ्र ही प्रस्थान कर जाने की आज्ञा दी किन्तु हाडाराव राव मुरजनजी के कौल के अनुसार वहां न गये । इन्होंने किस तरह नहीं की और जब इनके ही कारण दक्षिण का उपद्रव दबा हुआ था तब बादशाह इनको दूसरी ओर क्यों भेजने लगा था —तो आगामी अध्याय में लिखा जायगा ।

## अध्याय १०.

### प्रतिज्ञापालन और खुर्रम को प्राणदान ।

चूंकी के अधीश रत्नसिंहजी के स्वर्गवासी युवराज गोपीनाथजी के पुत्र श्यामसिंहजी और हाडाराव के भाई केशवदासजी के पुत्र श्यामसिंह का केवल पंद्रह २ वर्ष की कच्ची उमर में अपने स्वामी का आश्रय छोड़ कर न मालूम किसकी वहकावट से महावत खां के पास चला जाना पाठकोंने सातवें अध्याय में और उसकी सहायता के लिये जहांगीर की राव रत्न को भेजने की आज्ञा भी गत अध्याय में पढ़ी । इसके बाद क्या हुआ सो यहीं दिखला कर तब इस पोथी का सिलसिला आगे बढ़ाना होगा ।

हाडाराव के पोते और भतीजे ने जब कलबीस के दुर्गका किसी तरह विजय न होते देखा तब कुलधर्म पर कुठार चलाने के लिये, अपने पूर्वपुरुषों की कीर्ति में बड़ा लगाने के लिये और उनकी दृढ़-प्राणोंसे भी प्यारी प्रतिज्ञा का सर्वनाश करने के लिये महावत खां को सलाह दी कि “हमारे स्वामी राव रत्नजी को बुलवाइये । उनके बिना अब यह दुर्ग टूटना असंभव है ।” इनकी सलाह के अनुसार उसने बादशाह की सेवा में प्रार्थनापत्र भेजकर उसमें लिखा कि—“यहां अफगानियों का जोर बहुत बढ़ता जाता है । किला टूटना कठिन है इसलिये बूंदीनरेश को भेज दीजिये । हम दोनों मिलकर हुजूर की राज्यसीमा का बहुत विस्तार करदेंगे ।” वस इसी को लेकर जहांगीर ने हाडाराव को वहां जाने की आज्ञा दी और वजीर आसिफ-खां के परामर्श से दी । उन्हें विश्वास था कि राव रत्न जैसे बहादुर के लिये विजयश्री सदा हाथ बांधे तैयार रहती है । जो एक युद्धमें प्राण की बाजी लगाकर जयलाम कर चुका है, जिसके जीवन का मुख्य उद्देश्य ही मरना या मारना है और रणभूमिमें मरकर शयन करने को स्वर्गका द्वार समझता है—जिसके पूर्वपुरुषोंका—जिसकी जाति का ही यह अटल सिद्धान्त है उसे इस लड़ाई में जाने से नहीं क्यों ? किन्तु क्षत्रियजाति का—हाडा कुल का प्यारा धर्म ही इसके बीच में आकर खड़ा होगया । इस युद्ध में तलवार वजाकर नाम :पाने के लिये हाडाराव की नसं अवश्य फटक उठीं परंतु इससे पहले राव सुरजनजी, हाडाराव रत्नसिंहजी के पितामह और बूंदी राज्य के विस्तारक सुरजनजी ने बादशाह अकबर से नीचे लिखी हुई प्रतिज्ञायें करवाली थीं:—

- ( १ ) हम अपनी लडकी बादशाह को न दें ।
- ( २ ) हमारे रनवास की स्त्रियां नोरोज पर बादशाह के जनाने में न जावें
- ( ३ ) अटक नदी के पार जाने का हम पर दवाव न डाला जाय ।
- ( ४ ) हम बादशाह के आम और खास दरबारों में शस्त्र बांधकर आ सकें ।
- ( ५ ) दिल्ली नगर में और लालकौट तक हमारा नक्कारा बाजे ।
- ( ६ ) हमारे घोड़े के दाग न लगें ।

- ( ७ ) हम किसी राजा के अवीन होकर युद्ध में न भेजे जायं ।  
 ( ८ ) हमसे जजिया न लिया जाय ।  
 ( ९ ) हमारे पवित्र मंदिरों की प्रतिष्ठा की जाय ।  
 ( १० ) जैसे दिल्ली बादशाह के लिये है वैसे बूंदी हाडाओं के लिये रहे ।  
 ( ११ ) हमारी सेना के समीप गोवध न होने पावे ।  
 ( १२ ) हमारी फौज के निकट मूर्तियां न तोड़ी जायं ।  
 ( १३ ) वर्षा ऋतु में हम बिना छुट्टी अपने देश को जा सकें और  
 ( १४ ) बादशाह की सवारी के समय हम बिना आज्ञा भी घोड़े पर चढ़ सकें ।

इनमें पहली सात शर्तों का उल्लेख बूंदी के इतिहास में है । ८, ९ और १० टाड साहब ने उनसे भी अधिक लिखी हैं और ११ से १४ तक राव भोजर्जा ने बादशाह अंकवर से लिखवाई थीं । इन्हीं की तीसरी शर्त ने बीच में आकर इनका हाथ पकड़ लिया । इन्होंने बादशाह की आज्ञा अवश्य ही माथे चढ़ाई परंतु साथ ही निवेदन भी कर दिया कि:-

“ मैं वर्षों से परदेश में हूँ । मेरा रुपया भी बहुत खर्च हो चुका है । हुजूर का विजय कर मैंने उधर के प्रदेश जीते और शत्रुओं को कैद कर लिया सो हुजूर को माफ़म है ही । फिर यदि आप कहीं भेजें तो मुझे जाने में नहीं नहीं है किन्तु सुरजनजी की प्रतिज्ञा पर पानी फेरकर अटक नदी के पार उतरना हमारे लिये मरजाने से भी बढकर है । ”

इसपर वजीर ने भी बादशाह को बहुतों का समझाया परंतु जहांगीर ने जो कुछ एक बार आज्ञा दे दी थी उसे न छोड़ा । इस तरह जब हाडाराव निराश होगये तब उन्होंने ने मथुरादास वैश्य के पुत्र अमात्य केशवदास से कहा:-

“ तुम बूंदी जाकर राज्य की रक्षा करो । पौत्र शत्रुशल्य को किसी व्हाने से प्राणरक्षा के लिये ससुराल भेज दो । मेरा कुटुम्ब सहित अब मर भिटना निश्चय ही है । नगर में सूरजपोल दर्वाजे के बाहिर जो बस्ती

है उसकी रक्षा के लिये कोट का काम अधूरा है उसे बनाकर पूरा कर दो । इस युद्ध की बात किसी पर प्रकट न होने दो । मैं भी थोड़े समय में वृंदी आऊंगा । ”

इस आज्ञा के अनुसार केशवदास ने वृंदी आकर सब कार्य किया । इधर राव रत्नजी ने एक पत्र भेजकर महावत खां को समझाया:—

“ मित्र ! आप हमारे सहमत हैं अथवा हमारे सिद्धान्त को भली भाँति जानते हैं फिर आपने हमें बुलवा कर अच्छा नहीं किया । वहाँ आने से यहीं मरजाना अच्छा है सो अब आप हमारे मरने का संवाद सुनकर प्रसन्न होना । जब हम मरजायेंगे तब बहुत पछतावोगे । ”

इस तरह इन्होंने केवल महावत खां को ही पत्र न लिखा किन्तु कोप करके उन दोनों कुष्ठों को भी धमकाया । उन्हें एक आज्ञा पत्र में लिखा कि:—

“ जब पूर्वजों की आज्ञा को पैरों से कुचल कर तुम लोग अटक नदी के पार उतर गये तब तुम जीते नहीं हो । तुम मुर्दे से भी बढकर हो । तुम तो गिरे और अब मुझे भी गिराना चाहते हो । अब वृंदी में न आने पाओगे । अब कुटुंब से, नातेदारों से और जाति बिरादरी से अलग हुए । हे पागलो ! तुम्हें जाति बाहर रहकर उमर बिताना पड़ेगा । कुलवृद्धोंको पूछ कर क्यों न गये ? ”

पितामह के पत्र को पाकर पौत्र को परम पश्चात्ताप हुआ । पितृव्य के परामर्श से भाई का पुत्र बहुत पछताया, इस पत्र को पढ़कर उन्हें पूर्व पुरुषों की प्रतिज्ञा याद आ गई । अब इन्हें वैसा ही पछतावा हुआ जैसा व्याज के लोभ में मूलधन खोकर बनिये को होता है । इन्होंने यह बात नवान्न से कहीं और तब महावतखां ने बादशाह की सेवा में दूसरा प्रार्थना पत्र भेजकर उसमें लिख दिया कि “ जो दुर्गम दुर्ग था वह अब सुगम होगया इसलिये राजा को भेजने की आवश्यकता नहीं है । ” इस प्रार्थना पत्र को सुनकर जहांगीर ने अवश्य ही अटक पार भेजने का विचार छोड़ दिया और इस तरह यह हाडा जाति के प्यारे धर्म के साथ ही अपने प्राण की, अपने

राज्यकी रक्षा करने में समर्थ हुए । नहीं तो इन्होंने केशवदास को जो आज्ञा दी थी उससे निश्चय है कि यह अपनी जान ही झोंक देते—अपना सर्वस्व नष्ट कर देते किन्तु अटक पार जाकर अपने पूर्व पुरषों की प्रतिज्ञा को—अपने धर्मके सिद्धांतों को हरगिज भी पैरों से न कुचलते खैर यह कथा यहीं समाप्ति हुई ।

अब बादशाह ने इन्हें आज्ञा दी कि— “तुम फौरन बुरहानपुर चले जाओ और वहां पहुंचकर पापी खुर्रम को अब मार ही डालो । और ऐसा काम करो जिससे प्रतिपक्षी फिर शिर न उठाने पावें और वे हमारे आतंक से कायर के कायर बने रहे । बादशाह की आज्ञा इन्होंने अवश्य ही शिरोधार्य की किन्तु एकान्त में इनसे वजीर आसिफ खां ने बुलाकर कह दिया और उचित ही कह दिया कि—

“मेरी भगिनी नूरजहां बेगम की बंहरावट से बादशाह ने कोप में आकर भूल से पुत्रवध की आज्ञा दे दी है किन्तु उसका वध कर देने से जहांगीर पुत्रहीन होजायगा क्यों कि उसके अब एक ही पुत्र बचा है । इस कारण वहां जाकर उसे निकाल दो ।”

यह परामर्श हाडाराव को पसंद आया । उन्होंने बादशाह से बूंदी जाने की छुट्टी पाकर यहां आने के अनंतर शायद पहला काम यही किया कि बुरहानपुर में अपनी सेना के नायक द्वारकादासजी कछवाहे, राजकुमार माधवसिंहजी और भतीजे केशवदासजी को आज्ञा पत्र द्वारा हुक्म दिया कि “अबसर पाकर रात्रि के समय शाहजादे खुर्रम को चुपचाप निकाल दो । इस बात को क्या अपने और क्या पराये कोई भी जानने न पावें । इस प्रकार उसके प्राण बचाकर बादशाह के वंश की रक्षा करो । हां इतना उससे लिखवा लेना कि बूंदी वालों ने मेरे प्राण बचाकर मुझ पर बहुत अहसान किया है । कुमार हरीसिंह पर छपा करके लाखेरी का परगना उसे दे दिया गया है ।”

आज्ञा पाते ही कछवाहा सरदार ने राजकुमार माधवसिंहजी से एकान्त में सलाह की । “बादशाह की आज्ञा शाहजादे का वध कर देने की है । तब

भी गजा आप पर कृपा करके आप को यहां से जीते जागते निकाल देना चाहते हैं । हमारा कथन स्वीकार कर राजकुमार हरिसिंह पर आपका जो कोप है उसे भूख जाओ और अपने हाथ से यह लिखदो कि मेरा प्राण हाडारों के अनुग्रह से बचा है । लाखेरी हाडारों की नगरी है । इसे गौड मुझमें न पा सकेंगे । हाडाराव रत्नजी ने अभी जो देश विजय किये हैं वे उन्हींके बने रहेंगे । हां यदि राज्य पाकर हमारी भी उन्नति करो तो यह आप की विशेष कृपा होगी । ” ये बातें इन तीनों ने मिलकर शाहजादा खुर्रम से कही । उसने अपने ही हाथ से जो कुछ ऊपर लिखा गया है राव रत्नसिंहजी के नाम लिखकर उसमें लिखदिया । इतना उसमें विशेष लिखा कि:-

“ मांगने में मुझे संकोच नहीं है । मैं भी आपसे एक बात मांगता हूं माधवसिंह बहुत नम्र है उसने मुझे सर्वथा मालिक मानकर मेरा आदर किया है । मैं कैद था किन्तु फिर भी उसने मेरा मन से, वाणी से और शरीर से सत्कार किया है । इस कारण बाबाजान ( हाडाराव ) उसे अधिक भूमि देकर उसका विशेष रूप पर सम्मान करना । आपका मुझ पर यह दूसरा अहसान होगा । इस तरह लिखकर शाहजादा खुर्रम ने कुरान की- परमेश्वर की सौगंद खाकर उन्हें भरोसा दिलाया और तब कुछ बीमारी का बहाना करके सब लोगों ने उसे अकेले में छोड़ दिया । केवल इतना ही क्यों जिधर होकर जाने का मार्ग न था उधर से उसे निकाला । शाहजादे ने आज समझा कि मेरा नया जन्म है । पाठक समझे कोटा राज्य माधवसिंहजी को मिलने का जो बीज पहले डाला गया था यह उसीका अंकुर था ।

इसके आगे लेखनी के छोटे दौड़ाने से पहले मुझे कुछ बूंदी की भी सुधि लेनी चाहिये । मेरा कलम अवश्य ही हाडाराव की आज्ञा के साथ ही बुरहानपुर वहां की घटना लिखने के लिये जा पहुंचा परंतु बूंदीमें पीछे से क्या हुआ सो लिखे बिना अब आगे बढ़ना नहीं चाहता । यहां हाडाराव रत्नसिंहजी ने आकर रत्नदौलत के नाम से एक बड़ा महल जिसमें अब बड़े २ अवसरों पर दरबार हुआ करता है बनवाया, नगरके चारों दवर्जों पर बुर्जे बनवाई, खाइयां बनवाई । बूंदी नगर इन दिनों दक्षिण की ओर बहुत

बढ़ चलाथा । इसी भाग को पुरानी बूंदी कहा करते हैं किन्तु कविराजः सूर्यमल्लजी के लेख से विदित होताहै कि यह पुरानी बूंदी नहीं है, पुरानी बूंदी सूरजपोल और भैरव दरवाजे के बीचमें है । वह भी मीनों से जातकर बूंदी नरेश समरसिंहजी की बढाई हुई है किन्तु मीनों की राजधानी—भसली बूंदी इन दोनों दरवाजों के मध्य है, यही मीनों का गांव बूंदी है । इस तरह मीनों का गांव बूंदी और नरेश समरसिंहजी की बसाई बूंदी के चारों ओर कोट बनवाकर फिर भी बस्ती बढी सो नगर से इधर उधर बसाई गई । राव रत्नजी ने किले तारागढ पर और शहर कोट पर नई २ तोपें डमवाई । लज्जा के मारे—डरके मारे भाई हृदयनारायण इन्ही के किले में छिपे हुए थे । उन्हें बुलाया । उनके पुत्र जैतसिंहजी को बुलाया । भाई की जगह उनका सम्मान किया । पौत्र शत्रुशल्यजी के अधिकार में करणसिंह जी, बलवन्तसिंह जी और जैतसिंहजी को यहां का रक्षक नियत करके शत्रुशल्यजी के छोटे भाई इन्द्रशल्यजी को इनके साथ : रखकर पौत्र वैरीशल्यजी को नैणवा नगर का विजय करने के लिये भेजा और पाटन, करवर आदि परगने पहले ही इस गन्धमें मिला लिये गये थे ।

इस तरह अपने अधिकृत राज्य को अपने सुशासन से दवाये रखने की इच्छा से इन्होंने रणछोडदास जी गौड को टोंक, महाराज सिंहजी सोलंकी को मालपुरे, वैद्य टोडर मल्ल को टोडे, दुर्जनशल्यजी कछवाहा को रामपुरा, और रघुनाथजी भूत्या को चंचत में रखकर और शेष को शेष काम सौंप दिये और तत्र बुरहानपुर को जो पत्र लिखा गया था उसकी तामील क्या हुई सो देखने लगे ।

ऊपर लिखी हुई रीति से शाहजादा खुर्रम के निकाले जाने की जब खबर हाडाराव के पास पहुंच चुकी तब उक्त प्रकार से राज्य का प्रबंध कर राव रत्नसिंह जी बुरहान पुर को बिदा हुए । इन्होंने बूंदी से प्रयाण करने पूर्व बादशाह जहांगीर की सेवा में निवेदन पत्र भेज कर शाहजादा खुर्रम के भाग जाने की सूचना देते हुए खेद प्रकाशित किया और बुरहानपुर जिस

समय पहुंचे तो जिन लोगों के पहरे में से खुर्रम का भाग जाना प्रकट किया गया तो उन्हें कैद पाया । इन्होंने वहां जाकर केवल लोग दिखाने के लिये नैनासिद्धि द्वारकादासजी को और राजकुमार माधव सिंहजी को बहुत पण्डितों द्वारा उन्हें कैद करदिया और उनकी डोली वंद करदी अर्थात् उन्हें अपने पास आने तक न दिया । अवश्य ही खुर्रम को निकाल देने में बादशाह की आज्ञा का मंग हुआ और जो हुआ सो इस सिद्धान्त के विरुद्ध भी किन्तु जिस आज्ञा से जहांगीर का पुत्र होते हुए केवल क्रोध के आवेश से नूरजहां के पड़्यंत्र से पुत्र हीन होकर मरना संभव था, जो आज्ञा सदा के लिये मुगलों के हाथ से दिल्ली का सिंहासन निकल जाने का कारण थी वह राजभक्ति के सिद्धान्तों के आगे सर्वथा मान्य नहीं थी । बादशाह की उस समय की आज्ञा वैसी ही थी जैसी कोई रोगी कड़ई दवा पिलाने पर वैद्य को गालियां देने लगे । खैर इन्होंने केवल लोग दिखाने के लिये उक्त दोनों को रंड दिया किन्तु वास्तव में कैद जिसे कहना चाहिये सो कुछ नहीं ।

बादशाह जहांगीर के पास जब इस बात की सूचना पहुंची तो वह क्रोधके मारे कांप उठा । उसने तुरंतही उन दो सैयद बंधुओं को जो पहले खुर्रम की खबर लेने के लिये भेजे गये थे, फिर भेजा और उनसे ताकीद करदी कि—“गुप्त और प्रकट रीति से इस बात का निर्णय करो कि खुर्रम किसी की असावधानी से भागा है या जान बूझ कर निकाल दिया गया है ? और निकाला तो किसने ?” बुरहान पुर में इन दोनों के आजाने पर हाडारगने इनका आतिथ्य सत्कार कर जहां तक बन सका इन्हें विश्वास दिलाया कि “शाहजादा जिनकी असावधानी से भागा था उन्हें दंड दिया गया है ।” किन्तु इनके बहलाने फुसलाने से, खपया दे कर राजी कर देने से प्रजा वर्ग में के कुछ आदमी ऐसे भी निकल आये जिन्होंने इस भेद का कच्चा चिट्ठा सैयद बंधुओं को सुना दिया । उन्हें निश्चय होगया कि इस भेद की असल जड़ कछवाहे द्वारका दासजी हैं । बादशाह की आज्ञा थी कि “जो असली अपराधी हो उसे बांध लाना ।” वस इसीके अनुसार इन्होंने रत्नसिंहजी से पूछे बिना अपने १०० सवार और ८०० पैदल सिपाहियों सहित कछवाहा



सरदार :पर आक्रमण किया । यदि यह बात रत्नसिंहजी को पहले से किसी तरह विदित हो जाती तो अनुभवी हाडाराव अवश्य ही कोई ऐसा प्रयत्न करते जिसमें खराबी न होती किन्तु होनहार सदा ही प्रबल होता है । वस दोनों का लोम हर्षण संग्राम आरंभ हो गया । एक घड़ी भर ही सही किन्तु दोनों ओर के सैनिकों की लाशों पर लाशें गिरने लगीं । किले के फाटकों पर पक्का प्रबंध करके कछवाहा सेनापति लड़ने के लिये आ डटे । कुमार माधव सिंहजी अवश्य तलवार मूत कर उनका साथ करने को तैयार हुए परंतु द्वारका दासजी ने उन्हें भाने न दिया और इस तरह दो सैयदों से अकेला कछवाहा इस प्रकार से भिड़ गया जैसे दो सिंहों का एक ही शूकर सामना करने को तैयार होता है । “ वंशमास्कर ” कहता है कि मर २ कर वीर सैनिकों के ज्यों २ कबंध फिर संग्राम में वीरता दिखाने को खड़े हुए त्यों २ मुसलमानियों की चूड़ियां झड़ २ कर वे विधवा होने लगीं । यद्यपि द्वारका दासजी ने केवल अकेले ही दो से लड़ने पर भी अब तक पीछे को पैर नहीं हटाया था किन्तु नरेश ने अपने पुत्र भर्तृजे और दूसरे सरदार उनकी सहायता के लिये भेजे और तब दोनों पक्ष समान होने पर दोनों सैयद मारे गये और मरने से-वायल होने से जो उनकी बची बचाई सेना थी वह भाग निकली । जो मारे गये अथवा मार कर मरे उन्होंने वीर गति पाई ही किन्तु दोनों ओर के योद्धाओं में से जो कुछ कम घायल हुए थे उनका नरेश ने इलाज करवाया और बादशाह के पास इस शोकजनक घटना की सूचना देने के लिये जो आवेदन पत्र भेजा उसमें लिखा कि:-

“यदि सैयद बंधुओं को हमारी सचाई देखने के लिये भेजा गया था तो उन्हें चाहिये था कि वे हमें इस बात को जतलाते तो सही । हम यथा संभव उन को संतुष्ट कर देते अथवा सेनापति और राजकुमार को उनके साथ कर देते । वृथा लड़ाई ठानने में क्या लाम हुआ । अचानक नगर में घुस कर वे आप मारे गये और हमारा एक बहादुर सेनापति जो बादशाह की सेवा में बड़ी २ वीरता दिखा कर विजय प्राप्त कर चुका था काम आया ।”

बादशाह जहांगीर का इस बात से संतोष न हुआ । वह खुर्रम को निकाल देने से इन पर क्रुद्ध तो हो ही चुका था अब प्रज्वलित अग्नि में सैयदों की मौत ने घी की आहुति डाल दी । नूरजहाँ बेगम जो इन पर हल्के ही से राजी न थी उसने झूंक कर उस आग को और भी बढ़ाया और तुरंत ही बादशाह ने अजमेर के सूबादार अमानत खां को बूंदी छीन लेने और रत्नसिंहजी को पकड़ लाने की आज्ञा दी । आज्ञा दे तो दिया करे किन्तु ये दोनों कार्य करके सफल होना कुछ दालभात का खाना नहीं था । तलवार की धारा पर नाचना था ।

खैर ! बादशाह की आज्ञा पर अमानत खां ने बूंदी पर चढ़ाई की और बूंदी के निकट पनवाड़ में डेरा किया । प्रातःकाल ही जब अमानत खां अपनी सेना सजा कर बूंदी पर हमला करने के लिये हाथी पर आरुढ़ हुआ तब अख्यराज पोता भूपति सिंहजी जो अमानत की सेना में थे सूबादार की दंगोल में से अलग हो कर उस से सलाम करके जाने लगे । अमानत के पूछने पर उन्होंने स्पष्ट कह दिया कि—“हमारे शस्त्र बूंदी पर आक्रमण करने को नहीं है । बूंदी हमारी माता है और क्षत्रिय अपनी माता पर शस्त्र नहीं उठाते । भले ही आप सीसोदिया, राठोड, पवार, यादव, चाहुवान आदि सब सरदारों से पूंछ लें ।” इस पर सब ही उपस्थित उमराव हां ! हां ! ! कह उठे और इस लिये बूंदी का विजय असंभव समझ कर अमानत खां ने लश्कर की बाग पीछी मोड़ ली । इस तरह संग्राम होते २ बच गया और यही बात सूबादार ने बादशाह को लिख दी ।

## अध्याय ११.

बादशाह का कोप और जहांगीर कैद में ।

गत अध्याय में खुर्रम को निकाल देने और सैयद बन्धुओं के मारे जाने से राव रत्न सिंहजी पर बादशाह के कोप होने का और साथ ही अजमेर के सूबादारकी बूंदी पर चढ़ाई करने और लड़ाई किये बिना ही वापिस चले जाने का हाल लिखा गया है । अवश्य ही इस संग्राम में हजारों

## ( ६८ ) पराक्रमी हाडाराव ।

सुमटोंके प्राणों की रक्षा केवल भूपतिसिंहजी के अदम्य साहस से हुई। उनकी चमकती हुई तलवार ने ही मानृभूमि की रक्षा की और इस लिये वह अमानत खां को छोड़ कर बूंदी चले आये। यहां आने पर युवराज शत्रुशल्यजी ने उनका बहुत आतिथ्य सत्कार किया। प्रपितामही (राव रत्न की माता) की आज्ञा से युवराज उन्हें पांच ग्राम जागीर में देने लगे किन्तु उन्होंने यह कह कर इस जागीर को स्वीकार न किया कि—“मेरी स्त्रियाँ इतनी बढ़ कर नहीं है।” और नोताडा सालहडा और नारज-इन तीन गावों को ग्रहण कर नोताडे में जा निवास किया। वहां उन्होंने काल दुकाल में प्रजा की रक्षा के लिये एक बाग और एक बावड़ी बनवाई इन को ( शायद ) पहले से विदित था कि संवत् १९८८ का दुर्भिक्ष वास्तव में बड़ा दारुण होगा। उस साल लोगों को मुर्छी भर अन्न मिलना भी कठिन क्या कठिन से भी बढ़ कर होगा। इस कारण नोताडा के वनियों के पास जो बूंदी के पुराने तौल का २४ हजार मन गट्ठा था उसे भूपति सिंहजी ने खरीद कर तीन दुखियों को—ब्राह्मण साधुओं को बांट दिया। बांटा और इनके मूल्य में अपनी जागीरी के गाव बन्धक रख दिये। रत्न सिंहजी की माता ने इनसे कहा भी कि इस तरह शक्ति से अधिक खर्च करके राजा करण और विक्रमादित्य न बन जाओ किन्तु भूपति सिंहजी ने जो किया सो किया ही।

ऐसे बूंदी विजय करे बिना अमानत खां का अपना सा मुँह लिये लौट जाना बादशाह ने चाहे सुनही क्यों न लिया किन्तु उस समय वह वास्तव में दिल्ली का—भारत वर्ष का राजाधिराज न था। जहांगीर उस समय नूर-जहां के हाथका खिलौना था अथवा सच पूछो तो महावतखां का कैदी था। कवि राजा सूर्य मल्लजी ने अपने ग्रंथ में इस घटना का जो उल्लेख किया है उसका निष्कर्ष यह है:—

“ वजीर एतमादुद्दौला ( अयाज ) की मृत्यु होने पर उसकी तनया नूरजहां बेगम लाज के लंगर तोड़ कर बादशाह की स्वामिनी बनने के साथ पति की, परिजनोंकी, प्रजा की और साम्राज्य की मालिकिन बन बैठी ।

अब बादशाह की आज्ञा के बदले उसकी इकडंकी बजने लगी । उसने कितने ही सुभटोंको, कई एक सचिवों को शाह के कान भरकर मरवा दिया, पैर करवा दिया, सर्वस्व हरण कर निकलवा दिया और इस तरह शाकिनी ( डाकिनी ) बन कर दिल्ली साम्राज्य का संहार करने लगी । ऐसा कर उसने राज्य भर में—देश भर में अपना चक्र फैला कर सब बड़े २ पदों पर सर्वत्र अपने ही अपने आदमी भर दिये । उसके चंगुल में खुर्रम न फँसा—यही उस पर नूरजहाँ के कोप का कारण था । उसी ने बुरहानपुर सैयद बन्धुओं को भेजा था और उसी के बहकाने से जहांगीर रत्नजी से रूठ गया । उसीने कान भर २ कर अपने भाई आसफ ग्वां की विजारत छीन कर दूसरा बजीर बनाया । उसी की बदौलत बादशाह महावत खां से नाराज हुआ । किला कलार्वास का विजय ( जिसका वर्णन दशम अध्याय में है ) महावत खां से न हो सका तो नूरजहाँ ने ही बादशाह को उस पर क्रुद्ध कराया । इसी की आज्ञा से वह दिल्ली बुला कर उसके बदले दूसरा भेजा गया । दिल्ली आकर जब उसने यहां का रंग ढंग देखा तो यहां बिल्कुल तल्ला उलटा हुआ पाया । अफसफ ग्वां की विजारत छीन कर नूरजहाँ की इकडंकी बजने से अराजकता फैल गई—हाथ को हाथ खाने लगा और देश की वही हालत होगई जो बलबे के पूर्व हुआ करती है । बादशाह की आज्ञा को प्राणों की वाजी लगा कर साधन करने वाले हाडाराव उदात्त हो गये । महावत खां ने बादशाह की कुशल पूछने के लिये जो दूत भेजे थे उन्हें कैद कर दिया गया । इस बात से महावत ग्वां का जी डर गया । अब वह बुलाने पर भी जहांगीर की सेवा में उपस्थित न हुआ । केवल यही क्यों उसने ( नूरजहाँके क्रीतदास—इन्द्रिय लोलुप ) बादशाह और ( उसकी प्राणेश्वरी ) नूरजहाँ बेगम को पकड कर कैद कर लेने का प्रयत्न रचा ।

“काल पाकर जब राजदम्पती शिकार के लिये नगर के बाहिर गये तब महावत खां का जोर चल गया । उसने दोनों को पकड कर कैद किया और उसके पास राव रत्न सिंहजी के नाती और भतीजे—दोनों एक ही नाम

वाले इयाम सिंह जी रहते थे उन्होंने ने बादशाह की प्यारी बेगम के जेवर छीन लिये । इन दोनों पर विश्वास करके महावत खां ने राजदम्पती को इन्हींके डैरों में रखा था । थोड़े समय में उसने बादशाह को और जहांगीर के चिरौरी करने पर नूरजहां को छोड़ दिया । महावत खां के यहां जिस समय बादशाह कैद था उसे हाडाओं पर कोप करने का समय न मिला और इस लिये अमानत खां के लौट जाने का खबर पाकर यह चाहे मन नार कर ही रह गया किन्तु छुटकारा पाते ही फिर नूरजहां ने उसे भडकाया । इधर अमानत खां ने भी हाडा जाति से अपना अपमान समझ कर बादशाह के नाम निवेदन पत्र में इस तरह उभारा:—

“अब समझ लीजिये कि स्वयं स्वामी बन कर हाडाओं ने आपका सिंहासन छीन लिया । आप बूंदी छीनना चाहते हो और ये दोनों मिलकर आपकी दिल्ही । रत्नसिंह और महावत खां—दोनों जग विदित मित्र हैं । जब ये दोनों मिल जायेंगे तो इन्हें जीतना नहीं बन सकेगा । इधर के जितने क्षत्रिय नरेश हैं वे सब मुझसे बढ़ गये । जो राज्य रखना अथवा अपना कल्याण चाहते हो तो अपनी सेना यहां भेजो ”

इसे पढ़ कर बादशाह मन मार कर अवश्य रहा किन्तु जब उसका जोर चला तब उसके मन में से—उसके हृदयमें से महावत खां को जला कर भस्म कर देने के लिये होर्ली के समान कोपाग्नि की ज्वालायें उठने लगीं । महावत खां ने समझ लिया कि अब मेरी मौत मेरे ही शिर पर नाचने लगी है इस लिये वह अपने धन को, अधिकार को और समृद्धि को तिनके की तरह त्याग कर अपनी जान और अपने साथियों को लेकर भागा । गया सही किन्तु देश के स्वामी के भय से जाकर यदि छिपे भी तो कहां छिपे । खैर ! इसके कष्ट को देखकर दयालु आसिफ खां को दया आई और उसीकी शरण में इसने अपना कालक्षेप किया ।

इधर जब बादशाह और बेगम स्वतन्त्र हुए तब उन्होंने बेगम के आभूषण छूटने—क्या मानो अपनी लाज छूटने के अपराध में दोनों ही हाडा कुमार

श्यामसिंह जी को किसी तरह का बहाना निकाल कर धोखे से मार डालने अथवा मरवा देने का संकल्प किया । इनमें से राव रत्न सिंहजी के पौत्र और गोपीनाथजी के पुत्र श्याम सिंहजी तो मार ही लिये गये किन्तु केशवदास जी के पुत्र भाग कर लाखौरी आगये । बादशाह ने गुप्त दूत भेज कर रत्न सिंह जी के मन में राजभक्ति ओतःप्रोत भरी हुई पाई और नव हाडाराव के नाम लिख भेजा कि—“इस कुपुत्र श्यामसिंह ने हम दम्पती के आश्रयण छूट लिये हैं इस लिये वहां आते ही इसे मार कर अपने पापों का प्रायश्चित्त करो ।” पाप क्या और जब पाप ही नहीं तब प्रायश्चित्त क्या ? किन्तु बादशाह हाडाराव में आज्ञा भंग करने का पाप ही समझता था । वह नूरजहां बेगम और अजमेर के सूत्रादार अमानत खां का बहकावा हुआ था उस लिये एक निर्दोष नरेश को सदोष समझ कर उसने ऐसा लिखा अथवा उसकी हृदयेश्वरी ने लिखवाया ।

खैर पत्र पाकर राजा ने श्यामसिंह जी के पिता केशवदासजी को जो उस समय बुरहानपुर की सेना के मुख्य अर्धाश थे दिखलाया । यद्यपि संसार में पुत्र के समान कोई प्यारा नहीं होता है । लडका चाहे कुपुत्र हो चाहे सुपुत्र किन्तु जत्र पुत्र पिता का दूसरा शरीर है तब प्राण से भी अधिक प्यारा होना चाहिये । होता है और साहूकारों को जैसे मूलसे भी व्याज प्यारा होता है वैसे ही । कुछ भी हो परंतु उन्होंने अपने बड़े भाई से बूंदी नरेश से विनय कर दिया कि:—

“अवश्य उसका बध करके देश का कल्याण कीजिये । वह पहले ही कुलकानि त्याग कर जब अटक पार चला गया तो हमारे हिसाब से मर चुका ।” कुपुत्र के पिता का—अपने शरीर, अपने आत्मज और अपने सर्वस्व से बढ कर देश की रक्षा अधिक प्यारी समझने वाले भाई केशव दासजी के ऐसे वाक्य सुनने पर भी हाडाराव ने श्याम सिंहजी को लिख दिया कि—“अब बूंदी राज्यसे निकल कर महावत खां और बजीर आसिफ खां जहां हों वहीं चले जाओ ।” इधर इस प्रकार का पत्र लिख कर

सिंहासन के—दिल्ली साम्राज्य के—बादशाह का अपमान करने वाले अपराधी का केवल अपना आत्मीय समझ कर चाहे भाग जाने का अवसर दे दिया किन्तु ऐसे नराधम को अपने राज्य में रखने से न तो हाडाओं की चिर प्रचलित राज भक्ति का ही साधन हो सकता था और न उसे आश्रय देने में हुंदी राज्य का और साथ ही देश का कल्योग था किन्तु उस समय भारत साम्राज्य का शासन विगडते २ उस अनी पर आ पहुँचा था कि पर २ पर अराजकता फैल जाने का डर था इस कारण राव रत्नसिंहजी ने अपने पौत्र युवराज शत्रु शल्यजी को लिख भेजा कि:—

जैसे वने तैसे श्याम सिंह को शीघ्र मार डालो । हो सके तो उसे भाग जाने का अवसर देना नहीं तो मार तो डालना ही ।”

आज्ञा पाकर शत्रुशल्यजी ने नक्क़ारा निशान के साथ उन पर चढ़ाई की, जान लेकर भाग जाने का भी अवसर दिया किन्तु अटक पार जाकर पूज्य पुरुषों के कोप भाजन वनने पर भी -बादशाह का भारी अपराध करने पर भी हाडा जाति से—राजपूत जननी के उदर से जन्म लेकर यदि वह भाग जाते तो उनकी जानि लाज जाती, उनकी जननी लाज जाती इसलिये वह वहीं लड कर मर गये । इस बात की खबर पाकर बादशाह और नूर-जहाँ—दोनों अपना कोप त्याग कर हाडाराव से प्रसन्न होगये ।

ऊपर जो कुछ बादशाह के महावत खां की कैद में आ जाने और छूट जानेके लिये लिखा गया है वह ‘वंश भास्कर’ से ले कर मैंने अपनी भाषा में लिखा है किन्तु मुन्शी देवीप्रसादजी के जहांगीरनामे में इसका कुछ और ही स्वरूप है । उस पुस्तक का वह भाग चाहे जहांगीर के लिखाये हुए रोजनामचे का सार नहीं है वह हिस्सा जहांगीर की मृत्यु के बाद मुहम्मद हादीका लिखाया है । इस पुस्तक के पढ़ने से विदित होता है कि महावत खां बादशाह का बहुत कृपापात्र था । वह जहांगीर की ओर से काबुल का सूबेदार था । वह गैयूर बेग काबुली का बेटा था । नाम उसका जमानाबेग । किन्तु पदवी खान खाना सिपहसालार की थी । उसका मनसब सात-

हजारी और सात ही हजार सवारोंका था । उस पोर्था के मत से बुरहान पुर के सूबादार रत्नजी नहीं किन्तु महावत खां था । उसका पहला अपराध यह हुआ कि उसने बंगाल की सूबादारी में अब तक जो हाथी जमा किये थे वे बादशाह की दर्गाह में न भेजे और उसके हिसाब में सरकारी रुपया भी बहुत बाकी बतलाया गया । हाथी उसने अवश्य सरकारी फौज-खाने में ला वांधे किन्तु दूसरा अपराध यह किया कि अपनी लडकी बादशाह से पंछे बिना शेख ख्वाजा बरखुरदार को ब्याह दी । बादशाह ने इस पर नाराज होकर उसके दामाद को पिटाया और निकाल दिया । कवि राजा सूर्यमल्ल जी ने बादशाह का कोप हो जाने पर महावत खां का आसफ खां की शरण गहना लिखा है किन्तु इस पुस्तकमें इन दोनों की शत्रुता है । आसफ का महावत की कैद में आजाना और आसफ खां का महावत को छल से बादशाह पास बुलाना । खैर इन दोनों के चरित्र से मेरी पुस्तक का विशेष संबंध नहीं इस लिये यहां वही बात लिखना चाहिये जो बादशाह के कैद होने से संबंध रखती है ।

इस पुस्तक "जहांगीर नामे" के मत से आसफ खां इसे वे इज्जत और खराब करना चाहता था महावत खां इस बात को जान गया था इस लिये चार पांच हजार इकरंगे रक्त के प्यासे राजपूतों को मरने मारने के लिये साथ ले आया था । इस प्रपंच में भी नूरजहां का हाथ बतलाया जाता है क्योंकि वह न मालूम क्यों महावत खां का शाहजादा परवेज के साथ मेल देख कर जलती थी और दोनों का साथ रहना पसंद नहीं करती थी । उसे बुलाने का यही कारण था । बादशाह का डेरा उन दिनों पंजाब में भट नदी के पार था । उसके आते ही सरकारी हिसाब की जब तक सफाई न हो ले और ऐसे ही जब तक मुकदमों के दावे न चुकादे उसकी ड्योही बंद कर दी गई थी । अब महावत खां ने देखा कि जानपर आ बनी है तब उसने दो हजार राजपूत भट नदी का पुल जला कर शाही सेना को रोक देने के लिये नियत किये थे । बादशाह और बेगम नदी पार और उनकी सेना नदी के दूसरे किनारे पर थी । बस लाग पाकर वह घोड़े पर चढ़े हुए ही बादशाही डेरे ( दौलत



खाने ) तक जा पहुँचा । वहाँ से पैदल जा कर उसने गुसल खाने के किवाड तोड़ डाले । अब उसने जहांगीर के पास पहुँच कर अर्ज किया कि—“जत्र मुझे यकीन हो गया कि आसफ खाँ की दुश्मनी से छुटकारा न पा कर त्रे-मौत नारा जाऊंगा तो लाचार साहस करके हजरत की पनाह में आया हूँ । यदि कतल के लायक होऊँ तो अपने हुजूर में सजा दीजिये” इतने में उसके शस्त्रधारी राजपूतों ने आकर शाही कनातों को घेर लिया । उस समय बाद-शाह के पास केवल दश बारह सरदार थे । जहांगीर का मिजाज उसकी वे अदवा से बिगड़ा हुआ था । उसने दो बार तलवार की मूँठ पर हाथ डाला मगर मीर मंसूर के समझाने से परमेश्वर के भरोसे चुप होगया । फिर राज-पूतों ने भीतर और बाहर से दौलत खाने को ऐसा घेरा कि सिवाय बादशाह और महाबत खाँ के और कोई न दिखाई दिया । बादशाह कपड़े पहनने भीतर जाने लगा तो उसने न जाने दिया । तब लाचारी से खासा घोड़े पर चढ़ कर उसके साथ हो गया । महाबत खाँ ने गडबड बतलाकर बादशाह को हाथी पर चढ़ाया और इस तरह उसे शिकार के बहाने अपने डेरे पर लिवा लाया । इसके आगे वेगम नूरजहां का भी बादशाह के पहुँचाया जाना महाबत खाँ की सेना से नूरजहां की सेना का युद्ध, दोनों का उसके बंधन में से निकल जाना और इससे पहले वा पीछे थोड़ी २ लड़ाई का हाल दे कर महाबत खाँ का लश्कर से निकाल जाकर खुर्रम की शरण में चला जाना लिखा हुआ है ।

बन यही दोनों इतिहास कारों का मत है । दोनों के मत का उल्लेख कर उसमें से साँच झूठ का निर्णय करने की इस जगह इसलिये आवश्यकता नहीं है कि राजदम्पती को कैद हो जाना जैसा एक में है वैसा ही दूसरे में और इसी तरह दोनों का छूट जाना भी । इस बात से इस चरित्र नायक का कुछ लगाव नहीं इस लिये यह किस्सा विस्तारसे लिखना भी बिना प्रयोजन है ।

इस घटना के अनंतर कवि राजा सूर्यमल्ल जी ने जहांगीर की अविक-विषय लोलुपता से बीमारी बढ़कर संवत् १६८४ में मृत्यु होना लिखा है । मुन्शी देवीप्रसाद जी के जहांगीरनामे में पंजाब की यात्रा में राजोर के मुकाम पर इसी संवत् की कार्तिक कृष्णा ३० को पहर दिन चढ़े ६० वर्षकी

उत्तर में बादशाह का परलोक गमन बतलाया गया है । बादशाह पहले से बीमार तो था ही । बीरम कहे के मुकाम पर गोली मार कर हिरनों का शिकार करते समय एक प्यादा हिरन को पकड़ कर जब ला रहा था तो पैर फिसल जाने से पहाड़ से छुटक कर बुरी तरह मर गया । यह हाल देखकर बादशाह की तबियत बिगड़ गई । दौलत खाने में आकर उसने उस प्यादे की पुत्र हीन माता को कुछ दिया भी परंतु “बादशाह के दिल को तसल्ली नहीं होती थी नानों यमराज इस रूप में उसको दिखलाई दे गया था । बादशाह को उस बर्दा से चैन न था । हाल और का और हो गया था ।” उस पुस्तक के मत से अधिक शराब और अधिक शिकार ही उसकी मृत्यु का कारण हुआ । मरने से पहले उसकी चालीस वर्षोंकी साथिन अर्पाम छूट गई और नाना पदार्थ बढ़िया से बढ़िया तैयार रहने पर केवल एक प्याला अंगूरी शराब के सिवाय औरों को देख कर तरसना शेष रह गया ।

खैर कुछ भी हो । इस तरह दिल्ली के साम्राज्य का—भोग बिलास का सुख छूट कर जहांगीर बादशाह कबर में जा सोया । उसके चरित्र के जितने से हिस्से का मेरी पुस्तक से संबंध था वह गत पृष्ठोंमें लिख दिया गया । विस्तार का न तो यहां प्रयोजन था और न मैं ने किया । उसके चरित्र की जो कुछ मली या बुरी बातें हैं । इसमें हैं । अब समालोचना पाठक कर लें ।

## अध्याय १२.

### खुर्रम को बादशाहत ।

दिल्ली के राज्य सिंहासन के स्वामी जहांगीर बादशाह के परलोक को प्रयाण करने के समय खुर्रम के सिवाय उसके सब बेटे मर चुके थे । खुर्रम जब पितृद्रोही होकर पिता के सुख को, पिता के प्रेम को लातों से कुचल कर कलंक का काला टीका अपने शिर पर लगा चुका था तब उसकी अनुपस्थिति में यदि जहांगीर के नाती दावर बख्श को जो बादशाह के बड़े पुत्र खुसरो का पुत्र होने से राज्य का अधिकारी भी था “जहांगीरनामे” के

मूढ़ लेखक ने उस के शिर पर छत्र रख दिया तो कुछ अनुचित नहीं था । यह घटना न तो बूंदी के इतिहासों में है और न “टाडराजस्थान” में । खैर न हो तो न सही किन्तु दिल्ली का साम्राज्य उसके नसीब में नहीं था । वह केवल दादा की अन्त्येष्टि क्रिया करने के लिये छत्रधारी हुआ और बादशाह का शरीर लाहोर में रावी नदी के पार नूरजहाँ के बाग में दफनाया भी गया किन्तु अब अनेक वर्षों की भागदौड़ के अनन्तर राज्य लक्ष्मी खुर्रम के पैरों से आ चिपटी । राज्य पाने की अत्यन्त लालसा होने पर भी जो इतने दिनों जंगल २ मटकता फिरता था, जिसके लिये पिता ने मार डालने तक की आज्ञा दे दी थी वही प्रारब्ध के योग से अब भारत वर्ष का—दिल्ली के राज्य सिंहासन का स्वामी हो गया । हुआ अवश्य परन्तु नूर्यमल्लजी के मत से केवल बूंदी नरेश की कृपा से हाडाराव ने उसकी प्राण रक्षा कर बादशाह का कोप भी सहा किन्तु आगामि पृष्ठोंमें अब देखना है कि बादशाह वन कर वह बूंदी वालों के ऐसे महत् उपकार का क्या बदला देता है ।

जिस समय बादशाह जहांगीर का देहान्त हुआ बूंदी वालों के इतिहास के अनुसार खुर्रम दक्षिण में था । वहां पर राव रत्न सिंहजी ने उसके नान निवेदन पत्र लिख कर शीघ्र दिल्ली पहुंचने का आदेश किया । खुर्रम कूच दर कूच चलकर दिल्ली पहुंचा और पिता के राज्य सिंहासन पर बैठ कर उसने अपना नाम ( पिता का दिया हुआ ) शाहजहाँ रखवा । इस जगह मेवाड के इतिहास, उदयपुर राज्य की शरण में रहना और उसी का खुर्रम को अपनी सेना के साथ दिल्ली पहुंचा कर गद्दी पर बिठलाना जिस तरह बतलाते हैं उसकी सूचना किसी गत अध्याय में मुन्शी देवीप्रसाद जी की चिट्ठी से मालूम होती है । संभव है कि बुरहान पुर से निकाले जाने पर वह उदयपुर वालों की शरण में चला गया हो किन्तु राव राजा शत्रुशल्यजी के समय में अर्थात् राव रत्न सिंह जी मृत्यु के कुछ वर्षों बाद ही विश्वनाथ पंडित का बनाया हुआ संस्कृत “शत्रुशल्य चरित्र” जब खुर्रम के बूंदी वालों की कैद में रहने और हाडाराव की कृपा से उसके प्राण बचने की

नार्दी देता है तब मुझे तो इसमें सन्देह नहीं है कि बूंदी के इतिहास 'वंशमास्कर' में जो कुछ इस विषय में लिखा गया है वह सत्य है ।

मुझे ने बादशाह नाम से जब दिल्ली के सिंहासन पर पदार्पण किया उस समय उमकी उमर छतीस वर्ष की थी और उसके चार शाहजादे—दाराशिकोह, मुज्ज, औरंगजेब और मुरादवल्लभ थे । इनमें पहले तीन जवान और चौथा अभी बालक था । बादशाह ने गद्दी पर बैठते ही सब राजाओं को—समस्त नवाबों को दिल्ली में उपस्थित होने की आज्ञा दी और बीजापुर से अपनी बगलों और शाहजादों को भी बुलवा लिया । उसने राज्य की बाग हथ में आते ही आसफ खां को वजीर और महाबत खां को प्रधान सेनापति बनाया । और समस्त सदाओं, सबही राजाओं तथा नवाबोंसे नजर न्योछावर ले कर उनके सम्मान सत्कार से उनके मन में अपने लिये विश्वास पैदा किया । “और सब आये किन्तु राजा रत्नजी नहीं आये । भला वह अब तक क्यों नहीं आये ?” ऐसा प्रश्न जब शाहजहां ने किया तब वजीर आसफ खां ने उत्तर दे दिया कि—“वह शाही सीमा पर अडे हुए हैं । उस देश का भय मेट कर आपकी आज्ञा पाते ही अवश्य चले आवेंगे ।” इस अवसर में अपने पुत्र माधव सिंहजी और हरिसिंह जी को बुरहान पुर से बूंदी भेज कर अपनी सेना सहित हाडाराब आगरे को विदा होगये । यह जिस समय बादशाह के निकट पहुंचे शाहजहां शायद आगरे में था । यह वहां पहुंचे अवश्य किन्तु इस संदेह से कि हमने बादशाह को कैद करके उससे लेख लिखवा लिया है इस कारण हमसे कदाचित् प्रसन्न न हो ।” इन्होंने दश दिन तक मीठापुर में ही अपना डेरा डाला ।

यों निकट आने पर भी जब हाडाराब बादशाह की सेवा में दश दिन तक उपस्थित न हुए तो शाहजहां ने फिर कहा और तब वजीर आसफ खां ने बूंदी के बकील को समझाया कि “उन्हें यहां ले क्यों नहीं आते ?” इस पर गंग बकील ने निवेदन किया कि—“वह पधारने को तैयार हैं किन्तु मार्ग में गोवध बहुत होता है । इस लिये आ नहीं सकते ।” वजीर ने इस बातपर मार्ग का गोवध बंद करवाया और तब हाडाराब ने बादशाह की सेवा में उपस्थित हो

कर बड़ी नम्रता के साथ सलाम किया । बादशाह ने बड़ी अनुकूलता के साथ बातें करके कछवाहा द्वारकादासजी की संतान का हाल पूछा, कुमार माधव सिंह जी की कुशल पूछी और तब कहा कि “हरि सिंह मतवाले को हमें दे दो ।” बादशाह के ऐसे हुक्म पर इन्होंने एक हाथी उसकी भेंट किया और हरि सिंह जी के लिये निवेदन कर दिया कि वह मतवाले की तरह न मादूम कहाँ भटकता फिरता है । हाँ आपकी आज्ञा के अनुसार माधव सिंह को परगने समेत कोटा दे दिया गया है । बादशाह बोला—“अपने दोनों कुमारों को बुला लो हम गई गुजरी बात को कुछ भी न गिनैंगे ।” हाथी जो बादशाह की इस समय नजर किया गया वह तोपों की घनाघन से नहीं बचता था । उसकी मस्ती छुड़ाने के लिये अडसठ दिनों के लंघन करा कर शाहजहाँ के सामने लाया गया था ।

बजीर आसफ खाँ और सेनापति महाबत खाँ से इनकी मित्रता थी ही । तब उनके भरोसे यह निर्भय होकर अपने स्वरूप के अनुसार रहने लगे । समय पाकर हाडाराव ने बजीर से कहा कि—“मेरी वृद्धा माता द्वारका की यात्रा करना चाहती है इस लिये शाही आज्ञा से एक राहदारी का फर्मान मिल जावे ताकि किसी तरह की रोक टोक न हो । बादशाह से निवेदन करने पर इन्हें इस विषय का एक आज्ञा पत्र मिल गया । इस तरह बहुत दिनों तक आगरे में निवास करके हाडाराव ने बूंदी जाने की छुट्टी मांगी । और बादशाह को संतुष्ट किया ।

फिर यह छुट्टी ले कर बूंदी पधार आये । यहाँ पहुँच कर पहुँचे हाडाराव ने अपनी वीरप्रसू जननी के चरणों में प्रणाम किया । माता ने द्वारका परस कर संवत् १६८६ में उस मंदिर की रचना समाप्त करवाई जिस का आरम्भ राव सुरजन जी ने किया था । जो साथ गये उनको राज्य की ओर ले खर्च दिया गया । इस मंदिर के बनाने में एक लाख तेतीस हजार रुपया खर्च किया । इसके सिवाय राजमाता ने वारा में एक बृहत् मंदिर बनवाकर रणथम्भोर से लाई हुई श्री कल्याणरायजी की मूर्ति पंथराई । खट-कट के निकट गोपालपुर में भगवान का मंदिर बना कर उत्तम मूर्ति की

स्थापना की, और बूंदीनगर के पास चावडी वन बाई जो अब रानीजी की चावडी के नाम से प्रसिद्ध है ।

बादशाह का इशारा तो पहले से हाडाराव से माधवसिंहजी को अधिक २ देने का हो ही गया था अब इन्होंने अपना बुढ़ापा निकट आता समझ कर माधवसिंहजी को कोटा, खजूरी, अरण्डखेडा, कैथून, आवां, कनवास, मधुकरगढ, डीगोद, और रहल-यों नौ परगने दिये । और साथ ही हार्थी, बोडे, चंवर, मोरछल, पोशाक, आभूषण और बहुत सा धन देकर अपने सामने ही अपने मझले पुत्र को राजा बनादिया । पति के स्वर्गवांसी होने पर माधवसिंहजी की माता जांबवती जी अपने पुत्र के पास कोटे जा रहीं थीं इस कारण उनकी जागीर के नानता, कुनाडी, सगतपुर, नानणा, कांस्या वडी ये पांच गांव जो नदी चंबल से बूंदी की ओर हैं कोटाराज में संयुक्त होगये । बूंदी के इतिहास में कोटा राज्य बूंदी से अलग होजाने का इस तरह उल्लेख किया गया है । किन्तु टाडसाहब के मत से, जिसका वर्णन गत किसी अध्याय में किया गया है कोटा राज्य बादशाह जहांगीर ने माधवसिंहजी को उनका बुरहानपुर समर में पराक्रम देखकर स्वयं दिया था । मुन्शी देवीप्रसादजी अपनी चिट्ठी में लिखते हैं कि—“माधवसिंह को कोटा चाकरी करने से मिला है । यह खुर्रम की पहले से नोकरी करता था । एक तांवापत्र सं. १६३५ का माधवसिंह का दिया हुआ बूंदी या कोटे किसीके पास है वह जाली है । कोटा शायद संवत् १६८५ में उसको मिला होगा ।”

ताम्रपत्र के संवत् में कुछ गलती होगई हो अथवा पुराना अधिक पढ-जाने से आठ की जगह तीन पढा जाता हो परन्तु केवल संवत् की दृष्टि में ही भ्रम होजाने से जब मुन्शी देवीप्रसादजी जैसे इतिहासज्ञ इसे जाली बतलाते हैं तब किसी पक्के प्रमाण से ही कहते होंगे । चाहे इन्होंने अपने पत्र में स्पष्ट नहीं किया है किन्तु जो बात टाडसाहब ने लिखी है उसकी झलक इसमें अवश्य है । कुछ भी सही यदि शाहजहां की आज्ञा से रत्न सिंह जी ने अपने पुत्र माधवसिंहजी को कोटा दिया हो तो क्या और उन्होंने बाळा २ बादशाह से पाया हो तो क्या ? दोनों का मतलब वास्तव में एक ही है जब

दोनों मतों की भिन्नता मिटने का इस समय कोई साधन उपस्थित नहीं है नत्र माधवणी हाडा, माधवसिंहजी को पिता प्रदत्त राज्य मिलने में अपना गौरव समझते हों तो पिता का दिया हुआ मानलें और मुसलमान बादशाह का दिया हुआ मानने से उनकी प्रशंसा होती है तो वैसे ही सही हां ! मेरी समझ में राज-कुमार माधवसिंहजी अवश्य पिता का दिया हुआ ही जानते होंगे क्यों कि संसार में सब के उपकार गिनने में आते हैं किन्तु माता पिता के उपकारों की सीमा नहीं । जब उन्हें जन्म दिया, शरीर दिया, विद्या दी, वीरता दी, और सर्वत्व दिया तो एक राज्य किस विसात में । फिर माधवसिंह जी उसी पिता के पुत्र थे जिसने पिताकी आज्ञा बिना बादशाह अकबर को चुनारगढ न देकर अपनी पितृभक्ति का पारेचय दिया था ।

खैर ! कोटा राज्य के अलग होने का आरम्भ का यही इतिहास है । इस के बाद वृन्दी कोटा का आपस में कैसा बर्तावरहा सो कुछ तो इस पुस्तक के आगामि पृष्ठों में लिखा जायगा और कितना ही “उम्मेदसिंह चरित्र” में लिखा गया है । यह बंबई के “श्रीवेङ्कटेश्वर प्रेस” में छपा है.

## अध्याय १३.

### रावरत्नजीका स्वर्गवास ।

हाडाराव रत्नसिंहजी ने मझले कुमार माधवसिंहजी को कोटा देकर जैसे वहांका महीप बनाया सो गत अध्याय में लिखा जा चुका । ऐसे ही इन्होंने छोटे पुत्र हरिसिंहजी को कापरैन और पीपलदा जमीर में दिया । इनके सिवाय सारसछा और मऊ आदि सात गांव और दिये । पहले हाडा कुल की इक्कीस शाखायें थीं । अब माधवसिंहजी के सात पुत्रों में से पांच का वंश चलने से छःबीस और हरिसिंहजी और जगन्नाथ सिंहजी की संतति बढ़कर अट्ठाईस शाखायें होगई । हरिसिंहजी के पुत्र चार और जगन्नाथजी के पुत्र तीन थे। इन में जैतसिंहजी और फतेहसिंहजी नामी बहादुर थे और हाडाराव की सेना में इन्होंने काम भी मारी २ किये थे ।

## रत्नसिंहचरित्र ।

( ८१ )

इस तरह छुट्टी के दश महीने तक बूंदी में रह कर रावरत्नजी ने अपने पुत्रों और पौत्रों को जब जागीरें बांट दीं तब आपने फिर दक्षिण की ओर चढ़ाई करने पर मन लगाया । और अपनी सजी धज्जी सेना के साथ अपने प्रपौत्र ( नाती के पुत्र ) भावसिंहजी को, जिनकी उमर उस समय के लगभग आठ वर्ष की थी, साथ लिये हुए बुरहानपुर जा पहुंचे ।

इधर बादशाह शाहजहां अपने हाथ से अपनी कैद के दिनों में चिलमें भरवाने और चपतें लगाने वाले हरिसिंहजी को—उस रणवाँके हाडा को जिसने तीर से घायल करके खुर्रम को पकड़ लिया था—न भूला । उसने पहले ही कह दिया था और हरिसिंहजी को कष्ट न पहुँचाने का “अमय” भी दे दिया था किन्तु हठीले और मतवाले हरिसिंहजी की ठिठाई का विचार करके, बादशाह के कोप को सोचकर कहीं कोई बखेडा न हो पड़े—इस डर से नरेश ने इनको बादशाह के पास न भेजा और इस कारण शाहजहां ने हाडाराव के राज्य के अभी दिये हुए नये परगने सातों ही खालसे कर लिये । इन सात परगनों में से शाहजहां ने टोडा आदि चार सीसोदियों को दे दिये । उदयपुरनरेश करणसिंहजी का इस समय स्वर्गवास हो चुका था और उनके बड़े पुत्र जगतसिंहजी जिन्हें ये परगने दिये गये गद्दी विराजे थे ।

राव रत्नसिंहजी का जीवन भर समर भूमि में लड़ते लड़ते वाल पकजाने पर भी—बुढ़ापा शरीर पर झलक आने पर भी साहस बूढ़ा नहीं हुआ । यनपुर की महा यात्रा का समय पास आजाने पर भी स्वामिमक्ति ने उनके अदम्य उत्साह को उत्तेजित किया और इस कारण जिसके एक बार प्राण बचाकर दिल्ली का साम्राज्य दिलाने का अवसर दिया उसके दिये हुए सात परगने उतार कर शाहजहां के कृतघ्नता दिखाने पर भी यह उसकी ओर से—अपने कर्तव्य पालन से—उसका राज्य बढाकर निष्कण्टक कर देने से उदास नहीं हुए । इन्होंने बुरहानपुर पहुंचकर उस सूबे का—उसके आस पास के प्रदेशों का और फिर दूर २ तक का दौरा किया । इस दौर में कोई इनके आतंक से मयभीत होकर इनका अवीन बन गया, किसीने लड़ झगड कर



हार खाने बाद इनकी शरण ली और किसी को संग्राम भूमि में लड़ा के लिये मुछा देने बाद बादशाह के राज्य को बढ़ाया । इन्होंने अपनी विजय से प्राप्त तिमरनी और आसेरगढ में अच्छे २ किलादार नियत करके सत्ताद्रि पर्वत तक और इधर अरिगांव, इलपुर, रोजा, असाई, लेकर गोदावरी तक धूलिया नासिक और त्र्यंबक पर ज्ञा अधिकार किया । वहांसे चलकर नांदेड़ में दो मास निवास कर तापी और गोदावरी के बीच का सारा प्रदेश विजय किया ।

जिन दिनों नांदेड़ से चलकर काली वाई पहुंचे देश में दारुण दुष्काल से हाहाकार मच रहा था । उन दिनों न तो अंग्रेजी राज्य की सी शांति ही देश में विराजमान थी और न बनजारों के बैलों के सिवाय आज कल की तरह रेलवे लाइन का सा कोई अन्न लाने ले जाने का साधन था । वहां जब प्रजा को ही अन्न के नाम पर मुट्ठीभर चने मिलना कठिन होगया था तब हाडाराव की वीर ब्राहिनी सेना के लिये अन्न कहां से । किन्तु ऐसे भयंकर समय में अमात्य केशवदास ने अन्न के भंडार खोलकर सबकी रक्षा करी और इस लिये “दलयम्भन” की पदवी पाई ।

इसके बाद हाडाराव रत्नसिंहजी के शरीरान्त होने के सिवाय कविराजा सूर्यमल्लजी के “वंशमास्कर” में उनके किसी युद्ध का वर्णन नहीं है । उनके मत से कालीवाई पहुँचने पर रावरत्नजी को एकान्तर ज्वर आया । और संवत् १६८८ में मार्गशीर्ष शुक्ला १० को मंगलवार के दिन प्रहर भर दिन शेष रहे इन्होंने इस असौख्य संसार को छोड़कर वीरगति के साथ स्वर्ग पाया । इनका जन्म संवत् १६२५ में हुआ था । यह बूंदी की गद्दी पर संवत् १६६४ में विराजे थे । इस कारण इन्होंने तैरसठ वर्ष की आयु में चौबीस वर्ष तक राज्य किया । यह बूंदी के इतिहास का सारांश है किन्तु टाड साहब ने इस घटना को कुछ और ही प्रकार से वर्णन किया है । वह लिखते हैं कि:—

“ राव रत्न जब बुरहानपुर के सूबादार थे उन्होंने वहां अपने नाम का रत्नपुर नामक एक नगर बसाया था जो अब तक विद्यमान है । उन्होंने

दूसरा एक और महत्कार्य करके केवल सम्राट् को ही प्रसन्न किया हो सो नहीं किन्तु अपने पुराने स्वामी—मेवाड के राजा को भी बहुत सन्तुष्ट किया । राजसभा का एक जोरदार उमगाव दर्याखां उन दिनों उस प्रदेश में अपने अत्याचार से, अंधाधुन्ध मचाकर प्रजा को बहुत पीडा दे रहा था । हाडा ने इस पर आक्रमण किया, हराया और पकड़ कर बादशाह के पास हाजिर कर दिया । इस नामी सेवा के उपलक्ष्य में बादशाह ने इनको नौबत दी, पीला निशान देकर वह—झंडा नरेश के आगे चलने का अधिकार दिया और एक लालझंडा इनके शिविरों में ( डेरों के पास ) खड़ा करने को दिया । ये तीनों अभीतक इनके उत्तराधिकारियों के पास मौजूद हैं । रावरत्न ने केवल अपने राजपूत भाइयों का ही उपकार न किया किन्तु समस्त हिन्दूजाति के धर्म की रक्षा कर यश प्राप्त किया । हाडाओं को इस बात का गर्व है कि उनके शिविरों के निकट पवित्र गोमाता का वध करके उसके रक्त से वहां की भूमि कोई मुसलमान भ्रष्ट नहीं करने पाता । यह ऐसी बड़ी २ सेवाओं के भनन्तर बुरहानपुर के निकट एक युद्ध में मारे गये । और अपनी वीरता और नेकी के लिये समस्त हाडाओं में सदा के लिये अजना नाम अमर कर गये ।

ऊपर जो कुछ “टाडराजस्थान” से उद्धृत किया गया है वह साहब बहादुर लिखित रावरत्नसिंहजी के कामों की समालोचना है । अवश्य ही वृंदी के इतिहास में और टाड साहब के लेख में हाडाराव की मृत्यु की घटना परस्पर मेल नहीं खाती हैं । एक उनका ज्वर से परलोक और दूसरा संग्राम-भूमि में मारा जाना बयान करता है । इस विषय में तीसरा कुछ भी उल्लेख नहीं करता तब इसके सत्यासत्य के निर्णय करने का भी कोई साधन नहीं होसकता । उनका बसाया-डुआ रत्नपुर जब अभी तक विद्यमान है और बादशाह शाहजहां का दिया हुआ पीला झंडा जब अभी तक वृंदी के नरेश श्रीमान् महारावराजा रघुवीर सिंहजी बहादुर की सवारी में सब से आगे “निशान के हाथी” के नाम से हाथीपर आगे २ चलता है और लाल झंडा सेनाप्रयाण में लश्कर के दोनों ओर खड़ा किया जाता है, भारतवर्ष के

अंग्रेजसम्राट् श्रीमान् पंचम जार्ज के दिल्ली दरबार के समय संवत् १९६८ में खड़ा किया गया था । और दिल्ली के मैदान में बूंदी के शिविरों में खड़ा किया गया था तब यह भी निर्विवाद है और दर्याखां के युद्ध का वर्णन चाहें बूंदी के इतिहास में न हो तब टाड साहब जैसे प्रामाणिक ग्रंथकार ने किसी प्रामाणिक मार्ग से जानकर ही लिखा होगा किन्तु साहब बहादुर मेवाड के राजाओं की राव रनजी का पुराना मालिक बतलाकर कुछ भूल अवश्य करगये हैं । बूंदी के किसी इतिहास में अथवा किसी प्रामाणिक ग्रंथ में कहीं इस बात का पता नहीं है कि किसी बूंदीनरेश ने कभी किसी उदयपुर नरेश की सेवा की हो । मेवाड के इतिहास में राव सुरजन का उनके अधीन रहना बतलाया जाता है और राज्यपाने से पहले वह जबतक बूंदी के छुटभैया थे उस समय यदि उन्होंने कुछ काल तक उदयपुर नरेश के पास निवास किया तो यह बूंदीनरेश का मेवाड नरेश की सेवा करना नहीं कहला सकता । इस तरह की घटना से मेवाड का इतिहास भी खाली नहीं है । वहाँके इतिहास में मेवाड के युवराज का बादशाह की सेवा करना बतलाया जाता है । खैर इन झगड़ों से न तो मुझे यहां लिखने से कुछ प्रयोजन और न इस चरित्र में इस बात के समावेश करने की आवश्यकता ।

हां टाडसाहब ने यह बहुत ही उचित लिखा है कि हाडाराव धर्मरक्षा करके—देशसेवा करके अपना नाम अमर करगये वरन संसार के प्यारे बनगये । उन्होंने अपनी सारी आयु रणभूमि में बिताई, उन्होंने पग २ पर पराक्रम दिखाया, उन्होंने जहां जिस पर, हथियार उठाया उसे मारकर वा जीतकर छोड़ा । हारखाने का या मारखाने का पाठ ही उन्होंने पढ़ा नहीं था । वह जहांगीर और शाहजहां जैसे प्रतापी बादशाहों की जो भारत के इतिहास में कैसे ही संग्राम क्यों न होते रहे किन्तु एक छत्र राज्य करने वालों में गिने जाते हैं परम शुभचिन्तकता करके अपना जी शोकदेने पर भी उनसे कभी द्वेष नहीं । पूर्व पुरुषों की प्रतिज्ञा का पालन करने और स्वधर्मरक्षा के विचार से उन्होंने यदि अटक पार न जाना चाहा तो शाहजहां के हजार दवाव डालने पर भी न गये तो न गये । उन्होंने अपनी शक्ति दिखलाकर

अपनी सेना के निकट गोवध बंद करवाना चाहा तो करवा कर छोड़ा । उस समय उनके साथ—उनकी तरह भारतवर्ष के और २ भी हिन्दूनेश यदि कुछ चाहत करते तो आगे पडकर देशभर की गोहिंसा बंद करवा कर छोड़ना उनके लिये कोई बड़ी बात नहीं थी । उन्होंने प्यारे पुत्र के परलोक प्रयाग करने का वज्र दुःख सहन करलिया किन्तु न्याय पथ से—राजधर्म से वह एक अंगुल मर भी न हटे । ऐसे पराक्रमी नरेश का मरना नहीं, शरीर छोड़ देने पर भी अपनी आत्मा को अमरपुर ( स्वर्ग ) में निवास देकर युगयुगांतर तक अपना यश अमर कर जाना है । और इस कारण वह भगवान् कृष्णचन्द्र के इस वाक्य के—“हतो वा प्राप्स्यसि स्वर्गं जित्वा वा मोक्षसे महीम्” के ज्वलंत उदाहरण थे ।

वह इस तरह केवल बूंदी राज्य की सीमा, यहांका नाम, हाडाकुल की शक्ति बढ़ाकर स्वर्ग को सिधारे हों सो नहीं । उन्होंने टाड साहब के मत से दक्षिण में केवल रत्नपुर ही नहीं बसाया किन्तु उनका कुटुम्ब भी एक रत्नपुर से—अच्छे नगर से कम न था । उनके पिता और पितामह के कारण हाडाओं की शाखा—प्रशाखाओं का जो विस्तार हुआ वह तो अलग ही किन्तु हाडाराव रानसिंहजी ने अपने नौ विवाह किये थे । मैं स्वयं बहुविवाह का पक्षपाती नहीं हूँ, एक स्त्री की विद्यमानता में दूसरा विवाह करना मेरी समझ में अयोग्य है और चाहे संतान हो चाहे न हो किन्तु एक स्त्री के मर जाने पर भी दूसरा विवाह करना मुझे पसंद नहीं है किन्तु यह बात सर्व साधारण के लिये होसकती है । राजाओं के लिये नहीं । राजा को एक के बाद दूसरा और दूसरे के बाद तीसरा—इस तरह अनेक विवाह करने पडते हैं । ऐसे बहु विवाह का जो हेतु आज कल माना जाता है केवल वही कारण नहीं है । यदि किसी ने इन्द्रियलोलुपता से अनेक विवाह किये हों तो यह बात जुदी है किन्तु मोटा कारण जो लोगों के ध्यान में है वह यही है कि राजाओं की लडकियां राजाओंके लिये ही हैं इस कारण राजा लोग छोटे ठिकानों में देना हलका समझकर बड़े २ राजाओं के घर में लडकी देते हैं । और ऐसे बहु विवाह की प्रथा चली है । किन्तु मेरी समझमें इसके सिवाय एक और मुख्य कारण तो यह

हे कि उन्हें वंश की रक्षा कर राज्य का स्वामी और उसके सहायक गिदर करने के लिये बहु विवाह करने पड़ते हैं और दूसरे उन्हें अपने लिये युद्ध में सहायता देने वाले अर्नी बनी के सर्दार तैयार करने के लिये : क्योंकि जैसा समय पर सगोत्र सपिंड और सकुल्य काम देसकता है उतना दूसरा नहीं । इसके उदाहरण एक नहीं अनेक मिलेंगे ।—मल्ला राव रत्नसिंहजी ने जब अपना जीवन भर युद्ध ही युद्ध में बिताया तब यदि नौ विवाह न करते तो आज सज्जपूताने में हाजजाति का अधिक भाग केवल उन्हींके वंशका कहां से दिखलाई देता । यही क्यों बरन यदि उनकी संतति का इतना विस्तार न होता तो इस जाति के इतने वीर ही कहां से होते और क्यों कर यह इतनी शक्ति ग्रहण करते ।

वस इसलिये ही राव रत्नजी ने अपने नौ विवाह किये । इनका पहला विवाह आमेरनरेश विश्व विख्यात राजा मानसिंहजी की कन्या से, दूसरा तंवर नरेश नृसिंह सिंहजी की दुहिता से, तीसरा सोलंखी भोजावत सरदार की वाई जांबवती से, चौथा फिर आमेर के कछवाहा घराने की पुत्री अमान-कुंवरजी से हुआ । इनमें पटरानी का नाम राम कुमरि और दूसरी रानी का नाम राजकुमरि था, चौथी रानी को विवाहने के लिये वह गये नहीं किन्तु उनका डोला आगया था । पृथ्वी सिंहजी और शार्दूल सिंहजी की कन्यायें—श्यामकुंवरि और लाडकुमरिजी से इनका पांचवां और छठा विवाह हुआ । जोगी दासजी गौड की वाई गंगाकुंवरि, सातवीं मोहन सिंहजी की कन्या श्याम कुंवरि, भीम सिंहजी सीसोदिया की लडकी देव कुमरि, अचल सिंहजी की बेटी रम्भावती—यों अनुक्रम से नौ विवाह हुए । इनमें से हाडाराव रत्न सिंहजी के चार पुत्र और दो कन्यायें हुई । कन्यायें विवाह से पूर्व ही देव धाम पधार गईं ।

बड़े राज कुमार गोपी नाथजी के ग्यारह विवाह और उनसे तेरह पुत्र हुए एक, कन्या भी । दूसरे माई माधव सिंहजी के भी नौ विवाह हुए । उनके सात पुत्र और सात ही कन्यायें हुईं । तीसरे हरिसिंह जी के आठ विवाह से आठ पुत्र और तीन कन्यायें हुईं । चौथे जगन्नाथ सिंहजी के चार विवाह

किये गये । इनसे तीन ही पुत्र हुए । इस तरह वंश की वृद्धि होकर पौत्रों के कितनी सन्तानें हुईं सो लिखना तो क्या किन्तु ऐसे राव रत्नसिंहजी के नौ रानियां, चार पुत्र, दो पुत्रियां, तीस पुत्रवधुर्यें, एकतीस पौत्र और ग्यारह पौत्रियां होकर इनकी कुल संख्या अट्ठासी हुई । यदि इनमें पौत्रों के विवाह करें, उनकी सन्तानों की संख्या जोड़ी जाय तो दो सौ के लगभग पहुँच जायगी । फिर इस कुटुम्ब को एक नगर की उपमा दी जाय तो क्या आश्चर्य ! क्योंकि इनके बड़े पौत्र राव राजा शत्रुशल्यजी के १६ विवाह और इनके और २ भाइयों के भी अनेक विवाह हुए थे ।

कोटे में माधानी क्षत्रियों की जो कोठडियां हैं वे अवश्य माधव सिंहजी की सन्तानों में से हैं किन्तु शत्रु शल्यजी के भाई इन्द्रशालजी का इन्द्रगढ़, बेरी सालजी का बलवन, मुहकम सिंहजी का आंतरदा—ऐसे ही खातोली, पीपलदा, नीमोदा आदि सात कोठडियां बूंदी की हैं । गत शताब्दि तक बूंदी के अधीन थीं । और किस प्रकार झाला जालिम सिंह जी के प्रपञ्च से वे कोटे में जा मिलीं और क्योंकि टाड साहब ने इस पर खेद प्रकाशित किया है सो मेरे बनाये : “उम्मेदसिंहचरित्र” में कुछ विस्तार से लिखा गया है । यहां उसका उल्लेख करना आवश्यक नहीं ।

अस्तु काली बाई के निकट जिस समय हाडा राव रत्न सिंहजी का स्वर्गवास हुआ उनके पर पोते भावसिंह जी आठ वर्ष की उमर में उनके साथ थे । हिन्दुओं में परपोता होने से स्वर्ग की निसैनी अथवा सोने की निसैनी पर चढ़ने का उत्सव हुआ करता है । रावरत्नजी के जब एक नहीं कई एक पोते मौजूद थे तब वह सोने की निसैनी पर क्या चढ़े मानो उनके पुण्य प्रताप ने उनके पर पोते के हाथ से चिता पर चढ़ा कर स्वर्ग में चढ़ा दिया । इन्हीं परदादा की अन्त्येष्टि क्रिया की । इनकी रानियों में सात का देहान्त इनके समक्ष हो चुका था । बची हुई दो रानियों में से एक “तंवरजी” ने खबर पाकर जीते हुए चिता में अपना शरीर भस्म कर पति का साथ दिया और कोटा नरेश माधवसिंह जी की माता उनके साथ कोटे चली गई । बूंदी खबर पहुँचे पर पौत्र शत्रु शल्यजी ने पितामह का मौसर ( लुकता ) बड़ी

ब्रूम धाम से किया । इसमें खूब दान पुण्य किया गया । यहां पाठकों के ध्यान देने योग्य यह है कि उनकी सात रानियों का पहले स्वर्ग वास हो चुका था, एकने सहगमन किया इसकारण नो में एक को ही विधवापन भोगना पड़ा । ऐसी जगह कहना पड़ता है कि पुण्यवान् के लिये सब ही सीधा है ।

खैर जन्म भर संग्रामों में जुटे रहने, सेना की सजावट, यात्रा और दान पुण्य में लाखों रुपये खर्च करने पर भी राव रत्न सिंहजी ने बूंदों के महलों में रत्न दौलत के नाम से एक महल, जो बड़े-बड़े दरबारों के समथ काम आता है बनवाया, गढ़ में नौठान, रत्ननिवास, रत्नमहल, रत्नमंदिर बनवाया । इनकी दो रानियों ने मिठ कर रत्नमंडप बनवाया । इन्हीं राव रत्नसिंहजी की बनावी शहर की खाइयां हैं, परकोटा है, रत्नवाग है और क्षारवाग ( सारवाग ) है । यह वही सारवाग है जिसमें बूंदी नरेश के पूर्वजों का अश्विसंस्कार होता है । राव रत्न के समय की बनी हुई इमारतें लाखों रुपयों की लागत की हैं, लाखों रुपया ही इनका सेना सजाने में, संग्राम करने में, आने जाने में और दान पुण्य में खर्च हुआ । इस समय यह प्रश्न उठ सकता है कि इस तरह लाखों ही लाखों का जोड़ लगाते २ करोड़ों रुपया कहाँ से आया इसका उत्तर महात्मा तुलसी दास जी के वाक्य में एक ही है—

“मुनि बोले मुनि अति सुख पाई,

पुण्य पुरुष कहं महि सुख छाई ।

जिमि सारिता सागर महं जाहीं,

यद्यपि ताहि कामना नाहीं ।

तिमि सुख सम्पति विनहिं बुलाये,

धर्मशील पढ़ें जाहिं सुहाये ।”

अथवा—राजपूताने की कहावत के अनुसार—“खर्च को माग मोटो है ।”

मैं ऊपर कह आया हूँ कि संवत् १६८८ में हाडाराव रत्न सिंहजी का जब स्वर्गवास हुआ देश में दारुण दुर्भिक्ष की पीडा से चारों ओर त्राहि २ भव रही थी । अमाल केशवदास सोमानी के सुकार्य से हाडाओं की सेना में अकाल अपने हाथ, पैर न फैलाने पाया और इस तरह बालक के हाथ से

अपने मालिक का अंतिम संस्कार करवा कर भाव सिंहजी को बूंदी भेज दिया और बुरहान पुर की सूबादारी को उसी तरह डांटे रहा जैसे हाडाराव रहते थे । इस “दुखयमन” अमात्य ने बूंदी नरेश की ओर से बादशाह के पास निवेदन पत्र भेजकर बूंदी जाने की आज्ञा मांगी और इस तरह राव रत्नसिंह जी का चरित्र समाप्त हुआ ।

रत्नजी के चरित्र के साथ यह अध्याय समाप्त करने पूर्व पंडित गंगासहाय जी के “वंश प्रकाश” से लेकर यहां इतना और लिख देना चाहिये कि शत्रुशल्यजी के भाई इन्द्रशल्यजी को अणघोरा, ढीपरी और ककरावदा दिया गया । इन्द्र गढ उन्हीं का बसाया हुआ है । इन्द्र शाहजी के छोटे पौत्र अमर सिंहजीने गौड़ों को जीत कर खातोली ली । इनके छोटे पुत्र को नाना के यहां से नीमोला मिठा । राव रत्नजी ने बैरी शल्यजी को बलवन और आमथून, मुहकम सिंहजी को करवर, महासिंह जी को जर्जावर और राज सिंहजी को हरेगढ प्रदान किया था । इनमें से करवर पीछे से खालसे हो गई । बाकी जो जिसे दी गई वह उसीके वंशधरों के पास है । परन्तु यह विदित न हुआ कि यह हरे गढ कौन सा है और इसके जागीरदार कौन ?

## अध्याय १४.

### परिशिष्ट ।

यद्यपि गत तेरह अध्यायों में हाडाराव रत्न सिंहजी का जीवन लीला समाप्त हो गई किन्तु मुन्शी देवीप्रसाद जी जोय पुर निवासी रचित “शाह-जहां नामे” में इनके चरित्र से संबन्ध रखनेवाली दो चार बातें ऐसी रह गई जिनका यहां उल्लेख किये बिना इस चरित्र को समाप्त कर देना उचित नहीं है । गत बारहवें अध्याय में बादशाह जहांगीर के परलोक को प्रणय करने पर “जहांगीरनामे के मत से उसकी जगह उसके पोते दावरवल्श का छत्र धारी बनना लिखा हुआ है । इस बात का अनुमोदन मुन्शी देवी प्रसाद जी का “शाहजहांनामा” भी करता है । उसमें इस बातका जो उल्लेख है उसका सार यही है कि राजौर में जहांगीर के मग जाने पर उसकी प्राणवल्लभा



नूरजहां बेगम ने दिल्ली का साम्राज्य शहरवार को दिलाने की इच्छा से उसे बुलाया किन्तु वजीर आसफ खां ने शाहजादे गुरुरो के बेटे बुलाया ( दावर ) को सिंहासन पर बिठाकर नूरजहां ( अपनी सर्वा बहन ) को कैद कर दिया । शाहजहां से जंग में शहरवार हार गया । बिचारे दावर में इतना दम कहां । वस जुनेर में पिता की खबर पहुंचते ही गुरुरम बादशाह बन गया । गुरुरम के बादशाहत पाने की और घटनाओं से न तो इस चरित्र का कुछ संबंध और न यहां उन्हें प्रकाशित करने की आवश्यकता । हां एक बात यहां फिर जतला देना आवश्यक है कि मुन्दी देवी प्रसाद जी के उस मत की “ शाहजहांनामे ” से भी पुष्टि होती है कि शाहजहां न तो बूंदी वालों की कैद में रहा और न उदयपुर वालों ने उसे गद्दी दिवाई । इस विषय में बूंदी के इतिहास ‘ वंशप्रकाश ’ वंशभास्कर ’ और विश्वनाथ कवि रचित “ शत्रुशत्रु चरित्र ” को देखने और “ टाडराजस्थान ” में गुरुरम को बूंदी की सहायता से साम्राज्य मिलने की जो झलक पाई जाती है उससे कौन सा मत सच्चा है सो उन्हीं अध्यायमें लिख दिया गया है ।

‘ शाहजहां नामा ’ मुन्दी देवीप्रसादजी की मनगढ़न्त नहीं है । उन्होंने नामी २ मुसलमान इतिहास लेखकों के आधार पर यह पोथी तैयार की है और इसकी रचना केवल इस इच्छा से की है कि देशी नरेशों का जो इतिहास अंधकार की गोद में छिपा हुआ है वह प्रकाशित हो जाय । अस्तु हाडाराव रत्न सिंहजी के विषय में बूंदी के इतिहास के सिवाय उनके ‘ शाहजहांनामे ’ में जो बातें अधिक लिखी हैं उनका सारांश यह है ।

उससे मात्स्य होता है कि राव रत्नसिंहजी तिलंगाना विजय करने के लिये बादशाह शाहजहां की आज्ञा से भेजे गये थे । फिर उनकी जगह नसीरी खां तिलंगाना और कंदहार का किला फतह करने के लिये भेजा गया । तिलंगाना-तैलंग देश जब दक्षिण प्रान्त का एक अंश है तब तिलंगाना-विजय करने के लिये एकके बाद दूसरे को भेजना तो बन सकता है किन्तु न तो इसमें यह लिखा गया है कि राव रत्न जैसे पराक्रमी सिंह के होते हुए नसीरी खां को भेजने की क्यों आवश्यकता हुई और न नसीरी खां को

तिलंगाना लेने और कंदहार का किला फतह करने की दो आज्ञाओं का आपस में मेल हो सकता है । दोनों बातें अनमिल हैं—वेजोड हैं क्योंकि तिलंगाना पश्चिम में और कंदहार उत्तर में । अस्तु राव रत्नसिंहजी की मृत्यु के विषय में इस पोथी में लिखा है कि—

“ संवत् १६८८ की पौष कृष्णा ३—रावरत्न हाडा के मरने की खबर बालावाट के लश्कर में पाकर बादशाह ने उसके पोते शत्रुशाल को ३ हजारों जात और दो हजार सवार का मनसब और राव का खिताब बख्शा । और खटकड तथा दूसरे परगने जो रावरत्न के बतन के थे वे सब उसकी जागीरमें बहाल करके हाजिर होने के वास्ते फर्मान भेजा । .... राव शत्रुशाल का बाप गोपीनाथ दुबला पतला था तो भी इतनी ताकत रखता था कि दरख्त की दो डालियों के बीच में बैठ कर दोनों को चीर डालता था और ये डालियां भी इतनी मोटी होती थीं जितनी कि शमियाने की चौब होती हैं । ऐसे २ ही बेजा जोर करने से वह बीमार होकर बाप की जिन्दगी में मर गया । ”

इस लेख को बूंदी के इतिहास से मिलान करने की कुछ आवश्यकता नहीं । इनके चरित्र में जो कुछ उल्लेख योग्य बातें थीं वे सब गत अध्यायों में आचुकीं । हां ! मुन्शी देवीप्रसादजी ने बूंदीराज्य के शिला लेखों का आधार लेकर एक बात और अपनी पुस्तक “राजपूताने में प्राचीन शोध नंबर १” में इस तरह लिखी है:—

“यह गांव ( लाखैरी ) बूंदी से १८ कोश पूर्व में है । इसे लाखा चौहान ने बसाया था । यहां लूनाबाय नाम की एक बावड़ी लूनाजी अतीत की बनाई हुई है । इनका असली नाम अध्यात्मजी था । यह रावरत्नजी के समय में हुए हैं । एक बनजारा खांड की बालद लिये जाता था । अध्यात्मजी ने उससे पूछा “इसमें क्या है ?” तो उसने लवण बतलाया । उन्होंने कहा—“अच्छा लवण होगा । ” उसने गांव में जाकर देखा तो सब बालद में नमक होगया । तब तो वह रोता पीटता आकर उनसे कहने लगा “ मेरी बालद में तो खांड थी । ” अध्यात्मजी ने कहा—“अच्छा खांड ही होगी । ”

सो खांड होगई । उसने १०० बैल पीछे एक आना अध्यात्मजी को लगा दिया जो अब तक उनके चेलों को मिला जाता है । खांड को लक्षण कर देने से इनका नाम लूणाजी होगया । इससे पीछे उन्होंने यह बावडी बनवाई जो लूणाजी की बावडी कहलाती है । रावर्त्तन ने संवत् १६६९ में उनके लिये मठ बनवा कर बाजार में चुंगी लगा दी जो उनके चेलों को अब तक मिली चली जाती है । ” यह बात वर्षों की लिखी हुई है किन्तु न तो अब इनके चेलों में से कोई है और न चुंगी मिलना जाना गया । हां यह स्थान इन्द्रगढ के निकट बूंदी राज्य की सीमा में है । इससे अब लूणावाय कहते हैं । राज्य बूंदी की ओर से इसमें भगवान की मूर्ति की सेवा करने के लिये एक ब्राह्मण नोकर रहता है और पूजन का खर्च राज्य से ही दिया जाता है । यह स्थान मेरा भी देखा हुआ है । भगवानकी मूर्ति बड़ी सुंदर है । और उसके आस पास का पर्वत बड़ा रमणीय है । दर्शन करने से चित्त पर प्रभाव भी पड़ता है ।

इन अध्यायों के पढ़ने से जो सबक इतिहास के खोजियों को मिलसकता है उसका विचार तो करना उन्हीं के हाथ है किन्तु इस में संदेह नहीं कि राव रत्नसिंहजी अपनी जान को शोक कर पराक्रम दिखानेवाले थे, वह स्वधर्म रक्षा के लिये अपने राज्य को, अपने परिवार को और अपने शरीर को तिनके के समान समझते थे और वह बूंदी के इतिहास में बड़े २ काम करके बड़ा नाम पागये । भारतवर्ष की मुगल बादशाहत भी उनकी बहुत ऋणी है । इनके विषय में प्राचीन कवियों के कुछ पद्य प्राप्त होसके है जो नीचे लिखे जाते हैं:—

मनोहर—सिंह रूपी शाहजहां खण्डित खाडून करै,

आडी कोन देय तेग तोरि डारियतु है ।

कलियुग के जोर असुरान को प्रताप ऐसो,

अकबर सलीम की न रीति पारियतु है ।

धेनु निरधनी भई आगैं कहैं दाढैं मुख,

चतुर्भुज छत्रिन की छाती जारियतु है ।

दूनी हुती हाडा छत ऊनी भई हिन्दू राह,  
रत्न बिहूनी गायेँ सूनी मारियतु है ॥ १ ॥

विगर हथ्यारन हुजूर आयवे को न हुक्म,  
मान्यो नहिं दिह्यी पति बालम पनाह को ।

मतिराम कहैं दल दक्खिनी समेत साह,  
जहां सो हटायो वीर वारिधि उछाह को ।

भोज को सुपूत भयो फौज को सिंगार अति,  
ओज को दिनेश दुर्जन दल दाह को ।

राव रत्नेश कर ओट राख्यो करि वार,  
करि वार ओट राख्यो कोट बादशाह को ॥ २ ॥

दोहा—वंश वारिनिधि रत्न मो, रत्न भोज को नन्द ।

साहन संग रणरंग में, जीत्यो वखत बुलन्द ॥ ३ ॥

इन दो छन्दों और एक दोहे में से दूसरा और तीसरा रावराजा शत्रुशल्य जी के समसामयिक कवि शिरोमणि मतिरामजीके "ललित ललाम ?" से लिया गया है । कवि मतिराम या तो हाडाराव रत्नसिंहजी के समय में मौजूद हो अथवा उनके देहान्त से थोड़े वर्षों बाद उसने नाम पाया हो । इस लिये कहा जा सकता है कि जो कुछ इस ग्रंथ में लिखा गया है वह सत्य है । पहला पद्य झालावाड निवासी मुहकम सिंहोत महाराजा बलभद्र सिंहजी से प्राप्त हुआ है । यह किसका बनाया हुआ है सो स्पष्ट नहीं होता । इसके तृतीय चरण में चतुर्भुज नाम आया है । यह किसी कवि का भी नाम हो सकता है और चहुवान वंश के मूल पुरुष चाहुवान जी का एक नाम चतुर्भुज भी था । शायद इसी का इशारा कर चहुवान क्षत्रियों के लिये कहा गया हो । कुछ भी हो परन्तु इसमें संदेह नहीं कि इस पद्य से हाडाराव रत्नसिंहजी की स्वधर्म निष्ठा का अच्छी तरह पता मिलता है । यह किसी इतिहास में नहीं देखा गया कि राव रत्न के स्वर्गवास होने के अनंतर हाडा-ओंके शिविरों के निकट गोवध होने लगा हो और वावन युद्धों में पराक्रम

दिखाकर विजयी होने वाले शत्रुशल्यजी के समय में ऐसा होना भी संभव नहीं इस लिये मान्य होता है कि यह पद्य उस समय का बना है जब रत्नसिंहजी का देहान्त हो चुका था और शत्रुशल्यजी का अच्छी तरह प्रकाश नहीं हुआ था ।

इस चरित्र को सगाप्त करने पूर्व बूंदी के पुरोहित दुर्गा शंकरजी की हस्त लिखित पुस्तक से दो चार बातें मान्य हुई वे भी यहां लिख देने योग्य हैं । उस से विदित होता है कि बुरहानपुर का विजय करने पर बादशाह जहांगीर ने रावराजा रत्नसिंह जी को चांदी का नक्कारा और हाथी की नौबत दी थी और चित्तोडगढ़ की गणगौर दूटलाने वाले दर्याखां को बादशाह की आज्ञा से पकड़कर पेश कर देने पर हाथी पर सवारी के आगे चलने वाला पीला झंडा दिया था और उन्होंने बूंदी में लाल झंडा खड़ा किया था । केवल इतना ही नहीं उस पुस्तक से एक और भी विशेष घटना का पता लगता है जिसका वर्णन किसी मुद्रित ग्रंथ में नहीं है । उसमें लिखा है कि संवत् १६६६ में रावराजा रत्नसिंहजी ने—केवल इन्हींने दिल्लीमें गो वध बंद करवा दिया । इसके प्रमाण में ऊपर लिखा हुआ केवल एक ही पद्य नहीं है वरन इनके ( लगभग ) समसामयिक कविराज मतिरामजी भी अपने “ललितललामः” में लिखते हैं कि:—

जोर दल जोरि साहिजादो साहिजहां जंग,  
 झुरि मुरि गयो रही राव में सरमसी ।  
 कहै मति राम देव मन्दिर बचाये जाके,  
 वर बलुवा में वेद श्रुति विधि यों बसी ।  
 जैसो रजत भयो भोज को सपूत हाडा,  
 ऐसो और दूसरो भयो न जग में जसी ।  
 गायनि को बकसी कसाइन की आयु सब,  
 गायनि की आयु सो-कसाइन को बकसी ॥१॥

## दूसरा खण्ड ।

### शत्रुशल्य-चरित्र ।



#### अध्याय १.

##### पहला विजय ।

पिता तो पंहले ही परलोक पधार गये थे । पितामह के परम गति पाने पर रावराजा शत्रुशल्यजी ने २५ वर्ष की उमर में बूंदी राज्य के सिंहासन को सुशोभित किया । आयु में वृद्ध किन्तु उत्साह में, साहस में और पराक्रम में युवा रावरत्नजी के अनंतर अब सबही कामों में तरुण रावराजा शत्रुशल्य के बाल विक्रम देखने का समय आया । पितामह के शासन में उनका बाल्य, उनकी जबानी किस तरह बीती—उन्होंने पितामह की छाया में रह कर क्या २ कार्य किये सो इतिहास में लिखा नहीं है । न कुछ उनकी शिक्षा दीक्षा का ही वर्णन है । शायद कवि राजा, सूर्यमल्लजी को मालूम नहीं हुआ । नहीं तो वह अवश्य लिख देते । यदि नहीं लिखा गया तो न सही । जब उस समय राज कुमारों के लिये शिक्षा दीक्षा का आज कल की तरह प्रबंध नहीं था, जब उस समय आज कल की तरह परीक्षा और पास होने का पुंछल्ला नहीं लगा था, जब राजा का न्याय और वीरता के हाथ दिखा कर मरना मारना ही परीक्षा और पास था, जब उस समय के राजा स्वदेश सेवा, स्वराज्य वृद्धि और राजमक्ति के लिये पैदा होते थे तब उन बातों के लिखने की आवश्यकता ही क्या ! खैर इन सब कामों में इस चरित्र के नायक रावराजा शत्रुशल्य जी किस तरह उत्तीर्ण होकर कैसे यश कमा गये, कैसे उन्होंने दिल्ली सिंहासन की अटल भक्ति में अपने प्राणों को न्योछावर करके वीर गति पाई सो आगामि अध्यायों में लिखा जायगा ।

हाबाराव रत्नसिंहजी के स्वर्गवास होने पर उनके प्रपौत्र भावसिंहजी से उनका अन्त्येष्टि कर्म कराके “दलयंमन” अमात्य बादशाह से छुट्टी लेकर

हाडा बाहिनी को लिये हुए बालक मावसिंहजी को लेकर जब बूँदी पहुंचा तब रावराजा शत्रुशल्यजी ने केशवदास को हृदय से लगा लिया । अमात्य ने नरेश को सलाह दी कि अब हृदयनारायणजी को भी बुला लेना चाहिये । वह बारीगढ के युद्ध में जब से राना कुमार भीमसिंहजी के आतंक से भागे तब से डर में, लज्जा से छिपे २ फिरते थे और कवि राजा सूर्यमल्ल जी कहते हैं कि लोगों ने उनका नाम भी “नोसिकाहीन” रख दिया था । यह आये नहीं किन्तु हाडाराव रत्नसिंहजी की माता अर्थात् राव राजा शत्रुशल्य जी की परदादी जो अब तक विद्यमान थी और उन्होंने अपने सामने परपोता क्या उसके पुत्र तक को देख लिया था और इसतरह सुरदुर्लभ सुख पा लिया था अपने बहादुर पुत्र का वियोग होने से वीरप्रसू माता को बहुत शोक हुआ । तब से उन्होंने अब खाना छोड़ दिया, फलहार तक छोड़ दिया और चार वर्ष तक केवल दूध पीकर कालक्षेप किया । और इनके आगे ही हृदयनारायणजी और उनके भाई मनोहरसिंहजी का भी देहान्त हो गया था ।

रावराजा शत्रुशल्यजी ने केशवदासजी के पुत्र कर्णसिंहजी को और अमात्य केशवदास के पुत्र को मऊ के हाकिम नियत कर अपने भाई वेदों, बन्धु, बांधवों, नातेदारों और जागीरदारों को लिख भेजा कि “दादार्जी साहब ने सबको जागीरें दे २ कर संतुष्ट कर दिया है तो अब अपनी २ जागीरों की ठीक व्यवस्था करके शीघ्र बूँदी आओ । क्योंकि दिल्ली जाना आवश्यक है ।” इस प्रकार राजाज्ञा पा कर जिस समय अपनी २ जागीरों के प्रबंध में—बूँदी जाने की तैयारी में ये लोग लगे हुए थे तब बूँदी में खबर पहुंची कि हाडाराव रत्नसिंह जी के स्वर्गवास होजाने और बूँदी की सेना के चली जाने से दक्षिणियों ने फिर शिर उठाया है, दिल्ली में अकबर के राज्य से मुगलों का शासन आरम्भ होने पूर्व लोदियों का राज्य था । इन्हींमें से बहलोल लोदी के पौत्र इब्राहीम से तीन पीढ़ी में खां जहां लोदी ही इस बार उपद्रव मचाने में मुखिया था । दक्षिणियों की सहायता से इसने मरनी मारनी सेना इकट्ठी की । जिन मुसलमान सद्दारों ने बुरहानपुर के जंग में

खुर्रम के पकड़े जानेपर हाडाराव की शरण लेकर अभय पाया था वे लोग भी खुर्रम के अन्न को—उसके नमक को लातों से रोंदकर लोदी में जा मिले । इनका और भी मरहटों ने साथ दिया । इस पठान के चार पुत्रों की तैयारी से सेना के चार भाग होकर चारों ही ओर से उन्होंने बादशाह शाहजहां की प्रजा को छटना और शाही राज्य दबाने का लगा लगाया । उन्होंने बढ़ते २ उधर तो समुद्र का किनारा जा पकड़ा और इधर उजैन तक आ धमके । बादशाह जहांगीर के शासन में इस प्रान्त में जैसा गदर मचा था उससे भी उन्होंने अधिक २ कोहराम मचा दिया ।

बादशाह शाहजहां की आज्ञा से अवश्य ही इनका दमन करने के लिये बड़े २ सुभट, बड़े २ बहादुर भेजे गये किन्तु जो गया वह शत्रु की तलवार का, तीर का, माले का, बंदूक का, अथवा तोप का स्वाद चाख २ कर जो जिया वह भाग आया । शाहजहां को इस बात की जिन दिनों बहुत ही चिन्ता थी उन्ही दिनों रावराजा शत्रुशल्यजी अपने अमात्य केशवदास, भाई इन्द्र-शल्यजी, वैरी शल्यजी, और काका जैतसिंहजी, सबलसिंहजी को लिये हुए अपने चार भाइयों को बूंदी की रक्षा में छोड़ कर वहां जा पहुँचे । यद्यपि उन्होंने पैतृक संबंध से, धरोपे से अथवा हाडाजाति के मुखिया होकर साथ चलने के लिये कोटे से काका माधवसिंहजी को भी बुलवाया क्योंकि उनके राज्य अलग होने का सूत्रपात होजाने पर भी रावराजा शत्रुशल्यजी के एक हिसाब से वह अधीन थे और दूसरी तरह काका होने से बड़े भी थे किन्तु उनके मन में अब बूंदी की अधीनता छोड़ कर स्वतंत्र होजाने की आशा चक्कर काट रही थी । इस कारण किसी काम का बहाना निकाल कर वह न आये । जब रावराजा शत्रुशल्यजी अपने भाइयों सहित, अपनी सेना समेत सज्जधज कर शाहजहां की सेवा में उपस्थित हुए तो उसने इनका आदर कर वही हाथी शिवप्रसाद दिया जो किसी समय राव रत्नसिंहजी ने बादशाह जहांगीर की भेंट किया था । इसके सिवाय घोड़े आदिक जो २ देने का उनदिनों वर्ताव था वे सब दिये । और सत्कार के साथ इनको वहां रक्खा ।



बूंदी नरेश शत्रुशल्यजी के सात विवाह हाडाराव रत्नासिंहजी के समक्ष हो चुके थे । उन्होंने आठवाँ विवाह इनका उदयपुर नरेश जगत सिंहजी की बहन से ठहराया था । जब यह दिल्ली जाने लगे तब ही रानाजी ने इनसे कहलाया था कि यहां विवाह कर फिर आप दिल्ली पधारें । उस समय दिल्ली जाने की त्वरा से यह वहां पहले ही चले गये । अब वहां पहुंचे तो दक्षिण के दंगे से घबड़ा कर बादशाह ने इनको आज्ञा दी:—

“इस समय तुम्हारे सिवाय ऐसा कोई दिखलाई नहीं देता जो दक्षिण का विजय करे । पहले तुम्हारे दादा ने दक्षिणियों का दमन किया था और अब तुम जाकर अपनी बहादुरी का जौहर दिखलाओ” ।

इस आज्ञा के पालन में वीर शिरोमणि होकर नाहीं करना और सो भी पहले ही अवसर पर न जाना इन्हें उचित नहीं था परंतु उदयपुर जाकर विवाह करने का मुहूर्त अति निकट आ पहुंचा था इसलिये इन्होंने वर्जार आसफ़ खां और सेनापति महावत खां द्वारा कहलाया किन्तु बादशाह ने ज्योतिषी बुलाकर दूसरे लग्न का निश्चय करवा दिया और तब इनसे कह दिया कि:—

“एक बार खाजहां को जीत कर फिर जाना । हम छुट्टी तुरंत ही दे देंगे । हां दक्षिण की छूट में जो माल हाथ आवे उसमें तोपों को छोड़ कर सब कुछ हम तुम को देते हैं ।”

यह आज्ञा पाकर इनके साथियों ने बुरहानपुर जाने की राव राजा शत्रुशल्यजी को सम्मति दी । अब दिल्ली में ही सेना की सजावट आरंभ होगई । इन्होंने संग्राम में संयुक्त होने के लिये मऊ से और बूंदी से अपने कई एक भाई मतीजे और नातेदार बुझा लिये और काका हरिसिंह जी भी बुलाये इस प्रकार जब इनके शूर सामन्त इकट्ठे होगये तब बादशाह ने अपनी दश हजार सेना इनके साथ कर दी । राज्य का शासन आरंभ करने के अनंतर लडाई के मैदान में अंगद की तरह पैर रोप कर शत्रुओं को लोह का मजो चखाने का रावराजा शत्रुशल्यजी के लिये यह पहला ही अवसर था इसलिये इनकी उमंग, इनका उत्साह, इनका साहस, हृदय में समाता नहीं था । यह जहां २ होकर निकले वहां के राजाओं को अपने वश में करके तब

भगवती नर्मदा के तट पर जा पहुँचे । वस इनका पहुँचना था कि घमसान युद्ध का आरंभ होना था ।

दोनों सेनाओं के भिड़ते ही खचाखच तलवारें चलने लगीं । इस युद्ध से तृप्त मल्लजी के शब्दों में—“पृथिवी कांपने लगी, झंझर (‘पहाड़’) ढिगमगाने लगे, भगवान् भोलानाथ की समाधि टूट गई, शेषनाग बौद्धों के मारे घबड़ा उठे, रणचंडी के चित्त का चाव बढ़ने लगा, अपनी वीणा के सुरताल ठीक करके कलह विशारद नारदजी नाचने लगे, भूत, प्रेत, डाकिनी, वेताल, जोगिनी, यावन वीर और राक्षस नाना भयानक रूप धारण करके रक्त पीकर, ज्ञाने २ पहन २ कर नाच गान में मस्त होगये ।” लोदी की सेना ३० हजार थीं । पूना और बीजापुर के हिन्दू और मुसलमान नरेशों ने इनका साथ दे ही रखा था किन्तु शत्रु का बल अधिक देख कर भी युवा हाड़ा घबराये नहीं । यह निर्भय होकर जा मिडे और पहरमर तक दोनों ओर से गोलों से महाप्रलय के से ओले बरसने पर भी—दोनों के एक इंच भी इधर उधर न ढिगाने पर भी सेना को अपनी पीठ पर लिये हुए सब से आगे होकर मार काट करते हुए शत्रु सेना में उसी तरह जा घुसे जिस तरह अर्जुन तनय अभिमन्यु द्रोणाचार्य के चक्रव्यूह को भेद कर कौरवीसेना में जा घुसा था । एक मुहूर्त ( दो घड़ी ) तक खूब ही “धरो धरो, मारो मारो ।” के गगन भेदी शब्द ने तोपों और बंदूकों के शब्द ने मिलकर खूब ही आकाश को वादल की गर्ज की तरह भर दिया । तोपों और बंदूकों के धुँएँ और धरती की धूल ने भगवान् सूर्यनारायण को ढांक दिया । अवश्य ही इनका पीला झंडा देख कर चुरहानपुर किले में से प्राण बचाकर निकाले हुए मुसलमान इनके सामने खड़े न रहे किन्तु दुर्दान्त यवनों की सेना वास्तव में दुर्दमनीय थी । इस बढ़ावही में इधर रावराजा के साथ काका हरिसिंहजी और गौड़ रणछोड दासजी थे और उधर खांजहां के चार पुत्र थे । उन चारों की सहायता के छे हनुमंत और श्याम आदि मरहटे थे ।

दोनों की सेनायें इसतरह एक होगई जैसे दूध में बूरा मिल जाता है । जब दोनों सेना का दंढ युद्ध होने लगा तो हाथी वाला हाथी वाले से,

( १०० )

पराक्रमी हाडाराव ।

घुडसवार घुडसवार से, और पैदल पैदल से भिड़कर कोई तौर, कोई बल्लम, कोई खड्ग, कोई कटार, कोई खंजर और कोई छुरा मारकर अपने २ स्वामी की जय जयकार करने लगे । दोनों ओर विजय की इच्छा से सुभटों ने खूब ही शत्रुओं का प्रहार किया । हथियारों की मार से किसीका कलेजा फट कर त्रिशूल का सा आकार, कहीं घड़से शिर अलग होजाने पर कबंध और कहीं हाथ पैर अलग हो २ कर एक अजब समा बंध गया । अपनी सेना को विचलित होती देख कर—हाडावीरों के शत्रुओं की मार से घबड़ाती देख कर लोदी तनय आगे बढ़े किन्तु उनकी वही दशा हुई जो कोल्हू में पड़ने के बाद गन्ने की होती है । इन चार लोदी तनयों में से दो भाइयों के तो हरिसिंहजी ने शिर काट कर परम धाम पहुँचा दिया, तीसरे के कंधे पर शत्रुशल्यजी ने इस जोर से तलवार झाड़ी कि जनेऊ की तरह कट कर अलग होगया और चौथा गौड वीर रणछोड दासजी के शत्रु का निशाना बन गया । ऐसे ही करणसिंहजी के हाथ से मरहटा श्याम, हठीसिंहजी के शत्रु से मरहटा हनुमन्त; यशवन्त सिंहजी पूरावत की तलवार से अमन और करीम मुसलमान,—ऐसे आठ वीरों के मर कर धराशायी होते ही स्वांजहां ध्वरा कर अपनी जान लिये हुए रणभूमि में से भाग निकला । अवश्य ही वह संग्राम में से भाग जाना कुछ ऐव न समझता होगा—यदि उसकी जगह कोई हाडा वीर होता तो वहीं मर मिटता किन्तु वह खेत छोड़ कर भागा और राजपूतों के शब्दों में अपनी जननी को लजाकर भाग गया । इसके भाग जाने पर वीर हाडाओं ने भगेड़ शत्रुओं का पीछा भी किया किन्तु वे लोग अपना धन, दौलत, सामान, शस्त्र और अपना सर्वस्व छोड़कर गिरिकंदरा में जा छिपे और तब हाडा नरेश की जीत होकर विजयमेरी वजने के साथ ही शत्रुशल्यजी के पराक्रम का जौहर दिखाने का इस तरह “श्रीगणेश” हुआ ।

## अध्याय २.

शत्रुशल्यजी की दानशूरता ।

इस तरह लोदियों से विजय पाकर रावराजा शत्रुशल्यजी का गत अध्याय में लिखा हुआ इनके पराक्रम दिखलाने का “ श्रीगणेश ” अच्छा होगा

किन्तु जब यह वीरशिरोमणि अपने हाथ से शत्रु सेना को गाजर मूली की तरह काट डालने को निःशंक होकर घुस पड़ा था तब शस्त्र के आघातों से बच थोड़ा ही सकता था। स्वयं हाडाराव के शरीर में एक भाला, एक तलवार और एक ही तीर लगा। वीर कैसरी अपने नाम को सार्थक करने वाले हठीले हरिसिंहजी के पांच घाव लगने से उन्हें दो एक दिन कुछ पीड़ित भी रहना पड़ा क्योंकि शत्रु की तलवार ने उनकी पंखुली तोड़ डाली थी। इनके साथ जितने भाई बेटे उमराव और सगे सरदार थे वे थोड़े बहुत सब ही घायल हुए और स्वयं घायल हुआ, आठ प्रहार लगने से इनका स्वामिभक्त अमात्य केशवदास बनिया। वह निरा बनिया ही न था किन्तु संग्राम में अचल रहकर अपनी वीरता का जौहर दिखाने वाला बनिया था। ऐसे इनके चार सौ बहादुर घायल हुए और दो सौ साठ वीरों ने समर भूमि को अपने प्राण-अपना जीवन अर्पण करके स्वर्ग का मार्ग लिया। खांजहां लोदी रण से विमुख होकर-थोड़े से जीने के लिये लज्जा छोड़ कर भागा अवश्य किन्तु उसके एक, दो, तीन-क्या चारों ही बेटे खेत रहे, तीनसौ योद्धा मारे गये और पांच सौ घायल होने से उसकी सब ही सेना अपने २ प्यारे प्राणों के लोभ से तितर बितर हो गई। वीर हाडाओं को खांजहां लोदी का पीछा करनेपर भी पता न लगा। वह कीलागढ के किले में सब कुछ खोकर अपना सा मुंह लेकर जा छिपा।

तब हाडाओं ने लोदी सेना के शिविर लूट लिये। हां! इस समय हाडाराव ने अपनी सेना से खूब ताकीद कर दी थी कि “जिन्हें बुरहानपुर के दुर्ग में से निकाल कर हमने अमय वचन दिया है उनके जनशून्य डेरों में से कोई एक पैसा भी न लेने पावे।” इस आज्ञा का अवश्य पालन हुआ। इस छूटमें ११७ हाथी, २२५ घोड़े, ६३ तोपें और ७० जंवर हाथ लगे। और धन दौलत का कुछ ठिकाना नहीं।

उधर खांजहां लोदी ने रण से भाग कर अवश्य निर्लज्जता दिखलाई किन्तु उस पर जो गुजरी थी उसे वही जानता था। उसने अपना भया

हुआ साहस, अपनी बिखरी हुई सेना और पुत्र शोक के कारण अपना बंधू हुआ मन-बटोर कर फिर हाडाओं का सामना किया । हमले में उसने तीन दिन और तीन रात के चौबीस पहर तक गोलों की आग बरसा कर इनको कंपित कर डाला । परंतु तीसरी रात में हाडावीरों से जब उसका बस न चल सका तो भूखा प्यासा ही वहांसे फिर भाग छूटा । इस तरह कालागढ का विजय होकर वहां भी शत्रुशाल्यजी ने बादशाह की विजय पताका जा फहराई । और इनके साथ शाही सेना का जो अफसर था वहीं वहां का किलादार नियत किया ।

इस तरह जब वीरवर शत्रुशाल्यजी के पराक्रम की पहली ही वानगी में उनको यश मिल चुका, जब उन्होंने लोदी शत्रु से विजय पाकर, बादशाह के आतंक का डंका बजा कर वहां शान्ति विराजमान कर दी तब बादशाह की सेवा में उपस्थित होने के लिये रण भूमि से प्रयाण किया । वहां पहुंचने पर हाडाराव जब शाहजहां से जाकर मिले तब उसने शाबाशी देकर इनका कंधा थपथपाया । और इनके पराक्रम की बहुत प्रशंसा की । वास्तव में यह मान के भूखे थे । “मानो हि महतां धनम्” के मूर्तिमान् उदाहरण थे । स्वार्थी नहीं थे । मतलबी होते तो उस रीझ में अपना खूब मतलब बना सकते थे किन्तु इन्होंने स्वामी की रख देखकर अपने लिये कुछ मांगने के बदेले बादशाह से निवेदन किया:—

“जहां पनाह, इस संग्राम में काका हरिसिंहजी ने बड़ा ही पराक्रम दिखलाया । वह यदि दो लोदी पुत्रों के शिर न उडा देते तो आपकी जीत कभी न होने पाती । चार लोदी तनयों में से बड़े दो उनके हाथ से काम आये । एक को मैंने मारा और एक को रण छोड दांस-जी गौड ने । समस्त भूमि में से खांजहां के निकल भागने का प्रधान हेतु काका हरी ही हैं । उनके सिवाय दूसरा नहीं । मुझे और कुछ मांगना नहीं है किन्तु उनपर कृपा कर अपनी सेवा में लीजिये । एक बार तो उनकी परीक्षा भी कर देखिये । ”

बूंदी नरेश के साथ शाही सेना के जो अच्छे २ सुभट थे उन्होंने भी हरिसिंहजी के सिंह समान पराक्रम की मुक्त कंठ से प्रशंसा की । हाडा-राव ने फिर कहा:-

“ इस जय के लिये जो कुछ रीझ आप मुझे देना चाहते हों वह हरिशाका को प्रदान कर दीजिये । ”

बादशाह शाहजहां जब शाहजादा खुर्रम था तब बुरहानपुर की कैद में दूरीले हरि ने उससे चिलमों भरवाई थीं, जरा सी देर होते ही उसके चपतें लगाई थी और उसे पेट भर खाने को नहीं दिया था । हरिसिंहजी का प्रसंग आते ही वे सब बातें उसके हृदय को हिलाने लगीं । वास्तव में उसकी इच्छा उन्हें कुछ देने की न थी किन्तु इधर अपने लिये जान झोंक कर पराक्रम दिखाने वाले वीर केसरी शत्रुशल्यजी का निःस्वार्थ निवेदन और उधर हरिसिंहजी की बहादुरी के साथ ही उस बहादुर हाडा की ओर से उपकार । बस बादशाह का कोप बिलकुल दब गया । उसे किंचित इच्छा न होने पर भी उससे नहीं कहते न बना । नरेश के संकोच से उसने बूंदी से हरि सिंहजी को बुला कर लाख रुपये का पट्टा दिया और गूँगर नगर दिया । एक हाथी दिया और एक हजार मनसब प्रदान करके अपने खास सभासदों में दाखिल किया । इसके सिवाय बुरहानपुर में इनसे जो अपराध बन गया था उसे क्षमा करके बादशाह ने सच मुच अपनी उदारता का परिचय दिया ।

बादशाह ने यद्यपि विजय की रीझ में हाडाराव को ( सब कुछ ) जो कुछ दूट में पाया दे दिया था किन्तु इन्होंने हाथी, घोड़े, तोपें और आठ बड़े २ डेरे, चांदी के नक्कारे, तीन लाख रुपया, तलवारें, बंदूकें, छत्र, चामर, ध्वजा आदि जो आया था सो सब भेंट कर दिया । मित्र आसफखान ने और महावतखान ने इन्हें यह समझाया था कि हरि को रीझ देवा कर आप कोरे न रहें किन्तु इन्होंने जो विचारा सो कर लिया और फिर विवाह के लिये छुट्टी लेकर बूंदी आगये ।

इस संग्राम के विषय में संसार प्रसिद्ध इतिहास लेखक लेफ्टिनेंट कर्नेल टाड साहब ने यदि कुछ नहीं लिखा है तो न सही क्यों कि उनका “राज-स्थान” हाडौती का वर्णन करते समय बहुत सिकुड़ गया है किन्तु उक्त ग्रन्थ में रावराजा शत्रुशल्यजी का, जो छत्रशालजी के नाम से प्रसिद्ध थे, चरित्र यों आरम्भ किया गया है:—

“छत्रशाल ( जी ) जो अपने पितामह राव रत्न ( जी ) के उत्तराधिकारी थे उन्हें शाहजहां ने केवल उनकी पैत्रिक गद्दी पर ही न बिठलाया वरन शाही राजधानी का गवर्नर भी बना दिया और उसके शासन में वह सदा ही इस पद पर आरुढ़ रहे । जब बादशाह ने अपना साम्राज्य चार हिस्सों में बांट कर अपने पुत्र दारा, औरंगजेब, शुजा और मुराद को चारों भागों के जुदे २ वाइसराय नियत कर दिये तब छत्र शाल ( जी ) औरंगजेब के साथ दक्षिण में प्रधान सेनापति थे ।”

शाहजहां बादशाह की हाडाराव पर कितनी कृपा थी, इन पर उसका कितना भरोसा था और इन्होंने किस तरह उस विश्वास का अच्छा बदला देकर बादशाह के लिये अपनी जान, अपनी सेना और अपनी शक्ति न्योछावर कर दी सो आगामी पृष्ठ ही पाठकों को बतला देंगे । खैर, जो बटना कवि राजा सूर्यमल्लजी के “वंश भास्कर ” से लेकर ऊपर लिखी गई है वही पंडित राज विश्वनाथ कवि विरचित संस्कृत देववाणी के “शत्रु-शल्यचरित्र” में है और यह ग्रन्थ पराक्रमी शत्रुशल्य जी के समय में ही बना हुआ है इसलिये दूसरे किसी इतिहास से मिलान करने की भी विशेष आवश्यकता नहीं है ।

राव राजा शत्रुशल्यजी के सात विवाह उनके पितामह हाडाराव रत्नजी समय में हो चुके थे । उन सातों में से कौन कौन विवाह कब २ किस-किस के साथ किस २ तरह हुआ सो यहां लिख कर पोथी के पन्ने बढ़ा देने की आवश्यकता नहीं है । किन्तु हां ! एक विवाह जिसके लिये घर और दुल्हन—दोनों घरों में मुद्रत से, धूमधाम से तैयारियां हो रहीं थीं उसके विषय में यहां थोड़ा बहुत लिखे बिना आगे बढ़ना भी ठीक नहीं ।

जिस समय हाडाराव बादशाह से छुट्टी लेकर बूंदी पहुँचे इन्होंने पहला काम यह किया कि :लोदी संग्राम में जो २ भाई, बेटे, उमराव, सरदार, अफसर मारे गये थे उनकी सन्तति के पालन पोषण और अधिकार जागीर आदि का यथायोग्य प्रबन्ध किया । इनके पधारने से पहले ही विवाह का शुभ संवाद लेकर इन्हें निमन्त्रित करने के लिये उदयपुर नरेश के भेजे हुए पाहुने बूंदी में उपस्थित थे । वरात के ठाठ का वर्णन ही क्या ? “गढगढों के महमान” था । दूल्हिन राना जी की बहन और दूल्ह त्रिजयी बूंदीनरेश । वारात में भाई बेटे, उमराव गये, सगे गये, बड़े २ कर्मचारी गये । हाथी, घोड़े, जूट गये और सेना भी साथ में कम न गई । वारात में संयुक्त होने के लिये काका माधवसिंहजी भी कोटे से बुलाये गये थे और वह आये भी किन्तु राव रत्नसिंहजी का देवलोक होकर उन्हें कोटे का राज्य अलग मिला मानने से यह अब जहाँ तक बन सकता था अलग ही रहना पसंद करते थे । इस कारण वह बूंदी आकर यहाँ से ही कोटे को लौट गये ।

आगे सूर्यमल्लजी लिखते हैं कि नरेश बादल के समान दीनों को, आर्थियों को धन वरसा कर उसी तरह प्रसन्न करते हुए उदयपुर पहुँचे जिस तरह चंद्रमा उदय होते ही रात्रि में विकास पाने वाले कमल ( ? ) खिल उठते हैं । जिस समय यह उदयपुर अपना विवाह करने गये और भी दो राजा दूल्ह बन कर वहाँ आये हुए थे । केवल प्रेम प्रदर्शित करने के लिये, आपस में सम भाव रख कर राव राजा ने उनसे पुछवाया कि “तोरण मारने के लिये हाथी पर बैठ कर चलना चाहिये अथवा घोड़ों पर ? ” रीति यद्यपि कुल परम्परा से हाथी पर बैठने की है किन्तु उन दोनों ने इनको नीचा दिखाने के लिये घोड़े पर आरुढ़ होकर चलने की सलाह दी । रावराजा इस परामर्श के अनुसार एक चपल तुरङ्ग पर जो स्वामी के एक ही इशारे से हाथी के दांतों तक अपनी खुरियाँ लगा देने का दावा रखता था, सवार हुए । इनके अश्वारोहण का संवाद पाकर वे राजा मन ही मन इनकी निंदा होने के विचार से हंसे और आप दोनों हाथियों पर चढ़ कर विदा हो गये ।



ऐसे जब तीनों दूल्ह तोरण मारने के लिये राजद्वार पहुँचे तो उस समय हरिदास नामक चारण ( वारहट ) जो वहाँ उपस्थित था देख कर चुप न रह सका । उसने राव राजा को एक ताना—बचन बाण तान कर मारा । धीरे केतरी हाडाराव साक्षात् बाण सह सकते थे—शस्त्र के धाव सह सकते थे और वहाँ तक कि समरभूमि में मर मिटना भी उनके लिये बड़ी बात न थी किंतु एक स्वल्प चारण का वचन न सह सके । अवश्य इन्होंने उससे कुछ नहीं कहा—उसने जब सब ताना दिया था तब कहना उचित भी नहीं था किन्तु इसी समय बूंदी के अधिकारियों के नाम लिखवाकर भिजवा दिया कि—

“हमारे राज्य में तथा हमारे भाई बेटों के पास जितने हाथी हैं उन सब को यहाँ भेज दो और साथ ही दो लाख रुपया और मेजो ।”

राना जगत्सिंहजी से सम्मान पाये हुए जितने कवि थे उन्हें एक २ आभूषण, एक २ हाथी, एक २ खास पोशाक और दश हजार रुपया दिया । कवि हरिदास का भी इन्होंने सत्कार किया किन्तु उस ताने के कारण औरों से आधा । आधे सत्कार में उसे हाथी के बदले घोड़ा दिया गया । किन्तु यह वास्तव में कवि नहीं छछोरा था । वह नहीं जानता था कि राजाओं को समय पर ताना देकर देश का, जाति का और अपना उपकार किस तरह करना होता है । राज्य प्रबंध की मछी और बुरी बातें सुझाने के लिये उस समय ब्रिटिश शासन की तरह समाचार पत्रों की सृष्टि नहीं हुई थी । उस समय राजा जैसे मतवाले हाथियों को खरी २ सुना कर सुमार्ग पर लगाने का यदि कोई साधन था तो कवि लोग, परन्तु वह सचमुच कवि नहीं था । उसने दूसरे के अपमान का बदला अपमान में पाकर उस घोड़े के गले में एक बड़ा लटका कर राजा के दिये हुए सामान सहित उसे अपने पास से भगा दिया । इस अपमान से हाडाराव को बहुत ही क्रोध आया । इन्होंने कहला दिया:—

“जिसने मेरा दुर्दशा के साथ घोड़ा निकाल दिया है वह यदि कभी मेरी सीमा में भी आजाय तो मैं उस नीच को काला मुंह करके, गधे पर चढा कर, बड़ी दुर्दशा करूँगा ।” इस बात की जब रानाजी को खबर हुई तो उन्होंने

हरिदास को बहुत फटकारा और वह लज्जित भी हुआ । हाडाराव को समय पर क्रोध आगया । क्रोध आना मनुष्य का स्वभाव है किन्तु इनका क्रोध ऐसी मेडकी मारने के लिये नहीं था रणभूमि में हाथियों का गंडस्थल विदारण करने के लिये था, मृगया के समय सिंह का कटार से पेट फाड़ डालने के लिये था और शत्रुसेना में घुस कर तलवार के हाथ दिखाने के लिये था अथवा यों कहो कि मरने मारने के लिये था । बस हरिदास के लज्जित होते ही वह शान्त होगया ।

इन्होंने मेडकी पर से क्रोध संवरण किया और तब दान में लाख लूट खर्च किया । यह जिस समय अपनी ससुराल में जाकर जनाने-महलों की बावन सीढियां चढ़े इन्होंने एक २ सीढी पर—प्रत्येक सोपान पर एक २ हाथी दान किया और वहां जितने मँगन या मोत—जदार स्त्री या पुरुष हाजिर थे उन सब को रुपया और मोहरें वरसा कर निहाल कर दिया । हाडाराव की ऐसी असीम उदारता से लज्जित होकर वे दोनों दूल्हे जिनमें एक वीकारनेर का और एक जैसलमेर का बतलाया जाता है, अपना सा मुंह लिये हुए वहां से चल निकले ।

हाडाराव ने इस समय के दान में सात सौ हाथी, एक हजार घोड़े, दो सौ चोकड़े मोती, हाथों के सुनहरी कड़ों की पांच सौ जोड़ियां, पांच हजार सिरपाव और तीन लाख रुपया—कुल छः लाख रुपया खर्च किया । इनके सिवाय उदयपुर के आश्रित चारणों को गांव पीछे एक २ हाथी दिया । कहते हैं कि वहां इनकी वखेर के रुपये अब भी पाये जाते हैं । जिनके घरों में कभी बकरी रहने का भी अवसर नहीं आया था अथवा जिनकी बकरी पालने की भी शक्ति नहीं थी वे अब धन पाकर—हाथी पाकर हाथी नशीन होगये । इस तरह राजा जगत् सिंहजी की बहन रानी चन्द्रकुमारी से अपना आठवां और पाट बैठने के पश्चात् पहला विवाह करके राव राजा बूंदी पधारे । इसके बाद इनका नवम विवाह ईडर में हुआ और श्यामलाजी के शिवालय में इन्होंने तीन सौ घोड़े भेंट किये ।

जोधपुर नरेश गजसिंहजी के बड़े पुत्र अमरसिंह जी और छोटे यशवन्त सिंहजी थे । गजसिंहजी की एक कृपापात्र पातुर अनारां काम पाश में उन्हें बांध कर जो कुछ चाहती करा लेती थी । स्त्री के वशीभूत होकर जैसे राजा दशरथने कैकेयी से—“कहु केहि रंकहि करौं नरेशू । कहु केहि वृषहि निकारौं देशू” कह दिया था वैसा ही वचन लेकर इसने यशवन्त सिंहजी को जोधपुर को राज्य दिलो दिया था । कहते हैं कि दिला क्या दिया माता के सिखाने से यशवन्त सिंहजी ने पिता की स्ववास की जूतियां सीधी कर राज्य पाया था । गजसिंहजी ने अपना शरीर छूटने के अनंतर किसी तरह का बखेडा खडा न हो इस लिये बादशाह की सेवा में निवेदन पत्र भेज कर अमरसिंहजी को नागौर और यशवन्त सिंहजी को जोधपुर दिलाने की बात पक्की कर ली थी । इन्हीं यशवन्त सिंहजी के साथ शत्रुशल्यजी की बड़ी कन्या कर्मवतीजी का विवाह निश्चय हुआ । विवाह कब और कैसे हुआ सो लिखकर विस्तार करने की तो इस जगह आवश्यकता नहीं किन्तु आगामि कुछ अध्यायों के बाद पाठकों को विदित होगा कि यह कर्मवतीजी कैसी बहादुर थी । बादशाह अकबर का..... जाना सुनकर जैसे एक वृंदी नरेश की किसी कन्या ने, जिसका वर्णन उस समय किया जा सकता है जब राव सुर्जन अथवा राव भोज का चरित्र लिखा जाय, जैसे स्वधर्म रक्षा के लिये प्राण विसर्जन कर दिये थे उसी तरह—उससे भी बढ़ कर इन्होंने लड़ाई के मैदान में अपने कोमल हाथों से कैसे अपने खड्ग का स्वाद शत्रुओं को चखाया था ।

### अध्याय ३.

#### कोटे का अलग राज्य ।

उदयपुर से विवाह कर नववधू को लिये हुए जब प्रतापी नरेश वृंदी पहुँचे तब इन्होंने सिंह विक्रम हरि काका को समझाया कि:—

अब आप शीघ्र ही दिल्ली जाकर बादशाह की सेवा में उपस्थित हो । परन्तु देखना वहां जाकर कोई उन्मत्तता न करना । अब ऐसी बातें छोड़

कर नम्रता से बादशाह का सेवन करो । अब इस ढंग से चलो जिसमें गुरीर आपके पास बनी रहै और लोगों को आपके विरुद्ध चुगली खाने का अवसर न मिलै । दूध और पानी मिलकर जैसे एक होजाया करते हैं वैसे सब लोगों से मिल कर चलो । याद रखना आप ने बुराहनपुर में जिस की भुजा बाणों से छेद कर पगड़ी से उसीकी मुश्कें कस लीं थीं और जिसे आप ने नौकर की तरह रक्खा था वही खुर्रम अब दिल्ली के राज सिंहासन का स्वामी है । यदि संग्राम में लौदियों को आप न मारते तो गुरीर क्यों कर पा सकते ? ”

इस प्रकार के लंबे चौड़े उपदेश देकर नरदेह धारी हरि सिंह हरि को इन्होंने दिल्ली भेजा । वह गये भी परन्तु मतीजे नरेश की शिक्षा उन्होंने एक कान से सुन कर दूसरे कान से निकाल डाली । एक बार इन्होंने तलवार से शेर का शिकार किया था । जब और लोग वृक्षों पर बैठ कर बंदूक से सिंह को मारकर बेहादुर कहलाते हैं तब इन्होंने सामने ललकारकर एक ही झटके से उसके दो बटके कर डाले थे । उसे उसी तरह मार डाला था जैसे देवी के आगे बकरे या भैंसे का बलिदान किया जाय । तलवार से सिंह को मारदेना एक बहुत ही वीरता का—अप्रतिम साहस का, अद्वितीय शक्तिका कार्य था । बादशाह इनके पराक्रम से मुग्ध होकर सब कुछ ही इनके पुराने दुर्गुण भूल गया । उसने इसके उपलक्ष्य में इन्हें इनाम देने की इच्छा से इनका वही खड्ग देखने के लिये मांगा । किन्तु वास्तव में यह उद्धत थे । वन में निवास कर वन का राजा जिस तरह पशुओं का पति होने पर भी अपने आतंक से अपनी प्रजा को डराते रहने के सिवाय राज-द्वार के बर्तावों को नहीं जानता है उसी तरह यदि जानते भी हों तो अपने बल के मद में मतवाले बन कर यह सिंह घातक सिंह उन बातों को भूल गया था । उस समय इन्हें चाहिये था कि अपनी कमर से तलवार निकाल कर मयान समेत बादशाह के अर्पण कर देते किन्तु इन्होंने बिल्कुल ही इसके विपरीत किया । इन्होंने तलवार मयान से बाहर निकाल कर मूठ अपने पंजे में पहले खूब कस कर पकड ली और तब नोंक बादशाह की ओर

## ( ११० ) पराक्रमी हाडाराव ।

कर दी । इस पर बादशाह इन पर झुंझलाया सही किन्तु बहादुर शत्रु शल्यजी के संकोच से कुछ बोला नहीं ।

उसने अपना आज्ञा पत्र ( फर्मान ) भेज कर कोटे से माधवसिंहजी को बुलाया । उन्होंने उत्तर में बादशाह की सेवा में इस तरह निवेदन पत्र लिखकर भेजा कि:-

“श्रीमान् के अतुलनीय प्रसाद से मैंने दुर्लभ वैभव प्राप्त कर लिया । कोटा नगर नो परगनों समेत पाकर मैं राजा भी बना । अब सेवक ने कोटे में नो महल बनवाये हैं । इनमें सब सुखकी, सौभाग्य की और शक्ति की सामग्री इकट्ठी करके —यहां की व्यवस्था ठीक २ करके तब श्रीमान् की सेवा में उपस्थित होकर कदम बोसी ( चरणचुम्बन ) करूंगा ।”

मुन्शी देवीप्रसादजी के “जहांगीरनामे” में जहां २ नरेशों के, नव्वाबों के और बडे २ उमरावों के बादशाह की सेवा में उपस्थित होने का अवसर आया है चौखट चूमना लिखा है । वास्तव में ये शब्द अत्यंत अधीनता प्रदर्शन करने के लिये हैं किन्तु यह विदित नहीं कि उस समय वर्तव किस प्रकार का था ।

खैर! माधव सिंहजी अपने राजकीय कार्य से अवकाश पाकर जिस समय बादशाह शाहजहां की सेवा में उपस्थित हुए तो उसने उनकी पुरानी सेवाओं का स्मरण करके अपनी छाती से लगा लिया । उनको खास दीवान के समीप आसन दिया और इस प्रकार कोटानरेश का सत्कार किया ।

इधर हाडाराव रत्नसिंहजी का जब से स्वर्गवास हुआ उनकी वीरप्रसू माता केवल दूध पीकर कठिन तपस्या कर रहीं थीं । अपने व्रत का, अपने तप की और अपने शरीर का उन्होंने प्यारे-पराक्रमी पुत्र के वियोग में जैसे तैसे अथवा दृढ़ता के साथ चार वर्ष तक निर्वाह किया किन्तु अब तेरासी वर्ष की आयु हो चुकी थी । वस इस कारण उन्होंने बिना किसी प्रकार की बीमारी के पहले से दिन, तिथि, महीना, साल नियत कर और उसी दिन इस तरह शरीर छोड़ दिया जिस तरह मनुष्य पुराने वस्त्र छोड़ कर नये धारण कर लेता है । यह घटना संवत् १६९२ की है । उस समय बालनोतजी साहवा के प्यारे

प्रपौत्र शत्रु शल्यजी यहां ही उपस्थित थे । इन्होंने प्रपितामही ( परदादी ) की अंत्येष्टि क्रिया अपने हाथों से की और ब्राह्मण, पारिजन, पुरजनों को भोजन करा कर यश लाभ किया । यह उसी समय की बात है जब इधर बूंदी के विशद प्रसाद में उसका शिरोभूषण छत्र महल और उधर पाटन में श्री केशवरायजी का मंदिर बनना आरंभ हो चुका था ।

अस्तु प्रतापी शत्रुशल्यजी दक्षिण में खां जहां लोदी को जीत कर अपने आतंक से उस प्रान्त में शान्ति अवश्य स्थापित कर आये थे और वह कुछ काल तक रही भी किन्तु वहां पर “बुढिया ने पीठ फेरी और चरखे कां होगई ढेरी” वाली मसल होगई । इनके बिना मैदान सूना पाकर फिर उसने अपना साहस बटोरा, सेना बटोरी और तब माति २ के उत्पात करना आरम्भ कर दिया । वह जोर पकड़ कर कीर्नागढ़ के किले में जा घुसा । और पुत्रवध का वैर लेनेके लिये उसने लोगों को सताने में अत्याचार की इति श्री करदी ।

प्रजासे जब उसके अन्याय की असह्य वेदना सहन न हो सकी तब वह पुकारने के लिये दिल्ली को दौड़ी गई । उसने बादशाह से यों पुकार मचाई कि:-

“हाडाओंने जब से दुर्दमनीय लोदीतनयों का विध्वंस किया खांजहां चुप्पी मार कर मुंह छिपाये हुए था किन्तु अब उसनेयुद्ध क्षेत्र शाही सेना से—शाही सेनापति से शून्य पाकर फिर जोर पकड़ा है । अपना कार्य सुधारने के लिये श्रीमान् उन्हीं को भेज दें । यह रणभूमि में प्रवेश कर मरने से कमी नहीं डरते हैं, शत्रु का संहार करने में कमी प्रमाद नहीं करते हैं । ”

इसमें संदेह नहीं कि हाडाओं के सूर्य राव राजा शत्रुशल्यजी यदि वह उपस्थित होते तो फिर भी वही भेजे जाते किन्तु बादशाह ने इस बार सूर्य के बदले चन्द्रमा से काम लिया । उसने माधव सिंहजी को बुलाकर उनका पहले कंधा फटकारा और तब उनकी प्रशंसा करने के अनन्तर रीझ इनाम देकर अपनी सेना समेत खांजहां का दमन करने के लिये भेज दिया । हाडा-राव रत्न सिंहजी के समय में बादशाह के बुलाने पर हठीले हरिसिंहजी जब

नहीं भेजे गये थे तब शाहजहां ने उनसे रूठ कर उसीके दिये हुए सात परगने छीन लिये थे । ये ही परगने इस बार माधवसिंहजी को दंदिने गये । इन्हें हाथी दिया, घोड़ा दिया और दश हजार सेना इनके साथ करदी । दोनों सेना ये लड़ने के लिये भिड़ गई । थोड़ी देर तक दोनों ओर से गोले चलने बाद जब माधव सिंहजी को शत्रु का हाथ ढीला पड़ता दिखलाई दिया तब घोड़े की वाग कड़ी करके यह निःशंक छोदी सेना में उसके ब्यूह का भेदन कर प्रवेश कर गये । वसन्त ऋतु में जैसे गुलाब की कलियां चटकती हैं वैसे वीर सैनिकों के शिर चटक २ कर असिधारा के प्रहार से भूमि पर गिरने लगे और ऐसे बहादुर हाडा ने दुश्मन की तोपें, बंदूकें, तीर, माले और नाना प्रकार के शस्त्रों के आघात की—उन प्रहारों से शरीर छिन्न भिन्न हो जाने की रंचक परवाह न कर खांजहां का शिर काट लिया । वह शिर समर भूमि में शृगालों के भोजन के लिये नहीं छोड़ा गया किन्तु बादशाह की नजर के लिये भेज कर कोटा नरेश माधव सिंहजी ने शाहजहां से तीन हजारी मनसब पाया, हाथी पाया, घोड़ा पाया, आभूषण पाया और बादशाह ने हरिसिंह जी को दिया हुआ गुरोर का परगना भी जब इन्हें दे दिया तब वह लजित होकर बूंदी नरेश के पास आ उपस्थित होने के बदले अपनी जागीर के कस्बे कार्पूर में आकर निवास करने लगे । उधर माधव सिंहजी दिल्ली में बहुत काल तक निवास कर शाहजहां को दिन २ अधिक प्रसन्न करने के अनन्तर—छुट्टी लेकर कोटे चले भाये, और वहां जाकर उन्होंने अपनी कन्या आमर नरेश जयसिंहजी से विवाह दी ।

इस जगह कविराजा सूर्यमल्लजी ने अपने कुलका इतिहास विस्तार से लिखा है । उनके पूर्व पुरुष बूंदी में किस सत्कार से कब किस नरेश के आग्रह से आये और उन के वंशधरों में किस २ ने क्या २ किया—सो लिखा है । उन बातों से जब इस चरित्र का विशेष संबंध नहीं तब यहां लिखने का भी प्रयोजन नहीं किन्तु इस भाग को पढ़ने से विदित होता है कि इन चारण सरदारों में बूंदी आकर प्रथम सम्मान पाने वाले ईश्वर दानजी के कामदार रामधन की कन्या अपने गांव से चले कर जब समुराल—हीडोली में

पहुंची तब उस के पैर कीचड़ में सने हुए थे । उसने सास से पैर धोने के लिये जल माँगा । जल देने के बदले सास ने ताना दिया कि—“धनवान् की बेटी है । डाढ़ूदा से हींडोली तक तालाब बनवा क्यों नहीं लेती । वहां से नाव पन चढ़ कर आना जिसमें पैर ही कीचड़ से सनने का अवसर न आवे ।” वस इस ताने की बदौलत हींडोली में रामसागर तालाब बना । इस जगह सूर्य मल्लजी यदि इस तालाब के बनने का संवत् भी लिख देते तो अच्छा होता ।

हां ! उन्होंने कोटा नरेश माधव सिंहजी की माता के देहान्त होनेका संवत् १७२७ अवश्य लिखा है ।

## अध्याय ४.

### बुंदेलों से विजय ।

इस जगह कवि राजा सूर्यमल्लजी ने अंग्रेजों के दक्षिण में जमाव का भी प्रसंगोपात्त कुछ वर्णन किया है । उन्होंने “वंशभास्कर” नाम ग्रंथ में बूंदी राज्य का—वीर पुंगव हाडा नरेशों का इतिहास लिखा है किन्तु इस प्रकार का उल्लेख करते हुए इस बात पर अवश्य ध्यान रक्खा है कि देश भर के इतिहास की मुख्य २ घटनायें न छूट जायें । इस उद्देश्य से वह अपनी पोथी में समय २ पर ऐसी बातें भी लिखते गये हैं । उन्होंने इस विषय में जो कुछ लिखा है उसका सारांश यही है कि अंगरेजों ने संवत् १६९५ या १६९६ के लगभग दक्षिण देश में विद्या नगर अथवा विजय नगर के राजा रंगराज से आज्ञा लेकर उस प्रान्त के कितने ही मुख्य स्थानों में कोठियां खोलीं, रंगराजपुर नाम का नगर बसाया, मदरास को आबाद कर वहां फोर्ट सेंट ज्यार्ज नामक किला बनवाया । रंगराज का अमात्य इन्होंने मिला लिया था । इस कारण उसने राजा को धोका देकर जो चाह करवा दिया । इस प्रकार दक्षिण में व्यापार बढ़ाकर इन्होंने शाहजहां से बंगाल प्रदेश में कोठियां बनाने की आज्ञा प्राप्त की और हुगली नदी के किनारे कोठियां बना भी डालीं । ऐसे व्यापार के नाम से इन्होंने अपने राज्य का धीरे २ विस्तार किया ।



वीर केसरी हाडाराव शत्रुशल्यजी के चार कन्यायें थीं । इनमें से पहली बाई कर्मवतीजी का जोधपुर नरेश यशवन्त सिंहजी से विवाह होना पड़ने किसी अध्याय में लिखा जा चुका है, दूसरी दुहिता कमन कुँवरजी को इन्होंने राजा जगत सिंहजी के पुत्र राजसिंहजी को, जिन्होंने महाराना प्रताप सिंहजी के अनंतर बादशाह औरंगजेब से लड़ कर बड़ी २ वीरतायें दिखाई थीं, विवाह दी । तीसरी का विवाह होने से पहले ही देहान्त होगया था और चौथी पुत्री रामकुँवरजी का विवाह इन्होंने अनूप सिंहजी बघेला के साथ किया ।

प्रिय पाठक गण ! गत अध्याय में पढ़ चुके हैं कि वीर पुंगव पिता की वीरतनया कर्मवतीजी के पति यशवन्त सिंहजी के ज्येष्ठ बंधु राठोड अमर सिंहजी को जोधपुर नरेश गजसिंहजी ने उनकी प्रियतमा ग्वास अनारा के बहकाने से अपने युवराज पद से अष्ट कर जोधपुर का राज्य यशवन्त सिंहजी को और नागोर अमर सिंहजी को दे देने की व्यवस्था की थी । यदि उसे जगह उदयपुर नरेश लक्ष्मण सिंहजी के पुत्र चूडाजी के समान कोई पितृसेवी होता तो अवश्य पिता की आज्ञा शिर पर चढ़ाता किन्तु अमर सिंहजी इस व्यवस्था से प्रसन्न न होकर यह दिली गये । गये क्या मीर बख्शी सलामत खां ने बादशाह शाहजहां से चुगली खाकर इन्हें वहां बुलवाया । बादशाह के बुलाने पर भी हाजिर न होने का इनसे दंड अवश्य मांगा गया । रुपया वसूल करने के लिये इनके पास धौंस भी भेजी गई किन्तु जुर्माने के नाम पर इन्होंने एक फूटी कौड़ी न दी । पैसा देना एक ओर रहा किन्तु इन्होंने सलामतखां की छाती में कटार धूस कर उसकी आंते निकाल डाली । मीर बख्शी को इन्होंने बिना अपराध—केवल चुगली खाने ही से न मारा बरन मार्ग में मिलने पर जब उसने इनसे कहा कि:—“जो कुछ जुर्माना तुम पर हुआ है उसे चुप चाप जमा करदो । नाहक मरने के लिये गंवारपन न करो ।” तब “रणबंका राठोड” उसकी गाली को सहन न कर सका । वीर क्षत्रिय खड्गकी धारा को पुष्पों की माला समझकर हृदय में धारण कर सकता है किन्तु किसी के बचन वाणों को सहन करने की उसमें ताब कहां?

वस उसी जगह सलामत की सलामती को लातों से कुचल कर अमर सिंहजी मरने मारने के लिये नंगी कटारी लिये हुए—शत्रु के रक्त में सनी हुई कटारी लेकर बादशाह के दरबार में पहुंचे । उस सभा में अवश्य ही कितने ही राजा और नन्दाव्र वैठे थे किन्तु जब उनके पास शत्रु के नाम पर एक कांटा तक न था तब वहां छेडे हुए सिंह की तरह “रणवंका राठोड ” को देखकर यदि तहलका मचगया हो तो आश्चर्य क्या ? किसीका साहस इन्हें पकड़ने का न हुआ । किसकी मा ने “सेर सोंठ खाई” थी जो इन्हें पकड़ने की हिम्मत करता । सब ही सभासदों ने—क्या हिन्दू और क्या मुसलमान अमीरों ने इधर उधर छिपकर अपनी जान बचाई । बादशाह भी मौत के डर से भाग कर जनाने में जा छिपा । ऊपर जाकर अवश्य ही उसने ललकारा:—

“इतने बड़े २ बहादुरों के होते हुए यह न पकड़ा जाता है और न मारा जाता है । बड़े अफसोस की बात है ।”

इस पर राजाओं ने कहा:—“जब हमारे पास सौगंद खाने को भी हथियार नहीं, जब हमारे पास न तो सिंहों के से नख हैं और न शूकर की सी डोटें फिर क्या हम ऐसे वीर को बातों की लड़ाई से जीत सकते हैं ? ” सुन कर शाहजहां ने ऊपर से दो तलवारें डालीं । उन दो शस्त्रों में से एक किसने ली जिसका तो नाम नहीं लिखा और दूसरी इन्हीं वीर केसरी अमर सिंहजी के कुलांगार साले अर्जुन गौड ने ली । ऐसे दोनों तलवारें सूत कर दो जने अकेले वीरको मारने के लिये लपके । ये आये और अर्जुन सिंहजी ने जब इन्हें क्षेम कुशल से डेरे पर पहुंचाने का वचन दिया तब इन्होंने लंडने का इरादा भी छोड़ दिया किन्तु जब यह इस तरह खिडक़ी में होकर बाहर निकलने लगे तब नीच साले ने पीछे में आकर एक ही तलवार से इनकी टांगें काट कर शरीर से अलग कर दी । यहां यह धोके से मारे गये । मारे गये इनके कायर साले ने—“क्या आपको मार कर अपनी बहन को विधवा करदूंगा ? ” ऐसा अमय वचन देकर इनकी रानी और अपनी बहन को विधवा करके आजीवन कुल पर कलंक लगाया । यह मरे सही परन्तु मरते २ इन्होंने कटारी इस तरह फेंक कर मारी कि अर्जुन सिंह का कान

कट गयीं । इसके आगे क्या हुआ सो लिखने की आवश्यकता नहीं । इनका किस्सा राजपूताने में गाया जाता है और सो भी ऐसे ओज वर्द्धक शब्दों में कि जिन्हें सुनते ही कायर के शरीर की भी नसें फड़क उठती हैं । हां ! सूर्यमल्लजी ने इस प्रसंग में एक बात और यहां उल्लेख करने योग्य लिखी है । वह लिखते हैं कि शाहजहां की शाहजादी और किसीके मत में वजीर-जादी इन पर—इनकी वीरता पर मुग्ध होकर इन्हें अपना पति मान अपने हृदय में धारण कर चुकी थीं । उन्हें इस घटनासे बहुत घबड़ाहट हुई । अस्तु इनकी रानियां इनपर सती हुईं और ऐसे इनकी जीवन लीला समाप्त होकर आर्य शास्त्र के अनुसार क्षत्रिय जाति के विश्वास के अनुसार इन्होंने अपनी सहगामिनी सहधर्मिणियों समेत वीरगति पा कर स्वर्ग में निवास किया और ऐसे अमर सिंहजी सचमुच मरे नहीं किन्तु अपना नाम अमर कर गये ।

रावराजा शत्रुशल्यजी के भावसिंहजी भीम सिंहजी, भारत सिंहजी, भगवन्त सिंहजी, भूपति सिंहजी, भूपाल सिंहजी और ईश्वरी सिंहजी—यों सात महाराज कुमार थे । इनमें ज्येष्ठ और श्रेष्ठ भावसिंहजी का जन्म संवत् १६८० में हुआ था । इनकी ज्येष्ठा कुमरानी अर्थात् मेवाड के महाराना जगत् सिंघजी की कन्या घन कुंवारिजी से युवराज भावसिंहजी के संवत् १७०० के अन्त में एक पुत्र का जन्म भी हुआ था किन्तु केवल दो महीने जीकर राजपौत्र पृथ्वी सिंहजी ने शरीर छोड़ दिया । महाराज कुमार भावसिंहजी के उस समय तक दो विवाह और हो चुके थे । एक प्रतापगढ़ नरेश हरि सिंहजी की दुहिता भावलदेवी जी से और दूसरा राजगढ़ के अधीश बडगूजर क्षत्रिय फतेह मल्लजी की बार्ह हरि कुंवारिजी के साथ ।

यहां कविराज सूर्य मल्लजी ने कोई कारण स्पष्ट नहीं किया किन्तु उनके लेख का सारांश यह है कि बादशाह शाहजहां की सहायता करके टोडा वाले भीमसिंहजी के पुत्र रायसिंहजी और बुंदेला नरेश उसके नाक के बाल बन गये थे । उसने जब इन्हें राज्य देदेकर राजा बना दिया तो बुंदेला नरेश को महाराज कुमार भावसिंहजी के लिये अपनी कन्या विवाह

देने का हौंसिला हुआ । किसी कुयोग से बुंदेला वंश अपनी प्रशंसा नष्ट कर चुका था । बुंदेला वर सिंहजी ने इस सगाई से अपने को उच्च कोटि के क्षत्रिय वंशों में संयुक्त करने की इच्छा करके हाडाराव शत्रुशल्यजी के पास अपना भाई और अपना सचिव भेजा । मेहमानों के आतिथ्य सत्कार में किसी प्रकार की न्यूनता न रखी गई किन्तु पिता ने पाठवीपुत्र से इस विषयका एकान्त में बुलाकर परामर्श किया तो महाराज कुमार भाव-सिंहजी ने स्पष्ट ही नहीं करदी । रावराजा ने बुन्देलखंडी पाहुनों को बुला कर समझाया कि:-

“ लडके के तीन त्रिहाह पहले होचुके । अब चौथी बार शादी करने की उसकी इच्छा नहीं है । ”

इस पर मेहमानों ने हाडाराव को लालच देने में भी कमी न रखी । उन्होंने इनसे निवेदन किया कि- “ हम आपको पचास हाथी देंगे । एक करौड दाम अर्थात् ढाई लाख रुपया देंगे । सौ हीरे देंगे और दो परगने देंगे । सेवा करने के लिये दो सौ सेवक देंगे और सारा ही दहेज दूना देंगे । ” किन्तु हाडावीर ऐसे लोभ में आने वाले न थे । यदि उन्हें लालच ही होता तो और २ राजाओं की तरह बादशाह को लडकी देकर न माछूम कितने गुना अधिक राज्य पा लेते । बस इस लिये झटही हठीले हरिसिंह ने उन्हें फटकार कर कह दिया-कडक उत्तर दिया कि:-

“ जैसा तुम्हारा संकर कुल है हमें लडकी देकर हमारा भी करना चाहते हो । यह कमी त्रिकाल में भी न हो सकेगा । ”

कुल की संकरता का कलंक लगते ही बुन्देला सरदार अपने कोप को संभाल न सके । बस इसी पर हाडाओं और बुंदेलों के परस्पर लड़ाई ठन गई । जब इस बात की खबर वरसिंहजी के कानों तक पहुंची तो उन्होंने क्रोध के आवेश में बादशाहके समीप जाकर उसके खून कान भरे । बादशाह ने यद्यपि इनसे स्पष्ट कह दिया कि:-

“ हमारे लिये दोनों समान हैं । हम बीच में नहीं बोलेंगे और न शत्रुशल्य ( जी ) से इस विषय में हम उलाहना देना चाहते हैं । ”

वरसिंहजी ने बौदशाह के इस वाक्य को उसकी आज्ञा मानकर बूंदी पर शस्त्र उठाया । वह अपनी सेना सजाकर झटपट बूंदी पहुंचे । इधर लड़ने में देरी ही क्या थी ? हाडाराव ने जब से राज्य पाया सदा ही मरने को तैयार रहते थे । दोनों ओर की वीर वाहिनी भिड़ गई । तलवारों की खचाखच के साथ सूर्य की किरणों का प्रकाश पड़ने से जो समय २ पर विजली सी चमकजाती थी वह कायरों के हृदय को हिला डालती थी । तलवारों के वार से, खांडे की धार से और बन्दूकों की मार से दोनों ओर के सुमटों का संहार होकर लाश पर लाश पड़ने लगी । संग्राम दो दिन हुआ अथवा दो पहर सो “वंशमास्कर” के कर्ता को भी निश्चय नहीं है किन्तु हुआ बड़ा ही भयानक । बूंदेला सेना के दो हजार सुमटों में से पांच सौ खेत रहे । बूंदी की सेना के भी सौ सैनिक काम आये । इस संग्राम में बूंदी नरेश ने अपने तीन पराक्रमी सामंतों को चाहे खोही दिया किन्तु विजय विभूति इनके बल विक्रम पर मुग्ध होकर सदा इनके सामने हाथ बांधे तैयार खड़ी रहती थी । बस गोली लगते ही वरसिंह जी बूंदेला हाथी पर से गिर गये और तब स्वामी हीन सेना अपने प्यारे प्राणों के लिये पीठ दिखाकर रजपूती को लजाने के लिये भाग निकली । भागते ही हाडाओं की सेना में विजय के नकारों के साथ—“हाडाराव की जय !” के जय घोष से आकाश गूंज उठा । यह “वंश मास्कर” के लेख का सारांश है । इसकी सत्यता का ठीक निश्चय तब होसकता है जब इसकी बूंदेलों के इतिहास में गवाही हो ।

यह उस समय की घटना है जब आमेर की गद्दी को जय सिंहजी प्रथम सुशोभित कर रहे थे । वह कविता के बड़े प्रेमी थे । गुगवानों का बड़ा आदर करते थे । हिन्दी के महाकवि बिहारी लाल जी माथुर उसी समय में हुए थे । संसार प्रसिद्ध बिहारी की सतसई बनाकर उन्होंने एक २ दोहे पर एक २ अक्षरफनी—यों सात सौ मोहरें इन्हींसे इनाम में पाई थी । किन्तु इससे यह कोई न समझले कि उस समय के नरेशों में केवल जयसिंहजी को छोड़ कर दूसरा कोई उदार नहीं था, विद्वानों का सत्कार करनेवाला नहीं था और कविता का प्रेमी नहीं था । किसी(?) कवि ने “भाषाभूषण” ग्रन्थ की रचना कर उस समय के जोधपुर नरेश यशवन्त सिंहजी से गांव पाये, हाथी

पाये और रुपया पाकर प्रशंसा पाई । और रावराजा शत्रुशल्यजी ने विश्वनाथ कवि को जिन्होंने “शत्रुशल्यचरित्र ” बना कर संस्कृत साहित्य का एक देदीप्यमान आभूषण तैयार किया था एक लाख रुपया पारितोषिक पाया । हान्दाराव ने यों केवल एक ही कवि का सम्मान करने में उक्त दोनों नरेशों ने आगे कदम न बढ़ाया किन्तु ब्राह्मणों को, विद्वानों को, कवियों को, दान दुःखियाओं को अपने दान से निहाल कर उन्हें दरिद्री से धनाढ्य बनाने के लिये इनके यहां सदा ही थैलियां खुली रहती थीं । जब कहीं जाना होता छकड़ों में मर २ कर रुपया साथ लिया जाता था । ऐसे इन्होंने ब्राह्मणों को १७ गांव, चारणों को १५ गांव, माटों को २१ गांव और लाखों रुपया छुटा दिया । चारण देवकावि को एक करोड़ दाम ( ढाई लाख रुपया ) दिया, अपने हाथ से अफीम के ( पोस्तके ) डोड़ों का अर्क निकाल कर पिलाया उसकी सेवा करना स्वीकार किया और गांव, हाथी उंड़ो, घोड़े दिये सो अलग । कवि ने भी जो पाया सो याचकों को बांट दिया ।

## अध्याय ५.

### स्वधर्म रक्षा ।

खाजहां लोदी से कोटे के राव माधवसिंहजी का विजय होकर बादशाह से तीन हजारी मनसब पाना पाठकों ने गत अध्यायों से जान लिया किन्तु उसके साथी इतने पर भी शांत न हुए । उन्होंने फिर उपद्रव मच्चा कर जब बादशाही राज्य पर आक्रमण करना—मार काट कर शाही भूमि छीन लेना आरम्भ किया तब बादशाह शाहजहां ने स्वयं चढ़ाई की । अनेक राजा और नवाब साथ लिये और आमेर नरेश जय सिंहजी, जोधपुर के अवीश यशवन्त सिंहजी, कोटा के अधिपति माधन सिंहजी साथ लिये और उस समय तक वरसिंहजी बुंदेला विद्यमान थे उन्हें भी साथ लिया । बुंदी-पति हादाराव शत्रुशल्यजी बुला कर साथ लिये गये और यों शाही सेना सज्ज धज कर पिर दक्षिण देश जीतने के लिये विदा हुई । इस तरह बादशाह की सेना ने कई बार दक्षिण का विजय किया सही किन्तु सब पूछो तो

अकबर से लेकर औरंगजेब के राज्य तक किसी बादशाह ने दक्षिणी उपद्रव के आगे चैन नहीं पाया ।


बादशाह का वहां पहुंच जाना सुनकर—इसकी चलवती सेना से डरकर कोई भी खेत में खड़ा न रह सका । शाहजहां ने तब शत्रुओं के थाने उठा कर आसरे अहमदनगर, खानदेश और सहाद्री पर्वत तक अपना अधिकार जमा लिया । फिर उसने दौलताबाद के दुर्ग का घेरा दिया । यह वही दौलताबाद था जिसमें विपत्ति के समय शाहजादा खुर्रम ने अपनी बेगम बालकों को रक्खा था । बादशाह का यह प्यारा किला था । इस पर वह बहुत भरोसा रखता था । अब शत्रुओं के हाथ पड़ जाने से शाहजहां को अपने प्यारे पर ही गोले बरसाने पड़े । हाडाराव शत्रुशल्यजी का अधिक भरोना करके इन्हींको आगे बढ़ने की आज्ञा दी गई । राव रत्नसिंहजी ने बुरहानपुर के दुर्ग से जीते जागते निकाल कर जिन लोगों को अमय वचन दिया

‘‘इन्हीं इस समय अधिकांश किले के अधिकारी थे । शत्रुशल्यजी ने उनके प्रणे रपितामह के ग्रंथ का स्मरण करके वचाये और बादशाह ने जब आज्ञा दे दी थी कि मेरे प्यारे किले का अधिक अंग भंग न होने पावे तब उसे भी वचाया । और दौलताबाद का विजय यों जब केवल इन्हींके कौशल से, इन्हींके पराक्रम से और इन्हींके कारण हुआ तो बादशाह ने इनका वही हाथी शिवप्रसाद मेट किया—पारतोषक में दिया जो एक समय हाडाराव रत्नसिंह जी ने बादशाह जहांगीर की नजर किया था । शत्रुओं के मद को झूल में मिला देने वाला मदमत्त शिवप्रसाद ही न दिया किन्तु खास पोशाक, खासा जेवर और अन्य भी कितने ही पदार्थ दिये । जब दक्षिण में दौलताबाद का विजय होकर फिर शांति विराजने लगी तब बादशाह आगरे चले गये और राजा लोग छुट्टी ले २ कर अपने २ यहां ।

इस घटना के अनंतर जब काबुल का उपद्रव स्वयं अपने गये बिना बादशाह को दबता न दिखलाई दिया तब उधर की चढ़ाई करने की शाहजहां ने तैयारी की । काबुल युद्ध साधारण लड़ाई न थी । अकबर से लेकर औरंगजेब तक की चार पीढ़ियों ने जैसे कभी दक्षिण की ओर से चैन न पाया

वैसे ही काबुलियों ने इन्हें कल से न बैठने दिया । ऐसे ही अनुभव से बादशाह शाहजहां ने वहां के दुर्दमनीय यवनों का दमन करने के लिये चढाई की और जब देश भर के आश्रित राजाओं तथा नवाबों को इकट्ठा किया गया तो कहना चाहिये कि बड़े जोर शोर से प्रयाण किया । बादशाह की बुलाहट पाकर अवश्य ही सब दौड़े आये किन्तु बीकानेर नरेश जब बहुत बीमार होकर अपनी मृत्यु के दिन गिन रहे थे तब सूरसिंहजी न आये और उन्होंने अपने बदले अपने पाटवी पुत्र करणसिंहजी को भेज दिया । जब हाडाराब बादशाह की सेवा में उपस्थित हुए तो शाहजहां ने बड़े क्रोध के साथ उलहना दिया । उसने कहा कि:-

“तुमने हमारा मित्र वरसिंह मार डाला । शुद्धमति और बुद्धिमान् हो कर ऐसे शत्रुके समान आचरण करने का कारण ?”

इन्होंने विनय पूर्वक उत्तर दिया-“वह हमारे घर लडने के लि अज्ञाया था हम उसके यहां चढकर नहीं गये । उसके माई ने हमसे बहुत राज कटु वचन कहे । हमने फिर भी उन्हें टाला दिया किन्तु हठीले हरि काँका से वह उलझ पड़ा  वह मारा गया तो वरसिंह ने आकर हमारा देश छटना आरम्भ किया ।”

खैर इनके उचित उत्तर सुनकर बादशाहने अपना कोप संवरण किया और यों बखेडा चाहे न उठने पाया किन्तु अटक नदी के निकट पहुंचते २ फिर एक नया झगडा खडा हो गया । बात यह हुई कि धर्म शास्त्र के मत से अटक नदी के पार जाने में हिन्दू धर्म की-क्षत्रिय धर्म की हानि समझ कर प्रायः सब ही हिन्दूनरेश आना कानी करते थे । जाने की इच्छा चाहे किसीकी न हो किन्तु बिल्ली की पूंछ पकडने के लिये, उसकी टांगे पकडने को सबही चूहे तैयार होने पर भी उसके गलेमें घण्टी बांधने का साहस किसी को न था । एक साम्राज्य के स्वामी प्रतापी बादशाह से यह कह कर अटक पार कदम न डालना कि-“हम धर्म रक्षा के लिये आगे पैड न रखेंगे” दाल मात का खाना नहीं था । बस इसलिये सबने ही मिल कर शत्रुशल्यजी को रावसुरजनजी के प्रण का स्मरण दिला



कर उकसाया । इसमें कछवाहे, राठोड, यादव, गौड, बघेले और बटगूर सबही नरेश संयुक्त हुए और तब बादशाह से सबका अभिप्राय नम्रता के साथ इस तरह निवेदन किया गया कि:-

“अटक नदी का उल्टेपन करने से हमारे धर्म की हानि होती है । स्वामी के कार्यके लिये मरण पर्यन्त हम सिन्धु नदी के तट पर डटे रहने को सन्नद्ध हैं । हुजूर जब चाहें तब हमारी परीक्षा करके देख लें । यदि हमारा प्रण मिथ्या निकलें तो भले ही यथेच्छ दंड दीजिये । ”

सुनकर बादशाह को बहुत ही क्रोध चढ़ आया । उसने केवल अपनी शक्ति के भरोसे हिंदू नरेशों की जग जाहिर फूट के कारण-इनकी रज्ज्वक परवाह न कर-एक बृहत् समुदाय से-बड़े राजा महाराजाओं से फटकार कर कह दिया कि:-

“तुम मेरे साथ न देगा उसकी जान माल की-उसके राज पाट की खैर ही इसकी । ” अवश्य ही शाहजहां के ऐसे कोप को कोटा नरेश माधव सिंह ने सहन कर सका । वह बादशाह के साथ काबुल गये और अपने प्रपितामह की प्रतिज्ञा पर पानी फेर कर-प्यारे धर्म को न मान कर केवल अपना राज्य बढ़ाने की लालसा में गये । किन्तु हाडाराव शत्रुशंखजी ने शाहजहां के कोप की तिनके के समान परवाह न की । वह अच्छी तरह जानते थे कि कुछ धर्म पर तिलांजलि देकर पूर्व पुरुषों के प्रण को नष्ट अष्ट करके यदि हमने अपना राज्य बचा लिया-मानलो कि वहां विजय पाकर बड़ा भी लिया तो किस काम का ? ऐसे धर्मका नाश करके जीने से तो मरना ही अच्छा है क्यों कि “हतो वा प्राप्स्यसि स्वर्गं जित्वा वा भोक्ष्यसे महीम्”-यह भगवद्वाक्य ही इनका अटल सिद्धांत था ।

इस तरह एक माधवसिंहजी को छोड़कर अटक पार कोई न गया और न किसी ने वहां से लौट पड़ने के लिये अपनी २ सेना की, अपने २ घर की ओर वाग मोड़ी । एक युवराज करणसिंहजी अपने पिता बीकानेर नरेश सूरसिंहजी की बीमारी अधिक सुनकर सब लोगों के समझाने से-सब लोगों के हानिमें संयुक्त होने का वचन देने से गये और उनके जाने का फल भी

उनके लिये अच्छा ही समझो क्योंकि उनके बीकानेर पहुँचते २ ही पिता का परलोक हो गया ।

खैर बादशाह केवल शाही सेना और अपने शूर सामन्तों सहित माधवसिंह जी को लेकर काबुल पहुँचा और इनके साथ बूंदी की सेना में से फटकर हींडोली के जागीरदार यशवन्तसिंहजी के पुत्र इयामसिंहजी और काका हरिसिंहजी के तीसरे पुत्र अभयसिंह जी भी चुपचाप कोटेवालों में जा मिले । इसका नतीजा यह हुआ कि ऐसे धर्मनाशकोंका अपने भाई मतीजे होनेपर भी समय पाकर बध कर दिया गया ।

बादशाह ने वहाँ पहुँचकर कलावीस के दुर्जेंय दुर्ग का विजय अवश्य किया किन्तु इस संप्राम में अपनी प्यासी तलवार को शत्रु का रक्त पिला २ कर राव माधवसिंह ने बहुत ही कीर्ति सम्पादन की । बादशाह इधर हाडाराव शत्रुशल्यजी के हठ से उदास हो ही गया था क्यों कि वह अच्छी तरह जानता था कि यदि यह इतना जोर न दिखाते तो किसी राजा में इतना पानी नहीं था जो मेरे वचन को उलंघन कर सकता । उधर माधव सिंहजी की बहादुरी से शाहजहां प्रसन्न हुआ और इस कारण उसने मऊ-चारां चौदह सो गावों समेत संवत् १७०३ में बूंदीन्द्र से छीनकर कोटा-वालों को देदिये । वहाँका विजय करने के अनंतर बादशाह चार वर्ष तक वहाँ शांति स्थापित करने के लिये रहा और तब संवत् १७०७ में हिन्दूस्थान को लौट आया ।

शाहजहां कलावीस के किछे को सर करके लौटा सही किन्तु उसकी आज्ञा का पालन न करने पर उसे जो राजाओं पर क्षोभ हुआ था उसे भूला नहीं । सिंधुनद के तट पर सब ही नरेश अपनी २ सेना की छावनियां खालकर चार वर्ष तक निरन्तर उसकी राह देखते हुए पड़े रहे । नदी कूल पर परस्पर भेंट होते समय उसने इनसे कुछ न कहा किन्तु दिहली पहुँचते ही सचमुच आग बबूला होगया । सब ही पर क्रुद्ध होकर उसने जुर्माना किया । सबही के थोड़े और बहुत परगने खालसे किये । किन्तु किस पर कितना जुर्माना किया सो उस समय के इतिहास में लिखा नहीं । उसने

( १२४ )

पराक्रमी हाडाराव ।

औरों पर तो जो कोप किया सो किया परन्तु आमेर और जोधपुर नरेश पर सब से अधिक क्योंकि उनके पूर्व पुरुष पहले अटक नदी को पार कर चुके थे ।

खैर अब राव राजा शत्रुशल्यजी की पारी आई । इनपर बहुत खफा हुआ क्यों कि यह ही अटकनदी को पार न उतरने की मंत्रणा में मुखिया थे । अस्तु सब नरेश जब छुट्टी लेकर अपनी २ राजधानियों को लौट आये तो कोटा पहुंचने पर उसी संवत् में अर्थात् १७०७ विक्रमीय संवत् में राव माधव सिंहजी का स्वर्गवास होगया । इनके पीछे इनके ज्येष्ठ राजकुमार मुकुंदसिंहजी कोटे की गद्दीपर विराजे । “वंशभास्कर” का अवलोकन करने से विदित होता है कि इन्होंने भी एक अंशमें अपने पितृव्य राजकुमार गोपीनाथजी का अनुकरण किया । उक्त ग्रंथ की टिप्पणी करते हुए थारहट कृष्णसिंहजी ने मीना जाति को चांडालविशेष माना है किन्तु यह उनका अम है । इस जाति के हाथ का स्पर्श किया हुआ कोई उच्च वर्ण हिन्दू चाहे जल पान न करे किन्तु इसे स्पर्श अवश्य करता है । अस्तु इसी जाति की एक स्त्री पर मुकुंदसिंहजी आसक्त होगये । कविराजा सूर्यमहंजी ने इस जगह लिखा है कि:—

“कलिकाल में यह बात भी विस्मय पैदा नहीं करती क्यों कि जब म्लेच्छरमणियों से लोग प्रेमपूर्वक आलिंगन करते हैं, जब मुसलमान बादशाहों को राजाओं ने बेटियां दी हैं । और लड़कियां दे २ कर उनके नातेदार बनने में जब उन्होंने अपना गौरव समझा है तब यदि मीनी नारी से प्रेम किया तो क्या आश्चर्य ? ”

बूंदी पधारने के अनंतर रावराजा शत्रुशल्यजी को दो बड़ी २ कठिनताओं का सामना करना पड़ा । एक उनका प्यारा हाथी शिवप्रसाद जिसपर उसकी बहादुरी देखकर बादशाह भी बहुत प्यार करता था मरगया और इसकी प्रतिमूर्ति बूंदीनगर के बाजार नाहर के चोहड़े में खड़ी की गई और दूसरे इनके पुत्र राजकुमार भीमसिंहजी का स्वर्गवास हो गया । बूंदी के इतिहास इस बात की साक्षी दे रहे हैं और मैंने अपनी आंखों से भी देखा है कि बूंदी के अच्छे २ नरेशों को पुत्रशोक का कष्ट उठाना पड़ा है । राव रत्न सिंहजी को

उनके युवराज गोपीनाथजी के चिरवियोग का शोक उठाना पड़ा और रावराजा शत्रुशल्यजी को राजकुमार भीमसिंहजी की मृत्यु का । खैर ये दोनों घटना तो इतिहास की सामग्री है किन्तु महारावराजा रामसिंहजी ने अपने ही समक्ष युवा युवराज भीमसिंहजी को खो दिया और वर्तमान बूंदी नरेश महाराव राजा रघुवीर सिंह जी ने अपने इकलोते महाराज कुमार राघवेन्द्र सिंहजी को । यह होनहार की बात है ।

अस्तु राजकुमार भीम सिंहजी प्रयाग के सूबादार बादशाह जाहजहां के कृपापात्र ओष्ठ पुत्र शाहजादा दारा शिकोह के पास रहा करते थे । शाहजादे को अपनी वीरता से प्रसन्न कर इन्होंने रामगढ़ और सिंगावद—दो परगने जागीर में भी पाये थे । इनका जन्म संवत् १६८२ में हुआ था और संवत् १७०७ की पौष कृष्णा ३ को पच्चीस वर्ष की मरजवानी में इनका शरीर दिल्ली में छूट गया । शरीर छूटा दिल्ली में और इनकी छः कुमरानियों में से चार बूंदी के क्षारबाग में जाकर दहकती हुई चिता में जल गईं । इनकी एक कुमरानी का देहान्त पहले हो चुका था और एक बालक कृष्ण सिंहजी तथा प्रयागसिंहजी की माता थीं इसलिये बहुत आग्रह करके स्वशुर ने न जलने दिया । रावराजा शत्रुशल्यजी के बाद रावराजा भावसिंह जी और फिर इन्हीं कृष्णसिंहजी के पुत्र अनिरुद्रसिंहजी बूंदी के स्वामी हुए ।

हाडाराव को पुत्र के वियोग का अवश्य ही बहुत कष्ट हुआ किन्तु वह अपना कर्तव्य पालन कर रणभूमि में आत्म विसर्जन करने के लिये उत्पन्न हुए थे इस कारण उन्होंने इस वज्र दुःख को फूल की छड़ी की तरह सह लिया । धन्य सती माता ! धन्य वीर ललनाओं ! पतिप्रेम इसीका नाम है । सतीत्व यही है ।

## अध्याय ६.

### इतिहासों में मतभेद.

केवल बूंदी के इतिहास “वंशमास्कर” के आधार पर “शत्रुशल्य चरित्र” लिखते २ में बढ़ते आगे बढ़ गया किन्तु अभी तक मैंने “शाहजहांनामे” से

उसका मिलान न किया । और प्रत्येक घटना की एक, दो और तीन-इतिहासों से तुलना कर उस का सारासार निकालना इस पुस्तक का मुख्य उद्देश्य है इसलिये अपनी लेखनी के घोंडे को यहां पर ही रोककर पहले एक नजर मुन्शी देवीप्रसादजी कृत “शाहजहानामे” पर भी डाल लेना चाहिये ।

उस पुस्तक को पढ़ने से मालूम होता है कि इस चरित्र के पहिले, तीसरे, पांचवें, अघ्यायों में लिखा हुआ खांजहां लोदी बादशाह की ओर से दक्षिण प्रदेश का सूबादार था । उसने निजामुल्मुल्क से मिलकर बालावाट का कुछ परगना उसे दे दिया । उसने मांडू के सूबादार मुजफ्फर खां को निकाल दिया, और आप मालिक बन बैठा । संवत् १६८६ की कार्तिक कृष्णा १२ को खांजहां आगरे से भाग गया । बादशाह शाहजहां की आज्ञा से उसका पीछा किया गया । धौलपुर में दोनों सेनाओं की मुठभेड़ हुई । इस लड़ाई में भी खांजहां हार कर भागा । इस युद्ध में शाही सेना में कोठा नरेश माधवसिंह जी भी संयुक्त थे । भागकर वह दक्षिण में निजामुल्मुल्क के राज्य में जा पहुँचा । इस वर्ष की चैत्र कृष्णा ६ को बादशाह ने इन दोनों को जीतने के लिये तीन-अफसरों के अधिकार में तीन सेनायें भेजीं । पहिली का अफसर दक्षिण का सूबेदार इरादत खां, दूसरी का राजा गजसिंह जी और तीसरी का शाहस्ताखां था । तीसरी सेना में राव माधवसिंहजी थे और तीनों ही में अनेक राजपूत राजा व क्षत्रिय सरदार थे किन्तु किसी में-रावराजा शत्रुशल्पजी का नाम नहीं लिखा है । “शाहजहानामे” के मत से खांजहां का असली नाम पीरा था । शाहीसेना के तीन बड़े २ दलों के आगे यह न ठहर सका । पीरा दक्षिण से भाग कर बुंदेलखंड में आ गया । संवत् १६८७ की माघवदी ५ को रीवां राज्य के नीमी गांव में शाही सेना की फिर पीरा से मुठभेड़ हुई । माधवसिंह जी हिराबल में थे । उन्हीं के बरछे से खांजहां की जीवनलीला समाप्त होगई । जो दशा इसकी हुई उससे भी बढ़कर निजामुल्मुल्क की हुई । खांजहां रणभूमि में मारा गया और निजामुल्मुल्क कुछ अर्से के बाद फतेह खां के हाथ से कैद होकर बाद-शाह की आज्ञा से मारा गया ।

“शाहजहानामे” में यद्यपि इस प्रकार लिखा हुआ है किन्तु बूंदी के इतिहास खांजहां लोदी के तीन युद्ध होना बतलाते हैं । एकमें वह इाडा-राव शत्रुशल्यजी से हारकर भागा, दूसरे में लडाई के मैदान में राव माधव-सिंहजी के हाथ से मारा गया और तीसरे में रावराजा शत्रुशल्यजी के आतंक से उसके बचेबचाये साथी बादशाह की शरण आकर—अथवा भागकर उस प्रदेश में शान्तिका प्रसार हुआ । दूसरे युद्ध की घटना बूंदी के इतिहास से त्रिलकुल नहीं मिलती है । उसमें माधवसिंहजी की सरदारी में शाही सेना की चढाई होना और “शाहजहानामे” में शाइस्ताखां के अधिकार से पहली और तीसरी लडाई का न तो कहीं शाहजहानामे में वर्णन लिखा है और न टाड साहब ने इन तीनों युद्धों का कहीं उल्लेख किया है । मुझे न तो “वंशमास्कर” की प्रमाणिकता में किंचित् भी संदेह है और न मैं मुन्शी देवीप्रसादजी के लिये कह सकता हूँ कि उन्होंने बिना निश्चय ही कोई बात लिखदी हो । परंतु जब पंडित विश्वनाथ विरचित “शत्रुशल्यचरित्र” में ज्यों की त्यों वे ही बातें लिखी हैं जो “वंशमास्कर” में हैं और यह ग्रंथ रावराजा शत्रुशल्यजी के शासनकाल का ही बना हुआ है और इसके सिवाय मेरे गुरुवर पंडित गंगासहायजी के “वंशप्रकाश” से भी इसका अनुमोदन होता है तब पाठक स्वयं विचार करलें कि किसका कथन सच्चा है । मैं तो यही कहूंगा कि ‘वंशमास्कर’ सत्य है क्यों कि कविराजा सूर्यमहंजी भी ऐसे व्यक्ति नहीं थे जो बिना पूरा पता पाये यों ही चापलूसी से चाहे जो लिख मारें ।

अस्तु ! खांजहां लोदी के युद्ध के अतिरिक्त बूंदी के इतिहास से लेकर इस चरित्र के गत अध्यायों में दूसरी बात जो लिखी गई है उसका “शाहजहानामे” में कहीं नाम निशान तक नहीं है । “वंशमास्कर” के पढ़ने से स्पष्ट होता है कि बादशाह शाहजहां ने जब स्वयं काबुल पर चढाई की तो अटक पार उतरने में स्वधर्म की हानि समझकर रावराजा शत्रुशल्य जी उसके साथ न गये, आमेर और जोधपुर के नरेश नहीं गये और केवल

कोटा वाले माधवसिंह जी के सिवाय कोई हिन्दू राजा नहीं गये । लौटने पर बादशाह ने इन सब पर दंड भी किया और जाने वाले को इनाम किन्तु “शाहजहांनामे” में इस विषय में जो कुछ लिखा है उस में कहीं पर भी इन राजाओं के बादशाह के साथ जाने में नाहीं करने का उल्लेख नहीं । माधवसिंहजी तो जब दोनों ही इतिहासों के मत से गये तब उनके विषय में तो कुछ लिखने की ही आवश्यकता क्या किन्तु “शाहजहांनामा” स्पष्ट लिखता है कि शाहजादा मुरादबख्श के साथ शत्रुशल्यजी के माई इन्द्रशल्यजी गये, शाहजादा दाराशिकोह के साथ रावराजा शत्रुशल्यजी काबुल जाने के लिये नियत हुए, मुरादबख्श के साथ जाने को नियत किये गये, शाहजादे की आज्ञा से इन्होंने उजबकों पर आक्रमण कर उन्हें भगाया और तैमूराबाद की विजय के समय यह लड़ाई के मैदान में थे । उस पोरथी के मत से वे स्थान अवश्य अटक नदी के पार थे ।

बूंदी के इतिहास “वंशमास्कर” “वंशप्रकाश” और “शत्रुशल्यचरित्र” तीनों ही एक स्वर से इसका उल्लेख करते हैं । परम्परा से अर्थात् बाप के मुख से बेटे के कान में और बेटे से पोते के कान में—यों कानों कान पहुंचकर हजारों—लाखों कानों में होकर जो बात पीढ़ी दर पीढ़ी चली आती है वह लेखबद्ध न होने पर भी इतिहास का एक अंग माना जाता है । वस इसी के अनुसार तब से लेकर अब तक यही माना जाता है—सर्वसाधारण यहाँ मानता आया है कि रावराजा अनिरुद्धसिंहजी के अतिरिक्त बूंदी का कोई नरेश अटक नदी के पार नहीं गया और राव सुरजनजी की “अटक न उतरहिं कटक” वाली प्रतिज्ञा जब अभी तक बूंदी में बड़े गर्व के साथ स्मरण की जाती है तब केवल “शाहजहांनामे” के कहने से ऐसा क्यों कर मान लिया जाय कि रावराजा शत्रुशल्यजी ने बादशाह की आज्ञा से अपने धर्म पर—अपनी कुलमर्यादा पर और अपने पितामह की प्रतिज्ञा पर पानी फेर दिया । जो धौलपुर के मैदान में बादशाह की आज्ञा पालन करने में दारा का साथ देकर मरनेकी तैयारी करके मरमिटना जानते हैं वह रावराजा

शत्रुशल्यजी कभी काबुल जावें यह संभव नहीं । हृदय इस बात को कदापि स्वीकार नहीं करता । यदि ऐसा हुआ होता तो अवश्य टाडसाहब बहादुर जैसा पक्षपातशून्य लेखक इसे प्रकाश करने में कभी आनाकानी न करता । मन्त्रम होता है कि जिन मुसलमानी ग्रंथों के आधार पर “शाहजहां नामा” तैयार हुआ है उन्होंने या तो हिन्दूराजाओं को नीचा दिखाने की इच्छा से अथवा विस्तारभय से इस बात को छोड़ दिया हो क्यों कि “जहांगीरनामे” और “शाहजहांनामे” में देशी राजाओं की राजमक्ति, बादशाह का उन्हें पद, पदवियां, इनाम देने, और उनकी वीरता के लिये ऐसी कोई बात नहीं लिखी है जितने वे बातें प्रकट हों । यहां तक कि उन ग्रंथों में इनके दुर्गुणों की कयारें भी बहुत ही सक्षेप से लिखी हैं । खैर ऐसी दशा में पाठक ही इसकी सत्यासत्यता का निर्णय करें ।

वरसिंह जी बुंदेला के मारे जाने की घटना चाहे बूंदी के इतिहास के अतिरिक्त न “टाड राजस्थान”-में है और न “शाहजहांनामे” में किन्तु उस समय की परिस्थिति को देखते हुए यह एक साधारण बात है इसलिये मिलान करने का अधिक जोर देने की भी इसके लिये कुछ आवश्यकता नहीं है । हां ! बूंदी के “वंशमास्कर” से लेकर राठोड अमरसिंह जी का बादशाह के दरबार में मारा जाना जगजाहिर है । उसके लिये “वंशमास्कर” के लेख का सारांश पाठकों ने इस चरित्रके चौथे अध्याय में पढ़ लिया । इस विषय में “शाहजहांनामे” में इस तरह लिखा हुआ है:-

“राजा गजसिंह ( जी ) कुरवकायदे और फौज की कसरत में सब राजाओं से बड़े हुए थे । वह मर गये । उनकी मृत्यु सं० ११९९ की ज्येष्ठ शुक्ला ३ को हुई । बादशाह ने उनके कहने के अनुसार यशवन्तसिंह ( जी ) को चार हजारी जात और २४ हजार सवारों का मनसब और राजा की पदवी दी । पहले राठोडों में राज का खिताब ही था किन्तु राजा उदयसिंह ( जी ) ने बादशाह अकबर की वंदगी करके राज की पदवी पाई और उसने यह भी निमत कर दिया कि अब से इस घराने का जो कोई अपने वडों



की गद्दी पर बैठे उसकी राजा ही पदवी रहे और छोटा भाई इस दर्जे को पहुंचे तो राव कहलावे । राठोड़ों में यही दस्तूर है कि राजा की सत्र से अधिक प्यारी रानी का पुत्र गद्दी पर बैठता है । छोटे बड़े का नियम नहीं ।”

मुन्शी देवीप्रसादजी ने इस बात का एक उदाहरण भी दिया है । खैर बूंदी के इतिहास से इनका बहुत मतभेद है तो रहने दीजिये । मैं यहीं मानलूंगा कि जोधपुरनरेश गजसिंहजी की अधिक प्रीति अनारां पर थी और बूंदी के इतिहास के अनुसार यशवन्तसिंहजी उसकी जूतियां सीधी करने से गादी पर बिठलाये गये तो वही उनकी मा भी थी । आगे चलकर इसमें अमरसिंहजी के मारे जानेका जो हाल लिखा है उसका मतलब यह है ।

अमरसिंहजी बीमारी के कारण कुछ दिन बादशाह के दरबार में न जा सकें । श्रावणशुक्ल १ गुरुवार को संवत् १७०१ में वह शाहजहां के पास उपस्थित हुए । वह अपनी बाईं मिसल में खड़े रहे और सलावत खां शमेदान के पास खड़ा २ वारें करने लगा । अमरसिंहजी ने दौड़कर उसकी बाईं पसली में कटारी घुँस दी । उसका काम उसी दम समाप्त होगया । खली-लुल्ला और बिट्टलदासजी गौड के पुत्र अर्जुनजी दोनों उनपर लपके । अमरसिंहजी ने दो तीन बार कटारी के अर्जुनजी पर किये किन्तु उन्होंने ढाल पर रोकलिये । एक कटारी उचट कर अर्जुनजी के गले में लगी तब खलीलुल्ला ने दो और दो ही अर्जुनजी ने उनपर तलवार के बार किये । इतने में सैयद सालार और आठ सात गुर्जरदारों के एक दम उनपर हमला कर तलवारों की खचाखच मचाते ही उसी दम अमरसिंहजी का दम निकलगया । दम क्या निकल बरह आदमियों ने मिलकर अकेले अमरसिंह को मारडाला । बादशाह को सलावतखां की योग्यता और अमरसिंहजी की वीरता का स्मरण करके बहुत खेद हुआ । उसने इन दोनों में अदावत होने का कारण भी बहुत खोजा किन्तु कुछ पता न लगा । आगे चलकर मुन्शीजी ने कुछ कारण की भी थांग लगाई है । उन्होंने वीकानेर और अमरसिंहजी की जागीर के गावों के सरहद्दी झगड़े में सलावतखां का राव करणसिंहजी की मदद करना कारण माना है किन्तु कविराजा सूर्यमल्लजी ने सला-

पितामह के स्वर्ग को सिधार जाने के बाद जब रावराजा शत्रुशल्यजी बादशाह शाहजहां की सेवा में उपस्थित हुए तब उसने इनका जैसा सत्कार किया सो प्रथमखंड के अंतिम अध्याय में लिखा गया है और वहां जो कुछ लिखा गया है वह “शाहजहांनामे” से लेकर, किन्तु उसके सिवाय मुन्शी देवी-प्रसादजी ने आगे चलकर फिर लिखा है कि:-

यहां तक गत अध्यायों में बूंदी के इतिहास के आधार पर लिखी बातों का मिलान "शाहजहानामे" से हो चुका। दोनों के आपस में जो २ जहां २ मतभेद हैं उसे भी पाठकों ने जान ही लिया। अब इनमें से ब्याख्या का निर्णय करना पाठकों का काम है। उपन्यास लिखना एक मुश्किल के क्ये जितना सरल है इतिहास लिखना उतना ही कठिन है। उपन्यास का केवल चाहे जिस ढांचे में डालकर समाज का चित्र पाठकों के नज़रों में उभार देना से खड़ा कर सकता है उसे लिखना गम्भीर होने पर भी पाठकों के मन पर प्रभाव हो और जिसे पढ़ने में बालकों का उपन्यास होना चाहिए। मैं सहायता मिले। मैं आपकी प्रशंसा करता हूँ।

लिखना जरा टेढ़ी खीर है । उसमें सत्य घटना से एक तिल भर हटने में अर्थ का अनर्थ होता है । उपन्यास और इतिहास दोनों ही चरित्र शोधन के लिये सामग्री हैं किन्तु इतिहास प्राचीन लोगों के चरित्र का सच्चा चित्र पाठकों के सामने लाकर उन्हें भविष्यत में चलने का मार्ग बतलाते हैं इसलिये इतिहास का दर्जा बड़ा है । खैर मुझ अबोध में दोनों ही लिखने की योग्यता नहीं और इसलिये ऐसे कामों पर हाथ डालना मेरा अनुचित साहस ही कहलावेगा ।

### अध्याय ७.

“ शाहजहानाबे ” के मत से ।

“ शाहजहानाबे ” में चाहे राव राजा शत्रुशल्यजी का दक्षिण की चढाई में खोजहां लोदी से समरभूमि में विजय पाना न लिखा गया किन्तु उनका उस प्रदेश के और २ युद्धों में पराक्रम दिखाने का वर्णन अवश्य है । उसमें इस विषय में जो कुछ लिखा गया उसका सारांश इस प्रकार पर है ।

संवत् १६८९ की वैशाख कृष्ण ११ गुरुवार को जब बादशाह शाहजहाँ बुरहानपुर से आगरे को रवाना हुआ आजमखां की जगह दक्षिण और खानदेश का सूबेदार महावतखां नियत किया गया । साहूजी भोंसला ने बादशाह की सेवा त्यागकर नाभिक, त्र्यंबक, और संगमर में कोंकण की सीमा तक अपना अधिकार कर लिया । और नेजाम के कुटुम्ब में से एक व्यक्ति को अपने पास रखकर स्वतंत्रता का झंडा उड़ा दिया । साहूजी की जागीर के किले और परगने छीनकर बादशाह ने फतेहखां को दे दिये । इसपर उसने आदिलखां से मिलकर दौलतानाद पर चढाई की । युद्ध में महावतखां खानखाना ने राव शत्रुशल्यजी को साथ लेकर साहूजी को सेनासहित हराकर हटा दिया । अब किले और रुपये के लालच से फतेह भी उसमें आ गया । फतेहखां के वागी होजाने की खबर पाकर महावत ने क्लेश व्यक्त करने की अपने पुत्र खान जमां को आज्ञा दी । यह इधर दुरी पर गोलियों बरसाने में जी जन लगा हुआ था और उधर डेरों की रक्षा का भार राव शत्रुशल्यजी पर छोड़ा गया था रात्रि के बारह

वजे के लगभग रणदूह, फरहाद, वहलोल और साहूजी अचानक डेरों पर था पड़े । राव शत्रुशल्यजी और उनके क्षत्रिय सरदारों ने बहुत वीरता के साथ शत्रु को सामना करके कितने ही मरहटे सरदारों के साथ रणभूमि के रक्त से अपनी २ तलवारों की व्यास बुझाई । ये खेत रहे और शेष सब प्राण लेकर भाग गये । विजयश्री शत्रुशल्यजी के हिस्से में आई । यह घटना संवत् १६८८ के चैत्रवदी १ की है ।

शायद अपने पास रसद की कमी देखकर महावतखां ने जफरनगर से सामान लाने के लिये रावदूदा ( ? ) को मुवारिजां के साथ जफरनगर को भेजा किन्तु जब मरहठी सेना का उधर जोर सुना गया तो अपने पुत्र खान-जमां को राव शत्रुशल्यजी समेत सहायता के लिये बिदा किया । किडकी में इनकी मुठभेड़ भी हुई किन्तु शत्रु के हट जाने से फिर भी जीत इनकी ही हुई । अब याकूत हवशी और खीलोजी मरहठा भी साहूजी आदि में जा मिले । चैत्र-शुक्ला ८ को महावतखां ने फिर अपने पुत्र के साथ राव शत्रुशल्यजी और वीकानेर नरेश करणसिंहजी को शत्रुओं के डेरे लूटने के लिये भेजा और लडाईमें बहुत सा माल असबाब इनके हाथ आया । चैत्र शुक्ला ११ को दौलताबाद के किले का कोट सुरंग से उडाकर किले पर शाही झंडा जा फहराया ।

दौलताबाद का जब इसतरह विजय होचुका तब महावतखां खान-खाना ने अंवर में पहुंचकर महाकोट का घेरा देने के लिये सेना भेजी । सेना का मुख्य सरदार खानखाना का पुत्र खांजमां था । हाडाराव और वीकानेरनरेश एक मोरचे पर डंटे हुए थे किन्तु जब सेनापति को खबर हुई कि खीलोजी और वहलोल ( शायद यह पहले ही मारा गया था ) तैलंगाने में उपद्रव करने को जाना चाहते हैं तब उसने इन दोनों क्षत्रिय नरेशों को उनका विजय कर उन्हें दंड देने और रसद भेजने के लिये बिदा किया । वैशाख कृ० १४ को किले वालों की ओरसे मेल करलेने का संदेश आया । खैरियत खां, दौलजी नाग पंडित और तानाजी तथा हमीर

राव शाही सेना में आ शामिल हुए । ऐसे ही छूटी छवाई उड़ाई के बाद महाकोट का कोट भी सुरंग से उड़ाकर शाही सेना भीतर घुस गई ।

निजामशाह के एक अमीर और वनाती दुर्ग के किलेदार महलदार नाना ने कालने के किले में आकर खानखाना से कहलाया कि ये किले में आपको सौंप देने को तैयार हूं । महावतखां इस पर राजी होगया और उसी की आज्ञा से महलदार खाना ने बीजापुर में साहूजी और रणदूल्हा (?) के शिविर छूटकर उनकी खियां, उनके बालक, ४०० घोड़े और डेढ़ लाख का माल महावतखां के पास भेज दिया । अब अकाल और मरी से घबड़ाकर फतेहखां भी महावतखां की शरण आगया ।

इस तरह दक्षिण का विजय होने की बादशाह के पास जब सूचना पहुँची तो उसने पदविद्या, खिलअत, इनाम और जागीरें देकर विजया सरदारों को प्रसन्न किया । इस जीत में एक हजार तोपें और ढाई करोड़ का मुल्क बादशाह के हाथ आया ।

ऐसे एक युद्ध की कथा समाप्त होगई किन्तु मरते दम तक न हटने वाले मरहठे कुछ ऐसे वैसे नहीं थे जो अकाल और मरी से घबड़ाकर बिलकुल ही अपना-साहस गुमा बैठें । जब खानखाना दक्षिण को जीतकर बादशाह के पास चलागया तो फिर “बुढिया ने पीठ फेरी और चरखे की होगई डेरी ।” रणदूल्हा और साहूजी ने आदिलशाही सेना के साथ मैदान सूना पाकर दौलताबाद को घेर लिया । समाचार पाकर महावतखां को अपनी सेना की बाग फिर मोडनी पड़ी किन्तु इसकी सेना का दल बादल सा जमाव देखकर वे लोग ठहर न सके । वे ठहरें भी क्यों ? राजपूत-राजाओं की तरह बादशाह के लिये स्वामिमक्ति दिखलाकर उन्हें मर-मिटना थोड़ा ही था जो अंगद की तरह रणभूमि में पैर जमाकर एक इंच भी न हटते । क्षत्रियनरेश जिस समय सेवाधर्म स्वीकार करके जी जान से मुसलमानों को चढ़ाने बढ़ाने में लगे हुए थे तब मरहठों का उद्देश्य और ही था । वे चाहते थे कि मुसलमानी साम्राज्य का सर्वनाश होकर फिर हिन्दुओंकी विजय पताका — मरहठोंका भगवां झंडा भारतवर्ष में ओर से ओर तक

फहराने लगे । वस इसलिये ही वे जमकर नहीं लड़ते थे और इसी कारण वे लोग भागकर नासिक त्र्यम्बक चले गये ।

इस समय वे लोग भागगये किन्तु अब महावतखां को खटका होगया । उसने जानलिया कि अधिक बलवती सेना मंगवाये बिना काम चलना कठिन है ! इस कारण उसने बादशाह की सेवा में निवेदन पत्र भेजकर शाहजादे सुजाअ को बुलवाया । इस चढाई में आमेरनरेश जयसिंहजी, कोटानरेश माधवसिंहजी और शिवपुरनरेश विठ्ठलदासजी आदि कितने ही राजपूत राजा उसके साथ थे । सेनापति नसीरीखां जो अब खांदौरां हो गया था वह भी साथ ही किन्तु इस जगह हाडाराव शत्रुशल्यजीका जाना नहीं लिखाहै । यह पहले ही से दक्षिण देशमें अडे हुए थे ।

गौर ! शाहजादा ने कार्तिक कृष्णा १३ संवत् ( ? ) को बुरहानपुर से बिदा होकर परेंडे के किले का विजय करने की ठहराई । खानखाना शाहजादे के साथ रहा और आमेरनरेश जयसिंहजी और हाडाराव शत्रुशल्यजी को साथ देकर महावतखां का पुत्र खानजमां वीजापुर को छूटने के लिये पहले से भेज दिया गया ।

इसके आगे उक्त इतिहास में साहूजी का एक व्यक्ति को निजाम बनाकर अहमदनगर और दौलताबाद लेने का उद्योग करना, खानजमां का परेंडे के किले को घेरना, साहूजी और रणदूल्हा की महावतखां से मुठभेड़, मालवे के सूबादार खानदौरां का उस की सहायता के लिये आना, खानखाना के बुरे बर्ताव से सरदारों का उसपर नाराज होजाना और इसलिये बबडाकर उसका शाहजादे को बुरहानपुर लेआना लिखा हुआ है किन्तु सिवाय छोटी मोटी मुठभेड़ के न तो इस मुहिम में कोई मारी युद्ध हुआ और न जमकर ही संग्राम हुआ । बादशाह शाहजहां ऐसी खबर पाकर महावतखां खानखाना पर क्रुद्ध अवश्य हुआ और उसने शाहजादे सुजाअ को वापिस भी बुलवा लिया । हां ! ज्येष्ठ शुक्ला ९ संवत् १६९१ को जब कि शाहीसेना घाटी से उतर रही थी मरहटी सेना ने उसपर वाणों की झड़ी अवश्य लगादी । खानखाना के बेटे खानजमां ने हाडाराव शत्रुशल्यजी, वीकानेरनरेश करणसिं-

हजी और दूसरे सरदारों सहित शत्रुसेना का सामना किया । उधर दूनी ओर से आमेरनरेश जयसिंहजीकी सेना मदद के लिये आ पहुँची । वन मरहटी सेना को भगाकर शाही फौज कुशलपूर्वक बुरहानपुर में आपाठ बंदी १३ को जा दाखिल हुई ।

इसके अनंतर महावतखां का मरजाना लिखकर उसी संवत् की अगहन शुदी ७ को बादशाह का दक्षिण के नूब का इस तरह प्रबंध कर देना लिखा है कि मालवेका नर्मदा पार बाछा हिस्सा खानदेश में मिगकर दक्षिण को दो विभागों में बांट दिया । एक का नाम वालाघाट का सूबा और दूसरे का पाईघाट । इस वालाघाट वाले में दौलताबाद, अहमदनगर, पाटन, बीडर, जालना, जलेश, संगमर, फतहाबाद, कुछ बराड और कुछ तिलंगाना था । इस हिस्से का सूबादार खानजमां को नियत कर आमेरनरेश जयसिंहजी और हाडाराव शत्रुशल्यजी को दौलताबाद में रक्खा ।

इसके बाद क्या हुआ सो लिखने पूर्व “शाहजहांनामे” में लिखेहुए इतिहास के इस भाग का यदि बूंदी के इतिहास “वंशभास्कर” से मिलान किया जाय तो उसमें न तो इस तरह की चढ़ाई का कुछ हाल लिखा है और न उसके मत से शत्रुशल्यजी कभी दूसरों के अधीन होकर लड़ने को गये । टाड साहब का “एनल्स ऐंड ऐंटी क्विटीज आफ् राजस्थान” भी ऐसी ही गवाही दे रहा है । परंतु जब मुन्शी देवी प्रसादजी ने अपने बनाये “शाहजहांनामे” में इन घटनाओं के साथ उनका संवत् निती भी दिया है तब न ऐसा लिखने का भी साहस नहीं कर सकता हूं कि उस इतिहास का लेख मिथ्या है । हां इस अध्याय को समाप्त करने पूर्व मुझे यहां इतना और लिखना चाहिये कि इसमें मरहटाओं के लिये जो कुछ लिखा गया है उस का मिलान मराठी इतिहासों से किये बिना कोई पाठक महाशय किसी तरह का नतीजा न निकाल लें क्यों कि मुन्शीजी ने जिन मुसलमानी इतिहासों से सहारा लिया है उनमें संभव है कि पक्षपात हो । मुझे सो ऐसा करने की इस समय आवश्यकता नहीं क्यों कि मुझे बूंदी के इतिहास का एक अंश लिखना है । उन बातोंसे यहाँ विशेष प्रयोजन नहीं ।

## अध्याय ८.

### औरंगजेब की सहायता ।

गत अध्याय में जिस घटना का वर्णन लिखते २ छोड़ दिया गया था उसी विषय में आगे चलकर “शाहजहाँनामे” में लिखा है कि दक्षिणी वीरों का दमन करने के लिये बादशाह शाहजहाँ ने स्वयं उस ओर कूच किया । वह जिस समय दौलताबाद में पहुंचा खानजमां, हाडाराब शत्रुशल्यजी, मादूजी भोंसला, और परशूजी आदि शाही सदर्नों ने बादशाह की पेशवाई की । शाहजहाँ ने फिर कितने ही सदर्नों और सुभटों को नियतकर खान जमां के दल को और भी दृढ़ कर दिया । इसके बाद मरहटी सेना से शाही दल की कई बार लड़ाइयां हुईं किन्तु इनमें इस चरित्र के नायक की विशेष वीरता का कहीं उल्लेख नहीं । हां ! चैत्रकृष्णा १३ सं० (?) को जब बादशाही सेना ऊदाबाई के घाटे से उतर चुकी थी और हाडाराब शत्रुशल्यजी खानजमां के पीछे २ आरहेथै अचानक मरहटी दल के एक जोरदार हिस्से ने इनपर आक्रमण किया । हाडाराब को उस समय अकेले रहकर अपने पराक्रम की वानगी दिखाने का अच्छा अवसर मिल गया । उन्होंने स्वयं अपनी सेना समेत खूब तलवार बजाई । अतः में मरहटी फौज अपने अनेक-वीरों को खोलकर अपना सा मुंह लिये वहां से भाग छूटी । इस जंग में हाडाराब के भी अनेक वीरों ने आत्मनिर्ज्जन करके वीरगति पाई । फिर खानजमां के दल ने कोल्हापुर का दुर्ग ले लिया । तीन दिन रात तक बराबर शस्त्र बजाकर शाहूजी के पैर उखड़ गये और ऐसे शाही सेना को मिरज और रायबाग छूटने का खूब अवसर मिलगया ।

साहूजी भोंसले का साथी आदिलखां तीनों ओर की मार से पिटते २ तंग आगया । उसने २० लाख रुपये बादशाह की नजर भेजकर लिखा कि “साहूजी यदि जनेर आदि के किले निजामुल्लुक् को देदेगा तो ठीक है । मैं उसे नौकर रखूंगा । नहीं तो शाहीसेना का साथ देकर उसके किले छीनने का प्रयत्न करूंगा ।” वस इस लेखको पाकर बादशाह ने आदिलख



का अपराध क्षमा कर दिया । जो प्रदेश उसके पिता के पास पहले से चले आते थे उसे दे दिये गये । और परगना दन, सोलापुर, किला परेंडा इत्यादि समेत और कोकण प्रान्तमें से २० लाख का परगना अधिक । कुतुबुल्लुख ने भी बादशाह का आश्रय लेकर शाही सिक्का जारी करने के साथ उसके नाम की दुहाई फेर दी और ९० लाख रुपया नजर भेजा । ऐसे इन दो नव्वाबों ने बादशाहकी शरण अवश्य ले ली किन्तु मरने तक न हटनेवाला मरहटा सदाँर साहूजी अभी तक लड़कर मर मिटने से न हटा शाहजहाँ ने उसे नौकर न रखनेकी, और रक्खाजाय तो शाही राज्य में न घुसने देने की ताकीद करने के साथ लिखा कि “यदि वह जुनेर, त्र्यंबक, राजदेवर, चिक-लवाडी और भीमगढ के किले हमारे नौकरों के हथाले कर दें तो ठीक है । हमारे नौकर तोपों के सिवाय सब सामान उसे लेजाने देंगे । ऐसा उसे स्वीकार न हो तो उसे पकड़लेना या मार डालना ” यह घटनायें संवत् १६९३ से पहले २ की हैं । ऐसे कुतुबुल्लुख और आदिखानों से संधि होजाने के अनंतर बादशाह उधर से लौट आया । झीटती चार कोटा-राज्य में पलायते के मुकाम पर माधवसिंहजी कोटा बाँके के पुत्र मोहनसिंहजी जुझारसिंहजी ने बादशाह की सेना में हाजिर होकर हाथी नजर किया और शिवपुर बडौदा के मंडावर गांवमें बूंदीनरेश शत्रुशल्यजी के पाटवी राजकुमार भावसिंहजी ने उपस्थित होकर भी हाथी भेंट किया । तीनों को खिलअत, घोड़े और सरोपा दिये गये । इस तरह दक्षिण की यह मुहिम समाप्त हुई । “शाहजहाँनामे” के लेख का यही सारांश है किन्तु इसका बूंदी के इतिहास में पता नहीं है । इसके विषय में जो मेरा मत है उसे मैं गत अध्याय में प्रकाशित कर चुका । यहाँ दुहराने की आवश्यकता नहीं ।

इसतरह उक्त इतिहास के मत से एक करोड़ का मुल्क और ३० किले बादशाह के हाथ अवश्य आगये किन्तु साहूजी ने शाहजहाँ की आज्ञा की तिनके के समान भी पुराह न की । उसने फिर भी लूट खसोट, मार काट और लड़ाई झगडा व्यर्थों का त्यों जारी रक्खा और तब लोचर होकर बाद-

शाह को इसी वर्ष के अपाठ में अहमदनगर, तिलंगाना, खानदेश और बराड ये चारों सूत्रे शाहजादा औरंगजेब को देना पडा । इनमें बडे २ चौसठ किले थे । बादशाह ने साहूजी के १० किले छीन लेने की भी उसको आज्ञा दी और हाडाराव शत्रुशल्यजी से प्रसन्न होकर उनका मनसब बढ़ाया ।

शाहजादा औरंगजेब को जागीर में दक्षिण प्रदेश मिलजाने के बाद जो २ बुद्ध हुए उनका वर्णन जैसे “शाहजहांनामे” में है वैसे ही संक्षेप से “टाड-गजस्थान” में और विस्तारसे “वंशमास्कर” में दर्ज है । इस कारण अब मुझे तीनों को मिलाकर लिखने का अच्छा अवसर मिलेगा । “शाहजहांनामे” के मत से यह प्रांत केवल औरंगजेब को जागीर में दिया गया था और २ सूत्रे और २ शाहजादों को नहीं किन्तु टाडसाहब और सूर्यमल्लजी बादशाह के सारे ही साम्राज्य को अपने बेटों में बादशाह का बांट देना मानते हैं । खैर कुछ भी हो । इस विषयमें “वंशमास्कर” में विस्तार से और मेरे गुरुवर पंडित गंगासहायजी के “वंशप्रकाश” में संक्षेप से इस चढाई का हाल जिस तरह लिखा गया है उसका सार यह है । उन दोनों की राय लिखकर तब “शाहजहांनामे” से उसका मिलान किया जायगा ।

बादशाह शाहजहां ने अपने दूसरे पुत्र शाहजादा शुजाब को पूर्वदिशा तीसरे पुत्र शाहजादा औरंगजेब को दक्षिण दिशा, चौथे पुत्र शाहजादा मुरादखान को पश्चिम दिशा देकर बडे पुत्र दारा शिकोह को जिस पर शाह की अधिक कृपा थी और जिसे अपने पीछे वह इस बृहत् साम्राज्य का स्वामी बनाना चाहता था अपने समीप रक्खा । औरंगजेब असाधारण बुद्धिमान् था, छली और पापी भी कम न था । उसने दक्षिणियों को सर करके अपने नाम से औरंगाबाद नगर तापी और गोदावरी के मध्य भाग में बसाया । इन दोनों नदियों के बीच का प्रदेश खानदेश कहलाता है । यह नगर दौलताबाद के निकट अग्निकोण में है और वहां धन दौलत का पारावार नहीं । अस्तु नगर बसाने का लगा लगाकर औरंगजेब ने पराक्रमी मरहटों का दमन करने के लिये अपनी सेना आगे बढ़ाई । बादशाह ने उसे जितना प्रदेश दे दिया था उस पर अपना अधिकार जमाने तक तो शायद मरहटे न बोले किन्तु ज्यों ही

( १४० )

पराक्रमी हाडाराव ।

इसने आगे पैर बढ़ाया भागनगर और बीजापुर, के वीरपुंगवों ने एकदम उसका मार्ग रोक दिया । औरंगजेब जैसे पराक्रमी, उत्साही और साहसी को रोक देना अवश्य ही टेढ़ी खीर थी क्यों कि उसका बल विक्रम असाधारण था, उसका साहस अदम्य था और उसमें छल कौशल भी कूट २ कर भरे थे किन्तु उधर साहूजी आदि मरहठ वीर भी किसी बात में इससे कम न थे वरन् यों कहना चाहिये कि इससे कहीं बढ़कर थे इसलिये व्याज लेने जाकर मूल भी खो बैठने का मग खाकर इसने पिता को पत्र लिखा । क्यों कि एक ओर दक्षिणी मरहठों का हमला और दूसरी ओर सतारा वालों का आक्रमण । वस यह घबड़ा उठा । पराक्रमी शत्रुओं ने अपना प्रदेश वापिस लेने के अतिरिक्त शाही राज्य पर आक्रमण किया और तलवारों की, मालों की, बन्दूकों की और सब से बढ़कर तोपों की मार से शाहजादे की सेना कनकनकी करवाली । उसने लजित होकर बादशाह को लिखा:—

“राज्य बढ़ाने के लोभ में मुझ पर भारी विपत्ति आ पड़ी है । यदि आप हुंदाँनरेश को भेज दें तो आपकी दुहाई फेरकर इस देश को दवालेना सहज हो जायगा । जब से आपने उसकी कुछ भूमि कोटा वाले को दिखा दी है तब से वह उदास अवश्य है किन्तु आपकी बहुत कान् रखता है और हमारे अर्थों का सदा ही साधन करता रहता है । इसलिये उसका सन्तोष कर मेरे पास हाडाराव शत्रुशल्य को भेज दीजिये ।”

बादशाह ने इनको बुलाकर गणेशगज हाथी, घोड़े, बख्त्र, शस्त्र आभूषण देकर इनका सम्मान किया किन्तु कोटेवालों को दिलाये हुए परगने उस समय न देकर कह दिया कि—“इस विजय के बाद तुम्हें वह भूमि मिली ही समझना”

रावराजा शत्रुशल्यजी ने हुंदाँनी आकर अपनी सेना सजाई । अपने शूर सामन्तों को खूब बढ़ चढ़ कर इनाम दिया, १० हजार रुपया ब्राह्मणों में वितरण किया, १३० घोड़े और २४ हजार दाम कवियों को, २० हजार दाम शुचि सेवकों को, ८ हजार दाम रंडियों को, ६ हजार दाम गायकोंको और और लोगों को ५ हजार दाम देकर सावन मादों की तरह रुपयों की झड़ी लगा दी ।

शाहजादा औरंगजेब के शब्दों में वृन्दी के परगने मऊवारां १४०० गावों सहित कोटावालों को मिल जाने से हाडाराव अवश्य ही उदास हों तो हो सकता है किंतु जब वह इस तरह इनाम इकराम में, दानपुण्य में लाखों रुपया खर्च करते थे, लाखों ही रुपया खर्च करके उन्होंने बड़े २ महल मंदिर बनवाये हैं तब रुपया पैसा उनके लिये अवश्य हाथ का मैल था । इस कागण मुझे कहना चाहिये कि लाखों रुपये की आमदनी के परगने अपने हाथ से निकलजाने और शिरसाटे की स्वामिमक्ति दिखलाने पर भी, बादशाह के अन्याय करने पर भी वह उदास होने वाले व्यक्ति नहीं थे क्यों कि वह “हानि, लाभ, जीवन, मरन, यश, अपयश, विधिहाय” के सिद्धान्त पर चलकर अपना कर्तव्य पालन करने के लिये अपना प्राण, अपना राज्य और अपना सर्वस्व होम देने वाले थे । यह बात उन्होंने आगे चलकर दिखा दी है । इसलिये यदि उनके मन पर कुछ खिन्नता थी तो केवल इसीलिये कि उनके पराक्रमी युवराज भावसिंहजी के कोई सन्तान न थी । बादशाह की औरंगजेब के साथ जाने की आज्ञा होने पूर्व उन्होंने राजकुमार भावसिंहजी से एक दिन कहा भी था कि:-

“हमारे अब बाल पक गये । हम अब संग्रामभूमि में मोक्ष पाने के लिये पाहुने हैं । तुम युवा हो । तुम्हारा पुत्र मर गया तो परमेश्वर फिर भी देगा ही । दुर्भाग्यवश सन्तति न हो तो भीमसिंह के पुत्र को गोद ले लेना । हमारे नसीबमें सुख नहीं ।”

“आपकी आज्ञा में तिलमर भी अन्तर न होगा । वह शिर पर चढाकर पाली जायगी ।” यों नम्रता पूर्वक भावसिंहजी ने निवेदन किया । इससे पाठक समझ सकते हैं कि पुत्रशोक की, पौत्र के वियोग की और युवराज के संतति न होने की इनके हृदय में चाहे जैसी वेदना हो किन्तु यह हर दम हर घड़ी रणभूमिमें मर मिटनेके लिये तैयार थे । इन्हें निश्चय था कि इनका शरीर समरभूमि में ही विसर्जन होगा । इनके पूर्व पुरुष हालूजी ने रणभूमि में देह छोड़कर दीरगात पाने की प्रतिज्ञा भी की थी और केवल इसी उद्देश से अनेक संग्राम करने पर भी जब इतना पालन न हो सका तो उन्होंने अपना

( १४२ )

## पराक्रमी हाडाराव ।

मस्तक काटकर भद्रकाली को चढ़ा भी दिया था किन्तु अनेक पीढ़ियों का इनकी प्रतिज्ञा का पालन हुआ । क्यों कर पालन हुआ सो पाठक आगे चले कर जान ही जायेंगे किन्तु धन्य हाडाराव ! आपकी माताओं के तरह पुत्र होनेपर भी आप आपही हुए । आप उस समय के पराक्रमी नरेशों में एक ही थे और वीर हाडावंश में भी एक ही होगये ।

खैर ! इन्होंने रीझ-इनाम से सब लोगों को संतुष्ट कर भगवान्, पीताम्बरजी, कुलदेवी भगवती आशापूरा देवी का पूजन कर प्रसाद लिया और तब दूसरे पुत्र के पुत्र कृष्णसिंहजी को युवराज भावसिंहजी की गोद में रखकर राजा खुशी के साथ, रणोत्साह के साथ संवत् १७०९ की वैशाखशुक्ल ३ को समरभूमि में पराक्रम दिखाकर औरंगजेब की लज्जा, उसका भय दूर करनेके लिये प्रयाण किया । इस वीर यात्रा का भी यह “विन पंडा” मुहूर्त था क्यों कि उस दिन इसीसे वेर क्षत्रिय हीन पृथ्वी करने वाले भगवान् परशुरामजी ने अवतार धारण किया था, उसी दिन चौहान जाति के मूल पुत्र चाहुवानजी ने जन्म लेकर वाणासुर के पुत्रों का वध किया था, उसी दिन समरसिंहजी के पुत्र ने बूंदी का विजय कर सदा के लिये यहां हाडाओं का राज्य स्थापित किया था और सूर्यमल्लजी कहते हैं कि उसी दिन “वंशभास्कर” की रचना का आरम्भ हुआ था । इसलिये निश्चय था कि दक्षिण पहुंचते ही इनका वार खाली न जायगा और सचमुच विजय विभूति इनके चरणों का आर्लिगन करेगी । और हुआ भी ऐसा ही ।

अस्तु ! अपने जंचे हुए शूर सामन्तों के साथ तरुण युवराज भावसिंहजी पर बूंदी की रक्षा का भार डालकर मार्ग में शत्रुओं की पिंडलिया—उनके हृदय और उनकी सेनाओं को कंपित करते हुए अपने आतंक से बादशाह का दबदबा कायम करते हुए कूच दर कूच चलकर रावराजा शत्रुशल्यजी औरंगावाद् पहुंचे । शाहजादे औरंगजेब ने बड़े आदर सत्कार के साथ इनकी भगवानी की और तब इन्होंने अपने जिविरो में प्रवेश कर दक्षिणप्रदेश के उन नरेशों को—उन नव्वाबों को जिनका एक बार यह प्राण बचाकर अनुग्रह कर चुके थे पत्र लिखा । पत्र में भागनगर और बीजापुर के भूपों को अपनी पूर्व प्रतिज्ञा का स्मरण कराकर इन्होंने लिखा कि—

“ औरंगजेब ने जबानी के जोश में उस ओर बढ़ने का जो लोभ किया था उसका फल पा लिया । आप लोग अब अपनी सीमा से एक कदम भी आगे न बढ़ना क्यों कि हम इधर अपनी हड्डी पर अडे हुए हैं । अब इधर और उधर के सुमटों को क्यों कटवाते हो ? ”

दोनों मुसलमान नवाबों ने इस पत्र के उत्तर में इनको लिखा:—

“ इसमें हमारा दोष बिलकुल नहीं । इस झगड़े का आरंभ शाहजादे की ओर से हुआ है । हम आपके अहसान से सदा दबे रहकर अपनी प्रतिज्ञा पाटन करने को शिरके दल तैयार हैं । किन्तु मरहटों से हमारा ठहराव ऐसा होगया है कि हम इनका साथ कदापि नहीं छोड़ सकते । हम तीनों अब एक प्राण तीन तन हैं । इस कारण आप युद्ध कर करके एक २ दुर्ग विजय करते जाइये । ”

इस पत्र को पाकर हाडाराब ने अपने पुत्र भगवन्तसिंहजी से एकान्त में सलाह कर मंतव्य स्थिर किया । और उसके अनुसार अपनी सेना के मोरचे भी दृढ करलिये किन्तु इस बात ही बात में यों जब चार पांच दिन निकल गये तब शाहजादा औरंगजेब रात्रि के समय हाडाराब के शिविर में आकर, इनसे कहने लगा:—

“ दादा, अब जंग में मुझे जित्ता दो । ”

राजा बोले:—“ आप ने सीमा उलंघन करने में अच्छा नहीं किया । अब सांप तो निकल गया और छर्कौर पीटना रहगया । तथापि आज दिन बादशाह का इस धरणी तल पर प्रताप अतुल है । यथाशक्ति हमारे यत्न से आप शत्रुओं का अवश्य संहार करेंगे । ”

इस तरह के वार्तालाप के अनंतर हाथी, घोड़े, बख्त्र, शस्त्र और आभूषणों से राजा ने शाहजादा की नजर न्योछावर की और ऐसे ही औरंगजेब ने इनका सत्कार किया । उसके आगमन पूर्व पिता पुत्र ने मिलकर जो परामर्श किया था वह शाहजादे को समझाया, रणपंडित औरंगजेब ने भी इस सलाह में योग दिया और तब शाहजादे की सेना के साथ हाडाराब के दल का संयुक्त बल होकर एक और एक दो नहीं एक और एक न्यारह होगये । वीर

( १४४ )

### पराक्रमी हाडाराय ।

सुभटों का मन बढ़ाने के लिये—उनके उत्साह की समराग्नि में घी की आहुति देकर उसे अधिक २ प्रज्वलित करने के लिये दोनों ही सेना के वीरों में से किसी को जागीर दी गई, किसी को हाथी, घोड़े और वस्त्र दिये गये, किसी को शस्त्र दिये गये और इस तरह शाहजादा औरंगजेब ने किसी समय युद्धाग्नि प्रज्वलित करने के लिये पहाड़ों पर आग लगाई थी वह ज्वाला छोटने के लिये—सैकड़ों हजारों आदमियों को भस्म कर देने के लिये दहकने लगी । दोनों ही दलों के नक्कारों पर चोब पड़ते ही दशों दिशाएँ गूँज उठीं । घोड़े और सुभट रणोन्मत्त होकर बड़ी २ पल २ मरने मारने की राह तकले लगे । इस जगह कविराजा सूर्यमहन्जीने घोड़ों के और सुभटों की वीरता का वर्णन करते हुए बड़ी ही ओजवर्धक कविता का प्रयोग किया है किन्तु उसका अनुवाद यहां देने से विस्तार बढ़ता है ।

### अध्याय ९.

#### दक्षिणियों से जीत ।

गत अध्याय में लिखित तैयारी से शाहजादे औरंगजेब की सेना ने और हाडाराय की वीर वाहिनी ने तीन दिन तक तोपों की मार से मरहठी सेना को व्याकुल करके पहले नासिक पर अधिकार किया जिसके निकट किसी समय भगवान् मर्यादा पुरुषोत्तम, दशरथनंदन राम ने अकेले ही चौदह हजार राक्षसों का संहार कर खर, दूषण, और त्रिशिरा—को काल का कवल बना देने से खरारि की उपमा प्राप्त की थी । ऐसे हाडाओं के पराक्रम से विचलित होकर जब शत्रुओं ने पीठ दिखा दी तब उन्होंने पास ही त्र्यंबक के किले को जा घेरा दिया । इनकी तोपों के बादल समान गर्जन, इनकी बंदूकों की बाढ और इनके शस्त्रों की चमक ने जब किले को जर्जर, शत्रुओं के झनों को कंपित और उनके साहस को छिन्न भिन्न कर डाला तब ये लोग निम्नै नवां लगा २ कर किले के कोट पर वैसे ही चढ़ गये जैसे रावण से संग्राम करते समय राम की वानरी सेना कोट पर चढ़ कर कंगूरे २ हो गई थी । इस तरह भीतर पैठने ही अब तोपों और बंदूकों

तीरों और तरकसों को विश्राम मिलने का अवसर आया । दोनों ओर सूर्य के प्रकाश में अपना प्रकाश मिजा कर विजली की तरह कायरों के हृदय को दहला देने वाली तलवारें, खांडे, कृपाण अपने २ म्यान छोड़ कर बाहर निकले और बस खेड़ी की खचाखच मार से लाशों पर लाशें गिरने लगीं । मरहटे सुभट अवश्य ही अभी तक किले के भीतर से हटे नहीं थे । भीतरी आघात से—मरहटों के प्रहार से इनकी सेना के शूर सामन्तों के कंगूरों परसे शिर, धड, हाथ, पैर कटकट कर वैसे ही धरणी का आश्रय लेने लगे जैसे कलावाज नट रस्ते पर से लक्ष चूक कर धरती पर गिर पड़ता है । ऐसे मरहटों की मार से हाडावों के नौ बहादुर अवश्य ही कट कर वहां टुकड़े २ हो गये किन्तु इतनी भारी हानि होजाने पर भी त्र्यंबक गढ़ ले लिया सो इन्होंने ले ही लिया । नासिक के समान वहां भी हाडाराव के पराक्रम से शाहजादे की विजय पताका जा फहराई ।

इस तरह दक्षिण भूभाग के पश्चिम प्रान्त को जीतने पर इनका उत्साह और भी बढ़ा । इन्होंने अपनी सेना की बाग अब पूर्व की ओर मोड़ी । पहला नंबर बीडर का, जो इतिहासों में—पुराणों में विदर्भ के नाम से विख्यात है, आया । जैसे मतवाला हाथी निःशंक होकर सिंह से जा भिड़ता है वैसे ही रणमाते हाडा ने बीडर का घेरा देकर मानो पराक्रमी सिंह को अपनी गुहा में से जा निकाला । बस वहां भी इनकी प्रलयकारणी तोपों ने किले के यवनों को कंपित कर डाला । बीडर का दुर्जय दुर्ग तोड़ने की इच्छा से इन्होंने कोट में सुरंग लगा कर उसे उड़ा दिया । कोट के प्रस्तर समूह धरती पर पड़ने के बदले सुरंग के जोर से उड़ २ कर मानो आकाश में किले बनाने लगे और तब तलवारें सूत कर अपनी २ सिरोही म्यान से निकालते हुए हाडा राव शत्रुशल्यजी शाहजादे औरंगजेब को लिये हुए अपने प्राणों की रखक पर्वाह न कर किले में जा घुसे । बस उक्त दो स्थानों की तरह यहां का किला सर हो कर विजय विभूति इनके चरणों से आ चिपटी ।

नासिक, त्र्यंबक और बीडर—तीनों स्थानों को विजय कर तीनों ही जगह अपने भरोसे के—प्राण जाने तक भी युद्ध से मुंह न मोड़ने वाले बाँके



‘चानैतों को रखकर तब इन्होंने कल्याणी पर चढ़ाई की । ऐसे कल्याणी पर शाही झंडा उड़ाने के अनन्तर इन्होंने पांचवें संग्राम में धामिनी का विजय किया, गोलकुंडा जीता, और आसेरगढ़ भी ले लिया। अवश्य ही इन युद्धों में इन्होंने अनेक सुभटों के सिवाय अपने सहोदर भाई राज सिंह जी को भी खो दिया किन्तु औरंगजेब के यह वाक्य कि—“दादा हमें जिता दो।” काज सफल हुए । अपनी प्राण प्रण की चेष्टा से, अपने पराक्रमी हाथों से अपने और अपने शूर सामन्तों के बल से दक्षिण प्रदेश पर औरंगजेब का निष्कण्ठ अधिकार होकर उसका डर, उसकी पहले हार खाने की लज्जा और उसकी घबड़ाहट जब विलकुल मिट गई तब यह शाहजादा से छुट्टी ले कर वहां से बादशाह की सेवा में जा उपस्थित होने के लिये बिदा होगये ।

इन्होंने उज्जैन पहुंच कर सोने का तुला दान किया और जब दिल्ली में शाहजहां के समीप पहुंचे तो उसने “अब मेरी चिन्ता मिटी ” कह कर इन्हें हृदय से लगा लिया । इस विजय के उपलक्ष्य में, इस जीत की वधाई में सम्राट् ने इनको हाथी, घोड़े, वस्त्र, पांच करोड़ दाम और टौक, मालपुरा, केकडी, हथनीगढ़, हिंगुलाज, केथोली, पानगढ़, और भैंसोद—ये आठ परगने दिये किन्तु फिर भी मऊ वारां देकर अपनी प्रतिज्ञा का पालन न किया । इसलिये यह यदि खिन्न हो गये हों तो कुछ अचरज नहीं ।

इस प्रकार यह शत्रुओं का संग्राम में विजय कर, बादशाह को जिता कर, औरंगजेब के शासन के समस्त कांटे उखाड़ कर संवत् १७१० में बूंदी अवश्य आ गये परन्तु मरने मारने के सिवाय न तो यह कभी कल से बैठना चाहते थे और न इनके भाग्य में शांति से विश्राम लेना बड़ा था । यहां पहुँचते ही उन्हें खबर मिली कि बादशाह के नये दिये हुए आठ परगनों में से शाही अधिकार उठते ही हिंगुलाज गढ़ में अखय सिंहजी खींची, सारयले में भीम सिंहजी, और मांगरोल में दूख सिंहजी गौड जा बूढ़े । इनमें पहला अमी नया पाया था और दोनों पहले से इनके अधिकार में थे ।

बूंदी पहुंच कर अपने संगी साथियों को रीझ इनाम देने के अनन्तर इन्होंने पहला काम यही किया कि यहां के दुर्ग तारागढ़ से अपनी मार से

शत्रु सेना की धूलधानी कर देने वाली धूलधानी और विजली की कड़क की तरह शत्रु के हृदय दहला देने वाली कड़क विजली—ये दोनों तोपें उतरा कर अपने साथ लीं और केवल दोही दिन राजधानी में ठहर कर फिर युद्ध के लिये प्रयाण किया । पहले इन्होंने तोपें दाग कर शत्रु के छः हजार गुमटों को मार कर अक्षय सिंह का क्षय करने के अनन्तर हिंगुलाज पर अपना अधिकार जमाया । इसी तरह शेष तीनों परगनों को जीत कर जब इन्होंने थाने वहां जमा लिये तब इन्हें बूंदी लौटकर विश्राम लेने का अवसर मिला । विस्तार भय से यहां इनका अधिक वर्णन न लिखा जाय तो जुंदी बात है किन्तु इस चढ़ाई में भी इन्हें साल भर के लगभग लग गया था । क्योंकि जब यह बूंदी पहुंचे तब संवत् १७११ था । इस युद्ध में इनके अनेक सामन्त काम आये ।

ऊपर का लेख “वंशमास्कर” में वर्णित घटना का सारांश है । जो लेख इसमें है वही “वंशप्रकाश” में है और विश्वनाथ पंडित कृत “शत्रुशल्य चरित्र” में । टाड साहब के ग्रंथ में भी स्पष्ट शब्दों में इन बातों का अनुमोदन किया गया है । वह इस विषय को इस तरह लिखते हैं:—

“जब शाहजहां ने यह साम्राज्य अपने चारों पुत्र—दारा, औरंगजेब, शुजाब और मुराद में बांट कर चारों को चारो जगहों का वाइसराय नियत कर दिया तो छत्रशाल दक्षिण में औरंगजेब के अधीन उच्च कोटि का सेनापति था । उस समय जितने विजय, जितने आक्रमण हुए उनमें और विशेष कर दौलताबाद और बीडर के हमले में अपना असौम्य पराक्रम दिखला कर उसने बहुत ही नाम पाया । अंतिम युद्ध में उसने अपनी ही तलवार बजाकर किला खाली करा लिया । संवत् १७०९ ( सन १६९३ ) में गुलबर्गा तुमुल संग्राम के बाद उसीके सीढ़ी लगा कर चढ़ जाने से सर हुआ । यह अंतिम समर डमौनी के सुदृढ दुर्ग पर हुआ । वस इसमें विजय प्राप्त होते ही दक्षिण वालों के स्वराज्य रक्षा का—संग्राम भूमि में खड़े रहने का अंत आगया और वहां शान्ति स्थापित हो गई । ”

अवश्य ही टाडसाहब के मत में और बूंदी के इतिहास में कुछ नामों का अंतर है किन्तु दोनों का आशय एक ही है और दोनों का परिणाम भी एक ही । और इसीलिये मैंने ऊपर "अनुमोदन" शब्द व्यवहृत किया है । अस्तु ! अब मुझे यह देखना है कि इस विषय में "शाहजहां नामा" क्या कहता है । उसमें जिन बातों का उल्लेख किया गया है उनका मतलब यह है । उसमें इस चरित्र के आठवें अध्याय में लिखी हुई घटनाओं के अनंतर और औरंगजेब के दक्षिण में पहुंचने पूर्व खानजमां का साहूजी पर हमले करने का और २ भी वर्णन किया गया है । उसकी सेना के तीन दलों में से एक के सरदार राव शत्रुशल्यजी भी थे किन्तु साहूजी सिवाय भागे २ और मारे २ फिरने के कहीं भी इनके सामने न हुए । यहां तक कि जब माहोली के किले में साहूजी घिर गया तो तंग आकर उसने खानजमां से कहलाया भी कि "मुझे बादशाही अमीरों में दाखिल करलो" किन्तु खानजमां ने यही उत्तर दिया कि "आदिलखां की नौकरी स्वीकार करलो नहीं तो तुम्हारा बचना कठिन है ।" इस पर उसने निजामुल्मुल्क का दामाद जो उसके पास था उसे खानजमां के शरणागत और किसी समय के साहूजी के साथी रण दूल्हा के सिपुर्द कर दिया और संधि का प्रस्ताव करने के लिये एक बहुत लंबी चौड़ी अर्जी लिखकर भेजी । बादशाह ने उसकी सब शर्तें मंजूर कर लीं और उसने जुनेर, त्र्यंबक, त्रिकलवाडी, हरीस, जोधन, जूद और हरसरा के किले सौंप देने का लेख भी लिख दिया । इस अवसर में खानजमां शाहजादे औरंगजेब की सेवा में दौलताबाद जाकर हाजिर हुआ । इसके अनंतर शाहजादे को दक्षिण से खाना करके वैशाख शुद्ध ३ संवत् १६९४ में बादशाह की सेवा में जा पहुंचाया किन्तु उसके मत से न तो औरंगजेब को ही अपने हथियार का कुछ जौहर दिखलाने का अवसर मिला और न हाडाराव शत्रु शल्यजी ने ही कुछ किया कराया । हां खानजमां ने बातों ही बातों में वीर साहूजी का सिंहपन छुड़ाकर उसे मोम बना डाला ।

खैर ! औरंगजेब की इस मुहिम में यदि कुछ न हुआ तो जाने दीजिये । दूसरी चढाई में ही सही । शाहजादा शादी के लिये छुट्टी लेकर आया था और संवत् १६९४ में फिर दक्षिण की ओर विदा हुआ । इस बार पिता से वगलाना विजय कर अपनी जागीर में मिला लेने की भी आज्ञा लेता गया और उसने वगलाने में अधिकार भी जमा लिया । इसके बाद शाहजादा कई बार बादशाह शाहजहां के पास आया गया किन्तु राव शत्रुशल्यजी के उसके पास नियत होने पर भी कोई बात ऐसी नहीं हुई जिससे हाढा रावकी वीरता प्रदर्शित होती हो । यहां तक कि इस पुस्तक के मत से जिसका और ग्रंथों में स्वप्न तक भी नहीं है राव शत्रुशल्य जी दक्षिण की सरदारी से हटा कर शाहजादा दाराशिकोह के साथ काबुल की चढाई पर भी भेज दिये गये किन्तु अन्य इतिहासों के देखने से कहा जा सकता है कि वह निःसंदेह अटक पार कभी नहीं गये और एक बार के सिवाय जिसका उल्लेख गत प्रकरणों में हो चुका है उन्हें जाने की आज्ञाभी नहीं दी गई ।

अस्तु ! शाहजहांनामे के मत से ज्येष्ठ शुक्ला २ संवत् ( ? ) को बादशाह ने औरंगजेब के फकीर हो जाने के इरादे और उसकी दूसरी हरकतों से नाराज होकर उसे मनसब और दक्षिण की हुकूमत से दूर किया और मालवे के सूबादार खानदौरां को दक्षिण जाने की आज्ञा देकर पृथ्वीराज जी राठोड के दौलताबाद की किलेदारी पर और शिवरामजी गौड को आसेरगढ की किलेदारी पर नियत कर दिया गया । कुछ अर्से बाद खानदौरां को वापिस बुलाकर ( आमेर नरेश ) राजा जयसिंहजी को उसकी जगह दी गई और वेगम साहवा की शिफारिश से औरंगजेब का अपराध क्षमा कर उसका मनसब फिर बहाल कर दिया गया । अब उसे दक्षिण के बड़े गुजरात की सूबेदारी दी गई और फिर यह बलख का विजय करने के लिये भेज दिया गया । इस पुस्तक की राय में हाढाराव शत्रुशल्यजी बलख की मुहिम में ( अटक नदी के पार उत्तर के अपने पूर्वजों की प्रतिज्ञा को पैरों से कुचलते हुए ) औरंगजेब के साथ गये । केवल यह एक बार ही

न गये किन्तु दूसरी बार शाहजादा दारा शिकोह के साथ भी गये । और काबुल, कंदहार में उन्होंने कई लड़ाई में संयुक्त हो कर अपना पुरुषार्थ भी दिखलाया । किन्तु जब “टाडराजस्थान” में अटक पार जाने का उन्होंने स्वप्न तक नहीं देखा और जब बूंदी के एक, दो नहीं तीन इतिहास स्पष्ट रूप पर कह रहे हैं तब मेरा मन तो यही साक्षी देता है कि वह नहीं गये क्योंकि जो अपनी बात रखने के लिये मरना जानता है जिसने पहले से युद्ध में मरना जान लेने पर भी रणभूमि में प्राण विसर्जन करके दिखला दिया है कि प्रतिज्ञा पालन ऐसे किया जाता है वह कभी नहीं जा सकता ।

खैर ! कुछ भी हो । कंदहार से वापिस आने पर शाहजादा औरंगजेब संवत् १७०९ की भाद्रपद कृष्ण २ को फिर दक्षिण की ओर खाना हुआ । वहां पहुंचनेपर भीर जुमला पकड़ा गया, शाहजादे का पुत्र मुहम्मद सुल्तान गोलकुंडे का विजय करने के लिये भेजा गया, गोलकुंडे में शाहजादे का कुतबुल्मुल्क से जंग भी खूब हुआ किन्तु अंतमें उसने हार खा कर अपनी बेटी औरंगजेब के लडके को विवाह दी । इस तरह विवाहबंधन में बंधकर ये दोनों शत्रु से मित्र बन गये । संवत् १७१३ में शाहजादे की बीजापुर पर चढ़ाई और उसमें एक अवसर पर वैशाख शुक्ल १० के युद्ध में हाडाराव शत्रुशल्यजी का महावतखां आदि के साथ रहकर दक्षिण वालों को अपना पुरुषार्थ दिखाने का संकेत भी किया गया है । उसमें तिलंगाने, झंझोली और कल्याणी के विजय का भी उल्लेख है किन्तु इस विजय के अनन्तर औरंगजेब का औरंगाबाद जाकर इस मुहिम की “इतिश्री” । इस युद्ध की कितनी ही घटनायें इस तरह बूंदी के इतिहास से मिलती जुलती हैं । साल संवत् में भी कुछ विशेष अन्तर नहीं है किन्तु यदि अन्तर है तो बहुत बड़ा, धरती आकाश का सा, दिन रात के बराबर । इधर बूंदी के इतिहासों में दक्षिण विजय की प्रधानता हाडाराव को देकर उन्हीं के पुरुषार्थका यश गाया गया है । इतिहास भी एक नहीं तीनों में और उधर “शाहजहां नामे” वाले ने एक बार इनका थोड़ा सा पराक्रम दिखाकर फिर कहीं इनका नाम तक नहीं लिखा है । ऐसे समय में कौन कह सकता है कि इनमें सच्चा कौन और झूठा कौन !

किन्तु इसका निर्णय करने के लिये मेरे पास दो गवाह भी मौजूद हैं । एक संस्कृत भाषा में "शत्रुशल्यचरित्र" के रचयिता पंडितवर विश्वनाथ और दूसरे सुप्रसिद्ध इतिहास लेखक टाडसाहब । एक उस समय मौजूद थे और दूसरे ने आज से चार बीसी और तीन वर्ष पहले राजपूताने की प्रत्येक रियासत में घूम कर, पुरानी ख्यातों को खोज कर, एक दूसरी से मिलान कर २ के खूब छान बीन के बाद लिखा है । उधर 'शाहजहानामे' के लेखक मुंशी देवी प्रसादजी पक्के खोजी हैं और उन्हें किसी प्रकार का पक्षपात भी नहीं । हां ! मुसलमान इतिहासकारों ने हिंदू नरेश के हाथ से औरंगजेब को जिताना दिखलाने से अपनी न्यूनता समझ कर कुछ पक्षपात किया हो तो जुदी बात है । ऐसी दशा में इस बातके निर्णय का काम प्यारे पाठकों के न्याय पर छोड़ता हूँ । हां मेरी रायमें टाड साहब का अनुमोदित बूंदी का इतिहास सच्चा है ।

इस अध्याय को समाप्त करने पूर्व यहां एक बात और लिख देने योग्य है । बादशाह जहांगीर के शासन-काल में पति के अपना सर्वस्व अर्पण कर जिस नूरजहां बेगम ने बादशाह को अपना क्रीतदास बना लिया था, जो बादशाह के नाम से दिल्ली के बृहत् साम्राज्य का स्वयं शासन करती थी, जिसका नाम शाही सिक्के तक में मौजूद था और जो एक समय एक साधारण सर्दार की पुत्री और दूसरे समय एक साधारण सर्दार की अर्द्धांगिनी बनने के अनन्तर अपने असली पति के मारे जाने पर सम्राट की प्यारी बनी थी और जिसने शाह की मौजूदगी में स्वर्ग सुख का खूब अनुभव किया था वही शाहजहां के शासन में केवल दो लाख रुपया साल की जागीर से अबतक अपने घटते दिन पूरे कर विधवा बन भोग रही थी उसी नूरजहां बेगम का नूर संवत् १७०२ की पौष शुक्ला १ को इस संसार से कूच कर गया । इसकी मृत्यु से बादशाह शाहजहां को दुःख हुआ या नहीं, जहांगीर के मरने बाद इन मा बेटों में कैसी पटती थी सो इन इतिहासों में नहीं लिखा है । लिखने से कुछ प्रयोजन भी नहीं है । जो कुछ होना था सो हो गया । इसका देहान्त लाहौर में हुआ । हां ! इस अध्याय को समाप्त करने पूर्व मुझे यहां इतना

( १५२ )

पराक्रमी हाडाराव ।

चन्द्रय लिख देना चाहिये कि नूरजहां की जगह कोई हिन्दू नरेश को हिन्दू स्मणी होती तो अवश्य ही पति की चिता में अपना प्राण होम कर जन्म जन्मांतर तक उसका साथ न छोडती ।

## अध्याय १०.

शाहजादों में फूट ।

इस तरह लडाई झगडों में तीस इकतीस चर्प लगे रहने के अनन्तर संवत् १७१४ में बादशाह शाहजहां को बीमारी ने आ घेरा । उमर भी उसकी बुढापे में जा पहुंची थी । रोग भी ऐसा वैसा नहीं मूत्रकृच्छ्र, जो मरते दम तक रोगी का साथ देकर उसके शरीर से पहले जाना कभी सीखा नहीं । बूढ़ी के इतिहास, टाड साहब और अब शाहजहांनामे के मत से वह अपने साम्राज्य को अपने पुत्रों में विभाजित उनकी शक्ति सीमा से बाहर बढा चुका था । बस “वंशमास्कर” के लेखानुसार उसने अपने राज्य शासन का भार अपने प्यारे पुत्र जिसे अपने मन में, कामों में और वर्ताव में दिल्ली का बादशाह बना चुका था, उसी शाहजादे द्वारा शिकोह पर डाल कर रोगकी पीडा से निवृत्ति पाने के उपाय करने में संलग्न हुआ । उसके और २ पुत्र बल में, पराक्रम में, बुद्धि में दारा से कम नहीं थे और सब ही एक दूसरे का विजय कर दिल्ली के सुशोभित सिंहासन पर विराज कर इन्द्र समान वैभव का अनुभव करने के लिये मन मोदक बना रहे थे । औरंगजेब तो यहां तक चाहता था कि अपने जन्म-दाता पिताको जो हिन्दुओं के मत से परमेश्वर से दूसरे दर्जे पर आसन आने योग्य है कैद करके और भाइयों का सर्व नाश कर दिया जाय और तब आप निष्कण्टक होकर राज्य करें । “शाहजहां नामे” में ठीक लिखा गया है कि:-

“कैसे खेद की जगह है कि शाहजहां बादशाह जिनको जमाने ने हर तरह मदद दे कर हरा मरा कर रक्खा था और जो बेटों के मोह जाल में फंस कर नतीजे को भूले हुए थे एक दम तकदीर के पलट जाने से किसी लायक न रहे । जिनका हुक्म हजारों कोसों में चलता था, जिनके पास ४

लाख से भी अधिक सेना थी वह ऐसे लाचार और बेवश हुए कि अपने घर की भी रक्षा न कर सके । जिस सलतनत के लिये उन्होंने अपने वे गुनाह भाइयों की जान ली थी वही यों बेवफाई करके उनको बुरे हालों छोड़ गई । इनके परदादा हुमायूँ बादशाह को जो फल भाइयों के साथ हद से ज्यादा मिहर्बानी करने का मिला था उससे गाफिल रहकर इन्होंने जो अंधाधुन्ध मुहन्मत अपने बेटों के साथ की उसका नतीजा उससे भी बदतर पाया जब उन्होंने अपने बेटे ( औरंगजेब ) को लिखा था कि यह दुनिया दारुलमुकाफात, है तो उस वक्त उनका दिल उनसे पुकार २ कर कहता होगा कि यह बदला उस बर्ताव का है जो तूने अपने बापके साथ किया था । बाप से बागी होना बादशाहों के खानदान में कई पीढ़ियों का विरसा था । पहले जहांगीर ने अपने बाप, अकबर के साथ बगावत की मगर पर्दे के साथ फिर शाहजहाँ ने इस धड़-छे से की कि बापके ऊपर चढ़कर गये । हजरत, औरंगजेब सबसे सुपूत निकले । उन्होंने तख्त, और ताज छीनकर बाप को कैद ही कर लिया । ”

पाठकों को इसके पढ़ने से मालूम हो जायगा कि बेटों को शिर पर चढ़ाने का बादशाह ने क्या फल पाया । यह इसका नतीजा है किन्तु यहां संक्षेप से यह भी लिखना होगा कि ऐसा फल किस तरह से मिला और मरते दम तक हाडाराब ने क्योंकर बादशाह का साथ दिया और कैसे रणभूमि में अपने प्राण विसर्जन करके असाधारण पराक्रम दिखलाया ।

“शाहजहाँ नामे” में इन घटनाओं के विषय में जो कुछ लिखा है उसका सारांश यह है कि बादशाह ने मोहजाल से अपने चारों पुत्रों को अलग रसूवे देकर राज्य के अधिकार भी देदिये थे । दारा शिकोह बड़ा था और उस पर प्यार भी अधिक था इसलिये उसे अपनी आंखों की ओट न किया किन्तु शेष तीन शाहजादों को पूर्व, पश्चिम और दक्षिण का शासन भार सौंप कर भेज दिया । दारा को अपने पास रखकर बादशाह सदा अपने भाइयों से मेल रखने और नेक बर्ताव करने की ताकीद किया करता था परंतु



होनहार कुछ और ही था । लोगों की बहकावट से ईर्ष्या की आग जो भीतर ही भीतर सुलग रही थी एकदम भड़क उठी । बादशाह की बीमारी के दिनों में शाह बुलंद इकबाल ने कागजों का आना जाना बंद कर दिया था इसलिये देश भर में प्रसिद्ध होगया कि बादशाह मर गया । वस शाहजादा मुराद वक्श ने दीवान मीर अलीनकी को मार कर गुजरात में अपने नाम की दुहाई फेर दी । और उधर शाहजादा शुजाअ अपनी सेना लिये हुए बंगाले से चल कर बादशाही खालसे के परगनों को अपने अधिकार में करता हुआ बनारस तक आ पहुंचा ।

बादशाह ने मुराद की चाल पर विशेष ध्यान न देकर दारा के बेटे सुलेमान शिकोह की सदर्दारी में शुजाअ पर सेना भेजी । शाह बुलंद इकबाल ( दारा ) ने अपना नायब बहादुर खां बिहार का सूबादार नियत भी कर दिया । इसतरह काम के आदमी बादशाह के पात्त से निकल गये । बनारस में दोनों सेना का संग्राम हुआ और शाह शुजाअ घबड़ा कर अपना डेरा डंडा छोड़ कर भाग गया । उसने वाप से अपने अपराधों की क्षमा मांगी और भोले बादशाह ने उसे शिक्षाएँ देकर बंगाले की सूबेदारी पर बहाल भी रक्खा । सुलेमान शिकोह और सेना को वापिस बुला लिया गया ।

अब बादशाह को बिल्कुल आराम होगया था । उसने दिल्ली को लौट जाना चाहा किन्तु दारा ने इसमें ढील डाल कर वाप को समझाया कि “मुराद ने आपकी वंदगी करना छोड़ दिया है इसलिये अहमदाबाद का सूबा उससे छीन कर बराड उसे जागीर में दे देना चाहिये और यदि न माने तो उसे पकड़ा मंगाया जाय । उधर औरंगजेब कुतुबुसुल्क की नजर का रुपया सेना मर्ती करने में खर्च करके जंग का सामान तैयार कर रहा है और आपके कुशल पूछने के बहाने से सेना चढ़ा कर इधर चला आ रहा है । उससे कुछ सेना और खजाना मंगवा लिया जाय ।”

बादशाह का दिल ऐसा करना नहीं चाहता था किन्तु दारा ने दबाव डाल कर काना डाला । शाही सजावलों के पहुंचते ही औरंगजेब की सेना में खलबली मच गई । महाबत खां आदि बिना छुट्टी शाहजादे को छोड़

कर चले आये और आते २ मुखजिम खां तथा शाह नवाज खां को औरंगजेब ने कैद कर दौलताबाद के किले में भेज दिया । शाहजहां ने अपने ही हाथ से औरंगजेब को लिखकर भेजा कि--“उन निरपराध सैन्यों को छोड़ दो । और अपनी हड से एक कदम भी बाहर न रखो । ” ऐसे ही शाहजहां मुराद वरख्श को लिखा कि--“हम पिता की मुहब्बत से तुम्हारे अपराधों से आंख छिपा कर लिखते हैं कि तुम बराड के परगने में चले जाओ । वही हम तुम्हें देते हैं न जाओगे तो सजा पाओगे । ” अवश्य ही दोनों ने इन फरमानों पर बहुत से उज्र किये और दारा ने बाप को दवाकर जोधपुर नरेश यशवन्त सिंहजी को मालवे की सूबादारी दिखाई और बहुत सी सेना लेकर उस ओर भेज दिया । इसी तरह अहमदाबाद की सूबादारी पर सेना सहित कासम खां भेजा गया । उधर दोनों शाहजहां की सेना में और इधर इन दोनों सदर्नों के दलों का उज्जैन के निकट सामना हुआ । संग्राम बहुत ही भयानक हुआ और वहनोई अमर सिंह जी राठोड का घातक अर्जुन गौड और कोटे वाले राव मुकुंद सिंह जी बड़ी बहादुरी के बाद बादशाही सेना की ओर से लड़कर काम आये और तब कासम खां और यशवन्त सिंहजी ने माग कर अपनी २ जान बचाई ।

यह खबर पाकर बादशाह ने अब संवत् १७१४ की ज्येष्ठ कृष्ण १३ को बहुत बड़ी सेना के साथ शाहजहां दाराशिकोह को दोनों पुत्रों का दमन करने के लिये भेजा । इस तरह जब दारा बिदा होगया तब बेगम साहबा ने औरंगजेब के नाम लिख कर भेजा कि--

“ बड़े भाई से जो युवराज भी है लड़ना बाप से कुश्ती करना है । यह बात सच्चे धर्म को मानने और परमेश्वर को पहचानने की नहीं है । अपने मालिक का सामना करने और इस रमजान के महीने में दोनों ओर के मुसलमानों के मरवाने से डर कर जहां यह पत्र पहुंचे वहीं ठहर जाओ और अपनी अर्जी लिखकर भेजो सो मंजूर करवा दीजायगी । ”

जब यह पत्र पहुंचा तो साथ ही उसके पास यह भी खबर पहुँची कि दारा शिकोह ने धौलपुर पहुँचकर चंबल नदी के सब घाट रोक लिये हैं । उसने पिता की सेवा में इस तरह लिख भेजा कि:--

“बड़े शाहजादे ने आपका अधिकार लेकर मेरी खराबी पर कर्मर चाँधी है । ठीक ऐसे अवसर पर जब बीजापुर की मुहिम मनमानी समाप्त होने वाली थी खूब ताकीद लिखकर उसने मेरे पास से सेना वापिस बुला लेने का कौसल किया । बिना अपराध मुझ जैसे आपका हुक्म उठाने वाले बेटे से बराब का सूवा उतरवा कर उसने उस कुपूत को दिलवा दिया वो बहुत सी बे अदबी और आज्ञाओंका भंग कर चुका है । इसपर भी संतोष न करके यशवंत सिंह को मेरा सामना करने के लिये भेजा । वह चाहता है कि एक हथेली भर जमीन भी मेरे पास न रहे । आपको बिल्कुल अधिकार नहीं है । जैसा वह कहता है वैसे ही आप करते हैं । उसकी खातिर से दूसरे बेटों को शत्रु समझ कर उसकी इच्छा के अनुसार लिख भेजते हैं । यह हाल देख कर मैंने ठान लिया है कि आप की सेवा में त्वयं उपस्थित होकर असली हाल आपको समझा दूं । आपके चरणों का छुवन करने के सिवाय मेरा और कोई इरादा नहीं है । यदि और तरह होता तो राजा ( यशवन्त सिंहजी ) और उसके साथियों को पकड़ लेना कौन बड़ी बात थी ! अब सुना है कि दारा मुझसे लड़ने के लिये धौलपुर पहुँचा है किन्तु मुझ जैसे सयाने शत्रु ने उसका विजय पाना कठिन है । उत्तम यही है कि वह टाला देकर पंजाब को अपनी जागीर में चला जावँ और हुजुरी कामों को मेरी राय पर छोड़ दे । फिर जैसी आपकी आज्ञा होगी किया जायगा । ”

इस पत्र को पाकर बादशाह ने क्या किया अथवा पत्र ही न पहुँचा सो कुछ मालूम नहीं किन्तु परिणाम यही हुआ कि बाप की गादी पाने के लिये धौलपुर के मैदान में दोनों भाइयों का घोर संग्राम हुआ । उस युद्ध का वर्णन आगामि अध्याय के लिये छोड़ कर यहां तक जितना अंश “शाहजहाँ-नामे” से लेकर लिखा गया है उसका मिलान वूदी के इतिहास ग्रंथों से कर लेना उचित है । “टाडराजस्थान” में इस घटना का जो उल्लेख किया गया है उसका मर्मनुवाद यह है कि:—

“जिस समय दक्षिण में इस तरह की लड़ाइयां हो रही थीं गप्प यह उड़ी कि बादशाह शाहजहां का देहान्त होगया । उन दिनों बीस दिन तक शाहजहां का द्वार नहीं हुआ था । यहां तक कि वह खानगी में भी किसी से मिला भेटा नहीं इसलिये लोगों ने मान लिया कि यह खबर सच्ची है । उस समय केवल दारा शिकोह ही शाही द्वार में मौजूद था । जो माई वहां उपस्थित नहीं थे वे अब बादशाही सिंहासन हस्तगत करने के लिये नाना कौशल रचने लगे । जब शुजाब ने वंगाल से कूच किया तो औरंगजेब दक्षिण से विदा हुआ । उसने मुराद को बँहकाया कि--“मैं तो एक तरह का ~~प्रेम~~ <sup>प्रेम</sup> सा हूँ क्योंकि मुझे संसार की कोई विषय वासना नहीं । मैं अब केवल एकान्त में अपना जीवन बिताना चाहता हूँ । इस तरह रहकर ( हजरत ) मुहम्मद ( अले सलाम ) के पके अनुयायियों की सी कठिन तपस्या कहेगा । दारा काफिर है, शुजाब नास्तिक, और मैंने संसार ही त्याग दिया है । केवल आप—शाहजहां के शाहजादों में से आप ही एक ऐसे हैं जो इस साम्राज्य का शासन करने के योग्य हैं और आप ही को राज्य दिलाने के लिये मैं उद्योग कर रहा हूँ ”—इस तरह बँहका कर उसने मुराद को अपने शामिल कर लिया । ”

“बादशाह ने औरंगजेब का इरादा शत्रुता युक्त जान कर हाडानरेश के नाम खानगी में लिख भेजा कि तुरंत हमारे पास आ उपस्थित हो । यह आज्ञा पाते ही छत्र शाल ( जी ) ने समझ लिया कि इसका परिणाम क्या होगा किन्तु सोचा कि हम जब गद्दी के सेवक हैं तो आज्ञापालन करना ही हमारा कर्तव्य है । उसने तुरंत ही दक्षिण से विदा होने की तैयारियां कर लीं । इस बात की खबर जब औरंगजेब के कान में पहुंची तो उसने हाडा नरेश से इस तरह शीघ्र ही चलने का इरादा करने का कारण पूछते हुए कहा कि हम भी तो अब शीघ्र ही हाजिर होना चाहते हैं । हमारे साथ २ चलना । राजा ने उत्तर दिया—“मेरा पहला कर्तव्य बादशाह की आज्ञा का पालन है । ” और बादशाह का फर्मान दिखलाया । औरंगजेब ने उसी समय आज्ञा देदी कि “तुम नहीं जाने पाओगे” और उनके शिविर घेर लेने का

भी साथ ही हुक्म दिया । परंतु छत्र शाल ( जी ) पहले से उस बात को जानता था इसी लिये उसने पहले ही से अपना सारा सामान भेज दिया था । वस उसने अपने उन साथी-सर्दारों और नरेशों का जो शाह की सेवा करने पर उद्यत थे एक गोल बनाकर वहांसे कूच कर दिया और इस पर औरंगजेब की सेना ने इन लोगों का पीछा भी किया किन्तु कोई इन पर आक्रमण करने का साहस न कर सका । नदी किनारे के निकटवर्ती तोलेंखी जागीरदारों की सहायता से नर्मदा नदी में चोमासे की भारी भयावर्ना बाढ होनेपर भी पार हो गये । औरंगजेब पहले ही से छत्र शाल ( जी ) की चतुरता और धीरता का खूब परिचय पा चुका था इस लिये उसने उसके पीछा करने का इरादा छोड़ दिया और इस तरह वह प्रसन्नता से बूँदी जा पहुंचा । ”

ऊपर “शाहजहानामा” और “टाड राजस्थान” से लेकर इस घटना का उल्लेख कर दिया गया । ऐसा करने में कुछ विस्तार अवश्य हो गया और जो बात इनमें लिखी जा चुकी उसे यहां दुहराना भी निष्प्रयोजन है इसलिये अब बूँदी के इतिहास से लेकर यहां उन्हीं घटनाओं का उल्लेख करने की आवश्यकता है जिनमें या तो उनसे इसका मत भेद मालूम होता है अथवा विशेष लिखी गई है । “वंशभास्कर” में लिखा है कि इस प्रकार भाई भाइयों में कलह का सूत्रपात होते ही सम्राज्ञि में भी की आहूति पड़कर उसकी ज्वाला उठते ही जिस समय एक ही बाप के चार पुत्र उधर आपस में कट मरने को तैयार हुए हाडाराव ने अपने विछुड़े हुए भाई का अपराध क्षमा करके उसे याद किया । इनके पंचम बंधु इनका साथ छोड़ कर शाहजादे शुजाअ की सेवा में रहते थे । उन्हीं मुहकम सिंहजी के नाम एक सेह प्रारत पत्र लिखकर बुलाया और जब वह आगये तो उनकी जागीर का दुगारी नगर उन्हें लौटा दिया । बादशाह ने भी पुत्रों के कलह से अपनी खैर न समझ कर हाडाराव को प्रसन्न करने के लिये पहले देकर छीन लिये हुए दो परगनों में से मऊ का परगना इन्हें वापिस दे दिया और शत्रुशल्यजी ने ग्यारह वर्ष के अनंतर उसपर युवराज भावसिंहजी को भेज कर अपना अधिकार भी कर लिया ।

“शाहजहांनामा” और “टाड राजस्थान” से उज्जैन के युद्धमें स्वयं शाहजादा द्वारा शिकोह का संयुक्त होना विदित नहीं होता किन्तु “वंशमास्कर” को देखने से मालूम होता है कि औरंगजेब और मुराद की सम्मिलित ८० हजार सेना का सामना करने के लिये अपनी ६२ हजार सेना लेकर वह स्वयं गया था । “शाहजहांनामे” के मत से इस सेना के मुख्य नायक जोधपुर नरेश यशवंत सिंहजी थे और इस में उनका, कोटा नरेश मुकुंद सिंहजी का, और रतलाम राज्य के संस्थापक रत्नसिंहजी का शाहजादे के साथ जाना बतलाया गया है । उस इतिहास में जिस प्रकार यशवन्त सिंहजी का लड़ाई के मैदान से भाग जाना लिखा है उसी तरह इस ग्रंथ में उनकी न्याई टोडा नरेश राय सिंहजी का भी पलायन करजाना लिख दिया गया है । दोनों इतिहासों में कोटा नरेश मुकुंद सिंहजी का और अर्जुनजी गौड़ का संग्राम में तलवार बजा कर एक ही तरह मारा जाना और यों वीर गति पाने का उल्लेख है । “वंशमास्कर” में उस इतिहास से यदि सब से बढ कर और विशेष बात है तो यह है कि शाहजादा द्वारा शिकोह की हार इस कारण हुई कि वह लड़ाई के घमासान के-समय हाथी से उतर कर घोड़े पर क्या सवार हुआ मानो दिल्ली के सिंहासन से ही उतर गया । युद्ध का वर्णन करने में कविराजा सूर्यमल्लजी असाधारण थे । उन्होंने ने यहां पर भी जिस कविता का प्रयोग किया है वह वास्तव में बड़ी ही ओजवर्द्धक है । उनके काव्य में सब से बढ कर यह गुण है कि उसे पढ कर यदि कायर की नसों में भी वीरता का संचार न हो तो उन्होंने ने रचना ही क्या करी । अंत में दोनों सेना के हजारों सुभटों का समराशि में होम होकर अथवा तलवार की धारा से वीरों की लाशों का मूसलाधार मेह बरस कर जीत औरंगजेब की हुई और संवत् १७१४ के उज्जैन के जंग में औरंगजेब के नसीब ने जोर मारा । द्वारा भाग निकला । वह भागकर जब पिता के पास पहुंचा तब शाहजहां ने उसे फटकारा भी बहुत । उस ने बड़े पुत्र से कहा कि:-

“मैंने तो पहले ही समझा दिया था कि तू लड़ने को मत जा । मैं दोनों पुत्रों को समझा बुझाकर ले आऊंगा । तूने मेरा कथन न मान कर अपनी मौछें लजा दीं ।”

खर ! इसके अनंतर जैसे टाड साहव ने बादशाह का हाडाराव को बुलाना लिखा है वैसे ही “वंशभास्कर” में भी लिखा गया है । “शाहजहानामे” में यद्यपि इस घटना का उल्लेख नहीं है परंतु जब शत्रुशल्यजी उसके मत से धौलपुर के मैदान में दारा की ओर से लड़ कर मारे गये तब बुलाये जाने में संदेह ही क्या ? हां ! टाड साहव ने उन को उजैन के युद्ध में से बुलाना, औरंगजेब के नाहीं करने पर भी उनका चला आना और उसके कोप की तिनके के समान पर्वाह न करना लिखा है । “शाहजहानामे” से विदित नहीं होता कि वह उजैन के युद्ध में संयुक्त थे अथवा नहीं । “वंशभास्कर” से भी यह बात स्पष्ट नहीं होती । हां ! टाड साहव ने इसका उल्लेख करते समय हाडाओं के इतिहास का हवाला अवश्य दिया है । वस इस तरह इन इतिहासों के परस्पर मत भेद का यही दिग्दर्शन है ।

इससे आगे क्या हुआ सो आगामी अध्याय के लिये छोड़ कर यहां प्रसंगोपात्त एकाध घटना और प्रकाशित कर देने योग्य हैं । घटना यही कि हाडाराव शत्रुशल्यजी की पुत्री कर्मवती जी जिनका पाणिग्रहण जोधपुर नरेश यशवन्त सिंहजी से होना पहले किसी अध्याय में लिखा जा चुका है, एक वीर पिता की वीर कन्या होकर जब यह वीरप्रसू माता के गर्म से पैदा हुई थी, जब बड़े २ पराक्रमी पुत्रों का जन्म देने ही के लिये इस वीर नारी ने संसार में जन्म लिया था, तब यह जानती थी कि जिसका नाम है उसका नाश है और साथ ही इन्हें मली भाँति विदित था कि जैसे एक वीर पति का कर्तव्य रणभूमि में मारना और मर मिटना है और तब पति का वीर गति से परलोक वास होने पर प्यारे की चितामें चढ़ जाना सीधा स्वर्ग को जाना है क्यों कि जैसे यह पति की सेज पर चढ़ने में संसार के सुख की इतिश्री समझती थी उसी तरह पति की चिता पर चढ़ना स्वर्ग का सोपान था । ऐसी दशा में प्राणनाथ के संग्राम में से पलायन कर आने पर इन्हें यदि असह्य दुःख हुआ हो तो आश्चर्य क्या ?

वस जिस समय पतिदेव जोधपुर पधार कर इनसे मिलने आये इन्होंने स्वामी शस्त्र के डर से भाग आये जान कर शस्त्र तो क्या रसोई घर में कढ़ाई

पर लोहे का वजना तक बंद कर दिया, और हार्थी दांत के चूड़ों को ढांक लिया । राजा ने इतने पर जब संकेत न समझ कर पूछा तो इन्होंने हँस कर पंगवा झलते २ निवेदन किया—“नाथ आप हथियार के भय से भाग कर यहां आये हैं । पाक गृह की कढ़ाई, पलटा, तवा आदि भी उसी जाति के हैं जिसकी तलवार, बंदूक, तीर । शायद इन्हें देखकर आप को भय मालूम हो और हार्थी दांत भी वीर गज के दांत हैं । इसलिये दासी ने उनका वजना बंद कर दिया और इनको ढांक लिया है ।” पति परमात्मा इस व्यंग्य से लज्जित हुए और फिर युद्ध के लिये तैयार हो गये । इन कर्मवर्तीजी ने आगे जाकर क्या पराक्रम किया सो किसी आगामि अध्याय में लिखा जायगा ।

## अध्याय ११.

भर मिटने के लिये प्रयाण ।

“शाहजहाँनामे” में तो इस बात का उल्लेख नहीं कि हाडाराख शत्रुशल्यजी को बादशाह शाहजहाँ ने कहाँ से और किस तरह अपने पास बुलवाया और टाड साहब के इतिहास में जैसा लिखा गया था वैसा गत अध्याय में लिख ही दिया गया । अब “वंशमास्कर” का लेख भी यहां संक्षेप से लिखकर फिर इस चरित्र को आगे बढ़ाना चाहिये । उसको पढ़नेसे विदित होता है कि अपने पुत्रों में परस्पर के कलह की आग दिन दूनी और रात चौगुनी भड़कती और विशेष २ मयावनी ज्वालायें छोटती देख कर बीमारी से कातर, लडकों के हाथ का खिलौना—बूढ़ा बादशाह धबड़ा उठा । उसने शक्ति भर सहायता देने के लिये सब ही राजाओं को याद किया । उसने हाडाराख के नाम जो फर्मान भेजा उसमें लिखा:—

“( बूढ़ी रा फर्मान बिच इम लिखियो ) आदाव,  
भूप सेता थारे भुजां अब र्हारे घर आव । ”

१ शत्रुशल्यजी । २ मेरे । ३ पानी या शोभा जैसे मोती की आव ।



शाहजहां का फर्मान पाकर रणकेशरी, बांके पुरुषार्थी शत्रुशल्यजी उदास नहीं हुए, किन्तु उन्होंने समझ लिया कि इसका परिणाम क्या है । वह बोले:-

“बादशाह ने पहले जब मऊ का परगना लौटाया तब ही हमने समझ लिया था कि अब शाह को हमारे शिर की आवश्यकता पड़ी । खैर सम्राट् पर इससे भी विशेष और कौन सा संकट पड़ने वाला है जिमपर वारां का परगना लौटाया जायगा । पहले शाह के और फिर उनके तीसरे कुपुत्र के साथ बड़े २ दुर्गम दुर्गों का विजय कर हमने ७५ लाख का मुल्क उन्हें जिता दिया । अब अपने ऊपर महान् संकट मान कर यदि उन्होंने एक दिया है तो वारां का दूसरा परगना भी परमेस्वर दिलावंगा ही । परंतु हां ! यह निश्चय है कि मुलतान इस समय घोर विपत्ति में पड़कर बबड़ा गये हैं । इसलिये बिना नांगे मऊ का परगना लौटा दिया । ”

इतना कह कर उन्होंने पहले हिंगुलाज गढ़ पर अमल करने के लिये किलेदार को भेजा और तब अपने पाटवी पुत्र भावसिंहजी को बुला कर उनके ललाट पर अपनी जीवितावस्था में ही राज तिलक लगा कर वह कार्य कर दिया जो उनको शरीर छूटजाने के अनन्तर होना चाहिये था । प्यारे पुत्र ने “ नहीं जूहीं ” करने में भी कसर न रखी किन्तु पूज्य पिता ने जब यह अच्छी तरह जान लिया था कि इस युद्ध से प्राणों को ले कर यह शरीर घर आने के बड़े हम्मे पुरुषार्थ की कीर्ति ही देश भर में घर २ जा विराजिगी । जब हम न आकर हमारी राजधानी में हमारी वीर गति का संवाद लावैगा तब उन्होंने हठ न छोड़ा । उन्होंने पाटवी पुत्र को वृंदी का नरेश बनाने के लिये अपने ही हाथ से राज तिलक करते हुए कहा:-

“ अब इस राजधानी की लाज तुम्हें है । हां ! इतना हम कहे देते हैं कि क्षत्रिय जाति की, हाडा कुल की चाल छोड़ कर कभी शत्रु के पैरों में न पड़ना । याद रखना ! तुमने उस कुल में जन्म लिया है जिसमें अपने व्रत का प्राण प्रण से निर्वाह करने वाले सुरजन

जी जैसे अनेक शूर होगये हैं । स्मरण रहै कि, अपनी बहन गंगा को दय, कुल, घर और धैर का विचार कर योग्य वर को देना ।”

ऐसे राज्य का भार भाव सिंहजी के ऊपर डाल कर जब आप निश्चित हुए तब केवल परोपकार के लिये मरना अनिवार्य समझ कर इन्होंने आगरे जाने की तैयारी की । संग्राम के लिये सेना सजाते समय इन्होंने फिर अपने पुत्र को आशीर्वाद देते हुए कहा:—

“हमारी तरह जब तुम्हारी भी उमर निकल जाय तब जानियो कि तुम शूरवीर हो । मरना एक दिन अवश्य है । बस यह जान कर कुल के मार्ग को सदा उज्ज्वल बनाये रखना ।”

इस तरह के विचार तरंगों में मग्न होकर समर सागर के पार जाने की उमंग में जब यह अपने शूर सामन्तों को, अपने शस्त्र अस्त्रों को और अपने सुभट सैनिकों को मरने मारने के लिये तैयार करने की धुन में लगे हुए थे तब इनके तीसरे पुत्र भगवन्त सिंहजी और चौथे भारत सिंहजी भी इनकी तैयारी में आ संयुक्त हुए । आये और भगवन्त सिंहजी उसे नाराज करके औरंगजेब के नाहीं करने उपरान्त वृन्दी आगये ।

बूढ़े हाडाराव ने मृत्यु के समय बुढापे को छिपा कर जवानी दिखलाने वाले वालों पर खिजाव लगाना छोड दिया था किन्तु नई दुल्हिन को ब्रह्मरूप के लिये जैसे सजावट की जाती है वैसे अपने अपने वीरों के वस्त्र केसर के रंग से रंगवा कर, समर भूमि में से भागते हुए रोकने के लिये पैरों में सोने के लंगर डाल कर, वस्त्र आभूषणों से सज धज कर, मानो संग्राम सुन्दरी का पाणिग्रहण करने के लिये एक रणदूतह क्या सहस्रों रणदूतह बनगये । यह अपनी सेना की सजावट देखकर शूरों को उनका कर्तव्य स्मरण कराने की इच्छासे उन्हें अधिकार उत्तेजित करने के लिये बोले:—

“कोटा नरेश काका माधव सिंहजी के चार सुपूत अभी थोडे ही दिनों पूर्व वीरता दिखाकर असिधारा के प्रवाह से रण शय्या पर सुशोभित हुए हैं । पांचवां जो बचा वह भी शत्रु से न दबकर विजय के साथ, यश का ग्रहण करते हुए बचा है । अब हम यदि उनसे समर भूमि में दूने हाथ दिखा-

कर-दूना ही पराक्रम कर दिखवें तब ही हमारा पुरुषार्थ है, तब ही तनारं सुयश का प्रकाश होगा और तब ही हमारा पाटवीपन है, हमारी बूंदी की कोटे से मुख्यता है । नहीं तो अपनी नासिका का विनाश ही समझलो । ”

समझे पाठक ! इन वाक्यों में बीरता का, पुरुषार्थ का और होनहार का कहां तक उद्बेक है ! आप आगे चलकर देख लेंगे कि उन्होंने जैसा कहा था वैसा ही कर दिखाया । वह अवश्य ही अपने इन शब्दों से अपने बंधु-वर्ग को उत्तेजना दे रहे थे—अवश्य ही उन लोगों के अदम्य साहस को बजा कर पक्का कर रहे थे क्योंकि—“हतो वा प्राप्स्यसि स्वर्गं जित्वा वा भोक्ष्यसे महोम्”—यही उनका अटल सिद्धान्त था । उन्होंने अंत समय—बुढ़ापे में समर भूमि की सेवा में आत्म विसर्जन करने के लिये मरना ठान ही लिये था । वस इस लिये उस समय उनका मन यदि बाहर नहीं तो भीतर अवश्य कह रहा होगा कि:—

“पहले ही सेवक देने से लाम क्या ? शत्रुही दिखा देंगे कि वीर हाडा-ओंमें शत्रु का संहार करने और हार जाने पर भी पीठ न दिखा कर अपना एक २ शरीर—एक २ अंग कटा देने और मरते दम अंगद की तरह अचल खड़े रहने की कहां तंक शक्ति है ! ”

वस इन वार की तैयारी इसी उद्देश्य की सिद्धि के लिये थी । जब यह रात्रि के समय अपनी प्यारी पांचवी रानी सूर्य कुमरिजी के महलों में पवारे तब उन्होंने हाथ जोड़ कर इनसे निवेदन किया कि:—

“क्यों प्राणनाथ, जो करना विचारा सो करना पक्का ही विचार लिया ? संग्राम भूमि में आत्म विसर्जन करके प्यारे प्राणों को स्वर्ग में अमर सिंहासन दिलाने के लिये मरने की तैयारी कर ही डाली ? किन्तु इस दासी विना उस जगह सेवा कौन करेगा ? मुझे भी साथ लीजिये । ”

“जीवन और मरण परमेश्वर के हाथ है । कदाचित् कुछ और तरह ही हो पड़े । इसलिये तुम्हें साथ ले जाना अच्छा नहीं । भली भामिनी के भवनमें रहने ही से भलाई है । ”

पति की आज्ञा को माथे चढ़ा कर रानी अवश्य रह गई किन्तु पाठक गण, राज दम्पती के इस अंतिम संभाषण से सोच सकते हैं कि वीर क्षत्राणियों के हृदय प्यारे के रणभूमि के लिये प्रयाण करते समय कितने कठोर हो जाते हैं । वीरप्रसू माता अपने आत्मज की युद्ध यात्रा के समय रोती नहीं हैं । वीर रमणी राजपूतानी अपने प्राणेश्वर के वियोग के अवसर पर रो कर अपनी आंखों का काजल वहा देने और इस तरह अपना मुख काला कर देने के बदले यदि प्राणेश्वर का परलोक वास हो गया हो तो उसकी चिता में अपना शरीर, अपना सर्वस्व होम देती है और यदि उसकी यात्रा युद्ध के लिये हो तो पति को लडने की, मरने मारने की उत्तेजना देती है क्यों कि वह जानती है कि जरासी मैंने कायरता दिखाई और पति का हृदय प्रेमांध होकर बबड़ा उठेगा । इसी चरित्र में इस बात के एक नहीं—दो उदाहरण मौजूद हैं । इसलिये कहना पड़ता है कि ऐसी स्वर्गीय हिंदू नारियों के लिये—वीर क्षत्राणियों के लिये—केवल लोग दिखावे के लिये नहीं—सच मुच ही पति परमात्मा है—पति ही जीवन सर्वस्व है । धन्य आर्य माता !

इस तरह हाडाराव ने यद्यपि प्राण प्यारी को समझा बुझा कर वृंदी में रहने पर राजी कर लिया किन्तु राज्य का भार अपने शिर पर पड़जाने पर भी कुल परंपरा के मार्ग पर चलने का उपदेश पाकर उसे सच्चा कर दिखाने वाले भाव सिंहजी को मनाना कठिन काम था । संवत् १७१४ की फाल्गुन कृष्णा १३—सर्वसिद्धा त्रयोदशी के दिन जब इन्होंने प्रयाण किया तो वह भी साथ हुए । इन्होंने पधारने से पूर्व भगवान् इष्टदेव श्री-पीतांबर जी का और हाडा कुल की कुलदेवी भगवती आशापूरा का पूजन किया । दोनों से आज्ञा मांगी और तब अपनी सजी हुई सेना के साथ अपने शूर सामन्तों को लेकर वृंदी से आगरे के लिये कूच किया ।

इस जगह कविराजा सूर्यमल्लजी ने वास्तव में सेना प्रयाण के समय सेना की तैयारी दिखाने में साक्षात् मूर्तिमान् वीर रस लाकर खड़ा कर दिया है । वह या तो शृंगार रसकी कविता करते ही न थे अथवा करते होंगे तो बहुत कम क्योंकि उनका “वंशमास्कर” वीररस से लबालब भरा हुआ है ।

उनकी रचना का ओज देखकर इच्छा तो मुझे भी :यहां उसका थोड़ा २ स्वाद पाठकों को चखा देने की हुई थी किन्तु मुझे थोड़े में बहुत लिख कर वह पोथी संपूर्ण कर देना इष्ट है इसलिये लाचार हूँ ।

चैर ! पहले ही मुकाम पर बारहट कवि हरिदास, जिसने शत्रुशत्रुता के दिव्य हुए घोड़े के गले में हांडी बांध कर इनका अपमान किया था और जिसकी कुचाल से क्रुद्ध होकर इन्होंने कह दिया था कि यदि हमारे राज्य में आजार्थ तो हम इसे अब घोड़े के बदले गधे पर बिठला कर निकाल दें । आया । इस बार उसके “गधा पर चढ़ने ही आया हूँ” कहते ही इन्होंने उसे हाथी दिया । इस तरह कूच दर कूच चलकर पांचवीं मंजिल से हठ पूर्वक भाव सिंहजी को उनकी इच्छा युद्ध में जाने की होने पर भी केवल राज्य की रक्षा के लिये लौटाया । भाव सिंह जी आज्ञा माथे चढ़ा कर लौटे सही किन्तु चित्त उनका इस बात से बहुत दुःखित हुआ । अस्तु ! बाप की आज्ञा मान कर वह चाहे वापिस आगये और आगे चल कर अपने यशों का विस्तार करने के लिये लौट आये किन्तु छोटे पुत्र भारत सिंहजी न आये । उन्होंने पूज्य पिता के चरण पकड़ कर स्पष्ट ही कह दिया कि—“ऐसे दुर्लभ पिता का दास आपका साथ नहीं छोड़ेगा । ” और उन्होंने सच मुच साथ न छोड़ा क्योंकि वह भी पिता के साथ ही बौलपुर के जंग में काम आये ।

इस तरह चलते २ इनका लश्कर जब मथुरा जी पहुंचा तब इन्होंने स्नान, मुंडन और श्राद्ध करके अपने पूर्वजों का पूजन किया । इन्होंने सोने का, चांदी का तुलादान करके १०८ गोदान किया । गोदान आज कल का सा चोबन्नी या दोबन्नी गोदान नहीं । शास्त्र विधि से उनके सींग सोने से और खुर चांदीसे मंडाये गये । ऐसे लख लूट दान से ब्राह्मणों का—तीर्थगुरुओं का दरिद्र दूर कर इन्होंने अब कुसुमल, केसरियां वस्त्र रंगवा २ कर वरात की सजावट की । सचमुच ही वर कंकण हाथ में बांधा और मोड़ शीश पर । परंतु मेरी समझ में यह वर कंकण नहीं रण कंकण था अथवा समर यज्ञ के लिये बरुणी और वह मोड़ वास्तव में वीरता का शिर मोर था ।

ऐसे चल कर यह फाल्गुन शुक्ल ६ को आंगरे जाकर दाखिल हुए। बादशाह को इनका आगमन सुन कर बहुत हर्ष हुआ। दूसरे दिन यह बुलाने पर शाहजहाँ की सेवा में उपस्थित हुए। उसने अपने बुढ़ापे की, अपने घराने की और अपने पुत्र द्वारा शिकोह की इन्हे शर्म दिलवा कर इनसे मिलाप किया। इन्हें सात हजारी मनसब देकर हाथी, घोड़े, शस्त्र, वस्त्र, आभूषण और दश परगने दिये। इनमें आगर, सागर, छबड़ा, सिरौञ्च, सारंगपुर, भिलसा, वालामेट, वाराणसी, बडोद, खैराबाद इस तरह १० थे। परगने मिलाकर इन्होंने अपना अधिकार जमाने के लिये पुत्र को लिखा और उन्होंने अपना अमल भी कर लिया।

जब ऐसे शत्रुशल्यजी का सत्कार हो चुका तब बादशाह उनके पुत्र भगवंत सिंहजी को भी खिलअत देने लगा किन्तु उन्होंने—“हम और गजेव के सेवक हैं आपसे कुछ नहीं लेंगे।” कह कर न लिया। बादशाह ने कहा कि—“वह भी तो हमारा बेटा है” परंतु न लिया सो नहीं लिया। किन्तु न लेकर उन्होंने दिखला दिया कि—“चाहे आप उनके पिता ही हो परंतु हमने उनका नमक खाया है और आपसे उनकी शत्रुता है।” वन्य !

इनके बाद हाडाराव के चौथे पुत्र भारत सिंहजी की पारी आई। शाहजहाँ ने उन्हें खिलअत दिया और तब प्रत्येक हाडा सद्दार् को, नरेश के प्रत्येक भाई बेटों को और प्रत्येक शूर सामन्त को जो रणभूमि में मारने और मरने के लिये आये थे खिलअत देकर उनका उत्साह बढ़ाया। तब बादशाह ने नरेश को अपने समीप बुलाकर बिठलाया और उनकी कमर में अपनी खास तलवार बंधाने के अनंतर दारा को उनकी गोद में रख दिया और फिर बोला:—

“हमारी सफेदी, हमारा सिंहासन, और हमारे पुत्र की रक्षा अब केवल तुम्हारे हाथ है।”

हाडाराव ने आंखों में पानी भर कर, खड़्ग पर हाथ लगा कर दारा को हृदय से लगा लिया और तब उत्तर दिया:—

“ परमेश्वर जब तक इस धड़ पर शिर रखेगा तब तक दिल्ली का सिंहासन आप का और फिर आप के पुत्र दारा का । ”

बस इस प्रकारसे सम्राट् को ढाढस दिलाकर जब हाडाराव अपने शिविर को जाने के लिये खड़े हुए तब इनके दोनों पैरों में सोने के लंगर देखकर आमेर के दो राज कुमार हंसे । उन्होंने मुसकुराते हुए कहा कि—“ यह चुट्टापा और ये लंगर ! ” हाडाराव ने कड़क कर जवाब दिया—“ ये शोभा के लिये नहीं पहने हैं । इन्हें पहनना इस लिये है कि ये जेवर नहीं लज के लंगर हैं । यदि भागने की कुतुब्ही सूझे तो बूंदी का आडा बला गहाड़ इनमें उलझ जाय । यदि हम इन्हें घसीट कर भाग जायें तब आप क्रमना । क्योंकि हम रणभूमि में अड़े रहने को आये हैं । ”

बादशाह ने चलते २ फिर इनसे कहा कि—“ दारा को अपने साथ ही अपने डेरों पर ले जाओ । तुम, कासिम खां, जाफर खां और शाइस्ता खां—इन चारों की शरणमें हम इसे छोड़ते हैं । ”

राजा बोले—“ इनको आप के पास ही रखकर खूब भोग विलास करने दीजिये किन्तु हमारी एक प्रार्थना अवश्य है । जरा ध्यान तो दीजिये कि हम आर्य कितने नम्र होकर रहते हैं । हम आपका हुक्म साधने में प्रवीण हैं और किन्तु हमें धर्म सबसे प्यारा है । धर्म हीन होकर जीने से मर जाना—अच्छा समझने वाले हैं । बस हमारा धर्म अष्ट करने के प्रयत्न करने के सिवाय आप चाहे जहां हमें मरने को भेज दीजिये । हम धर्म के लिये शिर देने को तैयार हैं । इसीको हम असंख्य धन गिनते हैं । किन्तु मुगलों का साम्राज्य नष्ट होने के लिये पहले आपके पितामह ने अपने पुत्र का आमेर विवाह करके और फिर आप के पिता ने जोधपुर ब्याह कर दो भयंकर विघ्न खड़े कर दिये हैं । इनसे अब क्षत्रियों में धर्म का चौथा भाग भी नहीं रहा । हमारे पूर्वपुरुष मुरजनजी ने आपके पितामह बादशाह अकबर से स्नात कौल लिखवा कर रणथंभोर का किला उनकी भेंट किया था । वे प्रति-जार्थ ये र्थीः—

“न कैनी दैन जौन नवरोजन संसद गमन इक आयुधसद,  
कैबहुं करै न अटक उलुंघन, शाह दाग न धरै हय संघन,  
यंव मुख्य तोरन लग वजै, अजं अनुग है संग न सजै।”

इन्हींके अनुसार राव सुर्जनजी अटक पार न गये, मेरे दादा राव रत्नजी न गये और आप जब मुझे अपने साथ लेजाने लगे तो मैं भी नहीं गया । इराण आपने मेरे राज्य के मऊ और बारां परगने उतार कर पितरों की प्रतिज्ञा पर पानी फेर कर पार जाने वाले मेरे पितृव्य माधव सिंहजी को दे दिये । क्या आपके पास और कोई परगने न थे जो आपने हमसे उतार कर उनको दे दिये । फिर अनेक देश जीत कर आपका राज्य बढाने पर जब न दिये तो अब क्यों देते हो ? खैर ! दो परगने चले गये तो चले गये किन्तु जैसे हमने उस समय अटक पार न जाकर अपने प्रण का निर्वाह कर लिया वैसे ही आज हम आपके लिये अपने प्राण न्योछावर करके मरने मारने का प्रण करते हैं । वस प्रार्थना यही है—करोड बार निवेदन यही है कि जिससे हमारे धर्म का नाश होता हो उसे छोड़कर जंग का चाहे जैसा काम हमसे ले देखिये क्योंकि धर्म ही हमारे लिये अक्षय धन है । ”

इसके आगे सूर्यमल्लजी के लेखे हैं हादाराव ने उन समस्त विजित देशों के दुर्गों के नाम गिनाये जो उनके बाहुबल से जीत कर बादशाह के अथवा उसकी आज्ञा से औरंगजेब की जागीर में मिलाये गये थे और जिनका वर्णन गत अध्यायों में हो चुका है । इसके अनंतर वह फिर बोले:—

“ऐसे ही हमारे परदादा राव भोजजी ने हाडाओं की सेना के समीप गोदध न होवे, हमारे राज्य के अथवा हमारे शिविरों के निकट मंदिर न तोड़ने, वृंदों को दिल्ली के समान स्वतंत्र मानने और वर्षाकृत में बिना छुट्टी हमारे घर चल जाने के लिये जो प्रतिज्ञायें आपके पितामह से कराई थीं उनका पालन होना चाहिये । वस आप अपनी प्रतिज्ञाओं का पालन कीजिये

१ कन्या न देंगे । २ नवरोज में हमारी ब्रियाँ न जायंगी । ३ आपके पास हम निरस्त्र नहीं आवेंगे । ४ कभी अटक नदी के पार न जायेंगे । ५ हमारे घोड़ों के शाही दाग न लगेंगे । ६ हमारा नक्शरा दिल्ली के मुख्य द्वार तक वजैगा । ७ किसी राजा के अधीन होकर हम चढ़ाई न करेंगे ।



## ( १७० ) पराक्रमी हाडाराव ।

तो हम भी संग्राम के लिये अचल की तरह खड़े हैं । या तो आपका विजय ही करा देंगे और नहीं तो अपना शिर आपकी भेट कर देंगे । वस आगों के धर्म की रक्षा कीजिये । ”

इस प्रकार की बात चीत हो जाने के बाद बादशाह से अपनी सारी बातें स्वीकार कराके वह अपने डेरों पर चले आये । पिता से आज्ञा लेकर स्वामी के नमक का हक अदा करने के लिये भगवन्त सिंह जी औरंगजेब के पास चले गये और भारत सिंह जी को पिताने बहुत समझाया किन्तु वह बूढ़ी को न लौटे । उन्होंने कह दिया:—

“यदि आपको मेरे प्राण ऐसे ही प्यारे थे तो मेरा नाम ही भारत का सिंह क्यों रक्खा ? मैं अब अपना नाम लजा कर घर न जाऊंगा । अब तो पिता के सामने ही मुझे अपनी जान का व्यापार कर दिखाना है । अब या तो विजय ही होगा नहीं तो शत्रुसेना को गाजर मूली की तरह काट कर नर-मिटना है । वस इसलिये न जाऊंगा ! न जाऊंगा !! ”

और वह न गये । उन्होंने अपने पिता के साथ कैसा पराक्रम करके वीर-गति पाई सो आगामि अध्याय में देखिये ।

— अ.व. —

## अध्याय १२.

### आत्म विसर्जन ।

घौलपुर की रक्त की प्यासी भूमि में दारा शिकोह का विजयी औरंगजेब से किस तरह युद्ध होकर क्यों कर वह विजयी हुआ, सो इस अध्याय में प्रकाशित करने पूर्व इस विषय में “शाहजहाँनामा” क्या कहता है सो कह देना उचित होगा । उसमें लिखा है कि:—

“औरंगजेब ने ( दशवें अध्याय में प्रकाशित ) अर्जी रथाना करके लड़ने के लिये कूच कर दिया । दाराशिकोह ने भी पिता की आज्ञा के अनुसार लश्कर सजा कर लड़ाई में खूब मजबूती और बहादुरी दिखलाई । परन्तु तकदीर-उससे बदली हुई थी । इसलिये स्वके दिल उससे फिर कर दोस्त

भी दुश्मन बन गये थे । तो भी रस्तमखॉ, हाडाराव शत्रुशाल ( जी ) राजा रूपसिंह ( जी ), राठोड रायसिंह ( जी ), राजा सेवाराम ( जी ) गौड, और अर्जुन ( जी ) आदि राजपूत सरदार बड़ी बहादुरी से लड़कर काम आये । औरंगजेब के हाथी के पास बहुत थोड़े से आदमी रहगये थे तो भी वह अपनी जगह जमा रहा किन्तु दाराशिकोह जल्दी करके अपने तोपघराने से आगे जब बढ़ निकला तो उसके बहुत से साथी उसे वहीं छोड़ कर भाग गये । तीस चालीस आदमियों से अधिक उसके पास न रहे । तब वह आचार्य से मागकर आगरे आया और वहां १ पहर से अधिक न ठहर कर लाहौर की ओर चल दिया । वस इस तरह औरंगजेब विजयी हुआ । ”

इसके आगे मुन्शी देवीप्रसादजी ने इस पुस्तक में वह बात लिखी है जिसका संबंध पिता को कैद करके औरंगजेब के दिल्ली का बादशाह बन बैठने से है । यदि यहां उस घटना का भी उल्लेख कर दिया जायगा तो दोनों बातों का गूँगुमडु होकर पुस्तक की रचना का रस किरकिरा हो जायगा । इसलिये उसके साम्राज्य का स्वामी बनने की कथा आगामि किसी अध्याय के लिये छोड़ कर यहां मुझे पहले इस युद्ध का वर्णन टाड साहब के ग्रंथ तथा “वंशमास्कर” से करके एक बार तीनों का मिलान कर लेना आवश्यक जान पड़ता है । मुन्शीजी को जब शाहजहां बादशाह के राजत्वकाल का समस्त इतिहास इस छोटे से “शाहजहांनामें” में ठूस देना था तब वह इस लोमहर्षण संग्राम का यदि विस्तार न करसकें तो उनका कुछ दोष नहीं है परंतु कर्नल टाड साहब ने अपने “एनल्स ऐंड ऐंटी किटीज़ आफ राजस्थान” में इसका वर्णन बड़े ही भोजवर्द्धक शब्दों में किया है । उन्होंने बहुत थोड़ा लिखने पर भी इसका अच्छा खाका खेंच डाला है । वह लिखते हैं कि:-

“यदि उन संग्रामों पर जिनमें मयानक रक्त पात हुआ था और जिनका यह दृश्य एक नमूना है एक दृष्टि डाली जाय तो इन दुर्घटनाओं से एक परिणाम अवश्य निकलता है । यदि हम इस चित्र पर पक्षपात रहित होकर नज़

इन्हें तो हमको मालूम होता है कि सम्मान करने योग्य शाहजहां जो कतरा में सोने के लग भग जा पहुंचा था उसे उसके पुत्रों ने राज्य छोड़पता न बके देकर शीघ्र ही कबर में जा ठूंसा । उसने अपने जाति भाइयों से, अपने चातेदार सरदारों से हाथ फैला कर सहायता की भिक्षा मांगी किन्तु उसका गिडगिडाना व्यर्थ गया । किन्तु राजपूत राजा जिसका सिद्धान्त ही “सिंहासन की भक्ति” था उसने बादशाह की विपत्ति के समय अपने प्राण-अपन राज्य उसके न्योछावर करके उसकी सहायता की । इस दृश्य को देखते हुए हमारे अंतःकरण में निःसहाय बादशाह के लिये सहानुभूति का उद्रेक हो उठता है किन्तु जब हमारी नजर भूतकाल की घटनाओं पर पहुंचती है तब हम देखते हैं कि शाहजहां ( शाहजादे खुर्रम ) ने कपट का पर्दा डाल कर जो काम किया था उसीका प्रयत्न औरंगजेब कर रहा है । उसने अपने भाई एरंजेज का खून करके सिंहासन के और उसके बीच की आड़ हटादी तो हमारा उसके साथ सहानुभूति रुक जाती है । और इसका परिणाम हम यही निकालते हैं कि निरंकुशता के साथ एकही व्यक्ति का शासन उसके लिये और प्रजाके लिये मयानक विपत्ति है । ”

इन वाक्यों से पाठकों ने जान लिया होगा कि यह राजपूत नरेश हांडाराव शत्रुशत्रुजी के अतिरिक्त और कोई नहीं था क्योंकि साहब बहादुर ने आगे चलकर फिर लिखा है कि:—

“अपने ( बड़े ) बाप के दुर्बल हाथों से राजदंड छीन लेने पूर्व औरंगजेब को अपने ज्येष्ठ बंधु दारा से धौलपुर के मैदान में भिड़ जाना पड़ा था । यही वीर क्षत्रिय का प्रधान कर्तव्य स्थल है । अपने हाडा सामंतों सहित हुंदा नरेश ने अपना विजय अथवा मर मिटने के लिये केसरिया जामे पहन कर दारा के गिर्द सेना के आगे हराबल में स्थान लिया । यही दारा के दुःखों का प्रथम दिवस था । इसीने उसकी जीवन लीला समाप्त करदी । क्योंकि धौलपुर का जंग दारा के लिये वैसा ही प्राणघातक था जैसा ईरानी डेरि-यस के लिये अरबल । यह प्रणाली दुर्निवार्य है कि राजा को शत्रु के सामने ऐसी जगह खड़ा रहना चाहिये कि जहां से अपने पराये सब को बह और उसे

सब दिखाई देते रहें । वस इसीके वशीभूत होकर दारा हाथी पर सवार हुआ । इस तरह जब युद्ध का घमसान मच गया उससे न घबड़ा कर मारामारी के समय यदि वह हिम्मत दिखला कर वहां अचल खड़ा रहता तो संभव था कि राज्य छत्र पानेका वही अधिकारी होता किन्तु दारा अचानक गायब होगया । वस एकदम सेना में खल भली मच गई । दारा की सेना घबड़ा कर भागने लगी और तब इस मयानक अवसर पर सच्चे हाडा ने अपने उमरावों को और नजर डालकर ललकारा:—

“बिकार है उन्हें जो भाग कर जा रहे हैं ! अपने नमक का हक अदा करने के लिये इस समरभूमि में पैर रोप कर अचल खड़ा हुआ हूँ । या तो विजय ही होगा नहीं तो मैं जीते जी इस संग्रामभूमि को कदापि न छोड़ूंगा ।”

वस ऐसी प्रतिज्ञा करके अपने शूर सामन्तों की ओर मुसकुराते हुए वह तुरंत ही हाथी पर सवार हुए किन्तु जिस समय वह ऐसे वाक्यों की प्रतिज्ञा का स्वयं उदाहरण बन कर युद्ध में सन्नद्ध होते हुए उन्हें उत्तेजित कर रहे थे अचानक उनके हाथी के तोप का गोला लगा । हाथी ने उसी समय अपना लड़ाई से मुंह मोड़ा और वह भाग निकला । किन्तु ( छत्रशाहजी ) भागने वाले व्यक्ति थोड़े ही थे । वह फौरन ही उस पर से कूदते हुए यह कह कर कि:—

“यदि हाथी ने भाग कर शत्रु को पीठ दिखा दी तो क्या हुआ उसका मालिक की कमी वे लोग पीठ न देख सकेंगे । ” घोड़े पर सवार हो गये । घोड़े पर चढ़ कर उन्होंने अपने सरदारों का एक गोळ बना लिया और तब शाहजादा मुराद पर एकाएक आक्रमण किया । हमला क्या किया उसे सचमुच जा लिया । और ज्यों ही उसकी जीवन लीला समाप्त कर देने के लिये उन्होंने उस पर भाला उठाया कहीं से एक गोली आकर उनके ऐसी लगी कि उनका ललाट छेद कर पार निकल गई । तब उनके सबसे छोटे पुत्र भारत सिंह ( जी. ) ने भी बहुत वीरता के साथ युद्ध किया किन्तु वह

नी अपने पिता की तरह काम आये । मानो उस जाति का सर्वोच्च जंग नडो गया । हाडाराव के भाई मुहम्मदसिंह ( जी ) अपने दो पुत्रों सहित और दूसरे भतीजे उदय सिंह ( जी ) ने अपने २ प्राण विसर्जन करके अपनी सत्यनिष्ठा को पराकाष्ठा तक पहुँचा दिया । वस इस तरह उज्जैन और धौलपुर—इन दो संग्रामों में इस राजकुल के वारह वीरों ने प्रत्येक शाखा के हाडा सरदारों सहित अपनी आत्मवलि देकर राजमक्ति का अंत तक उदाहरण बना दिया । क्या ऐसे दृष्टान्त हमें और भी कहीं मिल सकते हैं ? ”

“राव छत्रशाल ( जी ) स्वयं वावन युद्धों में लडे थे । वह अपना पेंसा नाम छोड गये जो उनके साहस और उनकी निर्दोष सत्यनिष्ठा के कारण आदर पावेगा । उनका स्वर्गवास संवत् १७१५ में हुआ था । ”

यहां तक टाड साहब के लेख का मर्मालुवाद है । इस नीपण संग्राम के विषय में कविराजा सूर्यमल्लजी ने जो कुछ लिखा है उसका आशय यही है कि जिस समय हाडावीर लडने के लिये तैयार हुए उन लोगोंने पहले जी खोल कर दान किया, भगवान का स्मरण किया, शास्त्रविधि से ह्वनादि किये, गंगाजल से त्रिकाल संध्या की और भगवती मागीरथी के पवित्र जल से न्दान कर, अपने कुल धर्म को शिरोधारण करते हुए अपने इष्टदेव भगवान गीतांबरधारी श्रीपीतांबरजी का स्मरण करके दिखला दिया कि जब हमें मरना ही है तब आज अपनी जीवन लीला समाप्त होने के अंतिम दिवस में अपने नित्य और नैमित्तिक कर्म करने से क्यों मुख मोड़ें ।

लडाई तो बहुत ही भयावनी होती है किन्तु आज कल के लोगों पर जब जरासा भी काम का बोझ आपडता है, जब जरासी भी उनके दिल में ध्रुवडाहट होती है और जब थोड़ी सी भी आपदा उन पर सवार होती है तब वे डरके मारे—कष्ट के मारे चौकडी भूल जाते हैं, उनके धैर्य का भी धैर्य भाग जाता है, और इस तरह वे अपनी संपत्ति खोकर उन्हें यह बोध नहीं रहता है कि अब क्या करना और क्या न करना चाहिये किन्तु उन पराक्रमी वीरों की प्रशंसा किये बिना आगे बढ़ना नहीं बन सकता जो इस समय—अंतसमय तक उसी प्रकार अपने कर्तव्य पालन कर पुरुषार्थ दिखाने के लिये एक

इंच भी—तिलमर भी विचलित नहीं हुए थे । उन्होंने उंसी धैर्य के साथ—उसी उत्साह के साथ इन कामों का संपादन किया जैसे निरापद स्वस्थता में सब कामों से छुट्टी पाकर सुखशय्या पर सोने से पूर्व एक विद्वान् कर रंगना है किन्तु उसकी निद्रा—एक साधारण नींद है और इनकी गङ्गा महानिद्रा थी । ऐसी नींद थी जिससे जागने का विधाता ने उनको उत्तर ही न दिया । धन्य ! शतशः धन्य ! !

उधर मुराद ब्रह्म सहित औरंगजेब की चतुरंगिनी और इधर हाडाराव नमन दाराशिकोह की वीर बाहिनी एक दूसरे पर विजय प्राप्त करने के लिये दिल्लीपुर के मैदान में आ डंटी । सेना क्या आई मानो दो महा सागर अपनी-२ मर्यादा छोड़ कर एक हो जाने के लिये बढ़ने लगे । रक्त की प्यासी धरती जो वर्षों से चातक की तरह मुंह फाड़े स्वाति की बूंद की राह निहार रही थी उसे आज बूंदों के बदले रक्त की नदियों से—लहू की वर्षा से तृप्त होने का मौभाग्य प्राप्त हुआ । मरने, मारने, कट मरने के लिये दोनों ओर के बहादुर कभी पहुंचों के बल दे रूँकर दांत पीसते और कभी मोँछों के बल देकर भाँहों तक पहुंचाते हुए आ खड़े हुए । इधर दारा अपनी गद्दी की रक्षा के लिये रणभूमि में अवतीर्ण होकर अपने दोनों भाइयोंका विनाश कर देना चाहता था और उधर औरंगजेब मन ही मन कह रहा था “ देखना होगा रण कौमल । आज तुझे कंधर में सुलाकर इस बापड़े मुराद को मक्खी की तरह न मल डालूँ तो मैंने किया ही क्या ? ” ढाल के नीचे इस तरह दिल्ली का साम्राज्य ढका देख कर एक ओर से बाजीगर औरंगजेब और दूसरी ओर दारा—दोनों अपने-२ धार खेलने लगे ।

कविराजा सूर्यमलजी ने अवश्य अपनी ओजवर्द्धिनी कविता में दोनों सेना का वर्णन कर साक्षात् वीर रस खड़ा कर दिया है किन्तु युद्ध की मार काट का वर्णन करने के समय न मालूम वह मौन क्यों साध गये । जैसे उन्होंने औरंगजेबों का उल्लेख किया है वैसे ही यदि वह इस युद्ध का चित्र खिंच देते तो बड़ा मजा होता परंतु उन्होंने यह नहीं लिखा कि किस तरह सूर्य के प्रकाश में तलवारों की चमक ने शत्रु के मन दहला कर गाजर मूली की तरह पर

## ( १७६ ) पराक्रमी हाडाराव ।

सेना का संहार किया । उन्होंने यह नहीं लिखा कि भालों की नोंकों ने टंग कर कैसे सुभटों के मुंडों ने खजा का काम दिया । उन्हें अवश्य लिखना चाहिये था कि क्योंकर गोलियों ने पराई सेना के कलेजे छेदकर किसी का शिर, किसी का भुज और किसी का पैर उड़ाने के लिये आकाश का रास्ता बतलाया । वह यदि लिखते कि तोपों की मार से, उनके गगनभेदी गर्जन से सचमुच आकाश में बादलों की गरज के समान शब्द होकर धूप ने पृथ्वी और आकाश को धुआंधार करने के साथ मार्तण्ड मंडल को ढांक दिया तो योग्य था । खैर ! उन्होंने न लिखा तो न सेही । अवश्य वहां तलवारबाजी से सर्वत्र खचाखच शब्द के सिवाय कान पड़ी बात नहीं सुनी जाती थी । गोलों पर गोले और गोलियों पर गोलियों की आवाज ने घरघराहट में तड़-तडाट मिला कर मानो प्रलय के बादलों का सा समा बांध दिया था । बस बात की बात में दोनों ओर की सेना में लहू के पनाले बहने लगे, वीरों के कहीं शिर, कहीं भुज और कहीं धड़ पड़े हुए ढेर पर ढेर बनते जा रहे हैं । कहीं बायल वीरों की “हे तात ! हे मा !!” मची हुई है तो कहीं चील, कौवे, गिद्ध, स्यार मनमाना भोजन पाए कर मग्न होने लगे हैं । कहीं कायर जान बचा कर भाग रहा है तो कहीं ललकार के लोग उसे फटकार रहे हैं । कहीं “अल्ला हो अकबर” की पुकार है तो कहीं “पीतांबरजी की जय” के जयघोष से दिशाये प्रतिध्वनित हो रही हैं ।

इस तरह भयानक संग्रान ने रणभूमि को तृप्त कर वही काम किया जो टाड साहब ने अपने ओज वर्द्धक-नसे फड़का देने वाले शब्दों में लिखा है । वास्तव में उनके लेख के अनुसार दुनिया में ऐसे उदाहरण नहीं मिल सकते हैं क्योंकि प्रत्येक हाडा के शरीर में जब तक प्राण रहा उसने रणभूमि को न छोड़ा और इसलिये हाडाराव की सेना का हर एक शूर सामन्त तिल-कट कर समरभूमि में शयन कर गया । उनमें से जो वीर मरने की अन्ती पर आकर सिसक रहे थे उन्हें खँच कर लेजाने के लिये जब शृगालों ने गर्दिड़ों ने हमला किया तो शक्ति न होने पर भी, बोलने की ताकत न होने पर भी उनके मुख से अनायास निकल गया कि :

“यदि हमारे रक्त मांस से तुम्हारी क्षुधा की निवृत्ति हो तो तुम भले ही हमारा शरीर नोच २ कर खाना क्योंकि जो शरीर परोपकार के लिये पैदा हुआ है वह यदि भूखों की भूख बुझाने में काम आवे तो अक्षय पुण्य है किन्तु देखना हमारे मरजाने पर भी हमारी लाश को बूँदी की ओर—पश्चिम दिशा में न घसीट लेजाना जिससे कहीं यह कोई न कह बैठे कि कायरता से पीट दिखाकर संग्राम छोड़ भागा । ऐसा कहने में हमारी जननी लाज जायगी । ” धन्य वीरो ! हजार बार धन्य ! !

बस इसी तरह इस युद्ध की इतिश्री हो गई । बस आज ही पराक्रमी शत्रुशल्यजी ने अपनी प्रतिज्ञा का पालन—संग्राम भूमि में वीरगति पाकर—मरते दम तक अपने वचन का पालन कर केवल अपने धर्म के लिये—दिल्ली के राज सिंहासन की असीम भक्ति के लिये और सच पूछो तो हाडां जाति की—बूँदी नरेशों की विमल कीर्ति को अधिक प्रकाशमान करने के लिये आज संसार को वह काम कर दिखाया जो भारतवर्ष के इतिहास में सीने के अक्षरों से लिखने के योग्य है । ऐसे ही अनेक बार पराक्रम करने से आज हाडा जाति का—बूँदी नरेशों का शिर ऊँचा है इनके पितामह ने जहांगीर से सर बुलंद राय की पदवी पाकर सदा अपना शिर :बुलंद रक्खा और उन्होंने अपनी असाधारण प्रतिभा से उसे और भी ऊँचा कर दिखाया । मृत की वीर प्रभू वसुन्वरामें अनेक नामी २ बहादुर हो गये हैं किन्तु हाडाराव शत्रुशल्यजी जैसे पुरुषार्थी केवल भारत के इतिहास में ही क्यों संसार के इतिहासों में इने गिने हैं ।

जब तक उनके शरीर में प्राण रहा उन्होंने स्वधर्म रक्षा के लिये, स्वकुल मर्यादा के लिये और प्रतिज्ञा पालन के लिये अपने राज्य को, अपने वैमत्र को, अपने शरीर सुख को, और अपने आपे को तिनके के समान समझा । और जब क्षात्र धर्म के अनुसार, भारत वासियों के प्यारे धर्म सिद्धान्त से, भगवान् श्रीकृष्णचन्द्र के महावाक्य से संग्राम में शत्रुओं के आघात से शरीर छोड़ने वाले के लिये स्वर्ग का मार्ग खुला हुआ है तब वह उनके साथी-उनकी



नना यदि स्वर्ग में वहाँ का अक्षय सुख छूटने को चली गई तो आश्चर्य क्या है ! यह कर्तव्यक्ष थे और इस तरह अपने कर्तव्य का सचेतःकरण से ( बनावट से नहीं ) पाठन करके, संसार में अपना नाम अमर करके अमर लोक को प्रयाण कर गये । “कीर्तिर्यस्य स जीवति” इस कृष्ण वाक्य को चरितार्थ करते हुए उनका देहावसान होने पर भी वह अवतक जीवित हैं।

इस तरह सूर्यमहजजी “वंश मास्कर” में जब इस लड़ाई के भीषण कांड का वर्णन छोड़ने के साथ इस संग्राम का परिणाम भी न लिख सके तब केवल “शाहजहानामे” का टाड साहब के ग्रन्थ से ही मिलान करने का काम रहा । पाठकों ने गत पृष्ठों में पढ़ ही लिया कि जो बात पहले में संक्षेप से है वही दूसरे में विस्तार से । दोनों का परिणाम शत्रुशत्रुजी का वीर गति पाना और दारा के हार भागने से विजय विभूति अथवा यों कहो कि दिल्ली का साम्राज्य ही औरंगजेब के चरणों में आ पड़ा । इन दोनों इतिहासों में एक ही बात का अंतर-नहीं महदंतर है कि इस युद्ध में शाहजहानामा शत्रुशत्रुजी के संयुक्त होकर वीरगति पाने को स्वीकार करने पर भी उन्हें विशेष प्रधानता नहीं देता है किन्तु टाड साहब के एक २ अक्षरसे टपका पड़ता है कि केवल वही एक अचल की तरह अडकर काम आये और दारा के भाग जाने बाद अपना पुरुषार्थ दिखाकर खेत रहे किन्तु “शाहजहानामे” में इनके मारे जाने बाद दारा को भागना पड़ा । इनमें कितका लेख सच्चा है सो भगवान् जाने । क्योंकि वृंदी का सविस्तर इतिहास “वंशमास्कर” इस विषय में विल-कुल चुप्पी साध गया । उसमें मौन धारण किया गया है सही किन्तु आरंभ से लेकर अंततक की प्रत्येक बात का मिलान वृंदी के इतिहास का टाड राज-स्थान से हो रहा है तब मेरी राय उन्हीं की ओर है ।

“वंशमास्कर” में यह प्रसंग छूट जाने का कारण यह हो सकता है कि जब उस दारुण समर से वृंदी का एक भी हाडा जीता जागता बच कर घर को न लौटा तब वहाँकी कथा कहने वाला ही कौन था ! खैर कुछ भी हो । जैसा है वैसा पाठकों के सामने है ।

मैंने इस संग्राम भूमि का स्वयं धौलपुर जाकर दर्शन किया है । वहां पर अब भी हाडाराव शत्रुशल्यजी और शायद उनके चौथे पुत्र भारत सिंहजी के चौंतरे बने हुए हैं । यह समर क्षेत्र चंबल नदी के किनारे पर रेल्वे लाइन के समीप है । यहां के निवासी इसे रण के चौतरे कहा करते हैं । वहां की भूमि शास्त्र में बड़ी भयावनी है । उसे देखकर इस इतिहास का स्मरण आते ही शरीर के रोम खड़े हो उठते हैं । लोग कहते हैं कि अब भी—ढाई सौ वर्ष हो जाने पर भी कभी २ वहां रात्रि के समय चिरागों के प्रकाश के साथ धरधर धूम्र मार के शब्द सुनाई देने लगते हैं । सेना का इधर उधर जाना आना और जुझारु बाजों का बजना मालूम होता है । नदी के जल ने काट कर इन चबूतरों का नाम निशान तक मेटने की ठान ली और एक उनमें से टूट भी पड़ा तब रेल्वे वालों ने उनके समीप ही दूसरे चबूतरे बनवा दिये हैं । पहले चबूतरों की जगह इस तरह शायद रेल्वे लाइन में भी आ गई यह स्थान शायद इंडियन मिडलैंड रेल्वे में जो आगरे से ग्वालियर होती हुई झांसी को चली गई है धौलपुर से तीन चार मील के फासिले पर है ।

वास्तु-धौलपुर के जंग में जब शत्रुशल्यजी के साथ इनके सब ही आत्मीय क्षत्रिय अपना पुरुषार्थ दिखाकर खेत रहे तब उनके जोशी हरजी ब्राह्मण ने नरेश की—उनके भाई बेटों की पगडियां लाकर आषाढ कृष्ण ३ को बूंदी जप्रासाद में पहुंचा दी ।

## अध्याय १३.

दिल को दहला देने वाला दृश्य ।

जिस भीषण समर भूमि में सब ही आत्मीय खुभट कट कर मर गये, जिसमें से एक भी बच कर न आया उसका शोक संवाद पहुंचते ही यदि बूंदी नगर में—राज्यभर में कुहराम मच गया हो तो आश्चर्य क्या है ? जब चंबल एक ही नरेश के परलोक को प्रयाण करने पर सर्वत्र हाहाकार मच

जाता है तब इस बार की मृत्यु नहीं साका था । नरेश की मृत्युः हुई, उनके प्यारे पुत्र का मरण हुआ और उनके भाई, भतीजे, कुटुम्बी, नातेदार, इष्ट, मित्र, संगी, सार्थी, सुमट, सैनिक—सब मारे गये । किसी तमर्णा का जीवन सर्वस्व पति गया, किसी का बुढ़ापे की लकड़ी इकलौता पुत्र गया, किसीने अपना प्राण समान भाई खो दिया, कोई अपना सब कुछ ग़ोकर अपने जीवन तक से हाथ धो बैठी और किसीके लिये दुनिया में जब किसी तरह का सहारा ही न रहा तब इसे मौत नहीं कहना चाहिये । सचमुच ही उस समय दुःख का दावानल राजकुटुम्बमें, परिजनों में, और प्रजा वर्ग में जल २ कर भयानक आलायें छोड़ने लगा था । जहां देखो वहां आकाश-मेदी रुदन, आर्तनाद, हाथ २ के सिवाय कान पड़ी बात नहीं सुनाई देती थी । कितनी आर्थ नलनाओं ने अपने २ प्राणनाथ के साथ ही अपने प्राणों को पटाकर स्वर्ग का अक्षय सुख नृत्ता नो इतिहास नहीं बतलाता है किन्तु जो आर्थ महिलायें उस समय पवित्र चिन्ता में चढकर जीती जागती जली नहीं उनका हृदय, उनका शरीर और उनका सुख, अवश्य विर-हानल में जल मरा । राम राम । बड़ा भयानक दृश्य था । आगे लिखने को जी नहीं चाहता है । हाथ के साथ ही विचारी नेजे की नेखनी कपाय-मान होती है और दिल धडकने लगता है ।

परंतु क्या जैसा कुहराम नगर में—राज्यभर में नच गया वैसा ही राज महल में भी मचा होगा । “मरे को रोना और जन्मे को हँसना” जः समस्त जीवधारियों की प्रकृति है—जब मनुष्य मात्र का स्वभाव है, जब बड़े २ धीरे वीरों को भी कलेजे का बोझा हलका करने के लिये रोना पडता है और भगवान् मर्यादा पुनोत्तम रामचन्द्र जी तक जगज्जन्तों जानकी के वियोग में रो पडे थे तब राज महिलाओं ने रो २ कर आसुं-ओं की धारा बहा दी हो—परिवार की—परिजनों की और प्रजावर्ग की अश्रुधारा में अपनी अश्रुधारा मिला कर यदि धारा प्रवाह हो गया तो इस में संदेह की बात ही क्या ? किन्तु नहीं ! वीर क्षत्राणियां अपने पति के परलोक पधारने के समय रोने के बदले हँसा करती हैं । यदि उनके प्राणेश

ने संग्राम भूमि में शत्रुओं का संहार कर अपने शरीर को भगवती असिदेवी के चलि चढ़ा दिया हो तो वे उसे पति का मरण नहीं मानती हैं । भगवान् कृष्णचन्द्र के “हतो वा प्राप्स्यसि स्वर्गम्” इस सिद्धान्त को माथे चढ़ा कर वे जानती हैं कि हमारा पति नारायण मरा नहीं किन्तु देवताओं का “जयजय ध्वनि ” के साथ पुष्प वृष्टि का आनन्द छूटता हुआ स्वर्ग का सुख छूटने के लिये जाने को विमान पर विराजमान होकर हमारी दाह देखता है । उस इसी खयाल से वे रोने के बदले हँसती हैं । वे अपना सर्वस्व लुटा कर काजल बंदी से—सुन्दर वस्त्र आभूषणों से तोलहों शृंगारों से सज धज कर तब विमान में विराजित पति परमात्मा से जा मिलने के लिये शीघ्र ही चढ़ कर—पति की वैकुण्ठी के साथ २ चढ़ कर श्मशान भूमि में पहुँचती हैं । जो पर्दे की रहने वालियां हैं उन्हें उस पर्दे से कुछ काम नहीं, जो बूँद की ओट में सदा अपना मुखचंद्र छिपाये रहती हैं उनका बूँद खुल जाता है । पर्दा, बूँद, लाज मर्यादा, धन, वैभव जिसके कारण या आज वही नहीं है तो फिर कुछ भी नहीं है । समस्त हिन्दू नर नारी, बालक, बूढ़े, जवान उस क दर्शन करने में अपना बहुत पुण्य समझते हैं और सच बूँद तो दुनिया में ऐसे इस गये बीते जमाने में भी कोई हिन्दू ऐसा न होगा जो ऐसी सती नारियों के चरण धो २ कर पीने में अपने आप को कृतार्थ न समझता हो । ऐसी सतियां सत चढ़ने पर जो वरदान देती हैं वह सिद्ध होता है और सदा ही उनकी आज्ञा का पालन होता है ।

अस्तु जिस अंतःपुर में—जिन जनाने महलों में से—ऐसी एक नहीं अनेक पूजनीय सतियां प्राणेश्वरों की चिन्ताओं पर चढ़ कर उनके साथ विमानों पर चढ़ने के लिये तैयार थीं वहां के शोक का यदि मैं वर्णन करूं तो मेरी बराबर कोई मुख नहीं किन्तु इन सती ललनाओं का दंग संसार की—नहीं २ हिन्दू संसार की साधारण सतियों से निराला था । भारतवर्ष में सती दाह के बंद करने का कठोर कानून होने पर भी जो सतियां स्वामी की चिन्ता में जा सोती हैं उनके लिये आज कल के लोग कहा करते हैं कि निरह है—साहस है । अपने मन को न रोक सकीं इसलिये जल मरीं । किन्तु जब

सब लोगों ने अनुभव करके देखा होगा कि जितना कष्ट मनुष्य का मृत्यु देखकर न्यापता है उतना उसकी मृत्यु का संवाद सुनकर नहीं । जैसा शोक मरने के समय रहता है वैसा उसके जलने बाद नहीं और जैसा एक दिन रहता है वैसा दूसरे दिन नहीं । ऐसे व्यों २ समय का पर्दा आड ने ओंहा जाता है वैसे ही शोक की मात्रा कम होती जाती है ।

ऐसी अवस्था में इनके प्राणों का परलोके को प्रयाण हुआ धौलपुर के मैदान में । उनकी मृत्यु का शोक संवाद भी इन्हें कई दिनों के अनंतर मिला और यों जब अंत समय में अपने प्राणेश्वरों के दर्शन करने न पाई थीं तो उनके पवित्र मस्तकों को प्रेम पूर्वक अपनी गोद में रखकर चिताओं में विराजमान होने के स्थान उनकी उष्णीषों ( पगडि़यों ) को गोद में रखकर दहकती हुई चिता में जल मरीं । यदि भूल से भी आग की जरा सी चिनगारी अंगुली के लग जाय तो आज कल के वचन थीर जब तुरंत ही “सी ! सी ! ” कर के अंगुली टटोलते, आंखें मूंदते और फ्रंक २ कर उसे ठंडा करने लगते हैं तब जीते जी दहकती हुई चिता पर चढ़ जाना अथवा चिता में चढ़ने के बाद उसमें आग लगा देने के अनंतर पर्वत के समान अचल होकर बैठा रहना—क्या हूँसी खेल है ! यह साहस नहीं—प्रेम नहीं किन्तु इसमें कोई अनिर्बलनीय कारण है जिसे आज कल के बड़े-विद्वान् नहीं जान सकते हैं । उनका अंतःकरण ही ऐसा विमल नहीं है कि उस वाणी से अगम्य बात पर पहुंच सकें । वस उसी हम लोगों का हृदय से अगम्य शक्ति ने उनको उत्तेजित किया और अब भी जहां कहीं ऐसी वटनायें—वर्ष में एक दो सुनने में आती हैं वहां भी वही अनंत शक्ति आ विराजती है । इतना होने पर भी ब्रिटिश गवर्नमेंट ने जो इस विषय का आर्डिन बना दिया है वह सब प्रकार से प्रजा का हित करने वाला है । वही सबे झूठ की कसौटी है और जो वास्तवमें सच्ची होती है वह उसकी रंचक भी पर्वहन कर इस मयंकर कलिकाल में भी अपना उदाहरण छोड़ जाती है । सारे आर्डिन कानून संसारियों के लिये हैं देवी जीवों के लिये नहीं । धन्य आर्य लल्लनाओ ! इस गये बीते जमाने में भी तुम्हें लाख बार धन्य है !!

खैर ! अपने प्राणपति की पगड़ी के साथ हाडाराव शत्रुशल्यजी की छः रानियां, पांच खवासों और चालीस पातुरें सती हुई । इनकी सोलह रानियों में से सात का पति से पहले ही स्वर्गवास हो चुका था । तीन से अपने प्राणों का लोभ न छूट सका और सोलंखिनी सूर्यकुमारि, सोलंखिनी हरकुमारि, रामावत चंद्रकुमारि, राठोडिनी कल्याणकुमारि, राठोडिनी फूलकुमारि और राठोडिनी लक्ष्मीकुमारि—यों छः रानियोंने और चमेली, अनारां, श्यामरंग, चंपा और हारिमाळा—इस तरह पांच खवासों ने अपने २ प्राण अपने प्राणपति की एक ही चिता में होम दिये । ऐसे कुमार भारतसिंहजी की पांच कुमारियों में से चार पति की पगड़ी के साथ जल कर सहगामिनी हुई । उनकी एक कुमरानी जो उस समय गर्भवती थी उसे राव भावसिंहजी ने धर्म विरुद्ध कर्म बतला कर रोका और उनसे आनंदसिंहजी नामक बालक का जन्म भी हुआ किन्तु चार मास तक जीवित रहकर यह बालक भी मर गया ।

इस संग्राम में हाडाराव शत्रुशल्यजी के साथ उनके मुहकमसिंहजी उदयसिंहजी और सूरसिंहजी—ये तीन भाई और इन्द्रशल्यजी के पुत्र गुमानसिंहजी, मुहकम सिंहजी के पुत्र जोरावरसिंहजी, और महासिंहजी के पुत्र कनकसिंहजी, और छालसिंहजी—ये चार भतीजे काम आये थे । इनमें से मुहकमसिंहजी के साथ दो और औरों के साथ उनकी एक २ बधुएँ सती हुई । यों सब मिटा कर तरेसठ रमणियां सती होकर अपने २ पतियों के साथ परम पद को प्राप्त हुई ।

शास्त्र विधि से सब ही का क्रिया कर्म युवराज भावसिंहजी ने जिनको उनके पूज्य पिता शत्रुशल्यजी पहले ही से समरभूमि में मर मिटना निश्चय जान राज तिलक करगये थे, किया कराया । किसी का आश्वासन से, किसी का द्रव्य से, किसी का जागीर से और किसी का दर्जा बढ़ाकर—भृत्यों के भाई, बेटे, माता, पिता और स्त्री, बालकों का इन्होंने सम्मान किया, उनके दुखिया मनो को संतुष्ट किया और इस तरह राज्य का अधिकार—पाकर प्रथम बार ही सब पिता के सच्चे पुत्र होने का सच्चा परिचय दिया । इन लोगों के स्वर्गवास होने का शोक संवाद संवत् १७१९ की आपाद कुंग्वा ३ को नगरमें—

राजमहल में पहुंचा था और दूसरे ही दिन चौथ की रिक्ता तिथि ने सनियों के जल करने से राजमहल को सचमुच रिक्ता-रीता कर दिया ।

हाडाराव शत्रुशाल्यजी पितामह का परलोक वास होने पर २५ वर्ष की उमर जवानी में संवत् १६८८ में बूंदी के राजसिंहासन पर आसीन हुए थे और उनका देहावसान संवत् १७१५ से हुआ । इस कारण उन्होंने सत्ताईस वर्ष राज्य करके केवल बावन वर्ष की उमर में टाड़साहब के लेख के अनुसार बावन युद्धों में विजय पाकर अंत में समर भूमि में ही शरीर छोड़ दिया । इनके भावसिंहजी, भीमसिंहजी, भारतसिंहजी, भगवतसिंहजी भूपति सिंहजी, भूपालसिंहजी और ईश्वरी सिंहजी—इन सात कुमारों में से भारतसिंहजी और भीमसिंहजी की भृत्यका संवाद पहले प्रकाशित हो चुका और शेष का इस जगह उल्लेख करने की आवश्यकता नहीं । ऐसे जिस समय पिता का देहान्त हुआ भावसिंहजी और भगवतसिंहजी विद्यमान थे । इनमें भगवतसिंहजी औरंगजेब के पास और भावसिंहजी राज्य के स्वामी । इस संक्रमण में ५०० हाडा मरे और ७०० घायल हुए ।

## अध्याय १४.

### उपसंहार ।

हाडाराव शत्रुशाल्यजी ने जैसे बावन वर्ष की उमर में, बावन ही लड़ाइयां जीत कर अपनी तलवार बहादुरी का मजा शत्रुओं को चखाने में अपनी सच्ची शत्रुशाल्यता का परिचय दिया और जैसे अपने धर्म का तथा अपनी प्रतिज्ञा का पालन कर वह स्वर्ग को सिंधार गये तो पाठकों ने गत अब्यायों में अच्छी तरह पढ़ लिया । उससे उनको मज़ी माँति विदित होगया होगा कि वह केवल रणवीर ही नहीं थे । यदि वह केवल जंग बहादुर होते तो राजपूताने के और २ नरेशों की तरह बादशाह को, शाहजादों को अपनी बहन बेटियां विवाह कर अथवा उनके साथ अटक पार जाकर कदाचित् बूंदीराज्य को उस समय की सीमा से कितना ही अधिक बड़ा कर सकते थे । जब वह परम पुरुषार्थी थे जब वह सच्चे पराक्रमी थे और जब वह समर यज्ञ में

अग्ने शरीर की, अपने पुत्र की, अपने माई मतीजों की और अपने सुमट-सामन्तों की आहुति देकर अपनी सच्ची राज्यभक्ति का संसार के इतिहास में एक ज्वलन्त उदाहरण छोड़ गये फिर अपना राज्य, अपना धैर्य दूना चौगुना कर लेना उनके लिये बायें हाथका खेल था किन्तु नहीं ! वह सबे तैर बहादुर होने के साथ ही पक्के धर्म वीर थे, दृढ़ हाड थे । वह शरीर, नैर्घ्न, राज्य और दुनियाँ के सब सुखों को धर्म के आगे एक तिनके के बराबर समझते थे । इसके एक नहीं अनेक उदाहरण इस चरित्र में विद्यमान हैं ।

अच्छा ! ऐसे वह केवल रणवीर और धर्मवीर ही न थे वरन वह दानवीर भी थे । यह विद्वानों का, कवियों का सत्कार करने में भी सब से आगे रहना चाहते थे । जब तक उन्होंने शरीर धारण किया ऐसे ही कामों में लाखों रुपया छुटा दिया और मरने के समय तक जब बड़े २ मंदिर बड़े २ महल बना कर छोड़ गये तब राजपूताना वालों के इस सिद्धान्त के अनुसार कि “नाम या तो वृतडां या भीनडां” होता है पीछे नहीं रहे । भगवान् श्री-कृष्णचंद्र ने अर्जुन के प्रति भगवद्गीता में “कीर्तिर्यस्य स जीवति” का उपदेश किया है और सच पूछो तो वह जब अपना शरीर छूट जाने पर भी बस अमर छोड़ गये तब वह नरे नहीं जीते हैं ।

इनका बनवाया हुआ केशवरायजी की पाटन में चंबल नदी के किनारे भगवान् श्री केशवरायजी का नामी मंदिर है । यह पाटन बूंदी राज्य में नागदा मथुरा रेल्वे का एक स्टेशन है । कविराजा सूर्यमल्लजी लिखते हैं कि सो बांस के समान इस मंदिर का पीढा है । मंदिर दश २ बारह २ कोस से दिखलाई देता है । मंदिर की रचना बड़ी सुंदर है, भगवान् की मूर्ति बड़ी मनोहारिणी है और हाडाराव उसका प्रबंध भी ऐसा कर गये हैं कि जिससे परमेश्वर के भोग रागादि में कभी किसी तरह की न्यूनता न रहने पावे । यद्यपि आज कल मंदिर को चूनेसे पोत २ कर न मालूम क्यों उसकी कारी-गरी टांक दी गई है किन्तु पत्थर की कुर्सी का काम अवश्य ही उसमें



प्रशंसा के योग्य हुआ है । उस समय का स्थिर किया हुआ सेवा पूजा का राजसी ठाट अवतक ज्यों का त्यों चला आता है । कहते हैं कि जिन दिनों राव शत्रुशल्यजी बूँदी में विराजा करते थे नित्य ही अपने मनोगति तुरंग पर आरुढ़ होकर बूँदी से दश बारह कोड़ा पाटन भगवान् केशवरायजी के दर्शन को जाया करते थे । वहाँ सायंकान्त की आरती के दर्शन कर निद्रा ही लौट आया करते थे । राजपूताने में "प्राचीन शोध" की प्रथम संख्या में मुन्शी देवीप्रसादजी ने इस मंदिर के विषय में इस तरह लिखा है:-

“ केशवरायजी का मंदिर चंबल के एक ऊँचे और संगीन घाट पर बना है । इसका शिखर इतना ऊँचा है कि बहुत दूर से दिखलाई देता है । इसमें लाल, पीले, गुलाबी, सफेद और धूसरी रंग के पत्थर लगे हैं । पत्थरों में कोरनी भी बहुत सुंदर हुई है । अंगरेज लोग बहुधा इस मंदिर को देखने आते हैं और नक्शे उतार २ कर ले जाते हैं । ”

कहते हैं कि राव रत्न जी हाडा की रानी बड़ी पुण्यशीला थीं । उसने यहां एक विशाल मन्दिर बनवाना स्थिर करके १२ घाट पक्के बनवाये जिनमें विष्णु घाट सबसे ऊँचा था । उसकी पोल से लेकर मन्दिर तक १०० सीढ़ियाँ हैं । इसी घाट पर मन्दिर की कुर्सी आठ दश गज चौक छोड़ कर बनी थी जो घाट से तीन गज ऊँची १४।१५ गज लंबी और इतनी ही चौड़ी है । उस पर स्वच्छ पत्थरों का अठपहद्द फर्श उस समय नैयार हो चुका था । फिर गनीके मर जाने से काम बंद हो गया किन्तु उनके पोते शत्रुशल्यजी ने मन्दिर बनवा कर अपनी दादी का मनोरथ पूरा किया । और केशव रायजी को इसमें विराजमान करा दिया । वह मूर्ति उन्हें चंबल नदीमें से मिली थी । और कोई कहते हैं कि वह उसे मथुरा से लाये थे । ”

यह बात उन्होंने मुनी हुई लिखी है और इसका बहुत अंश मिलता जुलता भी है इस लिये यहां इस बात के विशेष विवेचन करने की आवश्यकता भी नहीं । हाँ ! इस पोथी में शत्रुशल्यजी के विषय में दो एक

बातें और लिखी हैं । उन्हें भी इस जगह प्रकाशित कर देना चाहिये । इस पोथी के अनुसार खटकड में पहाड के पूर्व नाके पर धूंधलाजी का मन्दिर राव शत्रुशल्यजी हाडा का बनवाया हुआ है । धूंधलाजी को गुरु गोरख नाथजी और जलंधरनाथजी का चेला बतलाते हैं । वह तपस्या करने को इस पहाड में आगये । यहां पाटन नामक नगर बसता था किन्तु धूंधलाजी के चेले को कोई भीख नहीं देता था । वह जंगलसे लकड़ियां काटकर बेचता और उसके मोल से अन्न लाकर एक तेलिन को दे दिया करता था और वह आटा पीस कर उसे रोटियां बना दिया करती थी । एक दिन गुरु ने चेले की टांट के बाल उड़े हुए देख कर उससे पूछा और जब उसने कारण बतलाया तो चेले से बोले:—“ उस तेली से कह दे कि अपने बाल बच्चे लेकर चार कोस पर चला जाय । अमी इस नगरी पर उल्कापात होने वाला है । ” जब तेली चला गया तब उन्होंने कोप करके कहा कि:—

“पट्टण पट्टण सब डट्टण और तेली का घर बच्चण ।”

“बस उसी समय से गर्म २ रेत बरस कर सब लोग जल मरे और सारे मकान रेत में दबगये । कहते हैं कि उस दिन पट्टन नाम के सब ही शहरों का यह हाल हुआ अब भी उनके खंडहरों में खोदने से राख और उस समय के दबे हुए वस्तु निकलते हैं । मारवाड में भी ऐसी कई कथायें धूंधली धमाल जोगीके नाम से विख्यात हैं । ”

इसी पोथी में फिर आगे चउ कर एक घटना और भी लिखी है, जो यहां प्रकाशित कर देने योग्य है । वह यह है कि—“ राव राजा शत्रुशल्यजी के समय में यहां ( खटकड में ) सिंधुनाथ योगी तपस्या करते थे । रावजी उनके चेले होगये थे । उन दोनों के चित्र एक पाषाण में खुदे हुए हैं । दोनों के हाथ में प्याले हैं । एक मनुष्य रावजी के ऊपर चैवर कर रहा है । नीचे एक लेख खुदा है जिसका आशय यह है, कि संवत् १७१६ ज्येष्ठ शुक्ला ११ सोमवार को राव राजाजी शत्रुशालजी बूंदी

नरेश और गुरुजी बाबा सिंधुनाथजी के चले ने बनवाया और हंगी श्रीः भूमि सदाके लिये लगा दी ।”

इस लेख में मुख्य बात विचारणीय यही है कि हाडाराव उक्त बाबाजी के शिष्य हुए थे अथवा नहीं । बूँदी के इतिहासों ने इस बात का अनुमोदन नहीं होता वरन जब उनका देहान्त संवत् १७१५ में हो चुका था और इसका संवत् १७१६ है तब इसे सत्य मानने को भी जी नहीं चाहता है । परंतु मुन्शी देवीप्रसादजी का यह लेख टौक निवासी स्वर्गवासी पंडित रामकरणजी की शिष्य लेखों की ग्योत्र के अनुसार है तब सहसा इसे मिथ्या भी क्यों कर बतला दिया जाय । संभव है कि उनके स्वर्गवास के पीछे इस मंदिर की समाप्ति हुई हो ।

अस्तु रावराजा शत्रु शत्रुजी के बनवाये केवल इतने ही मंदिर नहीं हैं । “ वंशमास्कर ” के अनुसार और भी चार मंदिर उनके बनवाये हुए अब भी बूँदी में विद्यमान हैं । एक नगर से बाहर चौगान में भगवती हर्षदा देवी का मंदिर, दूसरा श्यामलाजी का, तीसरा जगदीश का और चौथा राधा दामोदर का ।

इनका बनवाया हुआ बूँदी नगर के राजप्रासाद में जो गढ़ के नाम से विख्यात है छत्र महल नाम का एक विशाल मयन महलों की शोभा बढ़ा रहा है । वही सचमुच भमन महलों का शिरमौर है । इसके सिवाय रात्रिखंड, हथियां शाल, रंग मंडप, मुकुट मंदिर भी इनके बनवाये हुए हैं । नाहर के चौहटे में पापाण का हाथी भी इनका ही बनवाया हुआ है । इन्होंने रत्न वुर्ज से लेकर पहाड़ की चोटी तक की खाई बनवा कर सूर्यपोल के बदले इन्होंने नगर की सीमा बढ़ा दी है । चौगान दर्वाजे का कोट-भैंडकदरे का कोट इन्हीं का बनवाया हुआ है । अपनी धाय पती के नाम पर बाहर की बूँदी में प्रताप सागर नामक कुंड जो आज कुल पतीधाय वा प्रथीधाय का कुंड कहलाता है इन्होंने बनवाया है । बड़ौदा ग्राम में पापाण का हाथी इन्हीं का बनवाया हुआ बतलाया जाता है और पती-

धाव के कुंड के निकट बड़ी २ छत्रियां इनके धामाई के नाम पर इन्हीं के समय की बनी हुई हैं और पहले बूंदी नगर की सीमा मैरव दर्वाजे से सूर्य-पोल तक थी । जो शहर बड़ा वह उसके कोट के बाहर था । इन्हींने वर्तमान कोट बनवा कर नगर की वृद्धि की है । कविराजा सूर्यमल्लजीने पता लगाया है कि आज कल जो बस्ती पुरानी बूंदी के नाम से प्रसिद्ध है वह पुरानी बूंदी नहीं । पुरानी बूंदी मैरव दर्वाजे और सूर्यपोल के बीच में बसती है ।

अच्छा ! इस तरह केवल इन्हीं महाशय ने इतने देवालय, इतने महल और इन्ने खाई कोट बनवाये हों सो नहीं । इनका शासन सचमुच बूंदी के लिये बड़े २ विशाल मंदिर महल बनने का युग था । इनकी प्रतापगढ़ वाली रानी राज कुमरिजी का बनवाया हुआ कोट के रास्ते पर एक बाग और बावड़ी है । बूंदी से पश्चिम की ओर पर्वत के एक ऊंचे शिखर पर सूर्यछत्री को बनवाने वाली रानी का नाम राठोरिनी श्याम कुमरिजी था । सोलंखिनी रानी सूर्यकुमरिजी ने सारवाग से दक्षिण की ओर कुछ दूर पर बावड़ी बनवा कर बाग लगवाया । रानावतरानी चंद्रकुमरिजी की बनवाई कंवारती ग्राम के मार्ग पर बावड़ी और बाग है । ऐसे ही दक्षिण की ओर रानी राठोरिनी कल्याण कुमरिजी ने बाग और बावड़ी बनवा दी थी । रानी राठोरिनी फूलकुमरिजी की बावड़ी और बाग माटून्दा गांवके मार्गपर, खवास चमेली का बनवाया बूंदी के बाजार चौमुखा में मंदिर ( चमेलीका देवरा ) खवास अनारां का गांव छत्रपुरे में मंदिर और बावड़ी और उनकी पातुर मयूरी की बनवाई हुई “मोरडी की छत्री” अब तक विद्यमान है ।

यद्यपि आज कल के भाव से उस समय मसाले के मूल्य में धरती आकाश का सा अंतर होगा । तब से अब चूना, पत्थर और मजदूरी बहुत ही मंहगी होगई है तब भी इनके बनवाये हुए महल मंदिरों का, कोट खाई का, इनके ही दिये हुए द्रव्य से बनवाये हुए इनकी रानियों, खवासों और दासियों के मन्दिर बाग और बावड़ियों का मूल्य कम से कम एक करोड रुपया कूता जा

सकता है । यों इन्होंने प्रत्यक्ष अथवा परोक्ष रूप पर मकानात बनवाने में इतना रुपया खर्च कर डाला । इन्होंने सूर्यमल्लजी के मत से सैकड़ों हाथी घोड़ों का दान कर, छकड़े के छकड़े ब्राह्मणों को, कवियों को देकर नष्ट नष्ट कर डाला । जब टाड साहब के मत से इन्होंने ब्राह्मण वर्ष की उमर में ब्राह्मण ही लड़ाइयां लड़ डालीं तो उनमें भी लाखों ही रुपया खर्च हुआ होगा । इन बातों पर जब दृष्टि डाली जाती है तब एक दम आश्चर्य में डूब जाना पड़ता है । किसी भी इतिहास से यह नहीं मालूम होता है कि इन्होंने लूट के माल से अपना खजाना भर लिया हो । बादशाह अवश्य बड़ा दानी था किन्तु उससे भी इन्होंने अनाप सनाप इनाम पाई हो सो कोई इतिहास नहीं कहता । फिर प्रश्न यही पैदा होता है कि इस प्रकार के खर्च करने के लिये कौनसे रुपया इनके पास आया कहाँसे ? क्योंकि इनके रनवास का, इनके भाई बेटों का, इनके शूर सामंतों का और इनकी सेना का खर्चा भी अनिश्चित था परन्तु सचमुच ही “नियत में वरकत” है । धर्मवीर के पास, दानशील के हाथों में अनायास ही धन आजाया करता है । रुपया जो आता है वह खर्च के भाग से आता है इसलिये इन्होंने जो कमाया वही लुटाया और सो भी शुभ कामों में लुटाया ।

यों रावराजा शत्रुशल्यजी जब सब तरह से भले २ काम करके, यश लूट कर नाम कमा गये—युग युगान्तर तक अपना नाम अमर कर गये तब वह शरीर छोड़ देने पर भी मरे नहीं । बूंदी के इतिहास में—भारतवर्ष के इतिहास में उनका पवित्र नाम सोने के अक्षरों से लिखा जाना चाहिये । वह भारतवर्ष के उन नरेशों में से एक थे जो यहाँ के भूषण गिने जाने योग्य हैं । वह बूंदी नरेशों के सत्य ही शिरोभूषण थे । धन्य हाडावीर ! तुमने हाडा हट का आजीवन निर्वाह किया ।

हाडा कुल कमल दिवाकर, समर भूमि में अंगद के समान अच्छल रहने वाले रावराजा शत्रुशल्यजी की प्रतिभा की, उनके महत्व की और उनके पराक्रम की परख करने के लिये दो एक आंखों देखने वाले गवाह भी मिल गये हैं ।

नरहटा वीर शिवाजी के लोकमान्य कवि राज भूषण महाराज इनके जमाने में मौजूद थे । उनके भाई मतिरामजी रावराजा भावसिंहजी की सेवा में बहुत वर्षों तक रहे थे । उनके चरित्र का थोड़ा बहुत संकेत इस ग्रंथ के तीसरे खंड के ग्यारहवें अध्याय में किया गया है । भूषण जी के चरित्र का, उनकी रचना का, दिग्दर्शन “भूषण ग्रंथावली” में पंडित श्यामविहारीमिश्र एम्. ए. और पंडित शुक्रदेवविहारी मिश्र बी. ए. ने भली भांति कर दिया है । इस पोथी के अवलोकन से विदित होता है कि इन हाडाराव की प्रशंसा में भूषणजी ने कुछ छंदों की रचना की है और वे छत्रशाल जी बुंदेला की प्रशंसा में बनाये हुए “छत्रशाल दशक” में प्रकाशित हुए हैं । नीचे लिखे हुए दोनों दोहों में हाडाराव शत्रुशल्यजी और बुंदेला शत्रुशल्यजी दोनों की संयुक्त प्रशंसा है:—

दोहा—“इक हाडा बूंदी धनी, मरदम हेवा बाल,  
सालत नौरंगजेवके, ये दोनों छतसाल ।  
वै देखो छत्ता पता, ये देखो छतसाल,  
वै दिल्ली की ढाल, ये दिल्ली ढाहन हाल ।”

इन दोनों दोहों में दिल्ली की ढाल हाडाराव और दिल्ली ढाहने वाले महेबा वाले अधीश बुंदेला छत्रशालजी थे क्योंकि हाडाराव शत्रुशल्यजी बादशाह शाहजहां की आज्ञा से दारा के पक्षपाती थे और वही दिल्ली के राज्य सिंहासन का असली उत्तराधिकारी था और दूसरे छत्रशालजी औरंगजेब के सहायक थे और वह दिल्ली को वाप से छीनना चाहता था ।

भूषण महाराज की रचना में से दो छंद जो इस ग्रंथ में प्राप्त हुए हैं बड़े ही प्रभावोत्पादक हैं । उन्होंने हाडारावकी स्तुति करते हुए लिखा है:—

मनहरन—“चलै चंदवान, धनवान, कुहूकवान,  
चलत कमान धूम आसमान छै रहो ।  
चली जम ढाँहें वाढ वारैं तरवारैं जहां,  
लोह आंच जेठ के तरनि मान वे रहो ।

ऐसे सर्म फौजें विचलाई छत्रशाल सिंह,  
 यारि के चलाये पाय वीर रस र्व रहो ।  
 हय चले हाथी चले संग छांडि साथी चले,  
 ऐसी चला चली में अचल हाडा है रहो ।  
 दारा साहि नौरंग जुरे हैं दोऊ दिली दल,  
 एकै गये भाजि एकै गये खंधि चाल में ।  
 बाजी कर कोऊ दगावाजी करि राखी जहि,  
 कैसे हू प्रकार प्राण वचते न काल में ।  
 हाथी ते उतारि हाडा जूझो लोह लंगर दै;  
 एता लाज कामें जेती लाज छत्रशाल में ।  
 तन तरवारिन में मन परमेश्वर में,  
 प्राण स्वामि कारज में माथो हरमाळ में ।'

कविराजा भूपणजी का एक छंद ऐसा है जिसका मतलब मिश्र बंधुओं ने कुछ और ही तरह समझ लिया है । उनका खयाल है कि इस पद्य में "छत्र-शाल" से मतलब छत्रशालजी बुंदेला से है और रावराजा की पदवी महाराव राजा बुधसिंहजी की थी इसलिये उन्होंने गान लिया है कि, कविराजा बुधसिंहजी के दरबार में आये और उन्होंने इनका पूर्ण आतिथ्य नहीं किया इस कारण उन्हींको इसमें ताना दिया गया है परंतु ऐसा मान लेना केवल अमूलक है क्योंकि जो भूपणजी शत्रुशाल्यजी के सम सामयिक थे वह उनके पर पोते के पुत्र के शासन काल तक जीवित नहीं रह सकते । फिर बूढ़ी के इतिहास बतला रहे हैं कि रावराजा की उपाधि इनकी वंश परंपरा में आई हुई थी और बुधसिंहजी को महाराव राजा की पदवी प्रदान की गई थी इसलिये मेरी समझ में "रावराजा" से प्रयोजन "राव" और "राजा" से है । वह छंद इस तरह पर है:—

मनहरन—“राजत अखंड तेज छाजत मुजस बडो,  
 गाजत गयन्द दिग्गजन हिय साल को ।

जाहि के प्रताप सों मलीन आफताव होत,  
ताप तजि दुर्जन करत बहु ख्याल को ।  
साज सजि गज तुरी पैदरि कतार दीन्हे,  
भूषण मनत ऐसो दीन प्रतिपाल को ? ।  
और राव राजा एक मन मै न ल्याजं अब,  
साहू को सराहौं के सराहौं छत्र साल को । ”

अस्तु “भूषण ग्रंथावली” में इन मिश्र बंधुओं ने लिखा है और यथार्थ लिखा है कि—“छत्रसाल ने तब तक कोई ऐसी लड़ाई नहीं जीती थी जो सलहेरि और परनालो इत्यादि युद्धों के दृष्टा और वर्णनकर्ता भूषणजी की निगाह में जंचती । छत्रशाल हाडा ( महाराजवंदी ), से तुलना करके माने उनकी प्रशंसा ही की है क्यों कि तब तक वास्तव में वे ५२ युद्धों में सम्मिलित रहने और लड़ने वाले वीरवर हाडा महाराज के बराबर कदापि न थे । ” इन महाशयों की यह टिप्पणी उक्त दो दोहों के लिये है ।

इस तरह केवल भूषणजी ने ही हाडाराव के गुणों का गान किया हो सो नहीं किन्तु इनके माई “ललित लछाम” के रचयिता कवीश्वर मति रामजी भी शत्रुशल्यजी के यशों का—उनकी कीर्ति का स्वयं परिचय पाकर अपनी इसी पोथी में बहुत कुछ लिख गये हैं । वह लिखते हैं:—

यनहरन—“पंडित सुकवि माट चारन को गुन संमुझैया,  
सावधान सदा सुजस विधान में ।  
कवि मतिराम जाको तेज पुंज दिनकर,  
दुर्जन को दाह कर दस हूँ दिसान में ।  
गोपीनाथ नन्द चित चाही वकसीसन सों,  
जाचक धनेश कीन्हे सकल जहान में ।  
ज्ञान में दिवान शत्रुशाल सुर गुरु साहिबी में,  
सुरपति सुरतर वरदान में ।



सवैया—औरंग दारा जुरे दोउ जंग भये भट युद्ध विनोद बिलासी,  
 मारु वजै मतिराम बखाने भई अति अस्त्रनि की वरखा सी,  
 नाथ तनै तिहिं ठौर भिरयो जिय जाति के छत्रिन को रन कासी,  
 सीस भयो हर हार सुमेरु छता भयो आपु सुमेरु को वासी ।  
 दोऊ जुरे सहजादन के दल जानत है सगरो जग साखी,  
 मारु वजै रस वीर छके वर वीरन कीर्ति बडी अभिलाखी,  
 नाथ तवै करतूति करी जगजोति जगी मतिराम सुमाखी,  
 श्रोनित वीरन को वरपाय कै राव सता रन में रजराखी ।”

जैसे “छत्रशाल दशक” को भूपगजी ने शत्रुशल्यजी बुंदेल का, यश  
 विस्तार करने के लिये बनाया है उसी तरह “छत्रप्रकाश” भी उन्हींके लिये  
 है । इसमें लालकवि उनका गुणकीर्तन करते हुए हाडा राव शत्रुशल्यजी  
 को नहीं भूलसके हैं । उन्होंने लिखा है:—

“दारा सार वजत रन छाज्यो, जवन पातसाही को भाज्यो ।  
 हाडा सार धार में पैठयो, सूरज भेदि विमाननि बैठयो ।”

वर्णन थोडा सा होने पर भी मतलब सब निकळ आया है । इस चरित्र  
 को समाप्त करने पूर्व बुंदी के पुरोहित दुर्गाशंकरजी की हस्त लिखित पुस्तक  
 से रावराजा शत्रुशल्यजी के विषय में जो बातें विशेष विदित हुई वे भी यहां  
 उल्लेख करने योग्य हैं । उसमें लिखा है कि दक्षिण का विजय कर  
 जब यह बादशाह शाहजहां की सेवा में उपस्थित हुए तो उसने और २  
 इनाम इकराम जागीर और पदवियों के अतिरिक्त अपने संगमरमर के  
 सिंहासन के चारों पाये और उसकी चौखट भी दी और साथ ही यह कहा  
 कि—“बाबा रत्न ( रत्नसिंहजी ) की छत्री में लगाये जायँ ।” बुंदी  
 के क्षार बाग में अब भी रावराजा रत्नसिंहजी की छत्री में मौजूद हैं ।  
 और नाहर के चौहटे में जो पाषाण का हाथी खडा है यह उसी हाथी की  
 प्रतिमूर्ति है जिसकी बदौलत दौलताबाद का किला टूटा था । जब किसी

तरह तोपों का मेह बरसाने पर भी किले में घुसने का रास्ता नहीं हुआ तब इस हाथी ने सदर दर्वाजे के किवाड तोड़े और तब हाडाओं की सेना भीतर घुस गई । इसका नाम शिवप्रसाद था । रावरत्नजी ने यह बादशाह की भेट किया था और बादशाह ने रावराजा शत्रुशल्यजी को दे दिया था ।

गांव बड़ोद्या में लालबिहारीजी का मंदिर राव रत्नजी का बनाया हुआ है और उसका उत्सव शत्रुशल्यजी ने किया था । शत्रुशल्यजी के शासन में मीलोर के छीपा गणेश ने खोजा का दर्वाजा, साठोदरा नागर भट गंगाराम ने अपने दादा के नाम पर भाऊ भट का मंदिर और इनके कृपापात्र बली-राम ब्राह्मण ने राधा दामोदरजी का मंदिर बनवाया । उक्त पुस्तक से यह भी मालूम होता है कि पहले बूंदी में अभयनाथ (आभूनाथ) महादेव के ऊपर प्रताप सागर नामक तालाब था । उसकी झरन का पानी बाजार में सदा बहा करता था । प्रजा का कष्ट देखकर पंडितों से पूछा गया कि—“तालाब को फोड़ देने का प्रायश्चित्त क्या ? ” उन्होंने निवेदन किया—“एक लाख ब्राह्मणभोजन । ” वस एक लाख ब्राह्मणों को जिमाकर तालाब फोड़ दिया गया । और इसके अनंतर दूसरा तालाब बनाया गया जो अब नवल सागर के नाम से प्रसिद्ध है । इसतरह उस पोथी में चाहे ऐसा लिखा गया है किन्तु ऐसी बड़ी बात का वर्णन “वंशमास्कर” जैसे प्रामाणिक ग्रंथ में न होने से संदिग्ध ही है ।





## राव भाव की दुहाई ।

अपने जीवन और मृत्यु का यथार्थ फल प्राप्त कर स्वर्ग को रावराजा शत्रु-शत्रुजी के पधार जाने के अनन्तर रावराजा भावसिंहजी ने पैंतीस वर्ष की आयु में बूंदी राज्य का शासन भार—राज्य की लगाम अपने हाथ में ली। पिता के सामने इनको रण में, राज्य में, लोकव्यवहार में और धर्मकार्य में अनुभव प्राप्त करलेने का अच्छा अवसर मिलगया था। यह थे भी बड़े होनहार। इनका न्याय—इनकी उदारता और इनका प्रजापालन आज तक प्रसिद्ध हैं। बूंदी राज्य की सर्वसाधारण प्रजा, राजपरिवार और स्वयं राजा तक इनका—इनके नाम का यहां तक आदर करते हैं कि जिस समय जो नरेश हो उसके नाम की दुहाई फिरने पर भी इनके नाम की दुहाई उस दुहाई से कई दर्जें विशेष मानी जाती है। कोई दीन दुखिया किसी के अत्याचार से कष्ट पाकर न्याय पाने के लिये यदि किसी जगह उसे न्याय न मिलने पर—नरेश के न सुनने पर राजा को भी दुहाई—“राव भावसिंहजी की दुहाई” दिलादे तो बूंदीनरेश का यह प्रधान कर्तव्य है कि वह अपना हजार काम छोड़कर भी खड़े होजायँ और उसकी प्रार्थना सुनें। किसी की मजाल नहीं जो रावराजा भावसिंहजी की आन सुनने पर खड़ा रहने के बदले—अन्याय करने के बदले एक कदम भी आगे बढ़ने का साहस कर सके। बूंदी राज्य मर के समस्त दुकान दार प्रातःकाल उठकर जिस समय दुकानें खोलतेहैं तो अपने २ इष्ट देव का स्मरण करने के साथ विघ्न-विनाशक—गणनायक का पवित्र नामोच्चारण करने के साथ रावराजा भाव-

सिंहजी के प्रातःस्मरणीय नाम का अवश्य स्मरण करते हैं। वे लोग अवश्य कहे बिना नहीं रहते कि—“रावभाव आडावला का बादशाह ! यश दीजियो और अपयश टालियो ।” आडावला उस पहाड़ी तिलसिले का नाम है जो बूंदी के राज्य के बीचों बीच होकर निकल गया है। केवल इतना ही क्यों वरन बूंदी राज्य में जहाँ २ न्यायालय हैं वहाँ २ इनकी गादी लगती हैं। मुख्य २ स्थानों में इनकी गादी का पूजन होता है। न्यायाधीश उस गादी के सामने किसी प्रकार का अनुचित कार्य करते हुए डरता है। कितने ही स्थानों में प्रजावर्ग में विवाह के अवसर पर दूल्हा दुल्हिन गठजोड़े से आकर उस गादी की रूपया नारियल भेंट करते हैं और इसलिये उनको स्वर्गवास हुए दो सो वर्ष होजाने पर भी आज दिन वह “हाजिर नाजिर” समझे जाते हैं और बूंदी राज्य की जन साधारण प्रजा उन्हें “हाजिराहुजूर” कहा करती है।

दूसरे खंड के गत अध्यायों में पाठकों ने पढ़ ही लिया होगा कि इनके पूज्यपाद पिता इन्हें सब प्रकार से योग्य समझ धौलपुर के लिये मरने मारने को प्रयाण करते समय, इस यात्रा को मरकर परलोक जाने की महायात्रा मानते हुए राज्य का तिलक कर गये थे। उसी समय से यह छत्रधारी नरेश हो चुके थे किन्तु जब पिता का परलोक वास होगया तब पिता की छत्र छाया की जो थोड़ी बहुत आशा थी वह भी जाती रही और इसलिये इन्होंने उन्हीं उपदेशों के अनुसार शासन करना आरंभ किया जिनका उल्लेख दूसरे खंड के ग्यारहवें अध्याय में किया गया है। पिता के उन्हीं सद्गुणों को अपने हृदय की पट्टी पर सदा के लिये अंकित कर इन्होंने उन्हींको अपना पथदर्शक बनाया। उन्हींको माथे चढ़ाकर इन्होंने क्योंकि राज्यशासन किया, कैसे अपने पूर्वजों की प्रतिज्ञा का, अपने प्यारे धर्म का निर्वाह किया सो दिखलाना ही इस चरित्र का उद्देश्य है।

राव राजा भावसिंहजी के लिये “सुभाषित रत्नमांडागार” में किसी प्राचीन कवि की रचना इस तरह मुद्रित हुई है:—

“यस्याग्निः कोपपुंजे वसति खुरपुटे वाजिनां गंधवाहो,  
लक्ष्मीः सस्नेहदृष्टौ कमठकुलमणेर्वाचि वाचामधीशा ।  
रौक्षे कौक्षेयकाग्नेः क्षपितरिपुगणे कोपनोऽसौ कृतान्तः,  
कस्तं श्रीभावसिंहं प्रबलमखभुजामाश्रयं नाश्रयेत ॥ ”

अब देखना चाहिये कि इसको उन्होंने कहाँ तक सत्य कर दिखाया ।

अस्तु ! इन्होंने राज्यशासन की बाग हाथ में लेते ही किस तरह उन चरण बंधा सती माताओं का अपने हाथ से अंत्येष्टिसंस्कार किया, कैसे युद्ध में घायल होने वाले वीर पुरुषों की सेवा शुश्रूषा की, कराई और क्योंकर संग्राम में कट मरनेवालों के ली बालक, जननी जनक, भाई बेटों का आजीविका से, जागीर से, वेतन से, द्रव्य से और जो जिस योग्य था उसका उसी तरह संतोप किया, किस तरह ली पुत्र विहीन मृतकों का अंतिम संस्कार कर कराकर उनके अस्थि भगवती भागीरथी में पड़ुंचाये सो विस्तार से लिखने की आवश्यकता नहीं । इस बात का संकेत गत खंड के चौदहवें अध्याय में कर दिया गया है । अब इसे बढ़ाने से कोई लाभ नहीं । हां ! यहां इतना और भी लिख देना चाहिये कि इन्होंने केवल हाडावीरों की संतानोंका अथवा क्षत्रियरत्नों के ली बालकों का ही संतोप न किया किन्तु इनके पिता के साथ अपनी प्यारी जान दे देनेवालों में योगी-राम और बलराम—दो ब्राह्मण, लालचंद, हरिदास, रत्नलाल और खेमकरण—ये वैश्य, फतेहचंद कायस्थ गुमान और ऊदा गूजर, खेमा माली और नाथू पासवान भी थे । सो इनकी ली बालकों का भी सन्मान किया गया । राजसिंहासन पर विराजते समय शास्त्र-विधि से और लोकाचार के अनुसार वे ही कार्य किये गये जो परंपरा से होते चले आते हैं ।

अस्तु ! इस तरह उनका शासन संवत् १७१५ के आषाढमास से आरंभ हुआ । उन्होंने अपने वारह विवाह किये थे और ये सब उनके पिता के समय में ही होगये थे । इनकी पहली शादी उदयपुरनरेश महाराना राजसिंहजी की भगिनी बाई धनकुमारिजी से हुई थी और इनसे पृथ्वीसिंह जी

नामक राजकुमार का भी जन्म संवत् १७०० में हुआ था परंतु केवल दो मास जीकर नाम के साथ ही इस बालक का नाश हो गया । दूसरा विवाह प्रतापगढ़ के सीसोदिया नरेश हरेसिंह जी की कन्या मातुलदेवी से हुआ, तीसरी बार इन्होंने राजपुर के बड़ गूजर क्षत्रिय राजा फतेसिंहजी की कुमरि-हरकुमरिजी का पाणिग्रहण किया, चौथी बार यह ईडर के राठोड राजा कल्याणसिंहजी की बार्ई नायकुमरिजी को विवाहे, पांचवाँ विवाह इनका भानुदहर के भीमसिंहजी की दुहिता गंगाकुमरिजी से, छठां रिहाणा के नायाबत प्रतापसिंहजी की पुत्री अमरकुमरिजी से, सातवाँ भाटखेडी में चंद्राबत अमरसिंहजी की कन्या दीपकुमरिजी से, आठवां जोधपुर की कल्याणकुमरिजी से, नवम वेगूं के चूंडाबत राजसिंहजी की बेटी देवकुमरिजी से, दशवां राठोड हरनाथसिंह जी की बार्ई प्रेमकुमरिजी ( लाडकुमरिजी ) से, ग्यारहवां मालानी के राठोड सुमेरु सिंहजी की अंगजा सदाकुमरिजी से और बारहवां सीसोदिया सहस्रमल्लजी की पुत्री लाडकुमरिजी से हुआ । इनके भाई भगवन्तसिंहजी के आठ विवाह हुए । गत युद्ध में इनके पिता के साथ इनके छोटे भाई मारे ही जा चुके थे । उनके शायद छः विवाह हुए थे । रावराजा शत्रुशल्यजी के साथ उनके एक पुत्र, तीन भाई, चार भतीजे, तीन सर्पिंडभ्राता, सात असर्पिंड, तीन सगोत्र और चार असगोत्र मारे गये ।

खैर ! जो कुछ होना था सो होगया किन्तु रावराजा शत्रुशल्यजी की मृत्यु का उल्लेख करते समय कर्नल टाड साहब ने लिखा है कि:-

“ उनका देहान्त संवत् १७१५ में होगया । उन्होंने मारे जाने के समय चार चार पुत्र छोड़े थे । राव भावसिंह, गूगोर पानेवाले भीमसिंह, मऊ पानेवाले भगवन्तसिंह और धौलपुर में मारे जाने वाले भारतसिंह । ”

इनमें से भारतसिंहजी के विषय में उन्होंने ठीक लिखा है परंतु बूंदी के इतिहास के मत से भीमसिंह जी उस समय विद्यमान नहीं थे । उनका स्वर्गवास उनके पिता के ही समक्ष होगया । इस कारण उस समय केवल

भावसिंह जी और मगवन्तसिंहजी ही मौजूद थे । इनमें भावसिंहजी वृन्दी के राजा हुए और मगवन्तसिंह जी ने बादशाह से मऊ का राज्य जुदा पाया और भाई के राज्य में से छिनवाकर प्राप्त किया ।

## अध्याय २.

### शाहजहां का शासन ।

दूसरे खंडके बारहवें अध्याय में औरंगजेब का विजय और दाराशिकोह का पराजय पाठकों ने पढ़ लिया । गत पृष्ठों का अध्ययन करने से वे लोग यह भी जान ही गये कि शाहजादा औरंगजेब का इस समर में विजयी होना मानों दिल्ली का साम्राज्य जीत लेना था । वास्तव में घटना इसी तरह हुई । मुन्शी देवीप्रसादजी के “शाहजहांनामे” से लेकर जो कुछ बात इस पुस्तक के दूसरे खंडके दशवें अध्याय में लिखी गई है उसके आगे पीछे का कुछ हाल—“शाहजहांनामे” से लेकर यहां ज्यों का त्यों प्रकाशित कर देने योग्य है । मुन्शीजी लिखते हैं कि:—

“औरंगजेब ( धौलपुर के मैदान में दारा से ) विजय पाकर आगरे के पास नूरमहलबाग में पहुंचा । सब अमीर और वजीर इजाफे के लालच से बादशाह को छोड़कर उसके पास आगये । बादशाह ने इस बात से दुखी होकर फाजिलखां के हाथ औरंगजेब के पास फर्मान भेजा और कुछ बातें जबानी भी कहलाई जिनका मतलब यह था कि “बहुत दिनों से हमारा दिल तुम्हें देखने को चाहता है परंतु यहां तक पहुंच कर भी अपने बाप को देखने तक न आना जिसने बीमारी का सख्त सदमा उठाकर नई जिन्दगी पाई है सिवाय कठोरता के क्या समझा जावे ।” औरंगजेब ने बाद शुक्रिये के लिखा कि “कदमबोसी के शौक में दरे दौलत तक तो पहुंच ही गया हूँ । हज़र में भी किसी अच्छे मुहूर्त पर हाजिर होजाऊंगा । ”... ....बादशाह ने फाजिलखां के साथ खलीलुल्लाखां को भेजकर फिर लिखा कि “वह बेटा तो हमेशा से अपने बाप का तावेदार रहा है फिर अब इतनी निटुराई का क्या सबब है ? ” खलीलुल्लाखां ने खिलबत में जाकर बादशाह



को कैद करने और उनसे किला और खजाना छीन लेने की सलाह दी । औरंगजेब ने लोगदिरावे के लिये उसे तो कैद करदिया और फाजिल्खां से कह दिया कि--“मुझको हजरत की तर्फ से तसल्ली नहीं है । मत कहीं हाजिर होने पर गुस्से से कुछ और सल्लक करैँ इसवास्ते मैं नहीं आसकता हूँ।”

“फाजिल्खां ने लौटकर सारा हाल अर्ज कर दिया तब तो बादशाह ने किले के दर्वाजे बंद करवाकर अपने शुमचिन्तकों के पहरे चौकी बिठला-दिये । औरंगजेब ने रातको किला घेरकर तोपें मारना आरंभ करदिया । भीतर वाले एक दिनरात के घेरे से धवड़ा उठे । सब के सब औरंगजेब में मिलगये । बादशाहने फिर उसके नाम लिखा कि--“परमेश्वर जिसे चाहता है राज्य और विजय देता है । किसीने अपने जोर से कुछ नहीं किया है हमारे ऊपर सख्त सदमा गुजर रहा है । जमाने ने हमारे सताने में कोई कसर नहीं रक्खी । वाप की ममता और वहन का प्रेम तेरे पत्थर जैसे कड़े दिल पर कुछ असर नहीं करते हैं । अब हमने बादशाहत छोड़ी । एक कोने में बैठ कर परमेश्वर की याद करते हैं । यह राज्य जो चाहै सो ले । तू मतलबी लोगों के वहकाने से क्यों अपने को बदनाम और हम को हलका करता है । इस दुनिया मेंजैसा कोई करता है वैसा ही उसे मिलता भी है । अगर तू इस पर भरोसा करके परमेश्वर और रसूल की आज्ञा के अनुसार वाप को बंदगी करैगा तो परमेश्वर और उसकी सृष्टि के निकट नेकनाम होगा । ”

“इसके उत्तर में औरंगजेब ने अर्जी में फिर लिखा कि”-आपकी नाराजी के डरसे मुझे वहम ने घेर रक्खा है । आप किले के दर्वाजों की तालियां मेरे आदमियों को सौंप दें तो मैं पूरी तसल्ली से हाजिर होकर आपको राजी रक्खूंगा और आपकी किसीतरह की हतक न होने दूंगा और न कुछ कष्ट सहना पड़ेगा । ”

“बादशाह ने अर्जी पहुंचते ही लाचारी से तमाम किला खाली कर दिया । उसी दम औरंगजेब के आदमी जगह २ बैठ गये । खजानों और कारखानों पर मोहरें लग गईं । बादशाह के पास लोगों का आना जाना

बंद होगया और वह किला उनके वास्ते कैदखाना होगया । अब वह अपनी बाकी उम्र वही तंगी से तेर करने लगे ।”

यहां तक उनके “शाहजहानामे” का लेख है किन्तु मुन्शी देवीप्रसाद जी अपने “औरंगजेवनामे” में कुछ और तरह ही लिखते हैं । उसमें लिखा है कि:-

“ज्येष्ठ शुक्ला १२ संवत् १७१५ को वह आगरे जाकर नूरमंजिल बाग में उतरा । बादशाह ने अर्जों का जवाब भेजा और आलमगीर तलवार भेजी । बादशाही अमीर और नौकर चाकर उसमें आमिले । आपाढ बदी १ को वह नगर में जाकर दारा की हवेली में ठहरा । उसका इरादा बादशाह की खिदमत में हाजिर होने का था परंतु दाराशिकोह ने शिकायती खत भेज २ कर बादशाह का भिजाज बिगाड दिया था इसलिये औरंगजेव इस इरादे से हट कर आपाढ कृष्ण ९ को दिल्ली की ओर खाना होगया।”

इन दोनों पुस्तकों से लेकर उद्धृत कर देने से स्पष्ट होता है कि दोनों का लेखक एक होने पर उसने दोनों में यह घटना दो तरह पर लिखी है । एकमें औरंगजेव का बादशाह को आगरे के किछे में कैद कर देना लिखा गया है और दूसरे से माद्धम होता है कि वह दारा का दिल्ली पर चढाव देख कर पिता को अपने प्रारब्ध के भरोसे यों ही छोड कर दिल्ली की ओर कूच कर गया । टाड साहव के ग्रंथ का इस घटना से बूंदी के इतिहास में संबंध नहीं था । इस कारण वह बिल्कुल मौन साध गये किन्तु बूंदी के इतिहास “वंशमास्कर” में जो कुछ उल्लेख है उसका आशय “शाहजहानामे” से मिलता जुलता है । इस बात का न तो अब संबंध शत्रुशल्यजी के चरित्र से रहा और न भावसिंहजी से इसलिये केवल प्रसंगोपात्त लिख देने के सिवाय बहस बढाकर पृष्ठ रंगने से कुछ मतलब नहीं । हां ! प्यारे पाठक ! हाडा-नरेशोंमें प्रत्येक पिता पुत्र का संबंध इन पिता पुत्रों के वर्ताव से मिलाकर-देखलें कि कैसा कोडी मोहर के समान अंतर है ।

हां ! शाहजहां के चरित्र के जितने शेषांश से इस चरित्र का कुछ संबंध होगा वह समय आपढने पर लिखने के लिये छोड कर यहां यह लिख देना

चाहिये कि उसका शासन कैसा था ? इस प्रश्न का उत्तर देनेके लिये बाद-शाह शाहजहां का समस्त चरित्र लिखकर फिर उसकी समालोचना करना आवश्यक होता है किन्तु जिन बातों का मेरी इस पोथी से कुछ लगाव है नहीं उन्हें लिखकर व्यर्थ वितंडावाद बढ़ाना निरर्थक । यहां केवल प्रसंग आपदा है इसीलिये लिखना है कि भारत वर्ष के अनेक मुसलमान बादशाहों में अकबर, जहांगीर, शाहजहां और औरंगजेब—ये चार ही मुख्य मुगल सम्राट् माने जाते हैं । इनमें अकबर इस बादशाहत को दृढ़ करने वाला, उसे बढ़ाकर पराकाष्ठा को पहुंचाने वाला और सबसे अच्छा बादशाह हुआ । हिन्दू राजाओं की लड़कियां लेना और जजिया आदि टैक्स लगाना—ऐसे २ कितने ही प्रबल दोष न होते तो शायद उसके समान और कोई नहीं था । अकबर की कमाई जहांगीर ने खूब ही भोगी । उसने न्याय की सांकल छटकाने आदि कितने ही शुभकार्य भी किये किन्तु उसके चरित्र में सब से बड़ कर कार्य भोग विलास ही समझना चाहिये । हां इतना अवश्य कहदेना चाहिये कि उसने विशेष रूप पर किसी को सत्ताया भी नहीं । गत अध्यायों से पाठकों ने जान ही लिया होगा कि थोड़े और बहुत बाप के बैरी तो ये सब ही थे किन्तु औरंगजेब ने सत्ताने का शिरमौर बनकर नाम पाया । आगामि पृष्ठों से मात्स्य हो जायगा कि वह कैसा अत्याचारी था, हिन्दू द्वेषी था और क्योंकि उसने मुगल बादशाहत के सर्वनाश का बीजारोपण किया । अब रहा शाहजहां बादशाह । उसका चरित्र न अच्छा ही रहा और न विशेष बुरा ही । उस विचारे को अपने शासन काल में अपने बेटों के अत्याचार के मारे सच पूछो तो कोई काम ही कल से करने का अवकाश नहीं मिला और यदि वह भारतवर्ष में बड़े २ स्थान बनवा कर अमर यश न छट ले जाता तो शायद उसे कोई याद भी न करता । उसका नाम तक भूल जाते । राजपूताना निवासी—“या तो पूतड़ां और या भीतड़ां—”यों दो ही तरह अपना नाम मानते हैं । शाहजहां ने “पूतड़ां”—पूतों से कैसा नाम पाया सो पाठकों ने सुन ही लिया

अब “भीतडां”—बड़े २ मकानों से उसका कैसा नाम हुआ सो “शाहजहाँ” नामे’ से लेकर मैं यहां लिखे देता हूँ ।

शाहजहाँ का शासन वास्तव में भारत की उन बड़ी २ इमारतों के लिये दुनिया भर में प्रसिद्ध होगया जो अब भी बड़ा नाम पाये हुए हैं । उसने केवल इसी काम में ३ करोड ६० लाख रुपया खर्च किया । आगरे की इमारतों में १ करोड १० लाख, आगरे के किले की संगमरमर की मसजिद और दौलत खाने में ६० लाख, ताजमही के रोजे में ५० लाख, दिल्ली की मसजिद के सिवाय इमारतें ५० लाख, लाहोर के बाग और इमारतें ६० लाख, काबुल की इमारतें १२ लाख, अजमेर और अहमदाबाद १२ लाख, काश्मीर की इमारतें ८ लाख और कंदहार और शवर में ८ लाख खर्च हुए । उसके शासन के २० वर्ष में ९ करोड ५० लाख रुपये रीझ इनाम में खर्च हुए और उसकी सेना का वार्षिक व्यय करोडों पर था । उसके पास कुल सेना ४ लाख ३० हजार जिसमें ३ लाख ७५ हजार सवार, ८ हजार मनसबदार, ७ हजार अहदी बरकंदाज, ४० हजार पैदल थे । इनमें १० हजार सदा बादशाह की सेवा में उपस्थित रहा करते थे । मनसबदारों की प्रत्येक २ सेना की संख्या इसमें संयुक्त नहीं है ।

उसके राज्य की लंबाई ठंढे के पास लाहुरी बंदर से सिलहट तक २ हजार कोस के लगभग और चौड़ाई किले बस्त की सीमा से जो ईरान के राज्य से जा मिली है कुतबुलमुल्क की अमलदारी से मिले हुए अडसे तक १॥ हजार कोस । एक कोस ५ हजार गज का और एक गज ३२ अंगुल का । यह साम्राज्य २२ सूबों में और ये सूबें ४ हजार ३५० परगनों में बंटे हुए थे । जिस समय शाहजहाँ सिंहासनासीन हुआ उसके राज्य की आय केवल ७ करोड रुपये की थी । उसके शासन में ८० करोड दाम का राज्य और बढ़ गया । इस किताब में सरासरी ४० दामों का एक रुपया माना गया है इस कारण २ करोड रुपये की वार्षिक आय बढ़ गई । इस पुस्तक के मत से हाबाराव रत्नसिंहजी का मनसब ५

हजारी जात और ५ हजार सवारों का, रावराजा शत्रुशल्यजी का ४ हजार जात और ४ हजार सवारों का, कोटे वाले. माधवसिंहजी का ३ हजार जात और २॥ हजार सवारों का, उनके पुत्र मुकुंदसिंहजी का ३ हजार जात और ३ ही हजार सवारों का, इन्द्रगढ वाले इन्द्रसिंहजी का ४०० जात और ४०० ही सवारों का था । बूंदी के इतिहासों के मत से दोनों बूंदी नरेशों का अंत में बढ़ कर सात सात हजारी होगया था । इस पुस्तक में लिखा नहीं है किन्तु बूंदी में कहाजाता है कि रत्नसिंहजी तक तो राव की पदवी रही और शत्रुशल्य जी राव राजा कहलाये । मुन्शी देवी प्रसादजी ने भी अपनी “राजपूताने की प्राचीन शोध” में इन्हें रावराजा ही लिखा है ।

शाहजहां के शासन में देशी कारीगरी को असाधारण उत्तेजना मिली थी । ताजवीवी का रोजा तो संसार के सात आश्चर्यों में स्थान पा ही चुका है और उसके समय के और २ विशाल भवन भी बड़े २ इंजिनियरोंको उनकी विलक्षणता देख कर दांतों अंगुली दवाने पर लाचार करते हैं । मीनाकारी और जडाव के काम के लिये दिल्ली का तरवतताऊस “मयूरसिंहासन” दुनियां में अपना जवाब नहीं रखता है । जेवरों पर जडाई और मीनाकारी का काम भी उस समय बहुत ही चढ़ बढ़ कर होता था । बंगाल, गुजरात और बुरहान पुर में ऐसा अनोखा, बारीक और सफाई कपड़ा बुनता था कि जिसपर दूसरे देशों के बादशाह तक लट्टू थे । इसमें से ईरान, तूरान और रूम के बादशाहों के पास सैंकड़ों थान सौगात में जाया करते थे । दुदामी के थान मालवे में ऐसे बढियाँ बनते थे कि जिनका मूल्य प्रतिथान ८० रुपये तक पहुंचगया था । कालीनों की कीमत १०० गज तक जा पहुंची थी । वस यही देशी कारीगरी का संक्षेप समझ लेना चाहिये ।

शाहजहां बादशाह सदा बूझ किये हुए रहता था । वह बड़ा नमाजी और मुसलमानों के पवित्र त्योहारों पर आधीरात तक—या इससे भी अधिक नमाज पढने में लगाया करता था । वह बड़ा ही क्षमाशील था ।

जिन्होंने उसके शाहजादेपन के समय अपराध किये उनका भी कुसूर उसने क्षमा कर दिया था । किसी पर कठोर दंड होता सुन कर उसकी तवियत घबडा उठती थी । वह अपनी जवान से कभी ऐसी कोई बात नहीं निकालता था जिससे किसी के दिल पर चोट पहुंचती हो । उसके अक्षर गूढ़ ही अच्छे होते थे और वह कभी २ अपने बेटों और बड़े २ अमीरों को अपने हाथ से फर्मान लिखा करता था । उसने आगरा शहर से बसा कर उसका नाम अकबराबाद रख दिया था । वह नित्य ही नियत समय पर झरोखे में बैठ कर दीन दुखियाओं की पुकार सुना करता था ।

उसका पूरा नाम अबुलमुजफ्फर शहाबुद्दीन मुहम्मद शाहजहां साहिब किरांसानी बादशाह गाजी था । बादशाह अरबी फारसी के सिवाय संस्कृत की भी कदर करता था । एकदिन तिरहुतके दो ब्राह्मणों को उसके सामने और कवियों के बनाये हुए १० श्लोक ऐसे सुनाये गये जो उन्होंने पहले कभी सुने न थे । उन्होंने एक ही बार के सुनने से याद करके उनको ज्यों का त्यों सुना दिया और उसी क्रम से सुना दिया जिससे बादशाह के सामने और कवियों ने पढ़ कर सुनाया था । और साथ ही उसी मेल के १० श्लोक अपनी ओर से नये बना कर उसी समय सुना दिये । बादशाह ने केवल १ हजार रुपया इनाम दिया । किन्तु उसने अपने बाप दाद की राय के विरुद्ध हिन्दुओं के मंदिर तुडवा कर अपयश का टोकरा भी अपने शिर पर उठाया । उसने बनारस के ७६ नये मंदिर तुडवा कर आज्ञा देदी कि हमारे राज्य में जहां कहीं नये मंदिर बने हों वा बन रहे हों तुडवा दिये जाय और अब से, कोई हिन्दू नया मंदिर न बनाने पावे ।

उसका कपूत बेटा उससे भी बड़ कर निकला । उसने प्राचीन मंदिर नष्ट करवा कर उनके मसाले से मसजिदें बनवाई । विचारे हिन्दू नरनारियोंका मुसलमान कर लेना या लौंडी गुलाम बना लेना तो अनेक मुसलमान बादशाहों की चाल थी किन्तु संवत् १६८० की आपाठ शुद्ध १२ को कासिमखां जब ४०० मर्द औरत फरंगियों को कैद करके बादशाह

के पास लाया तब उसने हुक्म दे दिया कि इनमें से जो मुसलमान हो जायें उन्हें छोड़ दो और शेष को कैद रखो । वस तुरंत इसकी तामील हुई ! उसने पंजाबी दौरे में यह आज्ञा दे दी थी कि हमारे लश्कर से किसी का खेती को किसी प्रकार की हानि न पहुँचने पावे और जो लुकसान हो जाय तो उसका हर्जा खजाने से दे दिया जाय । उसने जगन्नाथ कलावन्त को कविराय की पदवी दी और उसकी नई धुरपदों के नये २ रागों से प्रसन्न होकर उसे चांदी से तौल दिया । तौल में ४॥ हजार रुपये चढ़े । काश्मीर से संवत् १६९१ में लाहौर आते समय उसे भँवर के पड़ाव पर मालूम हुआ कि यहां के हिन्दू लोग मुसलमानों की लड़कियां विवाह कर उनके मरने पर उन्हें गाढ़ने के बदले जलाते हैं । बादशाह को यह बात पसन्द न आई । उसने हुक्म दे दिया कि जब तक कोई हिन्दू मुसलमान न हो जाय उसे मुसलमान औरत न व्याही जाय । वहां का जमींदार जोकू सकुंदुव मुसलमान होगया । उसने दौलत मंद नाम पाकर अपनी बहुत प्रतिष्ठा बढ़ाई । इसी तरह जो राजा या राजकुमार उसके शासन में मुसलमान होगये उनकी सत्रकी खूब उन्नतियां हुई ।

इसजगह केवल एकही विचार कर्तव्य है । राजपूताना के जिन रजवाड़ों ने बादशाहों को अपनी बहन बेटियां दीं हैं उनमेंसे किसी २ को प्रायः ऐसा कहते हुए जाना है कि मुसलमानों की बेटियां मिलने पर भी न लेकर हमारे कुल को मुसलमान होने से बचा दिया । इस तरह बच अवश्य गया किन्तु इस पुस्तक की यह घटना इस बात की गवाही देती है की बादशाह ही अपनी लड़कियां हिन्दू राजाओं को देने में अपनी हतक समझते थे । शायद वे देने को राजी होते तो इन लोगों को कदापि नहीं करने का साहस न होता । खैर !

उसके शासन का एक बहुत ही खराब नमूना यह है कि संवत् १६९३ में जब प्रताप उज्जैनियां उसके सेनापति अबदुल्ला खां से हार कर सारे शस्त्र डाल, राजसी पोशाक उतार केवल एक धोती पहने अपनी औरत का हाथ पकड़े उसकी शरण में आगया—आया क्या उसने स्वयं अपने मुंहसे

कहा कि मैं आपकी शरण में आया हूँ तो अबदुल्लाखां ने उस शरणागत को बादशाह के हुक्म से मार कर उसकी औरत को मुसलमान कर दिया और अपने पोते से उसे निकाह पढवा दी । और यह दण्ड केवल आज्ञा न मानने पर दिया गया ।

“शाहजहाँनामे” से लेकर बादशाह के एक न्याय की भी वानगी यहाँ प्रकाशित कर देने योग्य है । संवत् १७१३ में सूरत के मुतसदी मुहम्मद चानी के प्रजा पर बहुत अत्याचार करने की खबर पाकर उसका मनसब और जागीर बंद करदिये । शाहजहाँ की आज्ञा से वह पकड़ कर शाही दरबार में हाजिर किया गया तब आज्ञा हुई कि इसकी बाहों में साँप छोड़ दिये जाँय । उसके वकीलों ने बहुत कुछ प्रार्थना की किन्तु कुछ सुनाई न हुई । वे लोग दौड़कर बेगम साहबा का रुक्का उसे जीवदान देने के लिये लाये क्योंकि सूरत उन दिनों उसकी जागीर में था । बादशाह ने बेगमके महल में जाकर नाराजी के साथ कहा कि:—

“सूरत बंदर तुम्हारी जागीर में है तो क्या हुआ ? मुल्क की आबादी रैयत से है । खजाना भी उसी की माल गुजारी से भरता है । और लश्कर भी उसीसे बढ़ता है । उसने जमा बढ़ाने के काम में इतना जुल्म किया है कि रैयत को अपने बाँठ वच्चे ईसाइयों के हाथ बेच कर हासिल करना पड़ा है । सूरत बंदर सातों बिलायतों के आदमियों के आने जाने की जगह है । यह खंवर दूसरे बादशाहों को मालूम होगी तो हमारी कितनी बदनामी होगी और जो परमेश्वर ( खुदा ) की खरगी होगी सो अलग ।”

इस तरह असली कारण जानकर बेगम ने अपना हठ छोड़ दिया । उस समय के एक वजीर राजा रघुनाथ ने जब बादशाह से यह अर्ज की कि इसके ऊपर प्रजा का बहुत रुपया बाकी निकलता है । यह यदि इस समय मार दिया जायगा तो लोगों का रुपया डूब जायगा इस पर बादशाह ने उसे कैद कर रुपया दिखाने का हुक्म दे दिया । यों उसकी मौतकी अनी टल गई । यह किस्सा केवल दो तीन प्रयोजनों से लिखा गया है । एक यह कि यदि यह लेख सत्य हो तो संसार से दास व्यापार उठा देने वाले



ईसाई भी उस समय दास व्यापार करनेसे नहीं हिचकते थे और उनकी विछायत में इससे बहुत पहले यह कुकर्म बंद होगया था दूसरे प्रजा की पीडा सुनकर बादशाह का हृदय इतना पिघल जाया करता था और तीसरे उसके समय में दंड ऐसे २ भयानक दिये जाते थे । अस्तु ।

अब मुझे एक ही बात यहां और लिख कर यह अध्याय समाप्त कर देना है । शाहजहां बादशाह के शासन में केवल मुसलमानों ही को बडे २ पद दिये जाते हों सो नहीं । हिन्दू भी उस समय अच्छे २ उहदों पर काम करते थे । उसने संवत् १६८८ की चैत्र शुक्ला ७ को दयानतराय नागर ब्राह्मण को जो हिसाब अच्छा जानता था और प्राचीन हिन्दी ग्रंथों से अच्छी जानकारी रखता था खालसे का अफसर बनाया । उसका मनसब एक हजार और २५० सवारों का था । इसकी पदवी रायरायां की थी । संवत् १६९४ में वह दफ्तरदार खालसा और तन दफ्तर का अफसर नियत हुआ । संवत् १६९६ में वजीर अफजलखां के मरने पर उसे कितने ही अधिकार त्तिजारत के भी मिल गये थे । और इससे एक साल के बाद “रायरायां” की पदवी दी गई थी । संवत् १६९८ की कार्तिक कृष्णा १ को वह कारखानों का दीवान नियत हुआ । इसके बाद वह बादशाही सेवा छोडकर काशी क्यों चला गया सो मालूम नहीं किन्तु संवत् १७०५ में फिर शाहजहां की सेवा में उपस्थित होकर दक्षिण के कुल सुर्वों का दीवान और बगलाने का फौजदार नियत हुआ । यह कौन और कहां का रहने वाला था सों अभी तक विदित नहीं हुआ किन्तु उस जमाने में दयाराम और वेणीराम दो गुजरात के रहने वाले नागर अवश्य होगये थे जो दक्षिण के जंग में मारे गये थे । इनका नाम बादशाह ने दयाबहादुर और वेणीबहादुर रक्खा था । शायद यही दयानतराय हो । खैर ! यहां अधिक बढ़ाने से कुछ मतलब नहीं ।

इस अध्याय में जो बातें लिखी गई हैं वे शाहजहां के शासनका दिग्दर्शन करने की इच्छा से लिख दी गई हैं । इनका इस चरित्र से कुछ लगाव नहीं इसलिये और इतिहासों से इनका मिलान करने की भी आवश्यकता नहीं । यदि पाठकों की रुचि हो तो वे स्वयं ऐसा कष्ट उठाने की कृपा करें ।

### अध्याय ३-

#### औरंगजेब का बंधुनाश ।

आगरे के किले में औरंगजेब ने जब अपने जन्मदाता पिता को कैद कर लिया तब ही शाहजहाँ बादशाह न रहा । अब उसके भाग्य का फैसला होगया अथवा उसने जैसा सख्त अपने बाप के साथ किया था उससे भी बढ़ कर बढ़ा पा लिया । वह संवत् १७१५ में कैद होकर संवत् १७२१ तक जीता रहा । जीता क्या रहा वरन यों कहना चाहिये कि ज्यों त्यों करके अपने दिनों के धक्के देता और दिन २ अपने मरने की राह देखता पड़ा रहा । इस नसीब की भी बस बलिहारी ही है । जो एक दिन सारे भारत वर्ष का बादशाह बनकर सुरराज इन्द्र के समान सुख भोगता था उसे ही बेटे की कैद में मरना पड़ा । खैर ! इस तरह छः वर्ष तक दुःख भोगते २ उसे फिर उसी मूत्रकृच्छ्र की बीमारी ने घर दवाया और संवत् १७२१ की माघ कृष्णा १३ की रात्रि को ७३ वर्ष की उमर में ३१ वर्ष २ महीने राज्य करके शाहजहाँ सदा के लिये कबर में जा सोया । और उसकी प्यारी बेगम मुमताज महल के मकबरे में जो आज कल “ताजवीवीकेरोजे” के नाम से प्रसिद्ध है, दफन किया गया । चार २ बेटे होने पर भी मरते समय उसके पास कोई न था । कोई पोता भी उसके समीप न था । हां औरंगजेब के हुक्म से उसका लडका मुअज्जम अवश्य उसके मातिम में शामिल हुआ । औरंगजेब ने भी सुनकर मातिम की धूमधाम में कमी न रखी ।

औरंगजेब जब उसे वर्षों पहले कैद कर चुका था तब शाहजहाँ को तो उसके लिये कांटा समझना भी न चाहिये किन्तु हां यदि बेटे के लिये बाप भी कांटा था तो निकल गया । यह कांटा बहुत देर से निकला परंतु दारा मुराद और शुजाब—इन तीनों कांटों को किस तरह निकाल कर उसने राज्य किया सो पहले लिख कर फिर रावराजा भावसिंह जी का चरित्र लिखना अधिक उत्तम होगा ।

मुन्शी देवी प्रसाद जी वास्तव में मुसलमानी इतिहासों को हिन्दी का जामा पहनाने में आजकल एकही व्यक्ति गिने जाते हैं । उन्होंने जैसे-“जहांगीर

नामा” और “शाहजहां नामा” लिखा है वैसे ही “औरंगजेब नामा” भी । वस उसी पोथी से लेकर इस अध्याय के आरंभ में शाहजहां की मृत्यु का थोड़ा सा हाल लिखा गया है और पहले उसी पोथी के मत से दारा और मुराद के प्रारब्ध का फैसला करना है । इन दोनों के साथ औरंगजेब ने जिस तरह वर्ताव किया सो ही यहां लिख देना होगा क्योंकि इस पद्यंत्र में राव-राजा भावसिंह जी संयुक्त न थे । वह शुजाब से लड़ने में शामिल थे । इस कारण उस युद्ध का वर्णन फिर समय पड़ने पर किया जायगा ।

खैर ! औरंगजेब आगरे के किले में अपने बाप को कैद करके दारा शिकोह को दंड देने के लिये जब दिल्ली को खाना हुआ तो रास्ते में मथुरा के मुकाम पर उसे माखम हो गया कि मुराद का इरादा लड़ाई करने का है । वस इसी अभिशाप में उसे पकड़ कर, दिल्ली के किले में कैद करने के लिये भेज दिया । और स्वयं अपने दल बेल समेत दिल्ली पहुंचकर संवत् १७१५ की श्रावण शुक्ला ३ को सिंहासन पर जा बैठा । इसके बाद मुराद के माग्य का क्या फैसला हुआ सो इस पुस्तक से अभी तक नहीं माखम हुआ किन्तु बादशाह औरंगजेब ने दिल्ली के सिंहासन पर बैठ कर अपना नाम “मुई-उद्दीन मुहम्मद औरंगजेब आलमगीर बादशाह” रखा ।

दारा शिकोह अथवा उसके पुत्र सिपहर शिकोह से बादशाही सेना की-कितनी ही छोटी मोटी लड़ाइयां हुईं । उनका वर्णन करके इस पोथी का विस्तार बढ़ाने से कोई लाभ नहीं । हां ! जहां २ उन दोनों ने शाहीसेना-का सामना किया वहां २ ही उन्हें मैदान छोड़ कर भागना पड़ा । दारा के पैर जब पंजाब में न टिक सके तो मुलतान में, वहां से अजमेर में, फिर मारवाड में और इसी तरह मटकते भटकाते एक वर्ष तक मारा २ फिर कर अंत में अपने बेटे सिपहर शिकोह के साथ पकड़ा गया । जमीन-दावर के जमींदार मलिक जीवन ने इनको पकड़कर सेनापति बहादुर खँ के हवाले किया और उसने बादशाह के पास पेश कर दिया । “औरंगजेब-नामे” में लिखा है कि—

“संवत् १७१६ की आश्विन कृष्ण ९. गुरुवार की रात्रि को, उसकी जिंदगीका चिराग ठंडा किया गया। लाश हुमायूँ बादशाह के मकबरे में गाड़ी गई और सेफ खां को हुक्म देकर सिपहर शिकोह ग्वालियर के किले में कैद किया गया।

अन्तु ! अब थोड़े से मैं यहां यह भी दिखला देना आवश्यक है कि वृंदी के इतिहास “वंशमास्कर” में इस विषय में क्या लिखा गया है। इस ग्रंथ का अवलोकन करने से विदित होता है कि जब औरंगजेब और मुराद बख्श ने पिता को कैद कर लिया तब आमेर नरेश जयसिंहजी, भावसिंहजी और दलेलसिंहजी ने, इनके नाम लिखकर पूंछा कि, “अब हम बादशाह किसको मानें ?” औरंगजेब पहले ही से घाट गढचुक्का था। उसने वास्तव में मुराद को बादशाह बना देने का झूठा प्रपंच रचकर स्वयं फकीर होजाने का जाल फैलाया था। असल में उसकी इच्छा यही थी कि पहले वहला फुसला कर मुराद को मिला लिया जाय ताकि वह उपद्रव खड़ा करके औरंगजेब के मार्ग में कांटे न फैलाने पावै और जब अपना काबू पूरा पहुंच जावै तब उसकी भी सफाई कर दी जावे। वस इसी मनसूबे के अनुसार अब उसने मुराद से पूंछा:—

“देखा आपने इन राजाओं का पाप? अब फर्माइये क्या करना चाहिये।” वह इस प्रश्न का शायद उत्तर भी न देने पाया था इसी समय अवसर निकाल कर पेशाब करने के बहाने से वह कमरे के बाहर हुआ और तुरंत ही भाई मुराद अपने मन की मुराद पूरी हुए बिना ही पकड़ लिया गया। वस ऐसे वह मूर्ख मुराद बन कर ग्वालियर के किले में उसके पुत्र समेत कैद किया गया।

ऐसे मुराद भाई की जब वह सफाई कर चुका तो अब दारा शिकोह की पारी आई। इधर जोधपुर नरेश यशवन्त सिंहजी जब से शाहजहां की आज्ञा से औरंगजेब को पकड़ने के लिये जाकर लड़ाई के मैदान में से भाग निकले औरंगजेब उन पर दांत पीस ही रहा था। वस दारा को पकड़ कर बादशाह को राजी कर लेने का उनके हाथ अच्छा अक्सर आगया। उन्होंने

एक भारी सदर्ार को जिस पर दारा बहुत भरोसा रखता था : उसके पास मेज कर कहलाया कि—“औरंगजेब से तो हमारी शत्रुता हो ही चुकी और राजनीति के अनुसार भी सिंहासन पर अधिकार आप का है । आप स्वयं बादशाह बन कर हमें वजीर बना दीजिये । वस युद्ध में मार कर उसे पकड़ लेना हमारा काम है । हम परमेश्वर और गंगाजी को बीच में लेकर आपको बुलाते हैं । यदि आप न आयेंगे तो अंत में पछताना होगा ।”

वस इन लोगों के झांसे में आकर दारा जो उस समय शतद्रू ( सतलज नदी ) के निकट था चलकर जोधपुर पहुँचा । यह उसे लिये हुए मीना, मेर, भील और नीच लोगों की ४ लाख सेना लेकर लड़ने के मिस से दिल्ली गये । दारा ने भी इस समय बहुत सी सेना इकट्ठी करली थी । लड़ने की तैयारी बादशाह ने अवश्य दिखलाई किन्तु संधि करने के बहाने से दारा को बुलाकर उसे कैद करलिया और तब अपने बड़े भाई से पूछा कि—

“यदि तूम मुझे इसी तरह पकड़ लेते तो मेरा क्या हाल करते ?”

दारा—“तेरा शिर तलवार से उडवा देते ।”

औरंगजेब—“तब मुझे क्या करना चाहिये ?”

दारा—“जैसा हम करते तैसा ही तू कर ।”

इसपर अपने विश्वास पात्र सेवक बहादुर खाँ को बुलवा कर भाई को— उस भाई को जो एक ही पिता का बड़ा पुत्र था वध करने के लिये सौंपा । उसने दिल्ली बाहर १२ कोस लेजाकर पहले नमाज पढ़ने का उसे अवसर दिया और जब दारा के कुरान पढ़ते २ तान कर बहादुर खाने किताब मारी तब कुरान को उठा कर उसने उसी समय दारा का माथा काट लिया । इसके अनंतर बादशाह ने उसके पुत्र सलेम (?) को कैद किया और तब एक शुजाब के सिवाय उसके लिये कोई कांटा शेष नहीं रहा । हाँ इस जगह कविराजा सूर्यमल्लजी लिखते हैं कि, जोधपुर नरेश यशवंत सिंहजी को बादशाह ने इस विश्वासघात के लिये कुछ भी इनाम न दिया और उन्हें अपना सा मुँह लिये रह जाना पडा ।

टाड साहब ने बूंदी का इतिहास लिखते समय इस घटना का बिल्कुल उल्लेख नहीं किया है और जब इस बात का उससे कुछ लगाव न था तब उन्हें ऐसा करने की आवश्यकता भी नहीं थी । खैर ! “औरंगजेबनामे” का यदि “वंशमास्कर” से मिलान किया जाय तो परिणाम दोनों का एक होने पर भी दोनों के प्रकार में आकाश पाताल का सा अंतर है । एक ने जमीनदावर के जमींदार मलिक जीवन के हाथ से दारा का पकड़ा जान बतलाता है और दूसरे ने इस भयंकर विश्वास घात के कलंक का काला टीका जोधपुर नरेश यशवन्त सिंह जी के ललाट पर लगा डाला है । दोनों में से कौन सच्चा और कौन झूठा है सो उस समय तक नहीं कहा जा सकता जब तक किसी तीसरे इतिहास से किसी तरह की गवाही न मिल जाय । सो न तो मेरे पास इस विषय का छान बीन करने के लिये कोई साधन मौजूद है और जब इस चरित्र का इस घटना से कुछ संबंध ही नहीं तो फिर मुझे ऐसी साधन इकट्ठा कर इसकी छान बीन करने की आवश्यकता भी क्या ? जिन पाठक महाशयों को इसका निर्णय करने की इच्छा हो स्वयं खोज कर लें । हां जब तक इस बात का खूब निश्चय न हो ले “वंशमास्कर” का लेख सहसा संदिग्ध ही समझ रखना चाहिये ।

बादशाह ने “औरंगजेब नामे” के अनुसार दारा को पकड़ने वाले मलिक जीवन को खिलअत १२०० सवारों का मनसब और वख्तियारखां का खिताब दिया । वह अवश्य ही पहले ही सिंहासन पर बैठ चुका था किन्तु उसने उस समय केवल मुहूर्त साध लेने के सिवाय लाहौर जाने की जल्दी से कुछ मराम करने का अवसर नहीं पाया था इसलिये अपने गद्दी पाने के ठीक एक वर्ष बाद वह बहुत ठाठ और ठस्के के साथ तख्त पर बैठा । उस समय उसकी उमर ४१ वर्ष २ महीने और १२ दिनकी थी । उसके सिके में एक ओर उसका नाम और दूसरी तरफ सन जुलूस और टकसाल का मुकाम और इस तरह उसके खुतबे ( मुहर छाप ) में “अबुल मुजप्फर मुईउद्दीन मुहम्मद औरंगजेब बहादुर आलमगीर बादशाह गाजी” रक्खा गया । उसने नशे की चीजें बंद करने के लिये एक मुल्ला “एवज वजीह” नियत कर दिया । और

गल्ला और सब चीजों पर से उसने राहदारी का महसूल उठा दिया । दारा शिकोह का एक लड़का तो पहले कैद हो चुका था अब सुलेमान शिकोह को भी पहाड़ी श्रीनगर के राजा पृथ्वीसिंह ने आमेर नरेश जयसिंहजी के प्रयत्न से अपनी शरण में से निकाल कर बादशाह के सिपुर्द कर दिया । यों एक शुजाब के सिवाय उसके राज्य के सब ही भाई भतीजे नष्ट भ्रष्ट होगये । अब देखना है कि उसका शासन कैसा निकलता है और इस चरित्र के नायक रावराजा भार्वसिंहजी के साथ उसका कैसा वर्तन रहा । इस दूसरी बात के लिये आगामि अध्याय देखिये ।

## अध्याय ४.

### भाई की ईर्ष्या ।

रावराजा भार्वसिंहजी के राज्य शासन का आरंभ कर्नल टाड साहब ने अपने ग्रंथ में चाहे थोड़े ही शब्दों में क्यों न किया हो किन्तु वह थोड़े से में वृद्ध सा मतलब निकाल गये हैं ।

“औरंगजब” ने राज्य शक्ति प्राप्त करते ही छत्रशाल जी पर जो उसका कोप था उसका बदला उसके उत्तराधिकारी और पुत्र राव भाव पर निकालना चाहा । उसने शिवपुर के गौड राजा आत्मारामजी को आज्ञा दे दी कि—“तुम स्वयं जाकर उपद्रवी और असंतुष्ट हाडा जाति को नष्ट भ्रष्ट कर वूंदी राज्यको रण थंभोर सूवे में मिलाओ । मैं स्वयं दक्षिण की यात्रा के समय वूंदी आकर तुमको इस सफलता पर बघाईदूंगा” —राजा आत्माराम ने १२ हजार सेना के साथ हाडौती पर आक्रमण करके तोपों और तलवारों से उसे खूब ही छिन्न भिन्न किया । वूंदी के जागीरदार इन्द्रगढ वालों के इलाके में खातोली पर जब उन्होंने हमला किया तो समस्त हाडाजाति ने गुप्त रूप पर इकट्ठे होकर गोतरदे (?) में उनका सामना किया । गौडराजा के पैर उखड़कर वह भागे और तब इन्होंने बादशाह का सामान छूटकर शाहीझंडा छीन लिया । केवल इतने ही पर राजा को

संतोष नहीं हुआ वह बादशाह के पास पुकार गये और इधर इन लोगों ने गोलों की मार से शिवपुर को जर्जर कर डाला । बादशाह ने इस बात पर हाडाओं से नाराज होने के बदले उलटी गौड नरेश की दिल्ली की और कष्ट के समय अपने पड़ोसी को सताने के अमानुषी व्यवहार पर उनको लानतें भी कम न दीं । हाडाओं का ऐसा साहस देख कर इस घटना से वह बहुत प्रसन्न हुआ और उस अत्याचारी ने फर्मान भेजकर राव भाव को बुलाया और साथ ही लिखा कि हम तुम्हारा अपराध क्षमा करते हैं । एक बार इन्होंने बादशाह की सेवा में उपस्थित होने से नहीं भी की किन्तु जब उसने अपने नेक इरादे का बारंबार वचन दिया तब भावसिंहजी हाजिर हुए और बादशाह ने शाहजादे मुअज्जम के अधिकार में औरंगाबाद के सूबे पर इन्हें नियत कर प्रतिष्ठा प्रदान की ।”

इस तरह साहब बहादुर ने यद्यपि थोड़ी ही पंक्तियों में काम निकाल लिया है किन्तु वृन्दी के इतिहास “वंशमास्कर” में उन बातों के लिये—इनके साथ अनेक घटनाओं के लिये—कितने ही—बहुत से पृष्ठ खर्च किये हैं । वस उन पृष्ठों का सारांश इस जगह लिखकर तब चरित्र का सिलसिला आगे बढ़ाना होगा । ऐसा करने से ठाढ़ साहब के लेख का वृन्दी के इतिहास से मिलान करना भी बन सकैगा । इस ग्रंथ के मत से जब राव राजा भावसिंहजी ने अपना राजपाट संभाल लिया तब जैसे और २ राजा बादशाह औरंगजेब के बुलाने से दिल्ली गये वैसे ही यह भी गये । सब ही ने बादशाह की नजरें कीं—न्योछावरें कीं और उसने जयसिंहजी आमेर नरेश के अधिकार में एक हजारी मनसब की वृद्धि कर जोधपुरनरेश यशवन्त सिंहजी की पगड़ी में अपने हाथ से तुरा पहनाते हुए कहा:—

“क्यों ? औरंगजेब को पकड़ कर लाने का वादा किया था ना” ?

“जहां पनाह हम तो तख्त के नौकर हैं ।” जोधपुरनरेश ने यही उत्तर दिया । रावराजा भावसिंहजी ने अवश्य ही बादशाह की सेवा में हाथी घोड़े



( २१८ )

पराक्रमी हाडाराव ।

और अन्यान्य पदार्थ औरों से भी अधिक २ भेंट किये किन्तु इनके पिता का पराक्रम याद करके इन्हें कुछ देने के बदले इनके २० परगने खालसे कर लिये । बादशाह शाहजहां से रावराजा शत्रुशल्यजी ने अंत में सात हजारों मनसब पा लिया था । अब औरंगजेब ने रावराजा भावसिंहजी का मनसब ४॥ हजारों रखकर २॥ हजारों इनके छोटे भाई भगवन्तसिंह जी को जो पहले से औरंगजेब की सेवा में थे दे दिया । यों हाडाओं का दुर्दमनीय बलविक्रम बढ़ता देखकर जैसे टाड साहब के मत से हाडा जाति के दो टुकड़े कर देने की नीयत से बादशाह जहांगीर ने कोटे का राज्य अलग करके इस जाति की शक्ति घटा देने का प्रयत्न किया था वैसे ही दूध के जले हुए औरंगजेब ने भी भावसिंहजी और भगवन्तसिंह जी इन दोनों भाइयों के आपस में फूट डाल कर छाछ फूंक २ कर पीने का सूत्र पात किया ।

धौलपुर के युद्धमें दारा के भाग जाने पर केवल प्रारब्ध के बल से औरंगजेब अवश्य विजयी हुआ था किन्तु हाडाओं की मार के मारे उसके दांतों पसीना आगया था, मरते २ : भी रावराजा शत्रुशल्यजी ने अपने भीम पराक्रम से घबड़ाहट में डालकर औरंगजेब की सेना का छठी का दूध निकाल डाला था और इस तरह आजकल की भाषा में उसे अच्छी तरह आटा दाब का भाव मादम पड़ गया था इस कारण उसका हृदय उस बात को याद करके यदि जलता हो—यदि उसके दिल में द्वेष की आग धधककर चिनगारियां छोड़ती हो तो कुछ आश्चर्य नहीं है क्योंकि जिसकी राज्य लोलुपता में—जिसके द्वेषानल में पिता, भाई, भतीजे—सारा कुनवा ही जलकर राख होगया उसका भावसिंहजी पर कोप होना कोई विशेष बात नहीं थी । हां ! इतना इस जगह अवश्य ही लिखना पड़ेगा कि उसका कोप यदि उचित हो सकता था तो शत्रुशल्यजी पर भावसिंह जी पर नहीं । शत्रुशल्यजी यदि इस समय विद्यमान होते तो शायद वह कदापि न मुचते और भावसिंहजी भी केवल छुई मुई नहीं निकले जो अंगुली दिखाते ही सिकुड़ जाया करती है । आगे के अध्यायों का अवलोकन करने से यह

वात खुल जायगी । तब ही पाठकों को मालूम होजायगा कि वह भी उनके पिता के समान स्वच्छ सोना निकले ।

पिता का बदला लेने के लिये यदि भावसिंहजी पर कोप करके औरंगजेब इनके परगने उतार लेता तो उन्हें इतना दुःख न होता इनके छोटे भाई भगवन्तसिंहजी को भारत साम्राज्यभर में से कहीं के एक-दो-सो-पचास परगने देकर उन्हें बड़े भाई से भी बढकर दर्जा दे दिया जाता तो उन्हें दुःखित होने के बदले सुख होता किन्तु उन्हें दुःख इस बात का हुआ कि बादशाह ने ऐसा करके इनके कुटुंब में कलह खडा कर दिया । खैर ! जो कुछ होना था सो होगया ।

इन परगनों में से टोंक, मालपुरा, केकडी, हथनीगढ, हिंगुलाज, मैसोदा, पानगढ, और केथोली ये आठ परगने शत्रुशल्यजी को शाहजहां से विजय की रीझ में मिले थे और भीमगढ उन्होंने मर्दामर्दी लिया था । बारां और मऊ इनके पुराने थे और छीनलेने के बाद उन्हें वापिस मिल गये थे इनके सिन्धु खैराबाद, बडोद, सागर, आगर, सारंगपुर, मिलसा, वालाभेट, सिरोझ, छवडा,—बस ये कुल बीस परगने थे । इनमें से और २ परगनों के जाने का उन्हें विशेष दुःख नहीं हुआ क्योंकि वे जैसे आये तैसे ही चलेगये । उन्हें खेद हुआ मऊ और बारां के निकलजाने का और सो भी इस लिये कि ये इनके पैतृक थे । भगवन्तसिंह जी में यदि कुछ भी बुद्धि होती तो वह पिता समान बड़े भाई से प्रेम रखने के लिये अथवा समस्त हाडा जाति के एक समष्टि शरीर के दो टुकडे न करने के लिये अथवा परगने लेकर उनकी जीबिका पर लात न भारने के लिये बादशाह से नार्ही करदेते । यदि वह ऐसा करदेते तो बूंदी के इतिहास में उनका नाम सोने के अक्षरों से लिखाजाता । जब वह रावराजा शत्रुशल्यजी के पुत्र थे तो नहीं कर देना भी उनके लिये बडी बात न थी । पितृद्रोही औरंगजेब के नौकर होकर शाहजहां की इनाम स्वीकार न करने में उन्होंने एक बार अपने साहस की वानगी भी दिखला दी थी । ऐसे समय में वह यदि यह सोचते कि मेरे पिता ने स्वार्थ त्याग कर शाहजहां से इनाम लेने के बदले अपने काका

हरिसिंह जी का अपराध क्षमा कराकर उन्हें एक लाख का पट्टा दिलवा दिया था तो उनका नाम रहजाता । परंतु उनको लोभ ने घेर लिया । लोभ आदमी को अंधा करदेता है । वसः उसीके वशीभूत होकर उन्होंने यह न सोचा कि बादशाह मुझसे प्रसन्न होकर मुझे राव बनाने के व्याज से हाडाओं की एक समुदाय शक्ति के दो टुकड़े करके हिन्दू जाति को दुर्बल कर रहा है अथवा अपने राज्य का एक प्रबल कौंटा निकाल रहा है ।

उन्होंने मऊ वारां का राज्य अवश्य पालिया किन्तु वूंदी के अनेक शूर सामन्त, 'यहाँके अनेक सुभट, यहाँके अनेक कवि और यहाँके अनेक छोटे बड़े अधिकारी—कर्मचारी जीविका विहीन हो बैठे । जिन लोगों का रोजगार उन परगनों में था, जो वहाँ जागीरें पाते थे अथवा उन परगनों की आय से राज्य के खजाने में रुपयों का बाहुल्य होकर वूंदी में जिनकी रोजी चञ्चली थी वे सब बेकार होगये । वस इस बात से वूंदी नगर में—राज्य में और इनके शिष्टों में खलमली मचगई । इनके संगी साथियों ने पहुँचोंपर वल दे २ कर, मोँछोंपर ताव दे २ कर, इन्हें यही सलाह दी कि “बादशाह का रहा सहा पट्टा फाड़कर फेंक दो और अपने बाहुबल से अपने राज्य की रक्षा करने के लिये मारो और मरो” किन्तु वीर भावसिंहजी ऐसे हडबडाने वाले व्यक्ति नहीं थे । उन्होंने अपने पूज्यपाद पिता से जिसतरह अभ्युदय में क्षमा की, युद्ध में वीरता की, यश में अभिरुचि, सभा में वाक्पटुता की, व्यसनों में पवित्रता की शिक्षा पाई थी उसी तरह विपत्ति में धैर्य का गुण भी उनमें भर दिया गया था । वस इसलिये इन्होंने सब लोगों का संबोधन करके कहाः—

“वीरो, घबडाओ नहीं । जरा धैर्य रखो । अभी तलवार उठाने का समय नहीं आया है । जब आवैगा तो तुम्हारा यही भरोसा है कि तुम अपने वचनों को सच्चा सिद्ध कर दिखाओगे । मऊ वारां गये तो क्या चिन्ता है । गये तो हमारे भाई के ही घर में हैं । अभी जितना टुकड़ा बचा है उसे सब मिलकर, बांट कर खा लेंगे ।”

इस तरह हाडाराव ने दिल्ली में और फिर वूंदी, आकर सब लोगों को आश्वासन दिया । कितने ही अपने हृदय की दुर्बलता दिखला कर इन्हें

छोड़जाना चाहते थे उन्हें ढाढस दिला कर रोका और इसी अवसर में इनके एक राजकुमार का जन्म हुआ था—जिसका धूमधाम से उत्सव किया और तब ही से नेगियों के, राव चारणों के लिये, व्यास, पुरोहित, माट, नाई और ढोलियों के नेग की व्यवस्था सदा के लिये करदी । और इस तरह दिखला दिया कि सबन वन का निवासी सिंह यदि शिकार न पाकर भूखों मरने लगे तब भी वह जिस तरह अपनी क्षुधा निवृत्ति के लिये घास नहीं खाता है उसी तरह कुलीनों पर घोर विपत्ति पड़जाने पर भी वे नीच कर्मों का आचरण नहीं करते हैं ।

खैर ! इन्होंने इस विपत्ति को सह लिया किन्तु भगवन्तसिंह जी को माई से अलग होने के साथ ही ईर्ष्या बढ़ी । अब वह राजा तो जुदे हो ही गये थे किन्तु उन्होंने मन भी अपने माई से, माई वंशुओं से, जातिवालों से अलग करलिया । यहां तक स्वतंत्र होगये कि मिलना भेटना छोड़दिया, आपसका कुल व्यवहार, कुटुंबसंबंध त्याग दिया और इस तरह एक प्रकार बूंदी से नाता ही तोड़ दिया ।

इसप्रकार माई से वैमनस्य होना था सो होगया, राज्य का जो बृहत् भाग जाना था सो चला गया और विपत्ति भी पड़नी थी सो पड़ गई किन्तु इन्होंने किस प्रकार इस कष्ट को सँहा, कैसे बादशाह को अपनी बहादुरी की वानगी दिखाकर प्रसन्न किया और कैसे धर्म की, कुलामिमान की समय २ पर रक्षा करते हुए उसके आज्ञाचारी होने पर भी औरंगजेब जैसे दुर्दान्त बादशाह से न दबे सो धीरे २ पाठकों को मालूम होजायगा । कुछ आगे बढ़ने से उन्हें विदित होगा कि भगवन्तसिंहजी ने क्यों कर पराक्रम दिखाकर मृत्यु पाई और उनके कुटुंब का किस तरह रावराजा भावसिंहजी ने हितसाधन करने में आत्मीयता का परिचय दिया । बस ये बातें—ऐसी २ अनेक बातें अंगामि अध्यायों का विषय है । उनके पढ़ने से पाठकों को औरंगजेब के चरित्रका भी थोड़ा २ नमूना मालूम होगा ।

## अध्याय ५

## भावसिंहजी की वहादुरी ।

मुन्शी देवीप्रसादजी का “औरंगजेवनामा” जब बहुत ही संक्षेप से लिखा गया है तब उसमें यदि गत अध्याय में लिखी हुई दोनों घटनाओं का उल्लेख न हो तो कुछ आश्चर्य नहीं किन्तु अचरज इस बात का है कि “वंश-भास्कर” में भावसिंह चरित्र का अच्छा विस्तार करने पर भी टाड साहब की लिखी हुई बात का वर्णन करने में कविराजा सूर्यमल्लजी मौन साध गये हैं। उन्होंने कहीं नहीं लिखा कि औरंगजेव ने इनपर क्रोध करके बूंदी छीन लेने के लिये शिवपुरनरेश आत्मारामजी गौड को अपनी सेना का सरदार बनाकर भेजा और हारकर जब गौड राजा ने पलायन किया तब हाडाओं ने शाही झंडे छीन लिये ।

खैर ! “वंशभास्कर” में लिखा है कि जब औरंगजेव को यह मालूम हुआ कि शुजाब सजधजकर बादशाही सेना से युद्ध करने के लिये पटना नगर से पूर्व भगवती भागीरथी के किनारे राजमहल तक आ पहुँचा है तब उसने भाई से लड़ने के लिये अपनी सेना लेकर स्वयं कूच किया। बूंदी नरेश भावसिंहजी और बादशाह के कृपा पात्र भगवन्तसिंहजी भी उसके साथ थे। खजुआ के निकट दोनों दलों का खूब ही घमासान संग्राम हुआ। दो दिन और दो रात निरंतर दोनों ही ओर से खूब गोले बजे। तीसरे दिन दोनों भाई अपने २ शूर सामन्तों सहित अपने २ घोड़े वढाये हुए शुजाब की सेना में वेष्टक जा घुसे। वहाँ पैठकर इन्होंने अवश्य ही शत्रुसेना के बड़े २ सुभटों को अपने २ खांडों से, अपनी २ तलवारों से और अपने २ भालों से गाजर मूली की तरह खूब ही काटा किन्तु जब इनकी मारकाट से शत्रुसेना में तहलका मच गया था तब एका एक औरंगजेव की सेना बिखर गई। इस बात को जानकर शुजाब ने उसपर धावा किया और परिणाम यह हुआ कि औरंगजेव के हाथी को शुजाब के एक सरदार के हाथी ने दातों की टंकर लगाकर गिरा दिया। हाथी के गिरते ही

एकदम बादशाही सेना में पुकार मची कि—“वस हाथी से गिरा सो तख्त से गिरा ।”

कहने वाले कुछ भी कहें परंतु जब हाथी बैठ ही गया और अनेक प्रयत्न करहारने पर न उठा तब अवश्य लोगों ने औरंगजेब की हार भी मान ली । यहां तक कि जोधपुरनरेश यशवन्तसिंहजी ने अब गुजाब को दिल्ली का बादशाह मानकर शाही वेगमों के खेमे छूट लिये और तब यह औरंगजेब का साथ छोड़कर जोधपुर चले गये । परंतु अमी औरंगजेब के दिन सीधे थे । उसके माथ में अपने भाई भतीजों को मारकर एकवार एक छत्र राज्य करना था । वस इसलिये हाथी ज्यों त्यों करके उठाया गया । जिस मुसलमान सरदार के हाथी की टक्कर से औरंगजेब का हाथी गिराया था उसे भगवन्तसिंहजी ने मार गिराया । इस समय बादशाह ने भावसिंहजी को दूर खड़े देखकर इन्हें लड़ने के लिये बढ़ावा दिया । औरों के भाग जाने पर भी—अपनी सेना विचलित होजाने पर भी इन्हें अचल खड़े देखकर कहा:—

“यह सर बुलंद तलवारों के हाथ दिखाकर अमी नाम पावेगा ।”

बादशाह के ऐसे उत्तेजनापूर्ण वाक्य सुनकर भावसिंहजी का उत्साह बढ़ा और तुरंत ही वह काई की तरह शत्रुसेना को चीरते हुए औरंगजेब को साथ लिये हुए शत्रुसेना में घुस पड़े । इनको इस तरह बढ़ते देखकर औरों को भी साहस बढ़ा और तुरंत ही इनलोगों ने गुजाब को जा लिया । वस अब भावसिंहजी का हाथी उसके हाथी से भिड़ गया । बादशाह ने इनका मन बढ़ता देखकर फिर इन्हें उत्तेजना दी । फिर कहा:—

“वस मनसब बढ़ाने का यही समय है ।”

और तुरंत ही सूर्यमल्लजी के शब्दों में भावसिंह जी गुजाबपर इस तरह झपटे जिस तरह किलकिला पक्षी मछली पर झपटता है । इन्होंने पहले मालों की मार से उसके हाथी को व्याकुल कर महावत का खांडे से शिर काट लिया और फिर वही खड्ग गुजाबपर चलाया । उसका शिर कटकर अवश्य ही धरती पर गिरजाता क्यों कि जब वह एक पराक्रमी हाडा के

सबे हुए हाथों से किया गया था किन्तु उसके पास हाथी के हौदे पर जो सुमट खवासी में बैठा हुआ था उसे अच्छा औसान आगया । उसने इनके खँडे का प्रहार अपनी ढाल पर झेल लिया और ऐसे उस समय शुजाब के प्राण बचगये । अब भगवान भुवनमास्कर के अस्त होजाने से चारों ओर अंधेरा छागयाथा । किस्ती को अपना पराया नहीं दिखाई देता था, वस ऐसा अवसर देखकर शुजाब घबडा उठा । इधर रात्रि का घोर अंधकार और उधर भावसिंहजी के हाथ से मारे जाते २ प्राणरक्षा और तिसपर हाडाराव के चचेरे भाई जजावर के महाराजा रूपसिंहजी के हाथ से उसके वजीर इवादतखां का मारा जाना—ऐसा होते ही शुजाब के पैर खड गये । वह अपनी जान लेकर भागा और तब विजयलक्ष्मी केवल भावसिंहजी की बदौलत औरंगजेब के चरणों में आ लौटी । हाडाराव का असाधारण पराक्रम, अदम्य साहस और अप्रतिम उत्साह देखकर औरंगजेब इनके पितर का वैर भूलगया । उसके मुख से अनायास निकल पडा:-

“वाह हाडाराव ! शाबाश वहादुर ! शाबाश !!! वस आज की फतह तुम्हारी ही बदौलत हुई । ”

ऐसे विजयभेरी बजाते २ जब औरंगजेब अपने शिबिरों को लौटा तो मार्ग में ही उसने सुना कि उसके खेमे छुटगये और उसकी वेगमों के जेवर कपडे तक को लूट लिया । यद्यपि छूट पाट कर जोधपुरनरेश यशवन्त-सिंहजी स्वदेश को लौटगये थे किन्तु इस का अपराध मंदागया हाडाराव के नौकरों के माथे । इनके नौकर अवश्य छूट में शामिल हुए थे और साथ ही भगवन्त सिंहजी के सेवक भी । भगवन्त सिंहजी के इस संग्राम में घाव भी अधिक आयेथे । इसलिये बादशाह ने उनके इलाज का प्रबंध कर भावसिंहजी की सेना को कतल कर डालने की आज्ञा देदी । इसतरह जैसे वह एकवार “बाप का वैर” भूलगया था वैसे ही अब शुजाब को मारभगाने का अहसान भूलगया । तुरंत शाही सेना ने हाडा राव के शिविर घेर लिये । भावसिंहजी उस मट्टी के युतले नहीं थे जो गीली होने पर दबजाय और सूखते ही फूटजाय । वह तुरंत ही तलवार लेकर लडने को तैयार हुए । झगडा बढ़ता देखकर बादशाह के दो

विश्वसनीय नव्वावों ने बीच में पड़कर बीचवचाव किया और तब अपराधियों को सिपुर्द कर देने पर झगडा निपटा । इन दोनों नव्वावों का नाम जाफर खाँ और शाइस्ताखाँ था । हाडाराव इस ठहराव से पहले ही अपराधियों को दंड देखुके थे इसलिये इन दोनों ने बादशाह से विनय किया:—

“जहाँपनाह, यह शुजाब सिर्फ़ इनकी बहादुरी से ही भागा है । और जो छूट भी की तो यशवन्तसिंहजी ने । हाडाराव के नौकर जो इस काम में शामिल हुए थे उनको इन्होंने सजा भी देली । ऐसी हालत में अगर आप इनको सजा देंगे तो सब हिन्दू राजा आप के दुश्मन बनजायेंगे ।”

बादशाह नव्वावों के ऐसे परामर्श से शान्त अवश्य हुआ और उसने भगवन्तसिंह जी को सात परगने भी दिये किन्तु भावसिंहजी के लिये उसके हृदय में जो द्वेष था वह निकला नहीं और इस कारण शुजाब को भगाने के समय उसने मनसब बढ़ाने का जो वचन दिया था वह यों ही हवा में उड़गया ।

खैर ! न दिया सो न दिया परंतु जब वेगमों के छूट का माल लेकर राठोड नरेश यशवन्तसिंहजी जोधपुर पहुँचकर अपने जनाने महलों में हाडाराव भावसिंहजी की बहन कर्मवतीजी के पास गये तब उन्होंने मोँछों पर हाथ डालकर अपनी रानी से कहा:—

“जिस औरंगजेब के डरसे भागकर मुझे यहां चला आने पर तुमने ताना दिया था अब उसीके शिविरों का—उसकी वेगमों का जेवर छूट लाया हूँ । इन्हें प्रसन्न होकर धारण करो ।”

प्राणनाथ ने अवश्य ही प्रियपत्नी के बढ़िया आभूषण अर्पण किये थे किन्तु माल छूट का था । जीत या बहादुरी से प्राप्त नहीं हुआ था इसलिये डीली हाडीजी ने इसको स्वीकार न किया और इसपर पतिने जितना तोप किया यह सब सहन करलिया ।

इस तरह औरंगजेब और शुजाब के संग्राम में भावसिंहजी को भीम विक्रम से शुजाब का मागजाना, जोधपुरनरेश यशवन्तसिंहजी का शाही शिविरों में शाही वेगमों को छूटलेना, इसकार्य से अप्रसन्न होकर प्यारे पति की कर्म-



धतीजी का भेट स्वीकार न करना और भावसिंहजी पर अमीतक औरंगजेवका कोप कम न होना—इन घटनाओं का उल्लेख केवल 'वंशमास्कर' के आधार पर किया गया है । कर्नल टाड लाहव ने हाडा जाति के इतिहास की केवल कुछ घटनाओं का उल्लेख किया है और इसलिये वह गत अध्याय में लिखित आत्मारामजी गौड के हार भागने का संवाद प्रकाश करने के सिवाय भावसिंहजी को दक्षिण की सूवेदारी दिलवाकर चुप होगये है । इस कारण ही वह यदि इस घटना का वर्णन न करसके तो कोई विशेष आश्चर्य नहीं और मुंशी देवीप्रसादजी का "औरंगजेवनामा " भी इतना संक्षिप्त है कि उसमें अंबावाडी समेत हाथी चने की दाल में ठूसदेने का यत्न किया गया है इस कारण उसमें भी इन बातों का कुछ उल्लेख नहीं । उसमें औरंगजेव का शुजाब के साथ युद्ध होना जिस तरह लिखा है उसका सारांश यह है:—

“संवत् १७१५ में जब बंगाल से शाह शुजाब के चढकर बनारस तक पहुंचजाने की खबर औरंगजेव को मिली तो वह पौष वदी २ को दिल्ली से बिदा हुए । बादशाह पहले सोरों और तब कोडा गया । यहांसे चार कोस पर शुजाब का लश्कर पडा हुआ था । जंग भारी हुआ किन्तु शुजाब हारकर भाग गया । महाराजा यशवन्तसिंह जाहिर में तो तावेदारी करता था किन्तु दिल में दुश्मनी रखता था । वह दाहिनी सेना का सरदार बना हुआ था । उसने कारखानों, खजानों, अमीरों और सिपाहियों का माल असबाब छट लिया ।”

“वंशमास्कर ” में लिखे हुए संग्राम का इससे यद्यपि नाम धाम नहीं मिलता है क्यों कि उसमें यह युद्ध पटना के निकट राजमहल में होना बताया गया है और इसमें कोडा में । परंतु इसके मत से यह लड़ाई संवत् १७१५ में हुई और "वंशमास्कर " में साल संवत् लिखा न होने पर भी इसी संवत् के निकट होना पाया जाता है । फिर दोनों इतिहासों में इसके सिवाय साक्षात् औरंगजेव से शुजाब के दूसरे कोई युद्ध होनेका उल्लेख नहीं है तब ऐसा मानने में कुछ भी संदेह नहीं है कि यह युद्ध एक ही था ।

हां ! दोनों में एक बात का बहुत मारी अंतर है ।: वह यही कि एकमें केवल औरंगजेब के पराक्रम से शुजाब के भागजाने का उल्लेख है और दूसरा हाडारब भावसिंहजी की बहादुरी से । इन दोनों के सिवाय जब कोई तीसरा गवाह इस समय उपलब्ध नहीं है तब कैसे कहा जा सकता है कि दोनोंमें से किसको सच्चा मानना चाहिये । हां ! इधर कविराजा सूर्यमल्लजी जब बिना अच्छी तरह छानबीन करने के यों ही चापछूसी से लिख गाने वाले ननुष्य नहीं थे और उधर मुंशी देवीप्रसादजी ने फारसी इति-हासों का आधार लेकर संक्षेप करने में कमी नहीं रखी है । इसके सिवाय जब इस समर में सेना का प्रधान नायक होकर स्वयं औरंगजेब गया था तब उसके साथियों द्वारा जय—उसीका जय था क्योंकि लोग कहा भी करते हैं कि—“लडै फौज नाम सरदार का ” तब मेरा मत “वंशभास्कर ” के लेख का अनुमोदन करने ही में अग्रसर होता है ।

अस्तु ! यशवन्तसिंहजी के विषय में बूंदी के इतिहास में जो कुछ लिखा गया है उसके एक अंश का अनुमोदन “औरंगजेबनामे ” से होता है और मुंशी देवीप्रसादजी के बनाये “यशवन्तसिंहचरित्र ” में कर्मवतीजी के विषय में कुछ नहीं लिखा है । उजैन से भागकर जोधपुर चलेजाना दोनों में लिखा है और शुजाब से मिलकर बादशाह के डेरे छूटते हुए जंग के मैदान से चल देना भी दोनों ही से पाया जाता है । इसके सिवाय जब यशवन्तसिंहजी के चरित्र से इस पुस्तक का कुछ संबंध नहीं तब यहां उसे लिखकर कागज रंगने की आवश्यकता भी नहीं । कर्मवतीजी भावसिंहजी की बहन थीं । इस कारण उनके चरित्र का जितना सा भाग मालूम होसके प्रसंगोपात्त प्रका-शित कर देना ही मेरा उद्देश्य है । इस से कोई यह न समझले कि यशवन्त-सिंहजी का चरित्र ऐसी २ छुराइयों ही छुराइयों से भरा हुआ है । उनके चरित्र को जानने की जिनकी इच्छा हो वे महाशय मुंशी देवीप्रसादजी रचित “यशवन्तसिंहजी गजसिंहोत्तका चरित्र” देख सकते हैं ।

“वंशभास्कर” के मत से शुजाब ने जंग के मैदान में से भागकर फिर सेना सजाई । खबर पाकर बादशाह औरंगजेब ने अपने पुत्र सुलतान मुहम्मद

के अधीन करके बूंदीनरेश मावसिंहजी, आमरनरेश के पुत्र रामसिंहजी और कीर्तिसिंहजी, शिवपुर के गौड सरदार अनिरुद्धसिंहजी और चोटा नरेश जगतसिंहजी को भेजा और साथ ही सब को यह आज्ञा दे दी कि “या तो शुजाअ को पकड़ ही लाओ अथवा मार डालो ।” सेना इनके साथ ८० हजार दी गई थी और यह चढ़कर गये भी किन्तु लड़-मरने के बदले वाप के वैरी चाचा ने शाहजादा सुलतान मुहम्मद को अपनी बेटी देकर फुसला लिया । शाहजादा शाही शिखियों से निकल कर अपने चाचा के पत्र के अनुसार शुजाअ के पास चला गया और वहां सगे चाचा की बेटी से निकाह कर जब उसके प्रेम में आसक्त होगया तब इन राजाओं ने बादशाह को लिख कर या तो छड़ने या लौट आने की आज्ञा मांगी । बादशाह का हुक्म इनकी अर्जी के उत्तर में यही पहुंचा कि—“वहां ही अड़े रहो और जहां तक तुम लोगों से बन सकें शुजाअ को दिल्ली की ओर न बढ़ने देना ” ; इस आज्ञा के अनुसार सब ही नरेश वहां अवश्य अड़े रहे किन्तु प्रपंची औरंगजेब ने अपनी कूटनीति से उस जगह लड़ने का अवसर तक न आने दिया । औरंगजेब ने न मालूम कैसी चाल खेली कि जिससे इन चाचा भतीजों में झोह पड़गया और इस तरह श्वशुर शुजाअ से सुलतान मुहम्मद ने औरंगजेब को मारकर स्वयं बादशाह बन बैठने की जो आज्ञा प्राप्त की थी उसपर सदा के लिये पानी फिर गया और ऐसे उसे ग्वालियर के किले में पिता औरंगजेब की आज्ञा से कैद हो जाना पड़ा केवल । इतना ही क्यों शुजाअ के भी पैर अब उखड़ गये और तब वह भारतवर्ष से भागकर ब्रह्मदेश में अराकान के राजा की शरण में चला गया । सूर्यमल्लजी को चाहे उस नरेश का नाम मालूम नहीं हुआ परंतु “वंशमास्कर” के अवलोकन से विदित होता है कि उसने औरंगजेब को प्रसन्न करने के लोभ में पकड़कर विश्वासघात करके शुजाअ को सकुटुम्ब मरवा दिया । इस तरह बादशाह के एक २ करके समस्त ही कांटें निकल गये । ऐसे वह पिता को कैद कर, दो भाइयों को मारकर, तीसरे को कैद करके और अपने बेटे भतीजों का दमन कर अपने कुटुम्ब की ओर से अवश्य निष्कण्टक होगया और उसका शासन भी बहुत ही जोरदार हुआ किन्तु वह भी सुख से बैठने

न पाया अंत में वह भी पछताता २ मरा और इसमें संदेह नहीं कि उसका अत्याचार ही भारतवर्ष से मुसलमानी बादशाहत का समूख नाश कर देने का कारण हुआ । इन बातों का भावसिंहजी के चरित्र से संबंध नहीं । उनके चरित्र से जितने से अंश का संबंध है वही मुझे इस पुस्तक में लिखना है । विशेष के लिये भारतवर्ष में एक नहीं अनेक इतिहास विद्यमान हैं ।

शुजाब और सुलतान मुहम्मद के विषय में जो बातें “वंशमास्कर” से लेकर ऊपर लिखी गई हैं वेही थोड़े छोटफेर के सिवाय “औरंगजेब नामे” में हैं । हां! उन में संक्षेप करने के लिये मानसिंहजी का नाम नहीं लिखा है, किन्तु यशवन्तसिंहजी के चरित्र में इस बात का आभास अवश्य है । यदि न भी हो तो जब केवल छलघात में शुजाब मारा जाकर प्रपंच ही से सुलतान मुहम्मद कैद हुआ तब कुछ गरज भी नहीं है उनके लिये जो कुछ नसीब में लिखा था सो होयगा । अब न उनके चरित्र से भावसिंहजी के चरित्र का लगान और न यहां लिखने की आवश्यकता ।

## अध्याय ६

शाहजहां की कैद में मृत्यु ।

हाडाराव भावसिंहजी के भाई भगवन्त सिंहजी का बादशाह औरंगजेब की कृपा से मऊ बारा आदि पगरने पाकर जुदे राजा बनना पाठकों ने गत अध्यायों में पढ़लिया । अब बादशाह ने उनको राव की पदवी भी देदी । उस समय मऊ में राज्य के मुख्य अधिकारी ककोड के कल्याणसिंहजी थे । यह इन भगवन्तसिंहजी के मामा थे, मऊ के प्रबंध करने में इनकी किसी तरह की कुछ भी निन्दा न सुनी गई किन्तु भगवन्तसिंह जी ने भावसिंह जी से इनके मेल होने का संदेह कर इन्हें मार डाला ।

बूंदीनरेश भावसिंहजी के कोई पुत्र हुआ ही न हो सो नहीं है । उनके राजकुमारों का जन्म भी हुआ किन्तु नाम के साथ ही उनका नाश हो गया । पूज्य पिता ने पहले ही इनको संकेत कर दिया था । इस कारण इन्होंने अपने

छोटे भाई भीमसिंहजी के पुत्र राजकुमार कृष्णसिंहजी को गोद लिया । उनको इस तरह युवराज पद प्रदान करके इन्होंने २५ हजार वार्षिक आय के साथ कापरेन जागीर में दिया । भगवन्तसिंहजी के स्वतंत्र राज्य पालने से इनके राज्य की सीमा सिकुड़ गई थी नहीं तो २५ नहीं इनको ५० हजार का पट्टा दिया जाता । अवश्य इन्होंने इतने ही में संतोष कर लिया, किन्तु भगवन्तसिंहजी की माता नरुकी नित्य कुमीरजी को अपने पति की पोल छोड़कर पुत्र के राज्यसुख का अनुभव करने की लालसा बढी । भगवन्तसिंहजी ने मऊ वारा के सिवाय—बादशाह से पहले जो कुछ पालिया था उसके अतिरिक्त गूँगीर का परगना, खाताखेडी आदि ७ परगने और बहुत सा राज्य पालिया था । अब उनका राज्य उस समय के बूंदी राज्य से बहुत बढ निकला था । वस राज्य बढने के साथ ही उनका घमंड बढा ! अब उन्होंने समझ लिया कि यदि नाते में मैं छोटा हूँ तो क्या हुआ किन्तु मेरा राज्य ज्येष्ठबंधु के राज्य से बडा है इसलिये उनका यहां तक दिल बढगया कि वह पिता समान बडे भाई से, समस्त हाडा जाति के शिरोमणि से यहां तक इच्छा करने लगे कि बूंदी हमारे अधीन है इस लिये भावसिंहजी को हमारे पास हाजिर होकर मुजरा करना चाहिये । अवश्य ही हाडाराव ने छोटे भाई की ढिठाई का एक दिन के के समान भी मोल न समझा और वह पहले की तरह अब भी उन्हें अपना छोटा भाई मानकर अपनी अप्रतिम उदारता का परिचय देते रहे । किन्तु पिता के परलोक प्रयाण करने के अनंतर भगवन्तसिंहजी के औरंगजेब के कृपाभाजन बनकर अलग राज्य पाने से इनके घर में जो कलह का बीज पडा था वह हराभरा होकर अब उसमें पुष्प और फल भी लग गये ।

हजार समझाने पर भी भगवन्तसिंहजी की माता ने उस घर को जिसमें वह विवाह करलाई गई थी, जो उनके पति का घर था और जो हाडाजाति के सब से बडे टीकायत का घर था छोडदिया । वह श्री केशवरायजी के दर्शन और चर्मण्वती में स्नान करने के बहाने से बूंदी छोड गई और अपनी ससुराल को सदा के लिये छोडकर पुत्र के अस्थिर राज्य में बुढापे के समय राज्यवैभव का सुख छूटने के लिये चली गई । उनके साथ उनके

नौकर चाकर गये और कितने ही आदमी जीविका के, जागीर के और सम्मान के लालच से चलेगये । इसतरह शक्ति में नहीं, धर्म में नहीं, चरित्र में नहीं, किन्तु समुदाय के विचार से बूंदी और भी दुर्बल होगई । मऊ का स्वतंत्र राज्य स्थापित कर भगवन्तसिंहजी ने अपनी कन्या यशकुमारीजी का विवाह मेवाडनरेश राना राजसिंहजी के पुत्र सरदारसिंहजी से संवत् १७२० में करदिया ।

इसी संवत् में अंगरेजों का बंबई में राज्य स्थापित हुआ । इंग्लैंड के राजा दूसरे चार्ल्स के साथ पोर्टुगीजनरेश की कन्या का विवाह हुआ और इसीके दहेज में इनको यह नगर प्राप्त हुआ । इस विषय का इस चरित्र से कुछ संबंध न होने पर भी सामयिक इतिहासों का मिलान करने के अभिप्राय से इतना अंश यहां लिखदिया गया है ।

अस्तु ! “वंशभास्कर” में लिखा है कि संवत् १७२२ में बाम के बादशाह किन्तु जेल के कैदी शाहजहां की मृत्यु होगई । “औरंगजेबनामे” से लेकर इस घटना का उल्लेख पहले किसी अध्याय में कर दिया गया है । यहां यद्यपि इस बात को दुहरा कर पुनरुक्ति दोष का अधिकारी मुझे नहीं बनना है किन्तु सच पूछो तो बादशाह औरंगजेब को अब ही दिल्ली का सर्वतंत्र स्वतंत्र सम्राट् बनने का सौभाग्य प्राप्त हुआ । उसने हजार अपने भाईबंधुओं को मार लिया था, अपने बेटे मतीजों को कैद कर लिया था और अपने तीर्थस्वरूप पिता को बंदी बनालिया था परंतु वह जानता था कि उसकी क्रूरता, उसके अत्याचार और उसका घर्मद्वेष देखकर यहां के राजा महाराजा, यहांके शूरसामन्त मनही मन उससे प्रसन्न नहीं हैं और जब एक दिन से भी दीन, सामान्य से भी सामान्य और नीच से भी नीच बूढ़े आदमी का सम्मान करना हिन्दूजाति की नस२में भरा हुआ है तब उसे निश्चय था कि ठाग पाकर सब ही हिन्दू नरेश बूढ़े शाहजहां की सहायता के लिये यदि तैयार होजायँ तो उसे छेने के देने पडजायँ । इस कारण उसके अंतःकरण में पिता की ओर से खटका अवश्य था ।

अब पिता की मृत्यु से औरंगजेब बिल्कुल स्वतंत्र होगया । इससे आगे उसने हिन्दुओं के धर्म पर कुठार चलाने के जो २ काम किये उन सब का भावसिंहजी के चरित्र से संबंध न होने पर भी उनमें से जितने से अंश का संबंध इस चरित्र से है वह समय २ पर इस पोथी में लिखा जायगा । अच्छा ! संवत् १७२३ में शाहजहां के मरने बाद निःशंक होकर औरंगजेब ने वैशाखमास में सब राजाओं के साथ हाडाराव भावसिंहजी को भी ह्तमरण किया । एक वीकानेर नरेश को छोड़कर सब ही राजा वहां गये । वहांके राव करणसिंहजी बादशाह की आज्ञा के विरुद्ध काबुल जाने के बदले पिता की बीमारी सुनकर स्वदेश को लौट गये थे । वस इस डर से दिल्ली न गये और जोधपुरनरेश यशवन्तसिंहजी भी न गये । जब सब राजा दिल्ली में इकट्ठे होगये तो औरंगजेब ने निडर होकर, इन राजाओं की संयुक्त शक्ति की रंचक भी पर्वाह न कर हिन्दुओं के धर्म का, राजकुलका सत्यानाश करने की इच्छा से कहा:-

“अब से हिन्दूधर्म को छोड़कर तुम सब लोग मुसलमान होजाओ । अब हजरत मुहम्मद अले सलाम की अताअत कबूल करके कुरान शरीफ पर ऐतकाद लाओ । तुम हमें वेष्टियां तो देते हो लेकिन हमसे उनकी निकाह होजाने बाद फिर उनका छुआ खाना न खाकर हमारी वेइज्जती करते हो । अब ऐसा नहीं करने पाओगे । अब से हमारे साथ बैठकर खाना खाओ और सब ही दुंनार २ मनसब लो ।”

बादशाह औरंगजेब की ऐसी धर्मनाशक आज्ञा सुनकर सब घबड़ा उठे । इधर धर्म खोकर जीना मरने से भी बढ़कर और उधर धर्म की रक्षा में प्राण-हानि, राज्यहानि, सर्वस्वहानि । वस इसलिये सब लोगों ने समझलिया कि दोनों प्रकार से मौत आ पड़ुंची । तब भावसिंहजी बोले:-

“नहीं २ ! ऐसा कभी न होगा । मरना एकवार है । वार २ थोड़ा ही है ! मरेंगे । मरेंगे और मार कर मरेंगे परंतु जीतेजी अपना धर्म नहीं नष्ट होने देंगे । जबतक हमारे धड के ऊपर शिर और हाथ में तलवार है

तब तक मजाल किसकी है जो हमारे धर्म की ओर आंख उठाकर तो देखसकै । ”

हाडाराव के ऐसे धर्मरक्षक, निर्मय और साहस दिखाने वाले सबे वाक्या से वाक्य ही सब क्षत्रिय नरेशों की नसें फडक उठीं उनके मुर्दा शरीरों में प्राण आगये और तब सब ही ने इकट्ठे होकर बादशाह से स्पष्ट कह दिया:—

“जिस आज्ञा का हम पालन करने में समर्थ हों वही देना चाहिये । हम आपके हुक्म से अपना शिर देने को तैयार हैं । आज नहीं—सदा से हम अपना शिर देकर मरने मारने को तैयार रहते चले आये हैं, किन्तु जब तक हमारे शरीर में प्राण रहेंगे अपना धर्म नष्ट न होने देंगे । ”

इन्होंने बहुत नम्रता के साथ कहा था । बादशाह के मुख्य दरबारी जाफरखां और शाइस्ताखां ने भी औरंगजेब को बहुत कुछ समझाया बुझाया किन्तु उसने अपना हठ नहीं छोड़ा । उसने आमेर नरेश जयसिंहजी, उनके पुत्र रामसिंहजी और जैसलमेरके भाटी नरेश—इनको अलग लेकर समझाया:—

“तुम हमारा हुक्म मानलो । तुम को दूने पट्टे दिये जायेंगे । अगर तुम को मंजूर भी न हो तो न सही लेकिन औरों को दिखाने के वास्ते मंजूर करलो । इससे अगर वे लोग हमारे साथ खाना खाने में राजी न होंगे तो जो लडकियां नहीं देते हैं वे अपनी बेटीयां तो देने लौंगे । ”

अवश्य उसने इनसे ललचाकर, धमकाकर और दबाव डालकर सब तरह नीच फेंक दिखला ली, परंतु इन्होंने बादशाह की बात बिल्कुल स्वीकार न की । इन्होंने उत्तर दे दिया कि:—

“हमारी लडकियां तो आप ले ही लेते हो परंतु दीन बिगडवा कर हमें जाति बाहर न करवाओ । हमें लडकियां कोई न देगा । मुसलमान भी न देंगे और ऐसे हमारे बेटे कुंशारे रहकर हमारे कुलका नाश होजायगा । पहले ही उदयपुर, रामपुर और बूंदी वाले हमको लडकियां नहीं देते हैं । आप यदि क्षत्रियकुल का ही नाश करना चाहते हो तो यह बात भी असंभव है । मगवान परशुरामजी ने इक्कीसवार निःक्षत्रिय पृथ्वी करदी परंतु अब भी क्षत्रिय



विद्यमान हैं । इस पर भी आपको हठ है तो भावसिंहजी को मंजूर करवा दो । वह यदि आपके साथ हमारे खाने बाद हमारी पंक्ति में बैठकर भोजन करना स्वीकार कर लें तो हम भी मंजूर कर लेंगे । बीकानेर नरेश करणसिंहजी की कन्या का विवाह भावसिंहजी के पुत्र कृष्णसिंहजी से और भावसिंहजी की बहन का विवाह जोधपुरनरेश यशवन्तसिंहजी से हुआ है । इस कारण ये दोनों राजा उनके कथन के अनुसार हैं । और हमने भी जो कुछ हुजूर से अर्ज किया है वह भावसिंहजी की सलाह से ही । ”

इस बात को सुनकर बादशाह के क्रोध का पारावार न रहा । उसने तुरंत ही आज्ञा दे दी कि “जहां २ हिन्दुओं के देवालय ( मन्दिर ) हैं उनको तोड़कर उनके ही मसाले से मसजिदें बनवा दो । ”

अध्याचारी औरंगजेब के हिन्दुओं के धर्म को नष्ट करने वाली आज्ञा का पालन कर भारतवर्ष भर में कितने हजार अथवा कितने लाख मन्दिर गिरा दिये गये सो लिखने का यहाँ स्थान नहीं और जब यह चरित्र औरंगजेब का नहीं है तब इस बात के लिखने का यहाँ प्रयोजन भी नहीं किन्तु रावराजा भावसिंहजी ने बादशाह की ऐसी मयानक्त आज्ञा प्रकाशित होते ही युवराज कृष्णसिंहजी के नाम जरूरी में इस तरह लिखकर भेजा:—

“केशवग्रामजी के मन्दिर तोड़ने के लिये यदि हमला किया जाय तो जब तक तुम्हारे-तुम्हारे शूर सामन्तों के शरीर में प्राण रहें कोई मुसलमान मन्दिर को छूने न पायें । जैसे हमें मरजाना मंजूर है किन्तु मुसलमान न होंगे वैसे ही तुम भी जान दे देना परंतु मंदिर न टूटने देना । बूंदी की जो सेना है वह तो है ही किन्तु उसके अतिरिक्त मीनों को, मेरों को और मीलों को नौकर रखकर अच्छी सेना तैयार कर लेना और इस तरह खूब ही युद्ध करना । मरना तो आगे पीछे है ही किन्तु इष्टदेवों को कोई अष्ट न करने पावे । ”

पिता का पत्र पाकर युवराज कृष्णसिंहजी ने मरने मारने की तैयारी की, उन्होंने राजकीय सेना के सिवाय मीने आदि को तो नौकर रक्खा ही परंतु

दुर्ग राज्य के समस्त चोथवटिया सरदार अर्थात् वे राजपूत जो केवल इस समय के लिये मुआफी की जमीन पाते हैं बुलवा लिये ।

इनकी सेना इकट्ठी होते २ बादशाही लश्कर लिये हुए सरदार अस्तखा (?) आ पहुँचा । उसके साथ फौज की संख्या ५ हजार से कम न थी और इधर इन्होंने १० हजार सैनिक इकट्ठे कर लिये थे । राजकुमार कृष्णसिंहजी ने अपनी सेना के दो विभाग किये । एक दलमें मीने, मेर, भील आदि छुट्टे और दूसरे में हाडा वीरोंसहित आप । उधर छुट्टे ने शाही सेना को घावा मारकर छुट्टे मार कर और कुछ चोरी और कुछ सीनाजोरी से तंग कर २ के विचलित कर डाला और इधर पहली ही मुठभेड़ में अस्तखान भाग छूटा । इसतरह इनकी सेना पहुँचने पूर्व दुष्ट यवनों ने अवश्य ही मंदिर का शिखर गिरा दिया था और उसकी मरम्मत भी महाराव राजा बुवसिंहजी के समय में हुई किन्तु राजकुमार कृष्णसिंहजी ने भगवान् केशवरायजी की, श्रीजी के मन्दिर की और उनकी नगरी की रक्षा कर ली । शाही सेना के हाथी, घोड़े, शस्त्र, अस्त्र, धन दौलत—बहुत सा इनके हाथ आया और इन्होंने भी इनाम इकराम से सब को संतुष्ट किया ।

जब यह खबर बादशाह के कानों में पहुँची तो कोप के मारे वह इसी तरह उछल पड़ा जिस तरह तलैया लगने से अर्धदा निचूड़ के डक़ मारने से सिंह उछल पड़ता है । उसे गुस्सा तो ऐसा आया था कि वह हाडाराव को मक्खी की तरह मल डालता किन्तु यह मक्खी नहीं सिंह थे । वस इसलिये वजीरों ने उसे समझाया और तब वह उस समय मन शर कर रह गया ।

ऊपर जो कुछ लिखा गया है वह “वंशभास्कर” के आधार पर । टाडसाहब ने इस विषय में कुछ नहीं लिखा है और न “औरंगजेबनामे” में हिन्दू नरेशों को दवाकर उन्हें अपने साथ खाना खाने पर बाध्य करने अथवा केशवरायजी के मंदिर का कलश तोड़ने आदि का उल्लेख है । इन दोनों इतिहासों में से एक ने जब हाडाओं का वर्णन बहुत ही संक्षेप से

किया है तब दूसरे का उद्देश्य ही हाडारों का चरित्र लिखने का नया । इस कारण यदि उनमें इन बातों का कुछ उल्लेख नहीं है तो कुछ आश्चर्य नहीं किन्तु मुंशी देवीप्रसादजी के “राजपूताने में प्राचीन शोध” में लिखा है कि:—

“औरंगजेब ने इत्ती द्वेप से केशवरायजी का मंदिर गिराने को फौज भेजी जिसके लिये एक हजार हाडे छडने मरने को तैयार हुए । निदान बादशाही अफसर बादशाह की बात रखने के लिये कलश और थोडा सा शिखर गिरा कर चले गये । जिस की मरम्मत महाराव राजा बुधसिंहजी के समय में हुई । उनकी रानी कछवाहीजी ने सोने के कलश चढाये । इस मन्दिर में जो लेख है उससे जाना जाता है कि संवत् १७७६ की फाल्गुन शुक्ला ७ शुक्रवार को महारावराजा बुधसिंहजी की वडी रानी कछवाही जी ने शिखर और गुमटियों के ऊपर कलश चढाये थे ।”

और २ इतिहासों से जब इस बात का पक्का पता लगता है कि औरंगजेब कहर हिन्दूद्वेषी था, हिन्दुओं को जबरदस्ती मुसलमान बनाना उसका एक प्रधान उद्देश्य था तब मैं इन बातों को सत्य ही समझता हूं इसलिये अवश्य हाडाराव भावसिंहजी ने उस समय अपने अदम्य साहस से हिन्दूनरेशों के धर्मकी, नरेशों के साथ ही समस्त हिन्दूजाति की धर्मरक्षा कर संसार का एक बहुत भारी उपकार किया । इतना उपकार किया जिसकी तुलना नहीं हो सकती है । यदि उनके साहस न करने से प्रायः सब ही राजा औरंगजेब के आतंक में आकर मुसलमान होजाते तो साथ ही उनके शूर सामन्त धर्मभ्रष्ट होते, उनकी देखा देखी उनकी प्रजा होती और यों सारा देश ही मुसलमान होकर हिन्दुओं का सर्वनाश होजाता । वस ऐसे ही ऐसे अनेक धर्मकार्य करने से—प्राणों की बाज लगाकर स्वधर्म की रक्षा करने से हाडाराव भावसिंह जी प्रथम अध्याय के उल्लेख के अनुसार पूजे जाते हैं । अब तक उनके नामका गंडा बांध-देने से तिजारी, चौथैया, इकतरा—टूट जाते हैं और केवल धर्मरक्षा के लिये जान शौकदेने ही पर आजतक उनका नाम वूदी के प्रत्येक दूकानदार

दुकाने खोलते समय लेते हैं । भारतवर्ष में—बूंदीराज्य में अनेक अच्छे २ राजा होगये हैं किन्तु ऐसा सौभाग्य भावसिंहजी के समान किसी को प्राप्त नहीं हुआ ! धन्य हाडाराव !

## अध्याय ७.

### भाई का छल घात ।

जिस समय “वंशभास्कर” के मत से बादशाह औरंगजेब हिन्दुओं को मुसलमान बनाकर एक दीन कर देने के उद्योग में व्यग्र हो रहा था उसके पास एकाएक खबर पहुंची कि दक्षिण प्रान्त का बारीगढ और चौकीगढ गौड़ों ने छीनलिया और इधर उधर का और भी बादशाही राज्य छीनने में वे लोग लगे हुए हैं । इस तरह गोंडवाने में जगह २ झगडे मच रहे हैं । सुनते ही बादशाह ने भावसिंहजी के भाई भगवन्तसिंहजी को उस ओर का उपद्रव दमन करने के लिये उज्जैन के सूवेदार वजीरखां के साथ नियत किया । औरंगजेब की आज्ञा माथे चढ़ाकर वह अपनी आठ हजार सेना लिये हुए उज्जैन जाकर वजीरखां से मिले । वहां से इनके संयुक्तदल ने चढ़ाई अवश्य की किन्तु भगवन्तसिंहजी का दर्प इनदिनों बहुत बढा चढा था । उन्होंने वजीरखां से कहदिया कि:-

“गौड़ों को जीतकर आधी २ विजय वांटने के लिये हम दोनों को भेजा गया है इसलिये आप अलग होकर लड़ो और हम जुदे होकर । ताकि हिस्से वांटने में आपस का झगडा खडा न हो ।”

सुनकर वजीरखां ने “अच्छा !” कहदिया सही किन्तु इनके ऐसे घमंड से-ऐसे वर्ताव से उसका मन इनसे फिर गया । वह इनके साथ होकर लडा किन्तु लडा खट्टे मन से । वह चाहे उदास होकर लडा परंतु इनका उत्साह—इनका साहस—इनका पराक्रम उस समय बहुत बढा हुआ था । वस इसलिये यह तोपों की मार को फूलों की तरह सहकर निसेनी लगा किले में घुसगये और शत्रुओं को मारकर—बांधकर इन्होंने बादशाह की दुहाई भी फेर दी । इसपर वजीरखां ने भी इनकी प्रशंसा की, परंतु की

ऊपरी मन से । बादशाह ने इस विजय की, बचाई में इनको रात्र की पदवी देकर, पांच हजारी मनसब देकर और हाथी घोड़े, बख्श शस्त्र देकर इनका सम्मान भी बहुत ही बढ़ाया किन्तु इनका इतना सम्मान होना और उसकी कुछ भी पूछ तक न करना वजीरखां को मुहाया नहीं । भगवन्तसिंहजी के इस संग्राम में एक तीर लगा था और उसका इलाज भी किया जा रहा था किन्तु वजीरखां ने वैद्य को लोम देकर उस समय इन्हें जहर दिलवा दिया । इनका उसीसे स्वर्गवास होगया । और इस कारण बादशाह ने इनके लिये जो इनाम इकराम दिया था उसकी खबर भी इनके पास जीते जी न पहुंचने पाई । इसतरह इनके पराक्रम का थोड़े ही समय में अंत होगया । संवत् १७२३ की पौष कृष्ण ४ को देहान्त होगया । यद्यपि पिता सदृश भाई भावसिंहजी से अकारण यह शत्रुता रखने लगे थे किन्तु इसमें संदेह नहीं कि यह एक बहादुर हाडा थे । इनकी मृत्यु से बादशाह ने एक पराक्रमी शुभवन्तिक को और हाडाराव ने अपने सगे भाई को खो दिया । खैर ! परमेश्वर की इच्छा ही बलवती है । जो कुछ होना था सो होगया किन्तु इनके लिये आठ रानियां और खवास पातरे मिलाकर कुल ४० स्त्रियां सती हुईं ।

इस अवसर में दिल्ली से हाडाराव भावसिंहजी ने राजकुमार कृष्णसिंहजी को फिर एक पत्र लिखा । उसमें लिखा गया कि:-

“हे बत्त, तुमने अस्तखान को भगाकर मगवान केशवरायजी के मन्दिर की रक्षा करने में बहुत ही स्तुति के योग्य कार्य किया किन्तु देशकाल का विचार करके जो तुम ने शत्रु के शिविरों की सामग्री लूटी है उसे हमारे पास भेज दो । और जब तक हम वहां स्वयं न आजायें मंदिर पर कलश भी न चढ़ाया । वहां आकर हम शास्त्रविधि से कलश चढ़ाने का उत्सव करेंगे । बादशाह दीन एक करने का जो हठ न छोड़ेगा तो हम यहां मर मिटेंगे और तुम भी जब तक जियो एक अंगुल धरती पर भी शाही अधिकार न होने देना ।”

इस तरह लिखकर इन्होंने अवश्य ही युवराज को मंदिर पर कलश चढ़ाने से रोका और तब से इन्हें उसपर कलश चढ़ाने का शायद अवसर भी न मिला किन्तु यह हिन्दूधर्म की रक्षा में अपना अटल साहस दिखाकर अपने सुकार्यों पर सुयश का कलश चढ़ागये और वह कलश भारत के इतिहास में अमर है, अमर है और सदा ही स्थायी रहेगा ।

अस्तु ! बादशाह ने अब भी हिन्दू नरेशों को मुसलमान बनाने का आग्रह-दुराग्रह नहीं छोड़ा था । वह जब २ इस बात के लिये हठ करता था तब ही तब राजा लोग भावसिंहजी को आगे करदेते थे । ऐसे ही समय में इनके पास बीकानेर नरेश करणसिंहजी ने पत्र भेज कर उसमें लिखा कि:—

“ यदि आप मेरी सहायता पर रहने का वचन दें तो मैं भी बादशाह की सेवा में उपस्थित होना चाहता हूँ । ”

“ यदि बादशाह के हमें अष्ट करदेने के भय से हम मृत्यु के प्रास से वच-जायेंगे तो मैं आपको अवश्य बुलाऊंगा । इस कारण जब तक मैं आपको न लिखूँ आप आने का विचार रोक रखिये । ”

हाडाराव ने करणसिंहजी को ऐसा उत्तर लिखकर रोकदिया और वह आये भी नहीं किन्तु अब औरंगजेब ने इनको दबाकर पाटन में शाही शिविरों की छट का माल और साथ ही राजकुमार कृष्णसिंहजी को मांगा । इन्होंने जब अपने मित्र तीन नव्वाबों को बीच में डालकर दो लाख रुपये युवराज को देने के बदले में देने का संदेश भेजा तब बादशाह ने कहलाया कि—“ अच्छा उसको न सही । जोधपुर के यशवन्तसिंह को और बीकानेर के करणसिंह को ही बुलवा दो । ” इस पर इन्होंने उत्तर दिया कि:—“ हां ! हम बुलवा सकते हैं किन्तु बादशाह ने हमारे पिता के ऊपर का बैर हम से निकासने के लिये हमारा मनसब सात हजारी की जगह साठे चार हजारी कर-दिया, हमारे मऊ और वारां आदि परगने खालसे करके हमारे माई को देने में हम से उसका दर्जा बढ़ा दिया । अब वह एक हमारे धर्म और दूसरे हमारे कुमर को छोड़कर चाहे सब कुछ लेलें किन्तु हम को भरोसा नहीं है कि उन

दोनों के साथ किसी तरह का कपट करके उनको मरवा तो नहीं दिया जायगा । यदि हमारे द्वारा उनपर विश्वासवात किया गया तो: लोग हमारी भी निन्दा करके कहने लगे कि भावसिंह ने अपने नातेदारों को छल से मरवा दिया अथवा कैद करवा दिया ।”

जिस समय दिल्ली में रहकर हाडाराव इस तरह की झंझटों में फँस रहे थे वृन्दी में एक विशेष घटना होगई । पुत्रहीन भावसिंहजी ने पिता की आज्ञा से, मतीजे का स्वत्व समझ कर अथवा कुलाचार के विचार से राजकुमार कृष्णसिंहजी को अपना युवराज—अपना उत्तराधिकारी बना लिया था और इस तरह उनको युवराज पद के सब अधिकार भी प्रदान करदिये थे । उन्हीं को भगवन्तसिंहजी की माता नरुकीजी ने वहंकाकर मजबुत बुलवा लिया । जब यह वहां चुपचाप पहुंचे तब अपने स्वर्गवासी पुत्र का राज्य कृष्णसिंहजी को देकर उनके ललाट पर तिलक कर दिया, संकट के समय, बादशाह के कोप के समय अपनी विमाता का ऐसा वर्ताव और हाडारों की मुख्य गादी का उत्तराधिकारी बनकर एक क्षणिक राज्य का क्षणिक स्वामी बनने के लोभ को देखकर भावसिंहजी का मन इन दोनों से कैसा दुःखित हुआ सो इतिहास में लिखा नहीं है किन्तु उससे इतना अवश्य मालूम होता है कि पुत्र की कुपूताई पर इन्हें क्रोध आगया । इन्होंने खबर पाते ही वृन्दी को लिख भेजा कि:—

“जब वह कुपूत हम को छोडकर निकलगया तो अब उसे वृन्दी में न घुसने देना ।”

इसके अनंतर कृष्णसिंहजी की क्या दशा हुई और हाडाराव भावसिंह जी का उत्तराधिकारी कौन हुआ सो कुछ ही आगे बढ़ने से पाठकों को विदित होजायगा किन्तु अब वृन्दीनरेश ने पाटन की लूटका दूना मूल्य देकर वजीरों के साथ औरंगजेब से कहलाया कि:—“लडका अब हमारे काबू से निकलगया । यदि बादशाह उसे बुलाना ही चाहते हैं तो उसके पास फर्मान भेजकर बुलवा सकते हैं ।” बादशाह इनपर कोप करके पाटन का परगना

भी छीनना चाहता था किन्तु इन्होंने उसके बदले दो लाख रुपये जब दे दिये तब नव्वारों ने औरंगजेब को समझाया कि:—

“भावसिंहजी ने आपकी आज्ञा का जब पालन करलिया तब अनहोनी न करना चाहिये । अब कृष्णसिंह भी इनको छोड़कर चला ही गया है । यशवन्तसिंहजी को बुलाने के लिये भी इन पर दबाव डालना अच्छा नहीं है । आप चाहे तो इसके लिये भी पाँच लाख जुर्माना ले सकते हैं ।”

अवश्य बादशाह इसपर भी राजी न हुआ किन्तु इस अवसर में भगवन्तसिंहजी की माता और राजकुमार कृष्णसिंहजी के आपस में मन मुटाव हो गया । राज्य के अधिकारियों में से कितने ही लोगों ने दादी का साथ दिया और कई एक पौत्र की पार्टी में मिलगये । दादी तीर्थयात्रा का बहाना कर दिल्ली पधार गई । उन्होंने समझा कि:—

“पाटन की घटना से बादशाह उधर कृष्णसिंहजी पर क्रुद्ध है और इधर मेरे पुत्र भगवन्तसिंहजी की सेवाओं से मुझ पर प्रसन्न । इस कारण मेरी सुन्वाई अवश्य होगी ।”

इन दोनों दादी नाती में से अपराध किसका था सो इतिहास ने नहीं बतलाया और न वहाँ इस झगड़े का कुछ कारण बतलाया गया है किन्तु इसमें संदेह नहीं कि इसके कारण नाती की बदनामी बहुत हुई । वहाँ पहुँचने पर भावसिंहजी ने अपनी विमाता की सेवा में उपस्थित होकर बहुत नम्रता के साथ उनसे निवेदन किया कि:—

“आप के लिये जैसा भगवन्तसिंह था वैसा ही मैं विद्यमान हूँ । कृष्णसिंह ने कुपूती करके उसका दंड भी पा लिया क्योंकि वह हमारी संतानों की पंक्ति से निकल गया । अब आप बादशाह से नालिशी होने के बदले मुझे अपना दास और बूंदी को अपना घर समझकर वहाँ पधारिये । बादशाह को ऐसी अर्जी देना उचित नहीं है इसलिये बूंदी पधार कर वहाँका राज्यशासन कीजिये ।”

यद्यपि इन्होंने बहुत ही नम्रता के साथ हाथ जोड़कर माता से विज्ञप्ति की थी किन्तु उन्होंने इनकी प्रार्थना पर कान न दिया और बादशाह की



सेवा में लोगों को रुपयों का लोभ देकर अर्जों भेज ही तो दी । अर्जों में लिखा:—

“हजरत, मैं भगवन्तसिंह की माता हूँ । गोद का लिया हुआ कृष्णसिंह मेरा आदर नहीं करता है । हुजूर आज्ञा देकर यदि उसे धमका दें और ऐसे सुझे वहां भेज दें तो मैं जा सकती हूँ । ”

इनका प्रार्थनापत्र सुनकर बादशाह इनके ऊपर दया करने के बदले क्रुद्ध हुआ । अर्जों के उत्तर में बादशाह ने इन्हें फटकार कर कहला भेजा कि:—

“ वस अपने घर चली जाओ । वह हमारा अपराधी है । यह बात जानते हुए तुमने लोभ में पड़कर ऐसा कुपूत गोद क्यों लिया ? ”

खैर ! वह तो निराश होकर वहांसे चली ही गई किन्तु पाठक समझ सकते हैं कि औरंगजेब किस ढंग का आदमी था । केवल स्वधर्मरक्षा के लिये केशवरायजी के मंदिर को वचाते हुए शाही सेना का थोड़ा बहुत माल छुड़वा देने के अपराध में, जिसका दूना मूल्य भावसिंहजी भरचुके थे, बादशाह भगवन्तसिंहजी की असाधारण सेवाओं को भूल गया और इस बात को भी भूल गया कि उन्होंने केवल औरंगजेब को राजी करने के लिये भावसिंहजी को सताया और ऐसे अपनी कुलपरंपरा पर पानी फेर कर कलंक का टीका लगाया ।

अस्तु जो होना था सो होगया परंतु कृष्णसिंहजी का इस प्रकार का कुलद्रोह देखकर उनकी नौ कुमरानियों और चौदह खवासों में से पांच कुमरानियां जिस समय पति वूंदी छोड़कर—प्रवान गद्दी को छोड़कर मऊ वारां की क्षणिक गद्दी का राज्य पाने के लालच से गया उसके साथ न गई । इसतरह न जाने-वालियों में एक वीकानेरनरेश करणसिंहजी की वाई राजकुमारीजी थीं जिनके अनिरुद्धसिंहजी और कीर्तिसिंहजी ये दो पुत्र और एक कन्या थीं । वस ये ही कृष्णसिंहजी की औरस संतान समझो । जो कुमरानियां पति के साथ न गईं उन्हें भावसिंहजी ने बड़े सत्कार से रक्खा और यही अनिरुद्धसिंह जी जिनका चरित्र आगे चलकर एक स्वतंत्र खंड में लिखा जायगा, हाडाराव भावसिंहजी के उत्तराधिकारी हुए ।

## अध्याय ८.

### भगवान के विमान ।

जब स्वर्गवासी भगवन्तसिंहजी की माता की पुकार औरंगजेब ने न सुनी और इसलिये वह निराश होकर दिल्ली से छोट आई तब बादशाह ने कृष्णसिंहजी की जागीर के मऊ वारां आदि समस्त परगने छीनकर उनकी जीविका के लिये केवल गूँर, चाचरनी, खाताखेड़ी—बस ये तीन परगने रहने दिये । अब उनका केवल दो हजार मनसब रहा । तीन हजार मनसब वापिस ले लिया गया ।

अब बादशाह ने फिर हाडाराव भावसिंहजी से कहा:—“मऊ और वारां परगने तुम्हारे तुम ले लो । और अगर हमारा दीन कुबूल करलो तो हम तुम्हें अपना वजीर बनादेंगे । सुरजन ने जितना देश पाया था सो सब ले लो, सोने से तुम्हारा घर भर जायगा, और जैसे शत्रुशत्रु ने जंग जीत २ कर नाम हासिल किया था वैसे ही हमारा हुक्म मान कर नाम कमाओ । अगर मुसलमान होना मंजूर न हो तो करणसिंह और यशवन्तसिंह को बुलवाकर हमारे पास हाजिर कर दो । ”

सुनकर इन्होंने वही उत्तर दिया जो पहले कई बार देखे थे । यह बोले:—“मैं तो पहले ही निवेदन कर चुका हूँ कि आपकी ऐसी आज्ञाओं का पालन मुझ से नहीं हो सकैगा फिर आप बारंवार: क्यों फर्माते हैं ? जो काम मुझ से नहीं बनसकता उसके लिये बार २ हुक्म देकर आप मेरा पद और भी घटाना चाहते हैं । मेरी आय और व्यय आपसे छिपी नहीं । आपने मनसब घटा ही दिया । तब भी मैं आपकी यथाशक्ति सेवा कर रहा हूँ । आपके लिये खजुवा विजय करदिया तब भी आपने कुछ रीझ न दी बरन परगने उतार लिये । अब आप मुझे पेच में लेकर मेरे वहनोई और समधी को बुलवा देने का दवाव डालते हैं किन्तु मैं इस तरह उन्हें फँसाकर अपना—हाडकुल का मुँह कदापि काला न करवाऊंगा । ”

इस तरह कहते सुनते जब दो वर्ष निकल गये और इस अवसर में निरंतर दिल्ली में अड़े रहने पर भी जब भावसिंहजी ने दुर्दान्त औरंगजेब की दारुण आज्ञाओं का तिनके के समान निरादर किया तब यदि उस जैसा पराक्रमी सम्राट् इनसे क्रुद्ध होजाय तो इसमें आश्चर्य ही क्या ! उसने अवश्य इनपर कोप किया और केवल इनपर ही क्यों समस्त हिन्दु-जाति पर क्रुद्ध होकर उसने हुक्म देदिया कि:-

“हम हिन्दुओं का कोई भी धर्म कार्य अब से न होने देंगे ।”

बादशाह औरंगजेब ने यह आज्ञा उस समय दी थी जब भाद्रपद ११ को भगवान वासुदेव के विमान निकल कर जलशय्य पर जाने का उत्सव अति निकट आ पहुँचा था । यह बात संवत् १७२४ की है । जलयात्रा एकादशी के एक ही दिन पूर्व जब हाडाराव को विदित हुआ कि बादशाह ने हमारा प्यारा धर्म नष्ट अष्ट करने के लिये ऐसी भयानक आज्ञा दे डाली है तब बूंदी नरेश ने सब राजाओं से निडर होकर, तलवार पर हाथ धरते हुए, मृकुटी चढाकर, मोँछों पर बल देते २, कड़क कर कहा:-

“अब हमारे शिर पर मृत्यु अवश्य नाचने लगी । जब आगे पीछे मरना अवश्य है तब धर्म के लिये मरेंगे । हां आप सब से निवेदन यही है कि कट मरने में मुझे आगे कर दीजिये । यदि आपको बादशाह से डर लगता हो तो आप लोग स्वयं विमान के साथ न चलिये परंतु अपने २ शूर सामन्तों को साथ दे दीजिये :। मेरा मतलब यही है कि कल्ह-एकादशी का उत्सव निर्विघ्न समाप्त होजाय । हम मरेंगे और मरेंगे किन्तु मरते दम तक विमानों को आंच न आने देंगे ।”

हठीले हाडा की ऐसी दृढ प्रतिज्ञा, ऐसा अदम्य साहस और ऐसा पराक्रम देखकर वास्तव में सब ही नरेश दंग होगये, कितने ही सिटपि-टाये भी । सब ही ने इनसे कहा:-

“आपकी वीरता जगत् में किसी से छिपी नहीं है । हम आपके साथ अवश्य अपने चुने हुए सामन्तों को भेजेंगे ।”

दशमी की रातभर सर्वत्र इसीवात कीः चर्चा रही किन्तु सूर्यमल्लजी लिखते हैं कि—“कोई भी राजा इससे प्रसन्न न हुआ । सब ही ने समझ लिया कि अब हमारे धर्म का नाश है ।” अस्तु हाडाराव ने भाद्रशुक्ला ११ के दिन प्रातःकाल उठते ही नित्य और नैमित्तिक कर्मों से निवृत्त होकर केसरिया जामे पहन लिये । इस तरह मरने मारने के लिये, स्वधर्मरक्षा के लिये और मरकर सीधे स्वर्ग को पधारने के लिये जब सज धज कर सब तरह की तैयारी करली तब इनके मित्र नव्वाबों और वजीर ने इनसे कहा—

“क्यों दीपक में गिरकर पतंग की तरह जलमरना चाहते हो ? इसवार अपनी मूर्तियों को अगर अपने २ खेमों में ही झुला लोगे तो क्या हर्ज है ? बादशाह ने जो हुक्म दे दिया सो दे दिया वह अब टलने वाला नहीं है ।”

बूंदीनरेश ने इसके उत्तर में गुस्से पर कहलवा दिया कि—“यदि हमारे मरने ही में बादशाह को प्रसन्नता है तो हम भी मरने को तैयार हैं । जिस सीप से धर्म का मोती मिलता है उसे हम नहीं छोड़ सकते ।” शाहस्ताखां, जाफरखां, कासिमखां और वजीर साहब से इस तरह कहलवाते २ जब ठीक दुपहर का समय होगया तो सेना का समूह भी आ इकट्ठा हुआ । विमान उठाने की तैयारी होते ही इन्होंने ललकार कर कहाः—

“जो शूर सामन्त मरने के लिये—धर्म रक्षा के लिये प्राण देने को यहां आये हैं वे प्रसन्नतापूर्वक मेरे पीछे हो जायें, किंतु जिन्हें स्वधर्म से, कीर्ति से स्वर्ग से भी प्राण अधिक प्यारा है वे अभी यहां से चले जायें । उन्हें कोई रोकैगा नहीं ।”

“आज का दिन हमारे लिये बड़ा ही दुर्लभ है । आज धर्म की रक्षा के लिये मारेंगे और मरेंगे ।”

बूंदी के सब ही सुभटों ने जब इस तरह स्वामी की आज्ञा का अनुमोदन किया तब हाडाराव ने आधी सेना विमानों के इर्द गिर्द फेरदी और आधी लेकर आप साथ रहे । केवल बूंदी की सेना के सिवाय और नरेशों का दल न

देखकर बादशाह ने हुक्म दे दिया कि—“ इसे जहां की तहां काट डालो । ये लोग अपना काम करके जब वापिस आवैं तब तोपें मार २ कर इन्हें उड़ादो । ”

नरेश ने निर्विघ्न भगवान के विमानों को कालिंदी कूल पर पहुंचाकर वहां परमेश्वर की लीला का—शास्त्रविधि से, परम धर्मोत्साह के साथ, आनंद पूर्वक संपादन किया, किन्तु जब वहांसे श्रीठाकुरजी की सवारी लौटी तो प्रलयकारिणी तोपों के गोलों का इनपर मेह बरसने लगा । इधर रण के मतवाले हाडा वीर मरने मारने को तैयार थे ही अब भावसिंहजी ने सब रजवाडों के सुमटों को अपने २ विमानों की रक्षा करने की आज्ञा देकर अपना पैर अंगद की तरह सेना की हरावल में जमा दिया । इसी अवसर में दले-लखां ने नव्बावों और वजीरों से खुशामद करके हाथ जोड़ कर समझाया कि:—

“ यह करते क्या हो ? क्या ऐसा करने से हिन्दू बीत जायेंगे ? वे मर जायेंगे किन्तु टेक न छोड़ेंगे । पहले राना प्रतापसिंह ने जैसे अपनी जीते जी टेक न छोड़ी तैसे ही इन्हें समझ रखो । अधिक खिंचने से झुकने के बदले टूट जाया करता है । बादशाह अकबर ने जैसे जजिया—मन्दिरों पर से कर उठा दिया था वैसी ही बात अब करना चाहिये । ”

यह बात बादशाह को भी पसंद आई और तब उसने माता की आज्ञा के वहाने से सेना वापिस बुलवा कर जंग बंद करवा दिया । बंद अवश्य होगया और प्रकाशित भी यही किया गया कि बादशाह की माता ने हिन्दुओं पर दया करके उनकी जान बचा दी, किन्तु सुनकर भावसिंहजी ने यही कहा कि:—

“ यह वहाना वाजी है । यदि माता की आज्ञा ही मानी जाती हो तो बादशाह शाहजहां को कैद करते समय माता का हुक्म कहां गया था । ”

अस्तु ! सब रजवाडों के विमान अपने २ शिविरों में आनंद मंगल के साथ पहुंच गये । और इस तरह ऐन समय पर मार काट की अनी टंलवाई । जब ऐसे बलपूर्वक मुसलमान बनाने का काम सफल होने में मारी २ विघ्न पडते दिखलाई दिये तब लोभ देकर हजारों कुलीन हिन्दू से मुसलमान बना

लिये गये । और केवल इतनाही नहीं किन्तु राजाओं पर कोप करके औरंग-जेब ने बड़ी विकराल मूर्ति धारण कर ली । उसने जजिया बन्द करने के बदले और भी बढ़ा दिया । कहते हैं कि अन्न और जल तक पर कर डाल दिया गया । करों के बोझ से लदकर तीर्थ यात्रा करना—तीर्थोंमें अन्न जल मिलना भी कठिन होगया । सूर्यमल्ल जी ने बैतालीय छंद में इसका जो दिग्दर्शन किया है वह ज्यों का त्यों यहां उद्धृत करने योग्य है । वह लिखते हैं कि:—

“ पै अब दुःसह दंड परयो सु घटान लख्यो सब भूपन साह को,  
मुद्रा सवाय तैं बीस प्रमान समान धरयो जिजिया सबके शिर,  
इकसमा प्रतिदंड जो अज न जाय चैंडाल के द्वार भरी चिर,  
ऐसे अकब्र छोरे इकीस यहां इनमें बहु ओर मिले इर,  
कष्ट मो अज कहाइवो वहां तिथि धर्म की माऊ करी सिर पै थिर,  
ऐसी सुनै जल अन्न हुपै कर अंचक लोभ बढ़ायो मयंकर,  
नीठि बचाये जो देव निकेत परयो दम दुःसह त्यों तिन ऊपर,  
को चउधान ए तित्थ करै बिनु भूपन सूपन पाय सकैं वर,  
ऐसो परयो अवरंग अकाल जो सतहि ईतिन रीतिन सोदर,  
जोर तैं मिच्छ वनैवो रुक्यो जिम ए ए अनीति मची चहुं ओरतैं,  
ओर तैं छुटत टेक अहेय सबै रहि हड्डन के सिरमौर तैं,  
मौर तैं श्री जमुना तैं विमान दब्यों न जो सम्मह गोलन दोर तैं,  
द्वार तैं: डेरन लेगो स्वदेव जया लघु दिग्ध विमानन जोर तैं,  
माऊ नरेश विचारि मन्यो दृढचित्त अहो सहि हैं सब दंड तो,  
तोइ तो मिच्छ करैं बल तैं अटकी वह साह की टेक अखंड तो,  
मंडतो जो यह टेक अमोघ तो मैं पारिवो तत्काल हि मंड तो,  
देड तो जो न रुकैं तनु दंड तो चंड तो है पै तथा न प्रचंड तो,  
मानि विमान निकासन मंतु लये दम दम्भ छलाख इलेस तैं.

“ × × × × × × × × ”

यद्यपि टाड साहब के इतिहास से इस जल यात्रा एकादशी की घटना का उल्लेख नहीं है, और न मुंशी देवी प्रसादजी के औरंगजेबनामे में, किन्तु

जब इसे लगभग ढाई सो वर्ष हो जाने पर भी परंपरा से पीढ़ी दर पीढ़ी राजपूतानावासियों की जिह्वापर—उनके हृदय पर निवास करती चली आई है, जब बूंदी के विश्वस्त इतिहासों में इसका उल्लेख होने के अतिरिक्त प्रत्येक मनुष्य के हृदय पटल पर अंकित है और जब हिन्दुओं को बलपूर्वक मुसलमान बनाने और मंदिर तोड़ कर मस्जिदें बनाने तथा जजिया वढा देने की अनेक कथायें अनेक इतिहासों में वर्णित हैं तब कौन कहने का साहस कर सकता है कि ये बातें केवल कवि की कपोल कल्पना हैं ।

इससे सिद्ध होता है कि बादशाह औरंगजेब के मॉति २ के अत्याचार सहने पर भी जिस तरह स्वयं मुसलमान न होकर तथा और २ नरेशों को बचाकर भावसिंहजी नाम कर गये उसी तरह उन्होंने भाद्रपद शुक्ला ११ के दिन प्राण की दाजी लगाकर भगवान इष्टदेव के विमानों की रक्षा करने में मानो हिन्दू धर्म के डूबते हुए जहाज को बचाकर अपना नाम अमर कर दिया । उन्होंने स्वधर्म रक्षा में अपना मनसब खोया, अपने राज्य-वैभव को, अपने शरीर को तिनके के समान समझ लिया, छः लाख रुपये दंड तक दे डाला किन्तु धर्म रक्षा का जो बीड़ा उठाया था उसे जन्म भर निर्वाह किया । इस तरह भाद्रशुक्ला ११ का दिन यद्यपि अनादि काल से पूजनीय है किन्तु इस घटना ने उसको और भी अधिक पूजनीय बना डाला । उस-दिन भगवान श्रीकृष्णचंद्र की पूजा अर्चा करने के अनंतर यदि समस्त हिन्दू-कम से कम समस्त हाडा रावभाव का नाम स्मरण न करें तो उनकी कृतघ्नता है । इसीलिये ढाई सो वर्ष बीत जाने पर भी भावसिंह जी का प्रातःस्मरणीय नाम दूकानें खोलते समय प्रत्येक दूकानदार के मुख पर आ विराजता है । इसीलिये उनके नाम के गंडे डोरे से तेजरे टूट जाते हैं और इसी लिये उनकी दुहाई बूंदी के राजा और रंक समान रूप पर शिर पर धारण करते हैं । इसी लिये बूंदी का न्यायासन भावसिंहजी की गद्दी माना जाता है । समझे पाठक ! स्वधर्म रक्षा का माहात्म्य ! !

## अध्याय ९.

### मित्र की रक्षा ।

अवश्य ही बादशाह औरंगजेब का भावसिंहजी पर जो कोप था उसकी मात्रा घटी नहीं किन्तु गत अध्याय में लिखित ६ लाख रुपये दे देने से हाडाराव का उसके पास जाना आना बंद नहीं हुआ । स्वामी सेवक के समक्ष वार्तालाप से इनको जब बादशाह का थोडा बहुत भरोसा होगया तब इन्होंने बीकानेर नरेश करणसिंहजी को पत्र लिखकर उन्हें दिल्ली बुलवाया । बीकानेर नरेश को दृढ निश्चय था कि हाडाराव के वाक्य लोहे की लीक है । वह अच्छी तरह जानते और मानते थे कि भावसिंह जी जो कह देंगे सो करके भी दिखा देंगे । उन्हें निश्चय था कि “ भाऊ का भरोसा व्योँ भरोसा दीनानाथ का ” । वस इसलिये संग्राम से कमी विमुख न होने वाले, दृढप्रतिज्ञ और स्वधर्म में पर्वत के समान अचल भावसिंहजी के लेख का भरोसा करके करणसिंहजी परमेश्वर को मनाते हुए दिल्ली पहुँचे । बीकानेर वालों की हवेली दिल्ली नगरी के बाहर थी इसलिये उन्हें शहर में आने का तो आवश्यकता थी ही नहीं । वह आकर जब अपनी हवेली पर ठहर गये तब अपना संतोष करने के लिये हाडाराव से स्वयं मिलने के लिये गये । मादूम होता है कि उस समय राजा लोग बादशाह की आज्ञा बिना परस्पर मिल नहीं सकते थे । अस्तु । ये इस बात की रंचक पर्वाह न कर आपस में मिले मिलाये और तब भावसिंह जी ने इनको भरोसा भी डिला दिया कि—“ आपस की अधिक मिला भेटी में यों तो बादशाह पर असर अच्छा नहीं पडता है । काम बनने के बदले अधिक २ उलझैगा किन्तु आप पर विपत्ति पडने पर मैं बादशाह की प्रबल से भी प्रबल सेना की रंचक पर्वाह न कर काई की तरह उसे चीरता हुआ आपके पास पहुँच जाऊंगा । इसमें तिल मात्र भी संदेह न समझिये । ”

करणसिंह जी बोले:—“जब मुझ पर विपत्ति पडैगी तब मैं स्वयं आप से आ मिद्धंगा । किन्तु अभी आपके शिविरों में आने से भी मंगल नहीं है ।



हां ! वास तो हमारा निश्चय काल के मुख में है परंतु आपके पास आने जाने से नाश का रंचक भय नहीं । ”

हाडाराव ने कहा:—“जहां मन एक होगया वहां विजय अवश्य होगा ।”

इस तरह का संभाषण हो जाने के अनंतर करणसिंह जी ने भी अपने डेरे इनके शिविरों के निकट ही लगा दिये । अब उन्होंने वजीर को मिलाने के लिये पांच लाख रुपये उसकी भेंट किये । ऐसे तीन नव्वाब, एक वजीर और पांचवां कलीजखां इनको लालच देकर अपनाया गया ।

पांचो लाख २ रुपया पाकर यद्यपि करणसिंहजी के अनुकूल हो गये और बादशाह भी उनकी बातों पर कुछ भरोसा रखता था इसलिये मनमुटाव मिटने की आशा होगई, किन्तु वीकानेर नरेश का नगर के बाहर और हाडाराव के शिविरों के निकट ठहरना औरंगजेब को पसंद नहीं आया । उसने करणसिंहजी पर कोप किया और उन नव्वाबों तथा वजीरों पर भी वह नाराज हुआ । उसने आज्ञा देदी कि—“जब तक वीकानेरी करणसिंह शहर के भीतर आकर न ठिकै उन पांचों पर, उस पर और भावसिंह पर पांच पांच हजार रुपया रोजाना जुर्माना किया जाय ।” और तब करणसिंहजी से कहलवाया कि:—

“तुम हमारे बालिद बुजुर्ग घर की हुक्म उदूली करके काबुल क्यों न गये ? खैर और हिन्दू राजाओं ने वहां न जाने की अगर जिद की थी तो सब के साथ सिंधु दर्या पर क्यों न ठहरे रहे ? अपने घर क्यों चले गये ? अब भी शहर में आकर नहीं ठहरे । माखम होता है कि तुम्हारी छैंठ निकली नहीं है ।”

इसके उत्तर में हाडाराव की राय लेकर वीकानेर नरेश ने इस तरह लिखकर निवेदन पत्र भेजा कि:—“हाडाराव शत्रु शल्यजी की प्रेरणा से जैसे हम कोई भी धर्म हानि समझ कर अटक पार न गये वैसे ही मैं भी न गया । मेरे पिता को रोग असाध्य सुन कर मुझे वीकानेर पहुंच जाना आवश्यक था और पिता की सेवा करना ही मेरा धर्म था इस कारण मैं वहां चला गया । तिस पर आप के बाप ने जो हमारे ऊपर जुर्माना किया था तो भी हमने

मर दिया । हाडाराव का प्रेम विशेष देखकर मैंने राजकुमार कृष्णसिंह जी को अपनी कन्या विवाह दी है । इन्हें आये बहुत वर्ष होगये । अब यह भी यहां से शीघ्र ही जाने वाले हैं । इस लिये शायद इनसे मिलाप न होसकै तो ठीक नहीं । बस इस कारण मैं इनके समीप ही उत्तर पड़ा । आपके तो हाथ लंबे हैं । आपको बीकानेर से बुलाने और कैद कर देने में भी क्या देरी है ।”

इस प्रकार की विज्ञप्ति करने पर भी उसका कोप शान्त न हुआ । वह घटने के बदले बड़ा और उसने दलेलखां को बुला कर तुरंत ही आज्ञा दे दी कि:—अपनी सेना लेकर करणसिंह पर चढ़ जाओ और तोपों की मार से उसके टुकड़े २ उड़ा डालो ।”

अपनी प्रतिज्ञा पर पर्वत के समान अचल, करणसिंहजी के अनन्य मित्र और संवंधी, भावसिंहजी बादशाह के कोप को तृण के सदृश मान कर खबर पाते ही उनके पास जा पहुंचे । और ऐसे समय में जा पहुंचे जब तक दलेलखां तोपें लेकर नहीं पहुंच पाया था । इनके पहुंचते ही जब एक और एक ग्यारह होगये तब करणसिंह जी ने इनके पहुंचने से दूनी हिम्मत पाकर लड़ने के उत्साह के साथ इनसे कहा:—

“भाऊ को मरोसो ज्यों मरोसो दीनानाथ को ।”

इधर रणोत्साह में मतवाले होकर भावसिंहजी मरने मारने के लिये कैस-दरिया पहन कर गये थे और उबर बीकानेर नरेश भी पहले से तैयार होकर ही बीकानेर से आये थे । बस दोनों के संयुक्त बल ने—हाडा और राठोडों के दलने मिल कर शाही सेना का सामना किया । जब दलेलखां का दल तोपें लिये हुए आघमका तब भावसिंहजी बोले:—

“पहला वार बादशाही सेना का होनाने दो । जिससे किसी को यह कहने का अवसर न मिलै कि हम संग्राम में अग्रसर हुए हैं । फिर हमसे जहां तक इन सकगा शत्रुओं को मार २ कर पृथ्वी का रक्त से तर्पण करैंगे, अपने खज्नों को शत्रुओं के मांस का नैवेद्य चढावैंगे और एक दम इस तरह शत्रु सेना पर टूट पडैंगे कि जिससे दलेलखां के दल की तोपें बंद होजायँ । बस खूब तलवारें झाड़ २ कर, दुश्मनों के छके छुड़ा २ कर यदि हमने आज उनकी

छट्टी का दूध ही न निकाल डाला—यदि उनके दांत ही खड़े न कर डाले तो धीर होकर क्या किया ? वस आज ऐसा संग्राम करें जिससे बादशाह को भी लेने के देने पड़ जाय ”

इस तरह की अटल प्रतिज्ञा, से जब दोनों नरेश भिड़ पड़ने के लिये तैयार होगये और साथ ही सामने से भी जब गोले बाजी करने के लिये तोपों पर बत्ती पड़ने का समय आ पहुँचा तब अवसर साध कर शाही वजीर और नव्वाबों ने एक बार फिर बादशाह से इस तरह प्रार्थना की कि:—

“ आपको सबको एक दीन कर देने की जिद ही हिन्दुओं का दिल तोड़ रही है । इसी सबब से ये लोग भी कट मरने को तैयार हुए हैं । इन्हें मार देना या जीत लेना कोई मामूली काम न जानिये । अगर ये मारे भी गये तो हमें यह जंग बहुत भारी पड़ेगा और इस पर भी जो कहीं जोधपुर वाले यशवन्तसिंहजी इनमें—शामिल आ हुए तो बड़ी मुश्किल वीतैगी । और अगर जयपुर वाले और दीगर रईसों ने भी मदद में इनका साथ दे दिया तो फिर लेने के देने पड़ जायेंगे । ऐसे अगर सब राजाओं को आपने अपने खिलाफ कर लिया तो इसका नतीजा हमारे लिये बहुत ही बुरा होगा । ”

वास्तव में हठीलें औरंगजेब ने होनहार में समय पाकर इन दोनों के साथ और २ भी हिन्दू राजाओं के विरोधी हो जाने का भय कर—लेने के देने पड़ जाने के डर से इनकी सलाह मानली । सेना तुरन्त ही वापिस लौटा ली गई और तब करणसिंहजी मित्र भावसिंहजी के पैरों पड़ गये । इन्होंने उठाकर उन्हें छाती से लगा लिया । दोनों के आपस में खूब प्रेम संभाषण हुआ, खूब धन्यवाद का तांता लगा और खूब ही दोनों ने जब हर्ष प्रकट कर लिया तब हाडाराव बोले:—

“ मुझे दिल्ली में निवास करते २ तीन वर्ष हो गये । अब शीघ्र ही छुट्टी ले कर मैं बूंदी जाना चाहता हूँ क्योंकि बादशाह का हठ भी अब मिट ही गया । अब आप भी शहर में जा कर निवास कीजिये । ”

इसके अनंतर संवत् १७२४ में कुछ कम तीन वर्ष तक दिल्ली में निवास कर हाडाराव भावसिंहजी बूंदी पधारे । इस अध्याय में जो घटनायें

लिखी गई हैं उनका वर्णन “वंश मास्कर ” में विस्तार से है । - “औरंग जेब्र नामे ” में इस बात का बिलकुल उल्लेख नहीं । “टाड राजस्थान ” में थोड़ा बहुत भेद अवश्य है किन्तु उसमें लिखा है:-

“वीकानेर के राजा करण के प्राण नाश करने के लिये इस स्थान पर जो पड्यंत्र ( जाल का ) विस्तार हुआ था, राव भावसिंह ने ही अपने असीम साहस से उस पड्यंत्र जाल को नष्ट कर वीकानेर के महाराज के जीवन की रक्षा की । ”

इसमें “वंश मास्कर” के लेख की छाया है । और केवल इतने से ही शब्द पढ़ने से इस कथा की सत्यता सिद्ध हो जाती है । हां अंतर अवश्य है और वह यह है कि कवि राजा सूर्यमल्ल जी ने यह घटना दिल्ली में होना वर्णन किया है तब टाड साहब ने औरंगाबाद में और सो भी उस समय जब भावसिंहजी वहां के सूबेदार शाहजादा की अधीनता में मुखिया होकर शासन करते थे ।

ये घटनायें उस समय की हैं जब भारत वर्ष में अंगरेजों का दौर-दौरा आरंभ हो गया था ।

उनके राज्य का वीज चाहे जहांगीर के समय पड़ा हो किन्तु अब उसमें से पौधा निकल कर दिन २ बढ़ने लगा था । “वंशमास्कर” के अनुसार इसी संवत् में इंग्लैंड के राजा द्वितीय चार्लैस ने पोर्चुगीज लोगों से दहेज में वंबई पाकर “ईस्टइंडिया कंपनी” को उसका प्रबंध सौंप दिया और उसने उसके द्वारा व्यापार की खूब ही वृद्धि की थी । इस ग्रंथ के मत से वंबई नगर का प्रबंध चार्लैस राजा ने चार वर्ष तक अपने हाथ में रख कर तब कंपनी को दे दिया था । इतिहास प्रेमी भारत वर्ष के अथवा इंग्लैंड के इति-वृत्त से मिला कर देख लें ।

यद्यपि नीचे लिखी घटना का संबंध भावसिंहजी के चरित्र से नहीं है परंतु उदयपुर के इतिहास पर एक नवीन प्रकार का प्रकाश पड़ता है इस कारण संक्षेप से यहां उसका भी उल्लेख करदेना मैं अनुचित नहीं समझता और वह भी केवल इस लिये कि इतिहास प्रेमियों को शायद कुछ काम की

वात इससे मालूम होजाय । “वंशमास्कर” में लिखा है कि उदयपुर के राना राजसिंहजी का प्रधान अमात्य हीराचंद अथवा हीरालाल बड़ा जोरदार मंत्री था । उसने वहाँके बड़े २ सरदार उमरावों को अपने आतंक से-अपने प्रभाव से जब मुट्ठी में ले लिया तब उसकी नियत में फिटूर आया । उसने तब राज कुमार सरदार सिंह जी को अपने में मिलाकर राजसिंहजी के विनाश का पङ्क्यंत्र रचा । इन्हीं राजकुमार को भावसिंहजी की भतीजी अर्थात् भगवन्त सिंहजी की बाईं विवाही थी । उसने इन राजकुमार की माता को अपने जाळ का शस्त्र बनाकर राजसिंहजी को मरवा डालने और सरदारसिंहजी को गद्दी दिखाने के लिये छलचाया । इस अमात्य का एक विश्वसनीय सेवक दयालदास वैश्य था । दीपावली के दिन दयालु जब अपनी ससुराल जाने लगा तब उसकी रक्षा के लिये अमात्य ने अपनी कटारी दे दी, जब उसने कटारी संभाली तो उसके नयाम में कागज का एक टुकड़ा मिला जिस में लिखा था कि—“कलह ही राजा को मारकर राजकुमार को गद्दी देना होगा और राज्य के शासन का कुल भार कुमार की माता के हाथ में ।” वह इसे पढ़ कर ससुराल न गया किन्तु सीधा राना जी के पास पहुंचा । पत्र को पढ़कर उन्होंने रानी को मारा, उस अमात्य को मारा और अपराध न होने पर भी पुत्र ने कभी अपने पिता को मुख न दिखलाया । उन्होंने भी किसी प्रकार शरीर छोड़ दिया । “वंशमास्कर” की टिप्पणी में वारहट कृष्णसिंहजी इस घटना का मेवाड के इतिहास में इसका पता देते हैं । यह घटना संवत् १७२९ की बतलाई जाती है । कहते हैं रानाजी ने इसी का प्रायश्चित्त करने के लिये कांकरोली में राज समुद्र वा राय समुद्र नामक एक बहुत बड़ा सरोवर बनवाया था ।

भावसिंह जी ने वृंदी आकर “वंश भास्कर” के मत से केशवरायजी के मंदिर का टूटा हुआ कलश शास्त्रविधि से फिर चढाया और इसका बहुत भारी उत्सव किया किन्तु मुंशी देवी प्रसाद जी ने “राजपूताने की प्राचीन शोध” में एक शिला लेख के आधार पर महाराव गजा बुध-

सिंह जी के रानी कछवाही जी का कलश चढ़ाना लिखा है और उसीसे लेकर गत पृष्ठों में इशारा किया गया है । इन्होंने यहां आने के अनंतर दूसरा काम यह किया कि अपनी बहन का विवाह उदयपुर नरेश राना राजसिंह जी के जीवित पुत्र जयसिंहजी से कर दिया । यह उस समय की बात है जब दक्षिण में मराठा वीर शिवाजी का खूब दौर दौरा हो चला था । वसुदेवशाह ने उनसे लड़ने के लिये ही इनको बुलाया और एक तरह, हजार इनसे क्रुद्ध होने पर भी इन पर भरोसा करके—इनको रणवांका समझ कर याद किया ।

## अध्याय १०

बहन की वीर गति ।

गत अध्याय में लिखा हुआ अपनी भगिनी का विवाह कर हाडाराव भावसिंहजी वसुदेवशाह औरंगजेब की आज्ञा से कूच दर कूच चलकर औरंग-गावाद् पहुंचे और वहां पर भावपुरा नामक नगर बसाकर निवास किया । इन्होंने वहां जाकर क्या किया और कब तक वहां निवास कर किस तरह पर-लोक को प्रयाग किया सो प्रकाशित करने पूर्व कृष्णसिंहजी की कथा लिख देना आवश्यक है ।

भगवन्त सिंहजी की मृत्यु के अनंतर कृष्णसिंहजी का लोभवश अपनी मुख्य गादी छोड़ कर चाचा के क्षणिक राज्य का स्वामी होना, दादी, और नाती के परस्पर मनमुटाव होना, केशव रायजी के मंदिर की रक्षा कर शाही सेना छूटलेने से वसुदेवशाह का कृष्णसिंहजी पर कोप, उनका नव प्राप्त राज्य छीन कर निर्वाह के लिये केवल तीन परगने दे देना, दादी की पुकार को वसुदेवशाह का न सुनना—इत्यादि बातें पाठकों ने गत अध्यायों में पढ़ लीं । अब वसुदेवशाह के कोपानल से जल मरने की पारी आ पहुंची तब कृष्णसिंहजी ठोठे हुए स्वामी को मनाने के लिये दिल्ली गये । यदि गये तो क्या हुआ किन्तु औरंगजेब के आतंक से घबड़ा कर उसके सामने जाने का इनका साहस न हुआ और इसलिये जैसे गये थे वैसे ही वापिस गूंगेर चले आये ।

इस अपमान ने बादशाह के कोपानल में घी की आहुति डालदी । मज और वारां आदि परगने खालसे तो वह पहले ही कर चुका था । अब उसने ये परगने जोटा नरेश जगतसिंहजी को तीन लाख रुपये वार्षिक आय में इजारे दे दिये । वस इस तरह कृष्णसिंहजी की रही सही आशा भी जाती रही । इसी अवसर में भगवन्तसिंहजी की दूसरी कन्या का विवाह रामपुरा के अवीश मुहकनसिंहजी के पुत्र गोपालसिंहजी से संवत् १७३१ में हुआ ।

इस जगह कविराजा सूर्यमल्लजी ने उदयपुर की एक और घटना का उल्लेख किया है जिसका संबंध भावसिंहजी के चरित्र से न होने पर भी यहां प्रकाशित कर देने से कदाचित् मेवाड के इतिहास पर एक नवीन प्रकाश पड सकता है । उससे विदित होता है कि राना राजसिंहजी औरंगजेब के आतंक से घबड़ा कर उसकी सेवा में उपस्थित होने के लिये उदयपुर से चल भी दिये थे किन्तु मार्ग में कमा नामक एक नाई कवि ने उनको मरुमापा में एक छप्पय बना कर सुनाई जिसका आशय यह था कि—“हैं! हैं!! आप दिल्ली पधारते हैं? अपने पितामह प्रतापी प्रतापसिंहजी के प्रणों को मूल कर?” इस बात को सुन कर रानाजी पर इतना असर हुआ कि वह तुरंत ही लौट गये । इसी तरह एक घटना प्रतापी प्रतापसिंहजी के लिये भी कही जाती है किन्तु मेवाड के इतिहास इन बातोंको सच्ची नहीं मानते । मुझे भी इस समय इन्हें खंडन मंडन करने से कुछ प्रयोजन नहीं, हां इतना कह सकता हूँ कि महाराना प्रतापसिंहजी के अनंतर उदयपुर की गद्दी पर राजसिंहजी जैसा वीर शायद नहीं हुआ । इन दोनों के चरित्र पढने योग्य हैं । प्रतापसिंहजी के चरित्र लिखकर कितने ही महाशयों ने अपनी लेखनी को पवित्र भी किया है । यदि कोई राजसिंहजी का भी चरित्र लिखे लिखने योग्य है ।

अस्तु ! बादशाह औरंगजेब ने कृष्णसिंहजी पर क्रुद्ध होकर जिस समय अपने पुत्र शाहआलम को रजैन को सूवेदारी पर भेजा तो उसे ब्रह्म दे दिया कि “किसी बहाने से कृष्णसिंह को भी मरवा देना ।” उससे पहले वहां का सूवेदार भगवन्तसिंहजी को जहर देकर मरवा डालने

गज वज्रों खां था । उसीकी जगह शाहजादा नियत किया गया था । इधर छलवात से कृष्ण सिंहजी का वध करवा देने की उसने आज्ञा दी और उधर उनको लिखवाया कि “तुम शाहजादे की सेवा करो ।” औरंगजेब की आज्ञा के अनुसार गूगोर से चलकर यह उसके साथ होगये । शाहजादे ने इनकी नौकरी जनानी सवारी के साथ बोल दी और तब आप इस ताक में लगा रहा कि किसी तरह संग्राम बिना ही यह मार लिया जाय । कृष्ण सिंहजी को साथ लिये हुए शाहजादे की सेना जब ताजपुर होती हुई ज्येष्ठ शुक्ला १५ को संवत् १७३४ में पुष्प करंडिनीपुर ( १ ) पहुंची तो शाहजादा इनको बड़ा ही मित्रभाव दिखला कर, हंसते २ इनका हाथ पकड़े हुए अपने शिविर में ले गया । वस वहां ही छल से इनको काट डाला । यह मरे अवश्य, किन्तु शाहजादा के तीन सामन्तों को मार कर मरे । इनके साथ जो सरदार थे वे शत्रुओं के कई एक शूर सामन्तों को मार कर खेत रहे और इस तरह कृष्ण सिंहजी की जीवन लीला समाप्त होगई । वह जब धोके में आकर मारे जाने पर भी तीन को मार कर मरे तब अवश्य वीर गति पाई और इनके साथ जो पुरोहित मघानी दास जी थे उन्होंने शाहजादे से इनकी लाशें लेकर क्षिप्रा नदी के तट पर पिशाच मोचन तीर्थ में इनकी अंत्येष्टि किया की । इनकी कुमरानियां और खवासिनें—यों १८ रमणियां इनके नाम पर चिता में भस्म होकर पति लोक को चली गई । इनका जन्म संवत् १७०० में हुआ था ।

जिस समय इनका स्वर्ग वास हुआ इनके केवल एक ही पुत्र अनिरुद्ध सिंहजी विद्यमान थे । उनकी भी उमर ११ वर्ष की थी । यद्यपि हाडाराव भावसिंह जी भतीजे अथवा युवराज कृष्णसिंह जी के वर्ताव से प्रसन्न नहीं थे तथापि इनके मृत्यु का अशुभ संवाद जब उनके पास औरंगाबाद में पहुंचा तो सुनकर वह बहुत दुःखित हुए और तब उन्होंने इनके इकलौते पुत्र अनिरुद्ध सिंहजी को अपना उत्तराधिकारी बनाया । राव राजा शत्रुशल्यजी के पांच पुत्रों में केवल बचे बचाये नाती यह एक ही थे । वस इसकारण यही बूंदी राज्य के स्वामी हों तो इसमें विशेषता ही क्या ?



जिनदिनों भावसिंहजी बादशाह की आज्ञा से औरंगाबाद नहीं गये थे इनको पत्र लिखकर यशवन्त सिंहजी ने चाहा कि—“जैसे आपने कन्न सिंहजी का झगडा मिटा दिया वैसे हमारी भी बादशाह के साथ सफाई करा दीजिये ।” इन्होंने करणसिंहजी की तरह बादशाह की शरण में आजाने की सलाह दी । “वंशभास्कर” से जाना जाता है कि ये उन दिनों दिल्ली में ही थे । और बादशाह ने यशवन्त सिंहजी का राज्य भी छीन लिया था । इनके साथ एक तो इनकी रानी कर्मवतीजी और दूसरी सीसोदनीजी थीं । भावसिंहजी के प्रयत्न और वजीर तथा नव्वाबों के समझाने बुझाने से औरंगजेब ने इनका अपराध क्षमा कर इन्हें सिंधु नदी के पार काबुल की ओर के किसी सूबे पर भेज दिया । इनकी दो रानियों में दूसरी कर्मवती थी । उन्हींके औरस से राज कुमार अजित सिंहजी का संवत् १७३५ में जन्म हुआ । बादशाह ने लडका होने की खबर पाकर रानियों से कहलाया कि—“अगर जोधपुर लेना है तो लडका हमें दे दो । नहीं तो समझ लेना कि जोधपुर से सदाके लिये हाथ धो बैठोगी ।” कर्मवतीजी ने राठोर कुल की रक्षा के लिये लडका न दिया और कहा यह कि—“अभी बालक पैदा ही नहीं हुआ है ।” बादशाह ने इस बात को सत्य न मान कर अपनी सेना से जोधपुरी शिविरों का घेरा दिलवा दिया । इस तरह घिर जाने पर भी कर्मवतीजी ने लडका देने के बदले गोविंद दास भाटी को सपेरा बनाकर उसकी कावड के एक पलडे में बालक और दूसरे में रुपया रखकर जोधपुर को भिजवा दिया । औरंगजेब को जब इस बात की खबर हुई तब उसने इनके शिविरों की तलाशी ली किन्तु वहां बालक मिला नहीं । इस पर बादशाह ने उसी अफसर को जो पहले केशवरावजी का मंदिर तोड़ने के लिये जाकर कृष्ण सिंहजी से हार मागा था भेजा और ऐसे उम अस्तखान ( ? ) को आज्ञा दे दी कि—“रानियों को पकड़कर हमारे पास हाजिर करदो और जो उनकी मदद करें उन्हें गाजर मूली की तरह काट डालो ।” इधर रानियों के साथ जो राठोड सामन्त थे उन्होंने अपने मन में पक्की ठान ली थी

कि पहले अंतःपुर की समस्त रमणियों को काट कर फिर बादशाही सेना से लड मरेंगे ।”-

इस परामर्श के अनुसार अवश्य ही उन्होंने जनाने में जाकर अपनी २ नारियों को काट डाला किन्तु जब कर्मवती जी की पारी आई तो उन्होंने डपटकर इनसे कह दिया:-

“नहीं २ ! मैं ऐसे कायरों की तरह मरने वाली नहीं हूँ । मैं मरूंगी अवश्य । आज मर भिटने ही मैं अपने धर्म की-अपनी लज्जा की रक्षा नूँ किन्तु तुम जानते हो मैंने किस कुल में जन्म लिया है ? मैं मरूंगी और शत्रुओं को मार कर मरूंगी । मैं आज दिखला दूंगी कि महाराजाधिराज पृथ्वीराज की अर्द्धांगिनी संयोगिता के बाद जोधपुर नरेश की हाडी रानी लडाई में तलवार के हाथ दिखला कर वीर पुरुषों के समान मारी गई थी ।”

रानी ने जैसा कहा था वैसा ही कर भी दिखाया । उन्होंने पुरुष वेश धारण कर हाथी पर शत्रुओं से सजे हुए आरोहण किया और पति के साथ जैसे छत्र चामर रहते थे वैसे ही रखकर एक कोमल अबला ने सबी सबला होने का खूब ही जौहर दिखलाया । एक पहर तक घोर संप्राम होने के अनंतर कर्मवतीजी ने अपने नाम को सार्थक कर संसार के इतिहास में ब्रंदी और जोधपुर-हाडा और राठोड दोनों कुलों का मस्तक सदा के लिये ऊँचा कर दिया । इस तरह उन्होंने वीरगति पाई और उनके साथ के सब ही सामन्त खेत रहे ।

इसके अनंतर क्या हुआ सो यहां लिखने की आवश्यकता नहीं । गत अध्यायों में “वंशमास्कर” से लेकर यशवन्त सिंहजी के चरित्र की जो दो चार बातें लिखी गई हैं वे अवश्य आईने की दूसरी पृष्ठ हैं किन्तु इतिहास इसकी साक्षी देते हैं कि वह बड़े नामी, बड़े बहादुर और बड़े अच्छे नरेश थे । उनका चरित्र विस्तार से लिखना मेरी इस पोथी का विषय नहीं है ।

इस अध्याय में मुख्य तीन घटनाओं का उल्लेख है । एक भावसिंहजी के भतीजे कृष्णसिंहजी का वध । इस विषय की चर्चा “टाडराजस्थान” में बिल्कुल नहीं है किन्तु “औरंगजेबनामे” से जाना जाता है कि वह किसी के पडयंत्र से नहीं मारे गये किन्तु संवत् १७३४ की आपाद छ० ३ के बाद खबर मिली कि “किशनसिंह हाडा जो शाहजादे मुहम्मद अकबर की नौकरी में आया था उसकी खिलबत पहनने में शाहजादे के नौकरों से तकरार होगई । जिससे पेट में जमधर मार कर वह मर गया । उसके ४ खिदमतगार १५ आदमियों को मार कर मारे गये ।” दोनों ग्रंथ से उनका मरना तो निश्चय है ही किन्तु एक में छल से मारा जाना और दूसरे में आत्मघात करना लिखा है । दोनों में सच्चा कौन था सो मैं नहीं कह सकता परन्तु अनुमान यह होता है कि जब उनको मार डाने की ही बादशाह ने आज्ञा देदी थी तब निरपराध मारे जाने के कलंक से बचाने के लिये असली बात उस समय प्रकाशित नहीं की गई ।

दूसरी घटना उदयपुर नरेश राना राजसिंहजी के विषय में है । यह बात केवल प्रसंग आ पडने पर मेवाड के इतिहास पर एक नया प्रकाश डालने की इच्छा से लिखी गई है । यदि कोई इतिहास प्रेमी महाशय चाहें तो अन्य इतिहासों से इसका मिलान कर सारासार का विचार कर सकते हैं ।

तीसरी बात राव भावसिंहजी की भगिनी कर्मवतीजी की वीरता से संबंध रखती है । यद्यपि “टाडराजस्थान” में इसका न तो बूंदी के इतिहास में उल्लेख है और न जोधपुर के में, परन्तु “औरंगजेबनामे” से माहूम होता है कि यह घटना लगभग उसी तरह से हुई थी जैसे “वंशभास्कर” में लिखी गई है । मात्र दो बातों का अंतर है और सो भी दिन रात का सा । एक उससे माहूम होता है कि रानियां दोनों गर्भवती थीं और दोनों के पुत्र उत्पन्न हुए और दूसरे इनमें कर्मवतीजी का नाम तक नहीं लिखा है । और चाहे इनका मारा जाना लिखा गया है और युद्ध में जाना भी, किन्तु इनकी विशेष वीरता का परिचय नहीं दिया गया । इनमें

से जब “यशवन्तसिंह चरित्र” में उस समय एक ही राजकुमार अजित सिंहजी का जन्म होना बतलाया गया है तब पहली बात तो मिथ्या मानने योग्य है ही और दोनों के बालक होने की घटना इसलिये भी मिथ्या है कि सद्यः प्रसूता रानी रणभूमि में नहीं जा सकती इसलिये एकही गई होंगी । दूसरी के विषयमें इतना ही वक्तव्य है कि जब सूर्यमल्लजी एक प्रामाणिक लेखक थे और “औरंगजेबनामा” केवल संक्षिप्त सूची तब संदेह नहीं कि “वंशमास्कर” का लेख अक्षरशः सच्चा है ।

और जिस हालत में कर्मवती जी बावन समरों में विजय पाकर बावन वीर कहाने वाले और समर भूमि में आत्मविसर्जन करने वाले शत्रुशल्यजी की पुत्री, धर्मध्वज भावसिंहजी की भगिनी और पराक्रमी यशवन्त सिंहजी की पत्नी होकर पति को भी संग्राम में से भाग आने पर ताना देने वाली थीं तब वही अवश्य पुरुषवेश धारण कर वीरगति पाने में अग्रसर हुईं इसमें संदेह नहीं । इसलिये कहना चाहिये कि एक जनाने में रहने वाली रमणी ने दुनियाँके इतिहास में वह काम कर दिखाया जो बड़े २ वीर सुभटों के नसीब में नहीं । अवश्य ही उन जैसी वीर नारी संसार में इर्नीगिनी पैदा हुई होंगी । उनका चरित्र सचमुच सोने के अक्षरों में लिखे जाने योग्य है । यदि कोई महाशय विशेष खोज करके उनके वंदनीय चरित्र लिखें तो बड़ा उपकार हो सकता है । धन्य आदर्श रमणी ! तुम को हजार बार धन्य है ! !

---

## अध्याय ११.

## भार्वसिंहजी का साहित्य.

पंडित गणेशविहारी मिश्र, पंडित श्यामविहारी मिश्र एम्. ए. और पंडित शुक्रदेवविहारी मिश्र बी. ए.—इन तीनों मिश्र वंशुओं ने अपने बनाये “हिन्दी नवरत्न” में हिन्दी भाषा के नामी २ नौ कवियों के चरित्र और साथ ही उनके ग्रंथरत्नों की समालोचना की है। इनमें सातवां आसन कवि शिरोमणि मतिराम को दिया है। इस पुस्तक के मत से यह तिकवाँपुर जिजा कानपुर निवासी रत्नाकर तिवारी के पुत्र और सुप्रसिद्ध भूषण कवि मुकुट के मध्यम वंशु थे। इनका जन्म संवत् १६९६ के लग भग हुआ था। यह हाडाराव भार्वसिंहजी के यहां निवास करते थे। उसी समय “ललित ललाम” नामक ग्रंथ इन्होंने बूंदी नरेश के लिये बनाया। इस पुस्तक में उदाहरण के तौर पर भार्वसिंहजी की प्रशंसा के सौ छंद के लग भग हैं। यों यह ग्रंथ अलंकारों का है।

कविराजा सूर्यमल्लजी इनके बूंदी आगमन और “ललित ललाम” के निर्माण की कथा-संक्षेप से इस तरह लिखते हैं कि बूंदेलों की भूमि में भूषण, मतिराम और चिंतामणि—ये तीनों ब्राह्मण, वंशु और कवि थे। कहते हैं कि भूषण की भामिनी को एक बार अपने घर हाथी बांधने की इच्छा हुई किन्तु घर की दरिद्रता देख निसासें ढाल कर यों ही रह गईं। यह बात जब इन्होंने सुनी तब भूषण तो मरहटा वीरपुंगव शिवाजी की सेवा में गये जिनके विषय में “शत्रुशय्य चरित्र” के अंत में कुछ लिखा गया है। मतिराम हाडाराव भार्वसिंहजी की सेवा में उपस्थित हुए। मात्सर्य होता है कि रावभाब केवल तलवार बहादुर ही नहीं थे। वह साहित्य शास्त्र के भी अच्छे पंडित थे और दानी भी अपने समय के एक ही थे। यदि साहित्य के विद्वान् न होते तो शायद ऐसा अनुपम ग्रंथ निर्माण करने का उत्साह ही मतिराम को न होता। इन्होंने कविराज को इस ग्रंथ की रीझ में समस्त वस्त्र दिये, आमूषण दिये, चार हजार रुपये दिये, ३२ हाथी दिये और पाटन परगने के रिडी और चिडी-दो गांव दिये।

इस “ललित ललाम” में अलंकारों के उदाहरण रूप भाव सिंहजी की प्रशंसा के जो सौ के लगभग छंद हैं उन सबको उद्धृत करना नहीं बन सकता है । यह पुस्तक वर्तमान बूंदी नरेश महाराव राजा श्री रघुवीर सिंह जी के निदेश से यहां के सुप्रसिद्ध कविराज गुलाब सिंहजी की भाषाटीका सहित छप गया है । हां ! उदाहरण के लिये इसमें से थोड़े से छंद में यहां लिखे देता हूँ जिन्हें पढ़ने से पाठकों को विदित हो जाय कि गत पृष्ठों में राव राजा भावसिंहजी के चरित्र में उनकी अप्रतिम वीरता, उनकी असाधारण स्वधर्म-रक्षा और उनकी अनुपमेय दृढ़ता का जो खाका खिंचा गया है उसमें सत्यता कहां तक है । और साथ ही उनकी दानशूरता भी माझम हो जाय । इन छंदों को उद्धृत करने का मुख्य हेतु यही है कि और २ इतिहास लेखकों ने जब औरों की लिखी हुई-दूसरों की कही हुई घटनाओं का उल्लेख किया है तब मतिरामजी इन हाडाराव के सम सामयिक थे और बहुत वर्षों तक इनके निकट निवास किया था । इस कारण इन्होंने जो कुछ लिखा आंखों देखा लिखा है । अस्तु ! वे छन्द ये हैं:—

“ दोहा—शत्रु शाल सुत सत्य में, भावसिंह भूपाल,

एक जगत में जगत है, सब हिन्दुन की ढाल १

सबैया—भौजन सों मतिराम कहै कवि लोगन को क्षिप्र भोज बढ़ावै,

रोस किये रण मंडल में खल देह की खालनि भूमि मढ़ावै,

रीझ हू खीज में राव संता सुत कीरति में अति ज्योति चढ़ावै,

भाऊ दिवान गुरु सब भूपन भूपन दान कृपाण पढ़ावै २

मनोहर—एक रजपूत है दिवान भावसिंह जंगजुरै चौगुनो चढत चित चाव में,

शत्रुशाल नंद को सुयस मतिराम यातें फैलत महीपति समाज समुदाय में,

दिल्ली के दिनेश के प्रचंड तेज आंच लगे पानिय रखो न काहु भूपति तलाव में,

ऐसे सब खलक तें सकल सकलि रही राव में सरम जैसे सलिल दरयाव में ३

सत्ता को सप्रत भावसिंह भूमिपाल जाकी कित्ति जौन करत जगत चित चाव है,  
कविन को मतिराम कामतर ऐसे कर अंगद को ऐसे रण में अडौल पांव है,  
चंद की सी ज्योति चंडकर को सो तेज पुरुहूत को सो पुहुमी में प्रकट प्रभाव है,  
अर्जुन पन, मुनि मन, धनपति धन, जगपति तन, मृगपति रन राव है ४

सवैया—जंगमें अंग कठोर महा मद नीर झरैं झरना सर से हैं,  
झूलनि रंग घने मतिराम महीरुह फूल प्रभा निकसे हैं,  
सुन्दर सिंधुर मंडित कुंमनि गैरिक श्रृंग उत्तंग छसे हैं,  
भाऊ दिवान उदार अपार सजीव पहार करी वकसे हैं ५

कवित—ब्राजत नगारे जहां गाजत गयंद तहां सिंह सम कीन्हों वीर संगर विहार हैं,  
कहै मतिराम कवि लोगन कों रीझि कारे दीन्हें ते दुरद जे चुवत मद धार हैं,  
शत्रुशाल नंदन राव भावसिंह तेग त्याग तोसे और औनितल आजु न उदार हैं,  
हाथिनि विदारवे को हाथ हैं हथ्यार तेरे दारिद विदारवे को हाथिये हथ्यार हैं ६  
सूचनि कों भेटि दिल्ली दखिने को चमू सुमट समूह निशि बाकी उमहति है,  
कहै मतिराम ताहि रोकिये कों संगर में काहू के न हिम्मति हिये में उलहति है,  
शत्रुशाल नन्दके प्रताप की छपट सब गरबी गनीम बरगीन कों दहति है,  
पति पातसाह की इज्जत उमरावन की राखी रैया राव भावसिंह की रहति है ७

सवैया—भोजै बली रतनेश भये मतिराम सदा जस चाडन ही में,  
नाथ सता समरथ दुहूनि दले अरि तेज सो ताडन ही में,  
भार्लै नरिन्द के धाक धुके अरि जाय गिरे गिरि गाडन ही में,  
जीति महीपति हाडनि ही महं ज्योति दधीचि के हाडन ही में ८

क०—महावीर राव भावसिंह को प्रताप साथ जसके पहुँच्यो छोर दसहूँ दिशानि के,  
दलके चढत फन मंडल फनीपति को फूटि फाट जात साथ शैल की शिलानि के,  
दुज्जन के गन फलप द्रुम के बागनि में करत विहार साथ सुरप्रमदानि के,  
संपति के साथ कपि सौधनि वसत वन दारिद वसत साथ बैरी वनितान में ९

छम्पय—मन प्रकटित<sup>१</sup> हरि प्रीति प्रीति तिहि तेज प्रकाशिय,  
प्रबल तेज तिहि जगत जीव रक्षा उल्लासिय,  
तिहि रक्षा वढि धर्म धर्म तिहि संचित सम्पति,  
तिहि सम्पति किय दान दान तिहि सुजस विमल अति,  
मतिराम सुजस दिन प्रति वढत सुनत दुर्वन उर फटियउ,  
भुव भावसिंह शत्रु शाल सुत इहि विधि चरित प्रकटियउ १०

कावित्त—विपिन सरन के चरन तकौ राव ही के चढो गिरि परकै तुरंग परवर में,  
राखो परिवार को कै आपनीये हठ राजसम्पति दै कै नगारे दै समर में,  
कहै मतिराम रिपुरानी निज नाहन सो बोलैं यों डरानी भावसिंहजीके दर में,  
वैर तो बढायो कबो फाहू को न मान्यो अब दांतन तिनूका कै कृपान गहो करमें  
जानत जहान ऐड करि सुलताननि सों कीन्हों कछवाह काम धुन को बचावहै,  
देत मतिराम माट चारन कविन जात कौन पै गनायो गज समुदाव है,  
तेग त्याग सालिम सपूत शत्रु शालजू की खीझें रनरुद्र रीझें मौज दरियावहै,  
साहनि सो अकसिबो हाथिनको बकसिबो रावभाव सिंहजू को सहजसुमावहै १२  
देखि महिपालनि कंपति है छाती ऐसी सम्पति सहित देत जाचकनि दानहै,  
देत सरनागत नरेसनि अमय दानि महावीर वैरिन को देत मय दान है,  
कहै मति राम दिल्ली पति कों बड़ाई देत शत्रुशाल नंद बलैबंध सुलतान है,  
राव भावसिंहजू को सुजस बखानियत लीवै को जहान सब दीवै को दिवानहै १३

उक्त तेरह छंदों में से जो २ पद्य भावसिंहजी के गत पृष्ठों में लिखे हुए  
जिस २ चरित्र का अनुमोदन करता है सो लिखना उन बातों का दुबारा  
उल्लेख कर मानो पिसे को पीसना अथवा व्यर्थ ही इस पोथी को बढाकर  
पोथा कर देना है । हां ! इनके पढने से इसमें किसी प्रकार का संदेह नहीं है  
कि वह अपने समय के एक ही वीर थे, एक ही दानी थे और उन्होंने

१ शत्रुओंका । २ आढा बला । वह पहाड़ी सिलसिला जो बूंदी के राज्य में ओर से  
छोर तक निकल गया है ।



अपनी अप्रतिम प्रतिभासे, अपने असाधारण पराक्रम से हिन्दू धर्म के कट्टर विरोधी औरंगजेब के आतंक की रंचक भी पर्वाह न कर धर्म को बचाया, मान मर्यादा को बचाया और शरणागत नरेशों को बचाया । कविराजा सूर्यमल्लजी ने केवल बीकानेर नरेश करणसिंहजी की सहायता करना और भावसिंहजी का जी झोंक कर उनकी प्राण रक्षा करना लिखा है किन्तु ऊपर उद्धृत किये हुए बारहवें पद्य के पहले चरण से जाना जाता है कि इन्होंने बादशाह से ऐड करके किसी कछवाहे कामध्वज की भी प्राण-रक्षा की थी । यह कौन कछवाहा था और कहां का नरेश था सो बूंदी के इतिहास में लिखा नहीं है किन्तु नाम से मात्तम होता है मतिराम ने किसी मदन सिंह के नाम का अपने छन्द में ठीक समावेश करने के लिये कामध्वज लिख दिया है । अथवा कामध्वज—कवंधज से बनगया हो और कवंधज राठोड़ों को कहते हैं । कवियों के लिये इस तरह नाम बदलौबल कोई नई बात नहीं है । सूर्य मल्लजी ने भी इसी प्रयोजन से रत्नसिंहजी को रता, शत्रुशल्यजी को सता और भावसिंहजी को भाऊ लिख कर “वंश-भास्कर” में अपना काम निकाला है ।

## अध्याय १२.

### चरित्र का अंत ।

हाडाराव भावसिंहजी के इसी चरित्र के चौथे अध्याय में “टाडराजस्थान” से लेकर इन पर बादशाह औरंगजेब के कोप की और इसलिये आत्माराम जी गौड को भेज कर बूंदी छिनवा लेने की जो घटना लिखी गई है उस से आगे साहब बहादुर इस तरह लिख कर इनका चरित्र समाप्त करते हैं । उन्होंने लिखा है कि:-

“अत्याचारी (औरंगजेब) ने हाडा की ऐसी हिम्मत से प्रसन्न होकर राव भाव के पास फर्मान भेजा और उसमें अपनी कृपा का उल्लेख कर अपराधों

के लिये मुआफी वरूनी । और अपनी सेवा में उपस्थित होने की आज्ञा दी । पहली बार राव ने जाना स्वीकार न किया किन्तु जब बादशाह ने बारंवार अपने शुभ विचार का वचन दिया तब वह गये और उनको मुअज्जम-शाहजादे के अधीन औरंगाबाद की भूवेदारी दी । बीकानेर के राजा करण का प्राण नाश करने के लिये यहां पर जो षड्यंत्र रचा गया था उससे उनके प्राणों की रक्षा कर इन्होंने अपनी स्वतंत्रता का परिचय दिया । अपने राजपूत भाइयों के साथ, ओरछा और दतिया के बहादुर बुन्देलों के साथ इन्होंने अनेक काम ऐसे किये जो वीरता के द्योतक हैं । इन्होंने औरंगाबाद में कितने ही अच्छे २ महल या मकान बनवाये । यहां इन्होंने अपनी दान शीलता और पवित्रता के अनेक गुणों में और अपनी बहादुरी से इतना नाम प्राप्त कर लिया कि रोगनिवृत्ति के लिये भी इनका नाम जादूका सी असर रखने वाला कहा जाता है । इनका देहान्त संवत् १७३८ ( सन १६८२ ईसवी ) में औरंगाबाद में हुआ । इनके कोई सन्तान नहीं थी इस कारण इनके भाई भीमसिंहजी के पौत्र अनिरुद्ध सिंहजी इनके उत्तराधिकारी हुए ।”

टाड साहब ने इन वाक्यों की टिप्पणी में दो बातें और लिखी हैं जो भी यहां उद्धृत करने योग्य हैं । एक यह कि—“यह बात यहां प्रकाशित कर देने योग्य है कि इन राजपूत राजसी सवारों की सत्यता बड़ी दृढ़ प्रतिज्ञा का कारण थी ।” और दूसरे—“भीमसिंह (जी) जिन्हें गूगोर जांगीर में मिली थी उनके कृष्णसिंह नामक एक पुत्र थे यही भीमसिंह जी की मृत्यु के बाद गद्दी पर बैठे थे । किन्तु औरंगजेब ने इनको मरवा डाला । अनिरुद्ध सिंह ( जी ) इन कृष्ण सिंह ( जी ) के पुत्र थे ।”

अवश्य टाडसाहब ने इसतरह लिखने में कुछ भूल की है । कृष्ण सिंह जी यद्यपि पुत्र भीमसिंह जी के ही थे किन्तु भीमसिंह जी को गूगोर जांगीर में नहीं मिली थी । भगवन्त सिंह जी को बादशाह से मिली थी

और कृष्ण सिंहजी भाव सिंहजी को छोड़ कर चाचा भगवन्त सिंह जी की गोद जा बैठे थे । अस्तु ! बूंदी के इतिहास से और भी दो एक बातों में इसका अंतर है । करणसिंहजी की घटना का अंतर गत अभ्यासों में दिखलाया जा चुका है । औरंगाबाद के विषय में कविराजा सूर्यमल्लजी ने अपने ग्रंथ “वंशमास्कर” में जो कुछ लिखा है उसका सार नीचे लिखा जाता है ।

किन्तु इस घटना का उल्लेख करने पूर्व दो एक बातें जो इसके पूर्व की हैं यहां प्रसंगोपात्त लिख देना भी आवश्यक है । वे बातें ये ही हैं कि संवत् १७३३ में नरहरि बारहटने एक लाख मुद्रा इकट्ठी कर पंडितों की सहायता से “अवतार चरित्र” नामक ग्रंथ की भाषा काव्य में रचना की । इसकी श्लोक संख्या २४८६१ है । दूसरे इसी संवत् में आमेर नरेश रामसिंहजी ने माथुर ब्राह्मण कुलपति कवि से महाभारत के द्रोणपर्व की भाषा कविता में रचना करवाई । इसका नाम “संग्राम सार” है ।

“वंशमास्कर” में लिखा है कि दक्षिण देश में औरंगाबाद के निकट भावपुरा नामक नगर में १० वर्ष तक निवास कर हाडाराव भावसिंहजी का संवत् १७३८ की वैशाख कृष्ण ८ को स्वर्गवास होगया । इनके कुल १२ विवाह हुए थे जिनमें से औरों का तो इनकी विद्यमानता ही में देहान्त हो चुका था किन्तु छः रानी सती हुईं । तीन औरंगाबाद में और तीन ही इनके शरीर छूटने की खबर पाकर बूंदी में । इनके अतिरिक्त ३२ खवासिनें और यों कुछ मिलाकर ३८ रमणियों ने इनका सहगमन किया । भावसिंहजी के इस समय कोई सन्तान न होना ही पहले लिखा जा चुका है और वास्तव में था भी ऐसा ही, क्योंकि खवास का पुत्र जब पिछले कामों के लिये— राज्याधिकार के लिये कुछ काम का नहीं माना जाता तब वह गिनती में लाने योग्य भी क्यों कर कहा जा सकता है परंतु एक पुत्री ऐसी ही इनके

अवश्य थी । इसका विवाह इन्होंने सीसोदिया वीरमसिंहजी के पुत्र रघुनाथ सिंहजी से करके उन्हें बूंदी में ही रख लिया था । और उन्हें उनके स्वरूप के अनुसार जागीर भी अच्छी देदी थी ।

जिस तरह सूर्यमल्लजी ने हाडाराव भावसिंहजी के दक्षिण में दश वर्ष रहने के समय का कोई हाल नहीं लिखा है उसी तरह “औरंगजेबनामे” में भी इस विषय का कुछ उल्लेख नहीं है। इसलिये नहीं कहा जा सकता कि वहां रह कर उन्होंने किस २ से युद्ध किया और किस २ को जीता परंतु जब टाड साहब अपनी ऐतिहासिक शोध के सहारे से अपने लेख में इनके द्वारा दक्षिण में शांति स्थापित होने और इनकी वीरता का इशारा करते हैं और जब गत अध्याय में उद्धृत मतिराम कविराज के सातवें छन्द में भी इस बात का संकेत है तब मान लेने की इच्छा होती है कि भावसिंहजी का दक्षिण में मरहटे वीर शिवाजी से भी संग्राम हुआ होगा । और संभव है कि जो घटनायें “औरंगजेबनामे” में दक्षिणी उपद्रवों की दर्ज हैं वे भावसिंहजी की मृत्यु के बाद की । इस पुस्तक से औरंगजेब का मरहटे वीरों से जन्म भर विकल रहने का जैसे पता लगता है वैसे ही और २ इतिहास भी इसकी गवाही देते हैं; परंतु यह विषय एक अलग ग्रन्थ में लिखने योग्य है । भावसिंहजी के चरित्र से न तो इन बातों का कोई स्पष्ट रूप पर संबंध माद्धम होता है और न, संबंध का निश्चय करने की इस समय कोई सामग्री प्रस्तुत है ।

हाडाराव भावसिंहजी का जन्म विक्रमीय संवत् १६८० में हुआ था । यह संवत् १७१५ में बूंदी के राजसिंहासन पर विराजे और ‘अट्टावन’ वर्ष की आयु में २३ वर्ष तक राज्य करके संवत् १७३८ में इन्होंने शरीर छोड़ दिया । इन्होंने इनके पिता शत्रुशल्य के बनाये हुए मुकुट मंदिर महल के ऊपर एक महल बनवाया । मोती महल इनके कुँवरपदेमें इन्हींके लिये बनाया गया था । बूंदी में रत्नबाग के निकट एक बाग इन्होंने बनवाया और फूलसागर तालाब पर महल कुंड, चादर फंवारे आदि स्थान इनकी खवास

फुल्लड्डता ने बनवाये । अध्यात्म दासजी की प्रेरणासे यात्रियों के लिये एक धर्मशाला, मन्दिर और बावडी बनवाई और इसको निर्माण कराने के लिये छगणकरण कायस्थ नियत किया गया था उसी के नाम से यह स्थान लूणावाय कहलाता है । यह कविराजा सूर्यमल्लजी का मत है किन्तु मुंशी देवीप्रसादजी ने इन स्थानों के बनवाने का जो इतिहास लिखा है वह इससे कुछ भिन्न प्रकार का है। उससे मालूम होता है कि ये राव रत्नासिंहजी के बनवाये हुए हैं । इनका वर्णन इसी लिये “रत्नासिंह चरित्र” के चौदहवें अध्याय में किया गया है ।

हाडाराव भावसिंहजी के चरित्र की समाप्ति करने पूर्व मुंशी देवी प्रसादजी कृत “राजपूताने की प्राचीन शोध अंक १ ” में लिखी हुई एक घटना यहां अवश्य उल्लेख करने योग्य है । उनके लेख का सारांश यह है कि हींडोली का हाडा श्यामदास राव शत्रुशल्यजी का खजानची था । यह बादशाही सेवा में परदेश रहते थे । एकवार इन्होंने खर्च मंगाया तो छट मार के डर से श्यामदास ने मेखें टोकने के मेखचों को पोला करवाकर उन में रुपये भर कर गाडी में लाद कर भेज दिया । उसका कामदार गाडी लेकर दिहड़ी गया । इसका नाम डूंगर था । वहां पहुंचने पर यह तो खाना खाने चला गया और पीछे से रावराजा ने पूछा कि ये मेखचे कहां से आये हैं और क्यों आये हैं ? किसीने कह दिया कि श्यामदास ने रुपये के बदले हमारे शिर फोड़ने के लिये भेज दिये हैं । राव ने क्रोध में आकर भावसिंहजी को श्यामदास का वध कर देने के लिये लिख दिया और पुत्र ने खबर पाते ही उसे तोप से उडवा भी दिया । शत्रुशल्यजी को दूसरे दिन जब इसका असली भेद मालूम हुआ तब उन्होंने श्यामदास को न मारने के लिये पुत्र के नाम लिखा भी किन्तु इस आज्ञा के पहुंचने से पहले ही पहले हुक्म की तामील हो चुकी थी ।

अब इसमें देखना है कि इस दन्तकथा में सत्यता कहां तक है । सो मुंशी जी ने इसका उल्लेख करते हुए जब किसी शिला लेख का हवाला नहीं दिया है तब यह केवल सुनी सुनाई बात है, दूसरे यदि यह घटना सत्य होती तो

न इसे कमी टाड साहब छोड़ते और न कविराजा सूर्यमल्लजी जैसे वे लोग लेखक । किन्तु दोनों इतिहासों में इस बात का कहीं नाम तक नहीं । हां ! श्यामसिंहजी अवश्य मारे गये थे परंतु यह इस कारण नहीं । वह हींडोली के राजा नहीं थे । वह शत्रुशल्यजी के हुक्म से नहीं मारे गये । राव रत्नसिंहजी के शायद भाई के नाती थे और बादशाह की आज्ञा से मारे गये थे । हां ! रत्न तरह की दंत कथायें बूंदी में भी प्रसिद्ध हैं किन्तु उनका कोई शिर पैर नहीं ।


खैर ! इसमें संदेह नहीं कि हाडाराव भावसिंहजीने आजीवन हिन्दू धर्म की रक्षा करने में कमी आना कानी नहीं की । यद्यपि उनको अपने पिता की तरह बावन समरों में तलवार बजाकर बावन वीर कहाने का सौभाग्य प्राप्त नहीं हुआ और न वह संग्राम भूमि में मरने मारने बाद कट मरने का अवसर पा सके किन्तु जब तक उनके शरीर में प्राण रहा उन्होंने अपनी धाक से—अपने खड्ग के बल विक्रम से बादशाह औरंगजेब जैसे हिन्दू द्वेषी सम्राट् को अपने शिर साटे की खेल कर हिन्दुओं के धर्म पर कुठार न चलाये दिया । उनके ये गुण इसी चरित्र के एक २ अक्षर से टपके पड़ते हैं । उन्हें उपसंहार में दुहराने की आवश्यकता नहीं । बादशाह के शामिल बैठ कर न खाना, केशवरायजी के मन्दिर की रक्षा और जलयात्रा एकादशी के विमान—ये तीनों घटनायें इन बातों को देदीप्यमान उदाहरण हैं । और इन्हीं कारणों ने दो सौ वर्ष से ऊपर हो जाने पर भी उनकी दुहाई चलती है, उनका नाम लेकर लोग दूकानें खोलते हैं, न्यायालयों में उनकी गादी का पूजन होता है, उनके नाम के गंडे से तिजारी छूट जाती है, और जिसका इस संसार में यश है वह सीधा स्वर्ग को जाता है इस सिद्धान्त से वह स्वर्ग सिंघार जाने पर भी जब इन गुणों के कारण “ हाजिर नाजिर ” समझे जाते हैं तब वह मरे नहीं जीते हैं और अनेक शताब्दियों तक जीवित रहेंगे । सच पूछो तो चाहे सबही बूंदी नरेश स्वधर्म रक्षक हुए किन्तु रावभाव के

( २७२ )

पराक्रमी हाडाराव

बराबर बूंदी के इतिहास में नहीं, राजपूताने में नहीं और भारत वर्ष के इतिहास में भी बिरेले ही निकलेंगे । भावसिंहजी की प्रशंसा में एक प्राचीन कवित्त फिर प्राप्त हुआ है । वह इस तरह है:—

ओरंगजेब तिनः दिननि फरेव रचि, नृपति बुलाये सब दूत भिजवाय कै ।  
तिनतैं सुनाय उग्र वचननि हुकम दीनो, कन्यका दै भिन्न ही रहो हो तुम आयकै ।  
या ते मम संग खान पान अवलेहु सब, नाहीं प्राण लैंहों अब तुरत ही धायकै ।  
भावसिंह धर्मवारि मरनो बिचारि नटे, और सब भूपति रहे हैं मौन पायकै ।



# द्वौथा खंड । अनिरुद्धसिंहचरित्र ।



## अध्याय १

### वीरता की वानगी ।

हाडाराव भावसिंहजी का औरंगाबाद के निकट भावपुर में शरीरान्त होजाने की खबर पाकर वूंदी राज्य के अंतर्गत बलवन के जागीरदार गोपाळ सिंहजी के पुत्र दुर्जन शल्यजी को एक दुर्जनता सूझी । राज्यके असली मालिक रावराजा अनिरुद्ध सिंहजी को केवल पंद्रह वर्ष के बालक समझ कर वूंदी का राज्य छीन लेने के लिये उनके मुंह में पानी भर आया और सो भी ऐसे समय में उनकी नीयत में फितूर आ गया जब धर्मध्वज भावसिंहजी की धर्मपत्नियां पति के परलोक गमन का संवाद पाकर प्राणनाय के साथ सीधी स्वर्ग में जाने के लिये धधकती हुई चिता में चढकर पतिलोक में चढजाने को क्षारवाग के लिये अपना ऐहिक सर्वस्व छोड़ती, छुटाती हुई जीवन सर्वस्व के समीप जा रही थीं । बलवन वूंदी की एक जागीर के स्यामी ने जब वूंदी पर मन ललचाया तो मानो उसने अपनी माता पर हाथ डालना चाहा ।

जिस समय रानियां चिता पर चढ जाने के लिये महलों को, धनदौलत को, राजवैभव को, शरीर को और सर्वसुख को तिलांजलि देकर विदा हो-चुकी थीं मार्ग में ही उन्हें विदित हुआ कि दुर्जनशल्यजी इस अवसर में रक्षकों से नगर शून्य पाकर अपना दलबल लिये राज्य लोलुपता से, अपनी पाप वासना तृप्त करने की खोटी इच्छासे वूंदी के समीप आ पहुंचे हैं । शुचि सेवकों ने इस समय इन देवियों से विनय किया:—

“माता, आपका पति के सहगमन का व्रत अवश्य अमिट है । अवश्य ही आपके लिये इस समय स्वर्ग का द्वार खुला हुआ है किन्तु जब हम लोग



आपके अंतिम कार्य में दिल जान से लगे हुए हैं तब अवसर साध कर शत्रु के नगर में घुस बैठने से राज्य का, प्रजा का और परिजनों तथा परिवार का अमंगल है । इसलिये शत्रु का दमन करने के लिये केवल थोड़ी देर अपने पुनीत संकल्प को रोक कर हमें यदि आप अवसर दें तो हम शीघ्र ही उन नृशंसों को मार भगाने के अनंतर आपकी सेवा में आ उपस्थित होंगे । ”

“ नहीं ! अब हमारे कार्य में देरी होने का समय नहीं । वस, इस बालक को ( अनिरुद्धसिंहजी को पास बुला कर उनकी ओर संकेत करते हुए ) अपना स्वामी समझ कर काम करो । ” इतना उन्हें उपदेश देकर तब पौत्र को समझाया— “बेटे, तू इन अपने जनों को संतकार से रखियो । हमारे पास तेरे रहने की अब कोई आवश्यकता नहीं । हमने जो प्राणव्रत धारण किया है उसका निर्वाह हमारे सतीत्व की रक्षा के लिये स्वयं मर्यादा पुरुषोत्तम भगवान् करदेगा । तू अभी, यहांसे अपने शूर सामन्तों को लेकर उस दुरात्मा का दमन करने के लिये जा और अपने किशोर हाथों से—क्रोमल कों से खड्ग बजा कर संसार को दिखलादे कि बालक होने पर भी तू एक हाडा कुमार है, वीर संतान है और तुझ में कहां तक पानी है । ”

जब एक साधारण से साधारण, सती की अंतिम वाणी को वेद वाक्य समझ कर उस प्रत्येक आज्ञा का पालन करने के लिये राजा से लेकर रंक तक शिर के बल तैयार रहते हैं तब इनके हुक्म की तामील होने में संशय ही क्या ? दादी का वचन हृदय में अंकित कर पौत्र ने १ हजार सुभट सहित दुर्जन शल्यजी की दुर्जनता छुड़ाने के लिये उसी श्मशान भूमि से प्रयाण किया और उधर जिस समय दो पहर तक घमसान मचने के बाद लड़ाई से भाग कर शत्रु ने अपना जी चुराया तब इधर भावसिंहजी की तीन रानियोंने खवासों समेत आकाश का चुंबन करने वाली ज्वालाओं को छोड़ती हुई चिता में बैठ कर हँसते २ पति लोक को प्रयाण किया । दो पहर के संप्राम में अवश्य दोनों ओर के सैंकड़ों ही सुभट मारे गये किन्तु इधर का जब साहस पर साहस बढ़ा तब शत्रु की हिम्मत ने अनीबनी के समय जवाब देदिया ।

## अनिरुद्धसिंहचरित्र ।

( २७५ )

इस तरह भाव सिंहजी के अनंतर संवत् १७३८ की वैशाख शुक्ल ३ को अनिरुद्धसिंहजी वूंदी के राजसिंहासनपर विराजमान हुए । इनका पहला विवाह करौलीनरेश रत्नपालजी की बार्ई श्याम कुमरिजी से हुआ । दूसरा बयाना के सोलंकी सरदार यशवन्त सिंहजी की दुहिता लाडकुमरिजी से । इनकी बनवाई दो बावडियां और एक बाग आज भी विद्यमान हैं । इनमें एक बावडी जो शहर के बाहर चौगान में रानीजी की बावडी के नाम से प्रसिद्ध है बहुत बढिया बनी है । दूसरी बावडी और बाग नगर के निकट देवपुरा ग्राम में है । पहली बावडी के बनवाने में उस समय के भाव से केवल २२ हजार रुपये लगे थे जब हररक चीज सस्ती बिका करती थी । तीसरा विवाह दक्षिण के भवानीदासजी भाटी की बेटी चंद्रकुमरिजी से, चौथा ककोड के गरुका फतहसिंहजी की पुत्री बख्त कुंवरिजी से, पांचवां झलाय के राजा बलराज सिंहजी की कुमारी राम कुमरि जी से और छठा दुवलाना के दुर्जन शल्यजी की लडकी लाडकुमरिजी से—यों छःविवाह हुए । इनमें दूसरी रानी से बुधसिंहजी और जोधसिंहजी दो महाराज कुमार और पांचवीं रानी से कुशल कुमार तथा कल्याण कुमार दो बार्ई और अमरसिंहजी, विजय सिंहजी दो महाराज कुमार हुए ।

अनिरुद्ध सिंहजी ने गादी पर विराज कर अपनी अपक्वय में ही प्रथम अपना राज्य संभाला और तब बादशाही फर्मान लाने के लिये वेणीदत्त व्यास के साथ जगमानुजी हाडा और प्रताप नागर को दिल्ली विदा किया । बादशाह ने वूंदी का राज्य बहाल रखकर यद्यपि इन पर कृपा दिखाई किन्तु औरंगजेब ने खैराबाद और बडोद—ये दो परगने इनसे ले भी लिये । खैर ! बादशाह ने जो कुछ दिया सो ही इन्होंने माथे चढाया । किन्तु भावसिंहजी के स्वर्ग को सिंघार जाने से दक्षिण के सरहदे वीरों ने जब मैदान सूना पाया तब उस ओर फिर गदर मचा दिया । अपने २ दल सजकर भागनेर, बीजापुर और संतारा के अधीशों ने बादशाही राज्य छीनना आरंभ कर दिया और ऐसे ही अवसर में औरंगजेब का चौथा पुत्र अकबर अपने पिता से विद्रोह ठान शत्रुओं से जा मिला ।

उस समय केवल मरहटों ने ही शिर उठाया हो सो नहीं मारवाड नरेश यशवन्तासिंहजी के मरजाने और उनकी रानी कर्मवतीजी के समर भूमि में वीरता के जौहर दिखाने बाद बालक अजित सिंहजी की रक्षा का भार जिन वीरों पर था उनमें दुर्गदासजी भाटी आदि ने भी औरंगजेब का नाक में दम कर डाला। यहां तक कि दिल्ली के निकट इनके डर से दिया जलना तक कठिन होगया । केवल इतना क्यों औरंग जेब ने जब अपने दूसरे पुत्र शाह आलम को दक्षिण की सूवेदारी पर भेजा तब वाप की घबड़ाहट का पता पाकर चौथे शाहजादे अकबर ने अपने बड़े भाई के नाम इस प्रकार लिखा कि:-

“हमारे वालिद ने अपने वालिद बुजुर्गवार के साथ बुढापे के आलम में जैसा सुलूक किया था-सो तो आपसे छिपा है ही नहीं । मैंने इस तर्फ के राजाओं को मिला कर अपने काबू में कर लिया है । वस इनको थोड़ी बहुत तमा देकर आप खुदवादशाही का ताज अपने शिर पर रखिये और मुझे अपना वजीर बना लीजिये । यह सलतनत किसीके पट्टे में नहीं है । मालिक वही जिसमें ताकत हो’ ।

चिट्ठी पाकर शाहआलम को छालच ने आ घेरा । उसने छोटे भाई की बात पसंदकर उत्तर में बड़ा स्नेह दर्शाया । यह उत्तर यद्यपि शाहजादे के बड़े विश्वास पात्र सेवकों के हाथ भेजा गया था किन्तु पाप का घडा शीघ्र ही फूट गया । किसी तरह शाही जासूसों को इस भेद का पता लग गया और उन्होंने तुरंत ही जाकर दिल्ली में औरंगजेब के कानों में जहर का प्याला पिला दिया। क्रोधी बादशाह वही औरंगजेब था जिसने वाप को कैद करने में और भाई भतीजों का विनाश करने में पाप की विलकुल भी पर्वाह नहीं की थी । वस अब भी वह अपने कोप को न संमाल सका । उसने चुनते ही कूच का नकारा बजवा दिया । वह वहांसे चलकर जिस समय अजमेर पहुंचा तो उसने उदयपुर नरेश राना राजसिंहजी के पुत्र राना जयसिंहजी से कहला दिया कि-“अगर अकबर तुम्हारे राज में आजाय तो उसे धोका

देकर किसी तरह रोक लेना” रानाजी ने जब इस बात को स्वीकार कर-  
लिया तब बादशाह औरंगाबाद को खाना हो गया ।

मार्ग में टोडा और राज महल के समीप बादशाह की सेवा में हाडाराव  
अनिरुद्धसिंहजी आकर उपस्थित हुए । पितामह भावसिंहजी की मृत्यु के  
समय जो उनका सामान आदि भावपुरे में था उसे जजावर के जागीरदार  
रून सिंहजी इस बीच स्वामि भक्ति दिखला कर बूंदी ले आये थे । इनमें ५०  
हाथी, ६२० घोड़े, ३०० छकडे, १५० रथ, १५० वहलियां, २७ तोपें  
और ५०० करांचियां थीं । वस राव राजा अनिरुद्धसिंहजी बूंदी में शुक्र-  
देवजी पुरोहित को कुलदेवी की सेवा, राज्य का प्रबंध सोलंकी किशोर  
सिंहजी को, कर्मचन्द बनिया को कामदारी, उदयसिंह कायस्थ को हिसाबरी  
दफ्तर देकर और इस तरह सब काम काज का प्रबंध कर बादशाह से जा  
मिळे । बादशाह ने इनको उसी भावपुरे में जिसमें इनके दादा रहते थे रहने  
की आज्ञा दी । इन्होंने औरंगजेब की हाथी घोड़े इत्यादि भेंट किये और वह  
इनपर प्रसन्न भी कम न हुआ ।

औरंगजेब के पहुंचते ही उसके आतंक से उस प्रान्त में खलमली मच  
गई । बादशाह ने जब अपने पुत्र शाह आलम को पकडवा कर औरंगाबाद  
में कैद करवा दिया तब शिवाजी के पुत्र संभाजी ने अकबर को निकाल  
दिया और ऐसे वह भागकर जब तक ईरान न पहुंच गया उसे कोई भी शरण  
देकर ठिकाने वाला तक न मिला । यों दो भाइयों के नसीब का ऐसा  
फैसला होता देख औरंगजेब के तीसरे पुत्र आजम के मुंह में दिल्ली की  
बादशाहत पाने के लिये पानी भर आया । इस तरह दक्षिण का दमन  
बिना प्रयास के होजाने पर बादशाह ने खानदेश की सूबेदारी का चार्ज  
अनिरुद्धसिंहजी और नवाब मुनवरखां को देकर आजम की निगरानी का  
भार भी इन्हीं पर डाल दिया ।

इन्होंने वहां रहकर क्या २ बहादुरी दिखाई तो ऊपरकी घटनाओं के  
सिलसिले में “वंश भास्कर” से छिबने पूर्व “ टाड राजस्थान” से हाडाराव

अनिरुद्धसिंहजी के चरित्र का कुछ दिग्दर्शन करा देना अच्छा होगा ।  
कर्नल टाड साहब लिखते हैं कि:—

“अनिरुद्ध का गद्दी पर बैठना बादशाह ने भी स्वीकार किया ।  
उसके पूर्व पुरुष की प्रतिष्ठा का द्योतन करने के लिये उसने अपना हाथी  
गजगौर और राज्य सिंहासन देने के उपलक्ष्य में राजा के पास खिलअत  
भेजा । अनिरुद्ध औरंगजेब के साथ दक्षिणके युद्धों में संयुक्त हुआ । एक  
अवसर पर उसने शत्रुओं के हाथ से जनाने की वेगमों की रक्षा कर  
बहुत ही बड़ा काम किया । बादशाह ने उसकी वीरता की सनद में  
उससे कहा कि—“तुम ही अपनी इनाम मांग लो ।” इस पर राजा ने  
केवल यही मांग कि मुझ को संग्राम के समय सेना के पिछले भाग में  
रहने के बदले हरावल में लड़ने की आज्ञा दी जाय । फिर बीजापुर के  
घेरे और विजय करने में उसने बहुत नाम पाया ।”

जब “औरंगजेब नामा” बादशाह के चरित्र की संक्षिप्त सूची होने  
से उसमें इस चढ़ाई के साथ रावराजा अनिरुद्ध सिंहजी के नाम का उल्लेख  
नहीं है तब इस विषय की, और २ घटनाओं का मिलान करने से मुझे  
कुछ मतलब नहीं है । हां टाड साहब का लेख बहुत ही संक्षिप्त होने  
पर भी जब उससे मली प्रकार से बूंदी के इतिहास का अनुमोदन होता  
है तब यहां ऊपर की घटनाओं का थोड़ा विस्तार कर देना आवश्यक है ।  
इसके लिये “वंशमास्कर” में जो कुछ लिखा गया है उसका मतलब यह है ।

औरंगजेब ने दक्षिण में जाकर स्वयं सिकंदर को पकड़ कर बीजापुर  
का विजय किया, तानाशाह को पकड़ भागने र लिया, और तीसरे युद्ध में  
संभाजी को पकड़ लिया । सूर्यमहजजी ने सुना है कि बादशाह ने संभाजी  
की आंखें निकलवा ली थीं । परंतु जब तक इस बात का निर्णय मराठी  
इतिहासों से न कर लिया जाय इसे सत्य मानने की इच्छा नहीं होती ।  
अस्तु ! उन तीनों को दौलतावाद में कैद कर उनकी निगरानी पर मुर  
ज्जत खां को नियत कर दिया । बादशाह का पांचवां पुत्र खानवरुश  
किस्ती रंडी के पेट से पैदा हुआ था—उसे दक्षिण प्रदेश का अधिकार दे

दिया तब वह भी दिल्ली का सिंहासन पाने के स्वप्न देखने लगा । इस अवसर में औरंगजेब को खबर मिली कि संभाजी के सामंत आनंदराव बारह हजार सेना सज कर सितारा की ओर शाही सीमा को दबा रहे हैं तब उसने हाडाराव अनिरुद्ध सिंहजी और मुनव्वर खां नव्वाब—इन दोनों को सेना सहित उससे लड़ने के लिये भेजा । उस समय बूंदी नरेश की उमर केवल १६ वर्ष की थी । इन्होंने बुरहानपुर छूट कर कुमारी गांव तक शाही झंडा जा फहराया । इन्होंने सितारा की सेना का दमन कर खूब ही तलवार बजाई । विजय इनकी हुई । मराठी सेना माग गई । इस संग्राम में रावराजा ने जितना पराक्रम दिखलाया उतना यवन सेना ने नहीं । दूसरा युद्ध शिवापुर, कालोचा के समीप हुआ और तीसरा बीजापुर के पास । इन तीनों में विजय प्राप्त करने पर बादशाह अनिरुद्ध सिंहजी की वीरता से बहुत प्रसन्न हुआ । और इस लिये उसने चौथी बार शाहजादे आजम के साथ इनको फिर आनंदराव से लड़ने के लिये भेजा । इस समय इन्होंने लडाई के मैदान में जो वीरता दिखाई सो तो दिखाई ही किन्तु एक घटना ऐसी होगई जिससे हाडाराव ने औरंगजेब को, उसके पुत्र आजम को और पुत्र बघू को अपने अहसान के बोझ से दबा लिया । घटना इस तरह हुई कि औरंगजेब के बड़े माई दारा शिकोह की लडकी बादशाह के इसी पुत्र आजम को विवाही थी । यह वेगम इस लडाई के समय सेना में शाहजादा के साथ थी । अवसर पाकर मरहटे वीर इस वेगम को पकड लेगये । शाहजादे ने रावराजा पर विश्वास करके वेगम को छोडा लाने के लिये इन्हीं को भेजा । इन्होंने मरहटों को युद्ध के घमसान में हरा कर वेगम को छोडा लिया । इस समर में एक तीर और दो तलवारें इनके लगीं भी किन्तु घायल सिंह जिस तरह दूना पराक्रम दिखाता है उसी तरह घबराने के बदले इनका रणोत्साह अधिक २ बढ़ा । युद्ध में अवश्य दोनों ओर के अनेक सुमट मारे गये किन्तु विजयश्री अनिरुद्धसिंहजी के चरणों में जा लेटी । इस उपकार से प्रसन्न होकर शाहजादे ने इनको

छाती से लगा लिया । वेगम ने भी इनकी बहुत ही प्रशंसा की । और कहा कि—“ यदि यह न जाते तो आज मेरी इज्जत और मेरी जान जाने में शक नहीं था ।”

शाहजादे ने इनकी इस तरह प्रशंसा लिख कर बादशाह के पास भेजी और उसमें इनका असाधारण सत्कार कर उत्साह बढ़ाने की शिफारिश की । औरंगजेब भी इनकी इस सेवा से बहुत प्रसन्न हुआ और इनको मऊ, वारां, खैराबाद, चाचुरनी, खेडी, और बडोद के परगने उपहार में देने के अतिरिक्त बख्श, शख, आभूषण, हाथी, घोड़े और बैभव दिया । और इनके नाम फर्मान भेज कर इनके गुणों का कीर्तन करते हुए भाव सिंहजी का गया हुआ मनसब फिर दे देने का प्रण किया । यह घटना उस समय की है जब इनकी उमर केवल १६ वर्ष की थी । ऐसी कच्ची उमर में आज कल के लड़के अच्छी तरह धोती भी नहीं संभाल सकते हैं किन्तु यह एक राजा के कुमार थे, इनके बाप, दादे, परदादे और पूर्व पुरुष बड़े २ पराक्रम दिखा २ कर वीर गति को प्राप्त हो चुके थे । इस कारण कहना चाहिये कि इस घटना ने उस समय के लोगों के मन पर यह अवश्य अंकित कर दिया होगा कि यह बालक होने पर भी बड़ा होनहार है, लड़का होने पर भी सिंह शावक है, खल शालक है ।

अस्तु ! दक्षिण में इन्होंने जो बहादुरियां की उनका जिस तरह दिग्दर्शन टाड साहब के “राजस्थान” से होगया उसी तरह बूंदी के इतिहास से होगया । दोनों का आशय एक ही है । संक्षेप विस्तार का अन्तर अवश्य है । है तो हो किन्तु जिस समय यह अपनी कच्ची उमर में वीरता की वानगी दिखाने में उस ओर लगे हुए थे बूंदी में इनके शत्रुओं ने फिर जोर पकड़ा । जोर भी साधारण नहीं । यहां के प्रधान कर्मचारियों को फोड़ कर दुर्जन शल्यजी ने फिर बूंदी छीन लेने का उद्योग किया । उद्योग क्या किया इस बार उन्हें सफलता भी हुई । इसवार दुर्जन दुर्जन शल्यजी को भजनेरी के शासक विश्वनाथ कायस्थ और सांदडी के जागीरदार फतेचंद के पुत्र ने भी

साथ देकर अपने स्वामिद्रोह-नमक हरामी करने की वानगी दिखाई । इनके पत्र मरहटों के नाम और मरहटों के उनके नाम जिनमें स्पष्ट रूप पर इनकी पाप वासना झलक-नहीं उबल २ कर गिर रही थी, पकड़े गये और इसलिये दोनों की जागीरें छीन लेने की आज्ञा जब अनिरुद्धसिंहजी ने दक्षिण से भेजी तब ये दोनों यहां से भाग गये ।

इसके अनंतर क्या हुआ सो आगामि अध्याय में पाठक महाशय पढ़ने की कृपा करें । उसीसे माझम होगा कि किस तरह अनिरुद्ध सिंहजी का फिर बूंदी पर अधिकार हुआ ।

## अध्याय २.

### बूंदी पर अधिकार ।

कर्मल टाड साहब ने अपनी किताब “राजस्थान” में लिखा है कि— “बूंदी के मुख्य जागीरदार दुर्जनसिंह से दुर्भाग्य वश एक झगडा खडा होगया जिससे राव ( अनिरुद्धसिंहजी ) को कष्ट उठाना पडा । कुछ खोटी बातों के झुंझार के साथ राव ने उत्तर दिया कि—“हां ! मैं जानता हूं कि तुम हमारे साथ कैसा सुद्धक करोगे ।” जिससे दुर्जनसिंह ने समझ लिया कि हमारा परस्परका संबन्ध कुत्तों के डाल दिया गया । वस इसलिये वह इनकी सेना को छोड कर अपनी जागीर में आ गया । यहां आकर उसने अपने भाई बेटों को इकट्ठा किया और छलवात से बूंदी पर अपना अधिकार कर लिया । खबर पाकर बादशाह ने सेना सहित अनिरुद्ध को बूंदी पर फिर स्थापित किया और तब दुर्जनसिंह को निकाल कर उसकी जागीर भी छीन ली गई । दुर्जन ने बूंदी लेकर अपने भाई को बलवन का टीका कर दिया था ।”

इस विषयमें “औरंगजेबनामे” में जो कुछ लिखा गया है उसका आशय यह है कि “वैशाख शु. ६ को बादशाह की हुजूर में अर्ज हुई कि दुर्जनसिंह हाडा ने बूंदी घेर ली और ले ली । मुगलखां ने दुर्जनसिंह के निकालने को कम्बर बांधी । भावसिंह हाडा के पोते अनिरुद्धसिंह को बूंदी जाने



की रखसत हुई । खिलबत, घोडा, हाथी, नक्कारा और नौवत मिली । भादों सुदी १ को मुगलखां की अर्जी पहुंची कि हमने बूंदी पर धावा करके तीन पहर तक तीर और बंदूकों के गोले बरसाये । दुर्जनसिंह रात को भाग गया । अनिरुद्ध अपनी जमइयत और बादशाही बंदों के साथ बूंदी में दाखिल हुआ । ”

अब देखना चाहिये कि इस घटना का उल्लेख “वंशभास्कर” में किस तरह किया गया है । उसका सार यह है कि संवत् १७४० में इन दुर्जनसिंहजी ने विश्वनाथ को मिलाकर विष्णुसिंहजी के नाती बलभद्रसिंहजी को भी फोड़ लिया । फोड़ा अवश्य किन्तु जब दक्षिण से अनिरुद्धसिंहजी का इनपर कोप होने की खबर मिली तब यह बलभद्रसिंहजी तो भाग कर उदयपुर चले गये और औरों को यहां से निकाल दिया गया । निकाल देने का दंड पडने पर भी इन लोगों के मन से बूंदी लेनेकी अभिलाषा निकली नहीं । और अवसर देखकर दुर्जनसिंह ने ६०० सवारों और ६ हजार सैनिकों से वैशाख कृष्ण ४ को केवल दो दिन के संग्राम में नाथावत किशोरसिंहजी को हराकर बूंदी में प्रवेश किया । पहर भर तक इन्होंने शहर में खूब छट मार करके तब राजसिंहासन पर बैठने की साद भी मेट ली । इस तरह सिंहासन पर बैठ कर अपने शिर पर छत्र, चामर डुलाकर इन्होंने जन्मपत्री की विधि अवश्य पूरी करली किन्तु कुलपति से, देशपति से और राज्यपति से “हरामखोरी” कर अपने ललाट पर कलंक का काला टीका भी लगा लिया । यदि राज्य ही लेने का लालच था तो यह तलवार बजा कर और जगह अपना राज्य स्थापित कर सकते थे क्योंकि इसके लिये वह समय अनुकूल था किन्तु बूंदी राज्य के कर्मसिंह क्षत्रिय; उदयसिंह कायस्थ, व्यास विश्वनाथ और हरिवल्लभ को जेलमें डाल कर इन्होंने महलों में से उस जनाने को निकाल देने की आज्ञा दी जिसमें इनकी कोई दादी, कोई मा और कोई बहन थी तब अवश्य इन्होंने केवल कलंक का टीका ही न लगावाया वरन सच पूछो तो इन्होंने वह काम किया जो एक नीचातिनीच से; नृशंस से होने के योग्य था । पुरोहित

शुकादेव ने इनको इस काम से बहुत रोका किन्तु शायद इन्हें ऐसा नीच काम करके उसी तरह मर्य होगया था जिसतरह एक खून करने वाले को हो जाया करता है। वस इसीलिये बूंदी के राजमहल से निकाल कर इन्होंने समस्त राज माताओं को, रानियों को केशवराय की पाटन मेज दिया ।

जब इस बात की खबर दक्षिण में अनिरुद्धसिंहजी के पास पहुँची तब उन्होंने शाहजादा आजम से कह कर बादशाह को लिखवाया, स्वयं भी प्रार्थना पत्र भेजा और वेगम ने भी स्वसुर के नाम लिखवाया । औरंगजेब इनकी सेवाओं से बहुत प्रसन्न था इसलिये तुरंत ही उसने आज्ञा देदी कि दुर्जनसिंह पर चढाई की जाय । इनको बंदी जाने की छुट्टी दी गई और साथ में इनकी सहायता के लिये बनहडा ( उदयपुर ) के अधीश्वर भीमसिंह जी एक गौड सरदार, और मुगलखाँ—ये तीन सरदार भेजे । आजम की वेगम भी इनके उपकारों को अभीतक भूली नहीं थी इसलिये इसने पति पर दबाव डाल कर दक्षिण से भी कितनीक सेना भिजवाई ।

जब इनका संयुक्त दल दक्षिण से चल कर कोटे पहुँचा तो यहां पर एक भयंकर घटना होगई । बात यह कि सूबादार के साथियों ने एक मोर इस जगह मार डाला । गाय और मोर का बध अब भी हाडाओं के राज्यों में वर्जित है । अब भी गवर्नमेंट ने आज्ञा दे रखी है कि इन राज्यों में कोई ऐसा काम न करने पावे । मोर के मारे जाने से छत्रसिंह जी हाडा को जो हृदय नारायणजी के परपोते थे जोश आगया । उनके नौकरने उसी क्षण उस मयूर घातक को काट कर टुकडे २ कर डाले । सूबेदार ने इसपर हुक्म दे दिया कि उस हाडा के डेरे घेर कर तोपों से उडा दो । तुरंत ही हस की तामील हुई । सुनते ही अनिरुद्धसिंहजी ने सोचा । काम बनते २ विगडनेका अवसर आगया । वस यह खड्ग उठाये युद्ध के बीच जा खडे हुए । इन्होंने बीच में पहुँचकर बीच बचाव किया । इस तरह झगडा रोक कर इन्होंने तब सूबेदार से कहा:—

“सुरजनजी और भोजजी की कराई हुई शर्तों का पालन अभी तक बादशाह करते आये हैं । यह बात आपसे छिपी नहीं है । यदि आप हमें

नार डालने में ही अपना हित समझते हों तो यहां लोयों पर लोयों के ढेर के ढेर लग जायेंगे । इसलिये आप मुसलमानों को लडनेसे रोक दीजिये । यदि आप चाहेंगे तो हम बातक को पकड़ कर हाजिर कर देंगे ।”

इसपर मुगलखां राजी होगया । तब हाडाराव ने छत्रसिंहजी को अपने साथ लाकर उससे निष्ठा दिया और कह दिया कि--“मोर के मारने वाले का बातक अपने प्राण लेकर भाग गया है । जब कभी वह हाटौनी में आवेगा तब ही पकड़ कर पेश कर दिया जायगा ।” वस्तु इस प्रकार जगडे की अन्ती टल गई और दूसरे ही दिन इन्होंने कोटे से चकर बूंदी घेर ली । मुगल-खां की मुगल सेना में मिळ कर इन्होंने एक तोप पूर्व के पहाड पर चढाकर किछे पर मारना आरम्भ किया, दूसरी से चौबुर्जा तोडा और तब डोबरे के मार्ग से किछे को तोडकर यह भीतर पैंठ गये । इस तरह अनिरुद्धसिंहजी का राज्य फिर स्थापित होगया और माद्र कुम्भ ४ को दुर्जन सिंहजी भाग छूटे ।

अबश्य ही बूंदी के किछे पर तोपें दागना अपने ही शरीर पर शस्त्रों का आघात करना था क्योंकि बूंदी इनकी और यह बूंदी के किन्तु जब शरीर का फोडा चिराने के लिये शस्त्र का प्रयोग करना पडता है तब वृंशत दुर्जनसिंहजी फोडे से किसी तरह काम नहीं थे । अस्तु ! इन्होंने यहां शांति स्थापित कर अच्छी पहुनई के बाद अपनी सहायता के लिये आये दुर नरशरों को और सेना को विदा कर दिया और तब यह राजकाज में लग गये । परंतु जो फोडा चीरने से एक जगह का विकार निकल आरोग्य हो गया उसीने रोग का समूह नाश न होने से दूसरी जगह फिर जोर बांठा । दुर्जन दुर्जनसिंह जी बूंदी से निकाले जाने पर मऊ परगने के किनारे ही गांव छत्तं दुर डकैत भीमाभील से जा मिछे । दोनों ने छः पहर की लडाई के बाद चाचुरानी पर अपना अधिकार कर लिया ।

इस बातकी खबर पाकर इन्होंने संवत् १७४१ की चैत्रशुक्ल १० को राजधानी से कूच किया । मायाणी जुहार सिंहजी के पुत्र जयसिंहजी ने

वडौद परगने का बहुतसा धन छूट कर कोटरे में अपना अड्डा जमा लिया था । वृंदी से निकल कर पहला काम इन्होंने यह किया कि युद्ध में उनको भगा कर उनका गांव छीन लिया । और तब धावा मार कर एक ही दिन में चाचुरनी पर अपना झंडा जा गाड़ा । भीमा, भील और दुर्जन सिंहजी वहां से भाग छुटे । ऐसे अपने राज्यके इस विभाग को निष्कण्टक कर यह उज्जैन में अपने मित्र मालवे के सूबेदार मुगलखां और बहादुरखां से जा मिले । परंतु दुर्जन सिंहजी को अब भी कठ न पड़ी । उधर से माग कर वह लाखौरी के दरे में आ निकटे । यहां आकर नगर के रक्षक कोतवाल को उन्होंने रात्रि के समय धोके से मार डाला । और तब इन्हें कुशल सिंहजी के साथ ३०० सुभट मेज कर फिर चढाई करानी पड़ी । सिलहदार ने उनका इस तरह पीछा पकड़ा कि दम मर भी कहीं दम न छेने दिया । जैते दिन रात के चौबीस बंटों में छाया आदमी का पीछा नहीं छोड़ती है । जहां जाइये वहीं साथ । वैसे ही वह उनके पीछे लगा रहा । और इस माग दौड़ में उनके धामाई के हाथ की भूल से गोली लगकर दुर्जनसिंहजी की दुर्जनता का वहां ही अंत होगया । वह इसतरह मरगये और तब से इनका नाम भी किसीने न लिया ।

अवश्य उनकी जीवन लीला इसप्रकार से समाप्त हुई और मालिक की नमक हरामी करने का बदला भी उन्हें भिजा ही किन्तु दयार्द्रचित्त अनिरुद्ध सिंहजी ने दुर्जनसिंहजी की दुष्टता पर विलकुल लक्ष्य न देकर उनके शरणागत भाइयों का उपकार किया । जब उनके दो भाइयों ने इनकी सेवा में उपस्थित होकर क्षमा मांगी तब इन्होंने सूबेदार से उनकी शिफारिश की और तब वह बोला--

“वैशक, जिस शरश ने अपने खानदान को मुला कर आपका नमक रुजाया था वह हराम खोर दुर्जन मर चुका । अब ये दोनों आपकी शरण में आगये तो इन्हें खाने पहनने को जरूर देना बाजिव हैं ।”

इसपर इन्होंने उन दोनों को साथ लिया और गुरौर में भगवन्तसिंहजी तथा कृष्णसिंहजी के चौरों का पूजन कर लाखौरी में उस कोतवाल के पुत्र

को पिता के अधिकार दे, दुर्जनसिंहजी के भाइयों को समीची के निजट्ट टोडा, रायधर का खेडा और लखैरी के निकट दोलाडा गांव दिया और ऐसे संवत् १७४२ की चैत्र शुक्ल १ को राजधानी में प्रवेश किया । और इस तरह एक कांटा उखडने के साथ ही राज्य निष्कण्टक होगया । दुर्जनसिंहजी के साथी और २ कांटों का क्या हुआ सो इतिहास से पता नहीं लगता और न ऐसी छोटी मोटी बातों को लिखने की कुछ आवश्यकता है ।

हां ! यहां इतना जतला देना आवश्यक है कि इनके चार कुमार और दो बाईयों में से केवल दो महाराज कुमार बुधसिंहजी और जोधसिंहजी जीवित रहे ।

### अध्याय ३:

#### चरित्र की समाप्ति ।

कथा का सिलसिला आगे चलाने पूर्व यहां एक बात ऐसी भी लिखदेने योग्य है जिसका संबंध भारतवर्ष के वर्तमान इतिहास से है । “वंशमास्कर” में लिखा है कि संवत् १७४४ में अथवा कितने ही लोगों के मतसे संवत् १७५६ में नीतिनिपुण अंगरेजों ने औरंगजेब की आज्ञा लेकर बंगाल के मुसलमान सूबेदार से मिलमिलाकर कलकत्ता, गोविन्दपुर और छोटानटी—ये तीन गांव खरीद कर लिये । इन्हींसे मिलकर आजकल का कलकत्ता आवाद हुआ है । उस समय कलकत्ते में केवल ७० झोपडियां थीं । उन्होंने नगर बसाकर दुनिया भरके व्यापार का, भारत के साम्राज्य का उसे केन्द्र बनाया और अपनी रक्षा के लिये फोर्ट विलियम किला भी बनवा लिया ।

अस्तु! संवत् १७४५ में जब रावराजा अनिरुद्धसिंहजी केशवरायजी की पाटन में निवास करते थे सिनसिनी और शिवगिरी के जाटों ने छठमार मचाकर प्रजा को, शाहीकर्मचारियों को और सैनिकों को तंग करडाया । इसकी पुकार जब बादशाह के कानों पर पड़ी तो उसने अपने पुत्र आजम को आज्ञा देकर अपने पौत्र को जाटों का दमन करने के लिये नियत किया । आजम एकवार अपनी वेगम की इज्जत बचाने में इनकी वीरता की

वानगीं अच्छी तरह देख चुकाया । इस कारण इनको भी इस अवसर पर याद किया गया । बादशाह के नाती ने रावराजा को संग्राम में संयुक्त होने के लिये संदेश भेजा । खबर पाते ही अनिरुद्धसिंहजी पाटन से उसका साथ देने के लिये बिदा भी हुए किन्तु तब गणगौरी के त्यौहार में केवल दो दिन शेष रहगये थे । यह त्यौहार राजपूताने में, राजपूत जाति में और राजपूत नरेशों में बहुत बड़ा त्यौहार माना जाता है । अनेक पति अपनी २ पत्नियों की विरहाग्नि शान्त करने के लिये—भगवान पंचशायक कामदेव की आराधना करने के लिये परदेश से दौड़-दौड़ कर—हजार काम छोड़कर आते हैं तब बूंदी के सुमट सामन्तों ने दो दिन की देरी होजाने से कुछ हर्ज न समझकर ही इनको इस उत्सव पर बूंदी पधारजाने की सलाह दी तो कुछ अनुचित नहीं किया । बूंदी में उत्सव के दो दिन बिताकर यह चैत्र शुक्ल १७४६ में यहांसे बिदा हुए और इन दो दिनों की कसर निकाळ कर शीघ्र पहुंचजाने में भी इन्होंने कुछ कसर नहीं की किन्तु होनहार प्रबल है । इनके पहुंचने पहले ही जग का रंग विगड़ चुका था । शाहजादे की हार पर हार होती जाती थी । इन्होंने समझ लिया कि अब हमारे ठहरने से भी मरमिटने के सिवाय कोई लाम नहीं है । इस कारण यह वहां ठहरना उचित न समझकर वापिस चले आये । अच्छा इसमें ही था कि यह वहां रहते और युद्ध में संयुक्त भी होते किन्तु राजा एक मतवाले हाथी के समान है । उसे प्रहावत जिस सांचे में ढालना चाहता है उसीमें ढाल देता है । वंस इसी तरह इनके अनेक साथियों ने इनको जैसी सलाह दी उसीके अनुसार इन्होंने कार्य किया ।

कुछ भी हो परंतु फल इसका बिल्कुल विपरीत हुआ । शाहजादा की माता की इन्होंने एक समय इज्जत बचाई थी, प्राणों की रक्षा की थी और उसे दीन दुनियां में अपना मुंह उजला रखने के लिये योग्य रक्खा था । गाढी मीठ के समय बेगम इनके ऐसे मारी २ उपकारों को भूलगई, उसका बेटा भूलगया और उसने अपनी माता की लाज रखने वाले अनिरुद्धसिंहजी की दादा औरंगजेब की सेवा में शिकायत लिखी । बादशाह ने इनपर

कोप करके इनसे पाठन का परगना ले लिया और इतने पर भी वह उसे संतोष न हुआ तब इन पर दबाव डालकर—पूरा जोर देकर इन्हें काबुल से और अटका नदी के पार भेजकर इनके पूर्वपुरुषों की प्रतिज्ञा का भंग करवाया । वहां ही इनका स्वर्गवास हुआ ।

ऊपर जो कुछ लिखा गया है वह “वंशभास्कर” के लेख का सांगंज है । “वंशप्रकाश” में भी इसी तरह की घटना का उल्लेख है किन्तु जब इन विषय को “टाड राजस्थान” में देखा जाय तो यह बिलकुल मिथ्या साबित होती है । यद्यपि बूंदी के इतिहास से जाना जाता है कि रावराजा अनिरुद्ध-सिंहजी के चले आने बाद कोटावालों की सहायता से शाहजादे की जीत हुई और इसीके उपलक्ष्य में औरंगजेब ने पाठन का परगना इनसे लेकर उनको दे दिया किन्तु टाड साहब के मन से ये सब बातें कपोलकल्पना सी साबित होती हैं । उसमें लिखा है कि:-

“बूंदी में अमन होजाने के अनंतर राव ( अनिरुद्ध सिंहजी ) और आमेरनरेश विष्णुसिंहजी उत्तर भारत के शाहीराज्य में शान्ति स्थापन करने के लिये नियुक्त किये गये । यह सूबा शाहजादा शाह आलम के अधिकार में था । इनकी राजधानी लाहोर थी । इस तरह कर्तव्य पाठन करते हुए राव का देहान्त हुआ । ”

पाठकों ने देख लिया कि न तो इसने जाटों की लड़ाई में से अनिरुद्धसिंहजी के चले आने का उल्लेख है और न अपने पूर्वपुरुषों की प्रतिज्ञा के भंग कर काबुल चलेजाने की चर्चा है । टाड साहब अपने इतिहास में जब कई बार राव गुरजनजी की प्रतिज्ञाओं पर जोर दे चुके हैं तब यह कभी संभव नहीं कि वह ऐसी बातें माद्धम होने पर भी न लिखते अथवा जान बूझकर छोड़ जाते । ऐसी दशा में यदि कोई “वंशभास्कर” की घटनाओं पर संदेह करना चाहे तो कर सकता है परंतु इधर सूर्यमल्लजी भी ऐसे व्यक्ति नहीं थे जो बिना किसी बात का पूरा पता पाये यों ही लिख मारें । हां यह एक विचारणीय बात अवश्य है !

“वंशमास्कर” के मत से इनका देहान्त संवत् १७९२ में आषाढ कृष्ण २ को पांच वर्ष तक काबुल में निवास करनेके अनंतर होगया। इनका दाहादिकर्म वहां कर इनकी रानी और खवासिनें जो इनके साथ थीं बूंदी छाई गई। बूंदी आनेके अनंतर इनकी पांच रानियां और तीस खवासिनें मृती हुईं ।

इनका स्वर्गवास होने के बाद इनके दो महाराजकुमार बुधसिंहजी और जोधसिंहजी में से बड़े बुधसिंहजी गद्दीपर विराजे । इनके शासन में बूंदी कैसे बढी और क्यों कर इसका हास हुआ । इन्होंने कैसे २ पराक्रम दिखाकर नाम और इनाम पाया और दुर्भाग्य वश कैसे इनके हाथ से बूंदी छूटगई । फिर छूटी हुई बूंदी किस उद्योग से, किस साहस से और किस पराक्रम से इनके पुत्र उम्मेदसिंहजी ने प्राप्त की । सो सब बातें मेरे ही ग्रन्थाये “ उम्मेदसिंहचरित्र ” में अद्य से लेकर इति तक लिखी हुई है । यह ग्रंथ मेरी इस पोथी का मानो आगामि भाग है । पहले इसे पढकर फिर उस पढने से रावरत्नसिंहजी से लेकर महाराव राजा विष्णुसिंहजी तक का पूरा इतिहास मिल जायगा ।

## अध्याय ४.

### औरंगजेब का परिणाम ।

इस पुस्तक के प्रथम खंड में रावरत्नसिंहजी का, दूसरे में रावराजा शत्रु-शल्यजी का, तीसरे में रावराजा भावसिंहजी का और चौथे के तीसरे अध्याय तक रावराजा अनिरुद्धसिंहजी का चरित्र लिखकर एक तरह पोथी ही समाप्त कर दी गई । इन चारों बूंदी नरेशों का चरित्र अवश्य संपूर्ण हो गया परंतु जब इस ग्रंथ में प्रसंगोपात्त इनके सम सामयिक बादशाह जहांगीर और शाहजहां के जीवनचरित्र का दिग्दर्शन कराया गया है और जब समय २ पर बादशाह औरंगजेब की जीवनी का भी उल्लेख किया गया है तब उसके चरित्र की मोटी २ बातें लिखे बिना यदि पाठक महाशय इस पुस्तक को अधूरी समझ लें तो उनकी समझ अनुचित नहीं कही जा सकती ।



इस विषय में वृन्दी का इतिहास लिखते समय टाड साहब ने जो कुछ शत्रु-शल्यजी, भावसिंहजी और अनिरुद्धसिंहजी के चरित्र में प्रसंग आ पड़ने पर लिखा है उसका उल्लेख गत अध्यायों में कर दिया गया । वह अपने बनाये “टाडराजस्थान” में महाराव राजा बुधसिंहजी का चरित्र आरंभ करते हुए लिखते हैं कि:-

“अनिरुद्ध ( सिंहजी ) दो पुत्र बुधसिंह ( जी ) और जोधसिंह ( जी ) को छोड़ कर चल बसे । पिता की प्रतिष्ठा और सेवा बुधसिंहजी को प्राप्त हुई । शीघ्र ही औरंगजेब जो अब औरंगाबाद में निवास करता था, बीमार होगया । उसकी मृत्यु निकट आजाना समझ कर बादशाहत के अफसरों और उमरावों ने उससे निवेदन किया कि-“आपके उत्तराधिकारी का भी अब नाम प्रकाशित कर दीजिये” मृत्यु शय्या पर पड़े हुए औरंगजेब ने उत्तर दिया-“यह बात परमेश्वर के हाथ में है । उसीकी इच्छा से और उसीकी आज्ञा का अनुवर्ती होकर मैं चाहता हूँ कि मेरा उत्तराधिकारी वहा-दुर शाह शाहआलम हो किन्तु खयाल मेरा यह है कि शाहजादा अजीम अपने दलबल की शक्ति से स्वयं सिंहासन पर आरुढ़ होने का उद्योग करेगा ।” घटना वैसी ही हुई जैसा बादशाह ने कह दिया था । दक्षिण की सेना अजीम की सहायक हुई और धौलपुर के मैदान में इन दोनों माइयों का जंग हुआ ।”

इसके अनंतर क्या हुआ सो मेरे बनाये “उम्मेद सिंह चरित्र” के दूसरे खंड में सविस्तर लिखा गया है । जब औरंगजेब मरही चुका तब उन बातों से न तो उसके चरित्र का कुछ संबंध रहा और न इस ग्रंथ का । हां ! इस बादशाह के विषय में कविराजा सूर्यमल्लजी ने अपने बनाये “वंशमात्सर” के बुधसिंह चरित्र में जो कुछ लिखा है उसका संक्षेप इस तरह पर है ।

दिल्ली का स्वामी बादशाह औरंगजेब भारतवर्ष के पूर्व, उत्तर और पश्चिम इन तीनों मार्गों में एक छत्र राज्य करता था । अब दक्षिण देश का दमन करने के लिये उसने औरंगाबाद में निवास किया । वहां कितने ही वर्ष रहकर कितने ही शत्रुओं का राज्य छीना और-

“ हाजारी समस्त हिन्दुन तुरक जोन अवर दिस मुकल्यो ।

तुरकान तहर जालम जहर लोपि लहर काहुन झल्यो । ”

इस पद्य का अर्थ अवश्य ही स्पष्ट है किन्तु इससे अथवा जिस जगह पर यह लिखा गया है वहाँके कथा प्रसंग से यह नहीं विदित होता कि हिन्दुओं और मुसलमानों की हाजिरी में किस शत्रु को अन्य दिशा में भेजा गया । हाँ ! इन्ना स्पष्ट है कि उस समय औरंगजेब का आतंक अप्रतिम था । अथवा उसके तहर ( आतंक ) के जालिम जहर को कोई लोपकर—न मानकर उस जहर की लहर को नहीं झेल सकता था—सहन नहीं कर सकता था । उसके आतंक का स्वरूप दिखाने के लिये ही मैंने इस जगह यह पद्य उद्धृत किया है ।

अस्तु ! बादशाह के पाँच पुत्र थे । सुलतान मुहम्मद, शाह आलम, आजम ( तिसे टाड—साहबने अजीम लिखा है ) अकबर और कामबक्श । उसने इनमें से पहले दोनों को कैद कर दिया था । सुलतान मुहम्मद जेल की मीषण यातना भोगते २ वही मर गया । शाहआलम को प्राण धारण कर बहादुर शाह के नाम से भारतवर्ष की बादशाहत करना था इसलिये घोर संकट सहने पर भी उसकी जान न निकली किन्तु पापी बाप ने प्यारे बेटों को कष्ट पहुँचाने में किसी प्रकार की कमी नहीं रखी । कैद ही कैद में उनके बाल पक गये । दीन दुःखियाओं से बढ़कर इनका अपमान किया गया । साल भर के तीनसों ठूँसाठ दिनों में पहनने के लिये इन शाहजादों को जो जन्म से अमीरी में पले थे, जिनके खाने पहनने के लिये लाखों रुपये खर्च होते थे उन्हीं को केवल एक दगला दिया जाया जाता था । एक बार इन्होंने वह दगला फट जानेसे, मैला होकर उसमें दुर्गन्धि आने से अथवा जुँप पड़जाने से घोर कष्ट पाकर दूसरा दगला पाने के लिये अर्जी भेजकर कृपा की भिक्षा मांगी किन्तु क्रूर पिता को किंचित् भी दया न आई । उसने अपने पाषाण—नहीं २ बज्र हृदय से कह दिया कि—  
“ नहीं ! दगला दूसरा नहीं मिलेगा । उसी एक को उलट कर पहन लो । ”  
किसी समय इन्हें खाने के लिये न मालूम किस प्रकार से सरदा मिल

गया । इस फल को तराशने के लिये इन्होंने चाकू मांगा परंतु छुरी के बदले इन्हें उत्तर मिला—“छुरी नहीं मिल सकती । शिर में देकर फोड़ लो ।”

ऐसे ब्येष्ट कुमार के बंदीगृह में मरजाने और द्वितीय कुमार के कैद में पड़े २ सड़ने के अनंतर निष्ठुर पिता को न मालूम क्यों दया आई । दया क्या आई मानों पत्थर भी पसीजा । अब इसके कोप ने अपना रुख बदला । शाह आलम को अपने पास बुला कर प्यार के साथ उसे छाती से लगा लिया । बादशाह की आंखों में से आंसू निकल पड़े । पुत्र को स्नान करा अच्छे २ वस्त्र और आभूषण दिये, बारह हजार का मनसब देकर आगरे की सूबेदारी दी और अपना उत्तराधिकारी बनाकर राज्य देने का भरोसा दिया । इसके अनंतर वह क्योंकिर महाराव राजा बुधसिंहजी को लेकर काबुल गया और वहाँ क्या २ पराक्रम किया सो इस ग्रंथ का विषय नहीं । उसके लिये पाठकों को “उम्मेदसिंह चरित्र” का अवलोकन करना चाहिये ।

इस जगह जयपुर नरेश जयसिंह जी के चरित्र की एक घटना उल्लेख करने योग्य है । जिस समय उनके पिता विष्णुसिंहजी का देहान्त हुआ उनका वय केवल बारह वर्ष का था । मंत्रियों की सलाह से यह औरंगजेब जाकर संवत् १७५९ में औरंगजेब की सेवा में उपस्थित हुए । बादशाह इन्हें पास बुलाकर इनके दोनों हाथ, अपने हाथ से पकड़ते हुए कुछ क्रोध सा दिखला कर कहा—“अब तू हमारा कैदी है । बोल अब क्या करेगा ?” जयसिंहजी ने तुरंत ही उत्तर दिया—“आज हमारा भाग्य उदय होगया । बादशाह जिसका एक हाथ पकड़तेहैं वही जब सबके ऊपर हो जाताहै तब हमारे तो हुजूर ने दोनों पकड़ लिये ।” इसपर बादशाह इनपर बहुत प्रसन्न हुआ । उसने कहा—“मानसिंह के कुल में यह भी दूसरा मानसिंह होगा । इसकी उमर बालक होने पर भी वाणी में मानसिंह से सबाया है इसलिये अब से यह सवाई जयसिंह कहलावै ।” तब ही से जयपुर नरेश के नाम के साथ सवाई शब्द जोड़ दिया गया है और जयपुर नगर भी सवाई जयपुर कहलाने लगा

अपने ज्येष्ठ वंशु द्वारा शिकोह को मार कर औरंगजेब संवत् १७१९ में तख्त पर बैठा और ४८ वर्ष राज्य का शासन करने के अनंतर जब संवत् १७६३ में उसका शरीर थक गया तब एक दिन उसने अपने पुत्र आजम को एकान्त में बुलाकर उससे कहा:—“जिस वक्त मैं नमाज पढ़ने में मशगूल होऊँ तब तलवार से मेरा शिर काट डालो ।” ऐसा कहने में उसने समझा कि—“अब मौत तो नजदीक आही पहुँची इसवास्ते अगर नमाज के वक्त मरूंगा तो हमेशा मेरा दिल खुदा में लगा रहेगा ।” आजम इतना सुनते ही बबड़ाया । उसने समझा कि “कहना और और करना और” यही पिताकी प्रकृति है । जैसे एक दीनातिदीन भारतवासी पिता पुत्र के परस्पर प्रेम होता है, एक का दूसरे पर भरोसा होता है और एक दूसरे के हित के लिये जान माल तथा सर्वस्व न्योछावर करने को तत्पर रहता है—सो बात इनमें कहां—इन लोगों को वह स्वर्गीय सुख स्वप्न में भी नसीब नहीं । इसलिये उसने उत्तर दिया:—“ऐसा मुझ से हरगिज नहीं होसकता । अगर हूचूर मुझे को आराम ही बख्शना चाहते हैं तो मय दिल्ली के आगरे का सूबा मुझे इनायत कीजिये ।” बादशाह ने पुत्र की प्रार्थना पसंद कर उसे मनवांछित कार्य सौंप दिया । वह सेना सजकर बड़े ठाट के साथ मनमोदक बनाता वहां से दिल्ली को खाना हुआ । उसने मनही मन कहा भी:—

“बाप की अब हमेशा के वास्ते कबर में सोने की तैयारी है । तब मैं चालवाजी से दिल्ली के तख्त पर चढ़ बैठूंगा । शाही लगाम हाथ में लेकर भाई बहादुर शाह और उसके लडके अजीम को कतल कर डालूंगा । काम बख्श को मारलेना कोई बड़ी बात ही नहीं । बस इस वास्ते अब मैं ही मैं हूँ । दिल्ली के तख्त पर बैठ कर बस मैं इकडकी बजाऊंगा । एक छत्र तर्पू तो मेरा नाम आजम ।”

बादशाह के पुत्रों में काम बख्श रंडी के पेटसे था । पाँचवां शाहजादा अकबर जवानी के जोश में आकर बड़े अनर्थ करने लगा था और इसलिये बादशाह ने उससे चिढ़ कर उसे मार डालने की भी आज्ञा दे दी थी । अपनी मृत्यु इस तरह निकट आती देखकर पहले उसने जोधपुर की शरण ली फिर

मयभीत होकर वहांसे भी भाग निकला । भागते २ वह इस्पहान में जाकर मरे गया । बादशाह का बड़ा शाहजादा पहले कैद में मर ही चुका था इसलिये अब उसके तीन बेटे शेष रहे । तीनों में बड़े को काबुल, आजम को दिल्ली और कामबख्श को दक्षिण का सूबा दिया गया । अस्तु इसके आगे क्या हुआ सो प्रथम तो थोड़े बहुत के सिवाय “वंशमास्कर ” में मिलता नहीं और जितना सा मिलता है उसका इस ग्रंथ से विशेष संबंध नहीं क्योंकि कविराजा सूर्यमल्लजी के मत से संवत् १७६३ के फाल्गुन कृष्ण में अपने ही बसाये औरंगाबाद में दिल्ली के बादशाह औरंगजेब ने इस दुनियां से कूच करके दक्षिणी वीरों के लिये मैदान खाली कर दिया अवश्य उसने ४८ वर्ष तक एक ही छत्र राज्य शासन किया किन्तु जैसे जहांगीर को दक्षिण ने चैन नहीं लेने दी, जैसे शाहजहां मरहटे वीरों के मारे कमी सुख की नींद न सोया उसी तरह औरंगजेब जैसा दुर्दान्त यवन भी सदा उधरकी ओर से कमी भीत, कमी चकित और कमी कंपित बना रहा और इसीमें उसने सच पूछो तो अपनी जान खपा डाली ।

मुंशी देवीप्रसादजी कृत “औरंगजेबनामे” की अभी पूरी पोथी छपी नहीं है । वह मृत्यु को संवत् १७६३ में प्राप्त हुआ और इस पुस्तकके ग्यारह खंड जो अभी तक मुद्रित हुए हैं उनमें संवत् १७४० तक का हाल है । ऐसे २३ वर्ष का चरित्र जो अवशिष्ट है वह उस पुस्तक के शेषखण्ड प्रकाशित होने पर पाठकों को अवलोकन करने का अवसर मिल ही जायगा और जो भाग अब तक छप चुके हैं उनके आशय को इस पोथीमें ठूसने की यों भी आवश्यकता नहीं । हां ! इससे इतना अवश्य माद्धम होता है कि वह अपने बाप दादों की अपेक्षा हिन्दूधर्म का विनाश करने में सब से बढ निकला । भारतवर्ष के नामी २ मंदिरों को तोड़ कर उनके मसाले से मसजिदें बनवाना और नमी और गर्मी दिखाकर मुसलमान बनाना तो उसका जग जाहिर है और मरहटों की ओर से आजीवन उसके अंतःकरण में घुन लगा रहने में भी संदेह नहीं किन्तु इतना अवश्य कहदेना चाहिये कि वह बड़ा ही उद्दंड था ।

अवश्य रावराजा भावसिंहजी और जोधपुरनरेश यशवन्तसिंहजी जैसे विरले नरेश उसीके होकर रहने पर भी उससे दबे नहीं किन्तु इसमें संदेह नहीं कि वह एक बलवान् बादशाह था । सचमुच केवल राज्यशासन के सिवाय वह किसीका सगा न निकला । उसने बाप को कैद करके माई को मार कर दूसरे माई, मतीजे और बेटों तक को कैद करके राज्य किया और सो भी अपना शरीर सुख भोगने के लिये नहीं । अपने कट्टर से कट्टर विचार के साथ तलवार के बल से अपने धर्मका प्रचार करने के लिये और इसीलिये वह असाधारण अत्याचारी कहला गया । अकबर, जहांगीर और शाहजहाँ जैसे स्वभावका, उसके से बर्ताव करने वाला यदि कोई और व्यक्ति—दाराशिकोह ही शाहजहाँ के बांद तख्त पर बैठता तो शायद मुगलों की बादशाहत फिर भी कई पीढ़ियों तक चलती किन्तु औरंगजेब के हिन्दूधर्म द्वेष ने हिन्दुओंका दिल खटा कर दिया, उसके कुटुंब कलहने मुगल खामदान को नष्ट भ्रष्ट कर डाला और इसमें संदेह नहीं कि भारत वर्ष से मुगलों की—नहीं २ मुसलमानों की सलतनत उखाड़ डालने का सूत्रपात कर दिया । यद्यपि अंगरेजों के भारत वर्ष में राज्य शासन करने का बीज जहांगीर के समय से पड़ा किन्तु उससे शाहजहाँ के समय में कछे निकल कर औरंगजेब के शासन में पौढ़े कहलाने का अवसर मिला और फिर मुसलमान साम्राज्य-रूपी चंद्रमा के अस्त होते होते कुछ काल तक मरहटे शुक्र का प्रकाश दिखलाई देकर देश के सौभाग्य से भारत वर्ष में फिर शांति स्थापित करने के लिये अंगरेजों के प्रताप रवि का उदय हुआ । बहुत हिस्से ये बात “उम्मेदसिंह चरित्र” से मालूम होती हैं ।

औरंगजेब बादशाह के समय एक यूरोपियन यात्री ने भारतवर्ष में आकर “वार्नियर्स ट्रेवल” नाम की अपनी यात्रापुस्तक में औरंगजेब के विषय में कितनी ही ऐसी बातें लिखी हैं जिनका उल्लेख करदेना मुझे यहां आवश्यक जान पड़ता है । वार्नियर साहब एक फ्रांसीसी यात्री थे और औरंगजेब के शासनकाल में भारतवर्ष में आये थे । उनके लेख का बहुत सा अंश उनका आखों देखा है । उन्होंने बादशाह औरंगजेब के विषय में जो

कुछ लिखा है उसका सारांश ही यहां लिखदेना बहुत होगा । वह लिखते हैं कि उसका जन्म सन् १६१९ ईसवी में हुआ । वह सन् १६९८ में दिल्ली सिंहासन पर आलमगीर के नाम से बैठा और सन् १७०७ में मर गया । वह बादशाह शाहजहां का तीसरा शाहजादा था । उसके विचार सुद्ध होते थे । उसे योग्य और अपने वफादार विश्वासनीय वीर चुनलेने का अच्छा मलका था । उसने इनाम, पारितोषिक अथवा पुरस्कार बड़ी उदारता के साथ दिये किन्तु दिये उन ही लोगों को जिनकी खैररब्बाही रक्षित रखना अथवा संपादन करना उसने आवश्यक और अपने लिये उपयोगी समझा और इस लिये उसने पारितोषिक वितरण करने में बड़ी सावधानी से काम लिया । उसका हृदय संकुचित था । वह फरेवी था और दगाबाजी करने में वह उस्ताद था । जिस समय पिता ने उसे दक्षिण की सूबेदारी पर नियत किया तो उसने औरों के मन पर यह ठसा देने का प्रयत्न किया कि इसके बदले यदि मुझे फकीर होने दिया जाय तो मुझे अधिक संतोष हो । क्योंकि मुझे राजकीय झगडों को छोड छाड कर परमेश्वर की वंदगी करने अथवा धार्मिक कार्यों के संपादन करने की हार्दिक लालसा है किन्तु उसका जीवन गुड्ड प्रपंचों और उद्योगों का जीवन था । उसने इनका ऐसी प्रशंसनीय चालाकी के साथ निर्वाह किया कि शाही दरबार में से उसके भाई एक दारा को छोड कर सब ही ने उसके चरित्रों का अनुमान करने में धोखा खाया ।

अपने चारों पुत्रों के लडाई झगडों से जब शाहजहां तंग आगया और जब उसे खटका होगया कि ये या तो अलग २ रहकर स्वतंत्र बादशाह बन बैठेंगे अथवा विजय की लालसा में समरभूमि को खून से लाल कर डालेंगे तब उसने इस घोर और आगंतुक विपत्ति से बचने के लिये मुलतान शुजाअ को बंगाल, औरंगजेब को दक्षिण, मुरादबख्श को गुजरात और दारा को काबुल तथा मुलतान का सूबा दे दिया । पहले तीनों ने तुरंत ही अपने २ सूबों में पहुंच कर वहांकी आय अपने कामों में लगाई और शाही सेवा में काम आने और अपना आतंक स्थापित करने के बहाने से सेना इतनी बडा ली

कि जिससे बादशाह ने उनको शत्रु समझ लिया । दारा शाहजहां का बड़ा पुत्र था और समझता था कि मैं ही उत्तराधिकारी हूँ इस लिये दरबार छोड़कर न गया । शाहजहां ने उसे अपना हुक्म चलाने का अधिकार देकर और अपने नीचे बैठने के लिये सिंहासन देकर दिखला दिया कि मानो पिता पुत्र दोनों अथवा दो बादशाह शासन करते हैं । दारा पिता के साथ बहुत प्रेम और प्रतिष्ठा के साथ वर्तन करता था किन्तु पिता का उसके प्रति प्रेम हार्दिक नहीं था । इस वृद्ध बादशाह को सदा ही यह खटका बना रहता था कि कहीं किसी दिन उसे ही जहर देकर न मार डाला जाय । औरंगजेब की बुद्धि के लिये पिता के विचार बहुत ऊंचे थे और लोग कहते हैं कि इन बाप बेटों का परस्पर गुप्त रीति से पत्राचार भी था ।

औरंगजेब दक्षिण में पहुंचा तो गोलकुंड के बादशाह का धनवान्, प्रभावशाली वजीर अमीर जुमला इसमें आ मिला और इसके कारण गोलकुंड के राज्य का सर्वनाश होकर मानो यह सिद्ध होगया कि—“जो नरेश अपनी बुद्धि के बदले औरों की अकाल पर काम करते हैं उनका इसी तरह सत्यानाश होता है । वजीर के बताये हुए षडयंत्र के अनुसार चलकर शाहजहां का एलची बना हुआ जब औरंगजेब पहुंचा तब गोलकुंडे के बादशाह को केवल अपनी जान लेकर भागना पडा । कहते हैं कि इसी मुहिम में औरंगजेब ने जगजाहिर “ कोहनूर ” हीरा प्राप्त करके पिता के अर्पण किया था किन्तु वर्निशर के मत से यह भेंट अमीर जुमला की ओर से हुई थी । अमीर जुमला की सहायता से उसने बीडर लिया और उसीके द्वारा औरंगजेब की इतनी उन्नति—इतना आतंक हुआ । शाहजहां के बारंबार बुलाने से जुमला दिल्ही गया और उसने औरंगजेब की सहायता के लिये बादशाह को फिर बलवती सेना भेजने की सलाह दी ।

दारा नहीं चाहता था कि इस तरह औरंगजेब जैसे दुर्दमनीय शाहजादे की शक्ति द्विगुणित करदीजाय किन्तु इन दिनों पिता दारा से रूठ गया था । क्रुद्ध होने का मुख्य कारण यही था कि उसने वजीर सादुल्लाखां को जिससे बादशाह की गाढी मित्रता थी और जिस पर उसका अधिक भरोसा था मरवा डाला । दारा ने इस प्रकार सेना भेजने में रखने भी कम न



झाले किन्तु शाहजहाँ ने सेना भेजी सो भेजी ही । हां ! दारा के बहुत कहने सुनने से उसने इतना अवश्य कर दिया कि सेना का चार्ज औरंगजेब को देने के बदले अमीर जुमला को दिया और औरंगजेब के कुटुंब को भी दक्षिण न जाने दिया । किन्तु साथ ही उसको लिख भी दिया कि मैंने यह कार्य केवल दारा को संतुष्ट रखने के लिये किया है । नहीं तो मैं तेरे बाल बच्चों को शीघ्र ही भेज दूंगा ।

उस समय शाहजहाँ सत्तर वर्ष की उमर में पड़ुंच चुका था । भारतवर्ष में सर्वत्र अराजकता फैल गई थी । अब उसकी बीमारी ने देश में और भी हल्ला और हलचल मचाई । दारा ने दिल्ली और आगरे में, सुलतान शुजा-अने बंगाल में, औरंगजेब ने दक्षिण में और मुरादबख्श ने गुजरात में परस्पर भिड़ कर, दूसरों को मारकर दिल्ली का सिंहासन पाने के लिये सेना सजाई । दारा ने पिता को और भाइयों पर नाराज करने के लिये तीनों भाइयों के पत्र पकड़कर पिता को दिखलाये और इस तरह प्रकाशित किया कि तीनों ही पृथक् राज्य के लालच से सेना इकट्ठी कर रहे हैं । किन्तु शाहजहाँ का दारा पर विश्वास बिलकुल जाता रहा था । उसे दिन रात यही खटका बना रहता था कि कहीं मुझे जहर न दे दिया जाय । इसी डर से वह खाना भी बहुत देख भाल के बाद खाया करता था । शाहजहाँ का औरंगजेब से पत्राचार जान कर दारा ने पिता को मार डालने तक की धमकी दी थी ।

इस अवसर में यह गप्प उड़ गई कि बादशाह मर गया । वस इसी पर चारों लड़कों ने तख्त का दावीदार बनने के लिये लड़ने को अथवा कट-मरने के लिये सेना सजाई । सौदा मौतका था । या तो राज्य ही करना अथवा मर मिटना । शाहजहाँ भी जब भारत के साम्राज्य सिंहासन पर आसीन हुआ तब अपने भाइयों के रक्त से अपने हाथ लाल करके ।

अब औरंगजेब ने भी अपना ढिंढोरा पीट दिया । उसने युद्ध की घोषणा देने के लिये अपनी सेना सजबज कर चढ़ाई की । जिस समय वह

कूच दर कूच आगरे की ओर बढ़ा चला जा रहा था तब शुजाअ ने भी दिल्ली की ओर अपनी धीर बाहिनी चढ़ाई । बादशाह और दारा के धमकी देने से शुजाअ चाहे रुक गया किन्तु औरंगजेब ऐसी बंदर घुडकी में आने-वाली आसामी नहीं था । उसने एक और ही चाल खेळी । उसने गुजरात के सूत्रेदार अपने माई 'मुराद बख्श को एक चिट्ठी में लिखा कि:-

“प्यारे माई, तुम जानते ही हो कि राजकाज की झंझटों से मुझे कितनी घृणा है । दारा और शुजाअ जब राज्य लोलुपता से अपनी जान खपा रहे हैं तब मैं फकीरी के लिये मरता हूँ । मुझे बादशाहत से कुछ प्रयोजन नहीं किन्तु मेरे मित्र मैं तुम पर सदा ही प्यार करता हूँ और इसलिये तुम्हारी भलाई के लिये ही मैं तैयार हूँ । दारा राज्य शासन के लिये बिल्कुल अयोग्य और काफिर, बुतपरस्त (मूर्तिपूजक) है और सब ही अमीर उमरा उससे नाराज हैं । सुल्तान शुजाअ भी वैसा ही अयोग्य है । वह राफजी हैं और भारत वर्ष का शत्रु है । तब मैं कह सकता हूँ कि तुम—केवल आप ही भारतवर्ष के इस बलाढ्य साम्राज्य के लिये योग्य पाये जाते हो । यह राय केवल मेरी ही राय नहीं है मेरी तरह समस्त सरदारों का यही खयाल है । वे तुम्हारी अप्रतिम वीरता देखकर तुम्हारा आदर करते हैं । और चाहते हैं कि तुम शीघ्र ही राजधानी में प्रवेश करो । मैं केवल तुमसे एक ही सच्चा प्रण करवालेना चाहता हूँ कि जब तुम्हारे शिर पर राजमुकुट रक्खा जावै तब तुम मुझे अपने साम्राज्य के किसी एकान्त कोने में निवास करके शान्ति पूर्वक परमेश्वर की इबादत करने देना जहां कि मैं सताया न जाऊँ और इस तरह मेरा वियोग यदि तुम को सहन करना स्वीकार हो तो मैं अपने मंत्रियों को, अपने मित्रों को और अपनी समस्त सेना को तुम्हें अर्पण कर केवल तुम्हारे लिये, तुम्हारे साथ होकर लड़ाई के मैदान में तलवार के हाथ दिखाना चाहता हूँ । मैं एक लाख रुपये आपकी सेवा में भेजता हूँ । यह मेरी शुमचिन्तकता की सच्ची भेंट है । इसे स्वीकार करना । यह मेरा निवेदन है । समय बड़ा दुस्तर है। सूरत का किला ले लेने में एक क्षण की भी विलंब न करना । वहां राज्य का असंख्य धन रक्खा हुआ है ।

ऐसे औरंगजेब ने छल करके जैसे मुराद को अपने चंगुल में फंसा लिया उसी तरह अमीर जुमला को भी पत्र लिखकर पकड़ा लिया । मुराद के सूरत का विजय करलेने के अनंतर और अमीर जुमला की पूर्ण सहायता पाकर दोनों भाइयों की सेनायें जब दिल्ली जाते हुए मार्ग में मिलीं तो दोनों दलों में बड़ी २ खुशियां मनाई गईं । जब से दोनों भाइयों का मिलाप हुआ दोनों का परस्पर वियोग असह्य था । औरंगजेब सदा ही अपने लिये निःस्वार्थता और भाई के लिये अप्रतिम-अडिग प्रेम दिखलाया करता था । वह बारंबार यही कहा करताथा और विश्वास दिलाया करताथा कि मुझे राज्य से कुछ सरोकार नहीं ! मैं केवल इस बृहत् सेना को लिये हुए केवल दो ही प्रयोजनों से लड़ने को चलता हूँ कि एक तो दारा मेरा कष्टर शत्रु है उसका मुझे दमन करना है और दूसरे दिल्ली के नूने सिंहासन पर भाई मुराद को बिठलाना चाहता हूँ । रास्ते भर वह भाई से इसी तरह कहता गया और जब दरबार में अथवा एकान्त में जब २ अवसर मिलता सदा औरंगजेब मुराद से “हजरत” या जहाँपनाह अथवा “बादशाह संलामत” कहकर संबोधन किया करता था । आश्चर्य यह है कि मुराद को औरंगजेब की चालाकी पर बिल्कुल संदेह न हुआ । उसने यह न सोचा कि जो एक बादशाहत छीनने का उद्योग करके बदनाम हो चुका है फकीर बनकर क्यों कर मरना पसंद करेगा ।

दोनों भाइयों की संयुक्त सेना के चढ़ने का क्या परिणाम हुआ सो यहां दुहराने की आवश्यकता नहीं है । हां ! बर्नियर ने धौलपुर के जंग का जो खाका खिंचा है उससे मालूम होता है कि हाडाराव शत्रुशल्यजी के मारेजाने से दारा का दिल टूट गया । खैर कुछ भी हो यों जब औरंगजेब के मैदान हाथ आया तब वह मुराद को लिये हुए आगरे गया । नगर के बाहर एक बाग में डेरे डालकर दोनों बंधुओं ने औरंगजेब के किसी कृपापात्र रज्वाजासर के साथ पिता से कहलाया कि जो कुछ हुआ दारा की चालवाजी का परिणाम है । उन्होंने पिता के आरोग्य होने पर बधाई दी और निवेदन कराया कि हम आपकी आज्ञापालन के लिये ही आगरे आये हैं । शाहजहां से बेटे की चालें

छिपी नहीं थीं इसलिये उसने भी औरंगजेब की मीठी श्वातों के लिये मीठा ही सत्कार किया किन्तु पुत्र के लिये पिता ने जो जाल बिछाया था उसमें बेटे के बदले बाप ही फँस गया । औरंगजेब जानता था कि बेगम साहबा से मेरी कट्टर दुश्मनी है, बाप बेटी की मुट्ठी में फँसा हुआ है और जनाने की तातारी स्त्रियों के हाथ से मेरी जान बचना कठिन है । इस कारण पिता के अनेक बार बुलाने पर झूठे प्रण करने के सिवाय वह न गया । इस अवसर में उसने शाही दरबार के उमरावों को मिला कर तब अपने पुत्र सुल्तान मुहम्मद को भेजा । उसने एकाएक हमला करके आगरे के किले पर अधिकार कर लिया और यों शाहजहाँ जो औरंगजेब को जाल में फँसाना चाहता था वही उसके पोते और औरंगजेब के बेटे के हाथ से कैद होगया । कहते हैं कि शाहजहाँ ने अपने नाती अर्थात् औरंगजेब के पुत्र सुल्तान मुहम्मद को शाही ताज देने का लालच देकर फुसलाया भी था किन्तु वह उसके झांसे में न आया ।

तब औरंगजेब ने एतबारखां को आगरे का किलेदार नियत किया । इसने बादशाह को कैद किया, उसकी बेटी जो उसके पास कर्ता घर्ता विधाता थी कैद किया और इन लोगों के पास इनके मित्रों की आबजाब, पत्राचार तक बंद कर दिया । यहां तक कि एतबारखां की आज्ञा बिना शाहजहाँ अपने कमरे के बाहर भी कदम नहीं रख सकता था । जब इस तरह औरंगजेब ने पूज्यपाद पिता को बंदी बना लिया तब उसके नाम लिखा:—

“ आपने जिस समय मेरे साथ इतना प्रेम दिखलाया और दारा पर इतना कोप उसी समय आपने दो हाथियों पर लद कर दारा के पास अशर्कियां भेजीं । इस से वह फिर फौज जमा करके संग्राम करेगा । इसलिये दारा ही आपके कैद होने का कारण है । मुझ जैसे प्यारे पुत्र को आपके चरणों में लोट कर अपना कर्तव्य पालन न करने देना केवल दारा की बदौलत । आपको इस समय मेरे वर्तव्य में जो कुछ विचित्रता विदित होती है और जितनी कुछ आपकी अभी स्वतंत्रता नष्ट हुई है उसके लिये मुझे क्षमा कीजिये । विश्वास रखिये कि ज्यों ही हमें निश्चय होगया कि अब दारा

के सब उद्योग बेकार होगये त्योंही मैं आपकी कैद के दर्वाजे तोटकर मैं चला जाऊंगा । ”

इस तरह बाप की गद्दी छीन कर उसे कैद करने के बाद दोनों भाइयों ने शाहस्ताखां को आगरे का नूनादार बनाकर शर्ही ग्वजाने की मदद से दोंरा पर चढ़ाई की । मुराद के मित्रों ने उसे बहुत समझाया कि आगरा या दिल्ली छोड़ कर मत जाओ किन्तु औरंगजेब पर विश्वास करके, उसके कुरान की शपथ पर भरोसा करके मुराद उसके साथ होगया । जब इनका मुकाम मथुरा में हुआ तब रात्रि के खाने के समय आमोद प्रमोद की बात चीत के साथ औरंगजेब ने स्वयं कम लिया और मुराद को शिराज और कावुल का बढिया से बढिया शराब पिछाया । अबसर पाकर औरंगजेब वहां से सटक गया और जब वह शराब में न्यूव मस्त होगया तब नौकर चाकर वहां से हटा दिये गये और मुराद की तलवार और खंजर भी छीन लिया गया । ऐसे जब वह विन्धुल बेहोश होगया तब औरंगजेब ने फिर धाकर उसके एक हात मारी । धक्का खाने पर जब उसने आंखें ग्लोटी तब औरंगजेब बोला—“अफसोस! शर्म!! तुम में मुल्क का बादशाह होकर ऐसी अकल ! दुनियां तेरे और मुझ तक के लिये क्या कहेगी ! इस शराबी कमीने के हाथ पर बांधकर इसे--इस बे हय को पडा २ सोने दो । ” वस उसी समय मुराद बेडी और हयकडी से जकड दिया गया ! उसकी सेना को--सेनापतियों को रिशवत देकर मिछ लिया गया और इस तरह कैद होजाने पर जब उसने औरंगजेब को गालियां देना आरंभ किया तब बंद पालकी में बिठला कर दिल्ली के किले सलीमगढ में कैद रखने के लिये भेज दिया ।

इसके अनंतर क्या हुआ सो लिखने की आवश्यकता नहीं । मुराद-बख्श को सलीमगढ से हटाकर ग्वालियरके किले में किस मतलब से रक्खा गया सो प्रकाशित करके विस्तार करना भी मुझे इष्ट नहीं । हां ! एक घटना यहां उल्लेख करने योग्य है । वह यही कि औरंगजेब जब मुल्तान से लौटकर लाहोर को जा रहा था तब मार्ग में

आमेर नरेश राजा जयसिंहजी को चार पांच हजार राजपूत वीरों के साथ उसपर चढ़कर आते हुए देखा । जयसिंहजी जैसे बहादुर थे वैसे ही शाहजहां के भक्त भी थे । बस इसलिये औरंगजेब उन से डर गया । औरंगजेब डरा अवश्य किन्तु उसने अपनी बबड़ाहट अपनी मुखमुद्रा से प्रकट न होने दी । मार्ग में मिलते ही उसने पास जाकर कहा:—“सलामत बाशद राजा जी ! सलामत बाशद बाबा जी ! मेरे प्रभु ! मेरे पिता ! आपके दर्शन करने की कुछेक असाधारण उत्कंठा थी । संप्राम की नमासि होगई । दारा वरवाद होगया । अब अकेला भटकता फिरता है । उसके पीछे मीर बाबा भेजा गया है । अब उसका बचना संभव नहीं । ” तब उसने अपने गले में से मोतियों की माला उतार कर राजा को पहना दी । और इस तरह उस को मिलाकर दारा पर चढ़वाया ।

फिर दारा क्यों कर पकड़ा गया सो यहां लिखकर दुहराना निष्प्रयोजन है किन्तु उसे कैद कर के जैसा अमानुषी व्यवहार उसके साथ—अपने बाप के साथ किया गया सो ही बर्नियर साहब ने बड़े ही चित्त को छेद देने वाले शब्दों में लिखा है । इस बात को प्रकाशित करने पूर्व यहां यह भी लिख-देना चाहिये कि बर्नियर साहब के मत से जब दारा की ग्यारी बीबी धूप और ग्यास से बबड़ा कर मर गई तब से दारा का दिल टूट गया था । खैर दारा का खच्चरों पर लदा हुआ सोना, उसकी बेगमों का जेवर लूट कर पठानों ने दारा की—उसके शाहजादे सिपह शिकोह की मुश्कों कसकर हाथी पर डाल दिया । उनका शिर काटने के लिये फांसीगर उनकी खवासी में थे । इस तरह वह सरदार मीर बाबा को सौंपा गया । वह पहले अहोरा और तब दिल्ली को लाया गया ।

जब अभागा दारा इस तरह दिल्ली के दर्वाजे पर पहुंचा तब औरंग-जेब ने उसे बालियर के किले में पहुंचाने के बदले नगर में छुमाने की आज्ञा दी । अब दारा और उसका पुत्र जिस हाथी पर बिठलाया गया

वह एक बहुत ही हेच और बूढ़ा जानवर था । जरी किनारी की झूल, टाट-वाफ़ी की सिर्री और सोने चांदी के आभूषण की जगह वह हाथी कीचड़में सना हुआ था । इन दोनों को कपड़े मैले कुचैले, मोटे मोटे और फटे टूटे पहनाये गये थे । दारा के शिर की शाल भी ऐसी हलकी थी जिसे बहुत हलके दर्जे के आदमी पहना करते हैं । इस तरह दारा और उसका बेटा दोनों दिल्ली के बाजारमें—उसके गली कुंघों में घुमाये गये । पिता और पुत्र को कैद करने से, मुराद का बुरा हाल करने से दिल्ली की प्रजा पहले ही डरी हुई थी किन्तु ऐसे दारा की दुर्दशा देखकर वह एकदम कांप उठी । बर्नियर साहब अपनी आंखों देखा लिखते हैं कि इस अवसर पर मैं जहां २ गया वहीं मैंने सर्वसाधारण को रोते, चिल्लाते और दारा की दुर्दशा पर बड़े २ ही हृदय विदारक शब्दों में आहें भरते देखा । नगर के एक मुख्य स्थान पर घोड़े पर चढ़कर मैंने आंखों से देखा कि सर्वत्र कुहराम ! सब जगह हाहाकार ! ! मचकर कान के पदों फटे जा रहे थे । जीवन खां जो इनके पीछे बैठा हुआ था उस पर लोगों ने पत्थर भी फेंके किन्तु किसी की तलवार खेंच कर सामना करने की अपने प्यारे शाहजादे को छुड़ा देने की हिम्मत न हुई । जब वह इस वेदर्शी के साथ वे इज्जती के साथ, और निर्दयता के साथ सारे शहर में घुमाये जा चुके तब विजरावाद के किले में कैद किये गये ।

कैद करने के बाद दारा के नसीब का फैसला करने के लिये कैसि हुई । समा में हकीम दाऊद की यह राय हुई कि—“ दारा का जीना अब अच्छा नहीं उसे मार डालने ही में दिल्ली की बादशाहत का मंगल है । वह अब मुसलमान नहीं रहा । वह काफिर हो गया इसलिये मैं उसका वध करने की सलाह देते हुए किंचित् भी आना कानी नहीं कर सकता । यदि ऐसे आदमी के खून करने का पाप लगता हो तो मैं उस गुनाह को अपने शिर पर ओढ़ता हूँ । ” वस इसी परामर्श के अनुसार दारा का शिर उड़ा देने का काम नजीर नामक गुलाम को दिया गया । इसे शाहजहां ने पढाया था किन्तु यह दारा के बुरे वर्ताव से जलता था । जब अमागा दारा इस खयाल से कि मुझे जहर देकर मेरी जीवनलीला समाप्त कर दी जायगी अपने

पुत्र सिपह शिकोह के साथ खाना गर्म कर रहा था उसके कमरे में एकाएक चार बदमाशों को लिये हुए नजीर धसमसाता हुआ चला आया और इन को ज्यों ही उसने देखा दारा चिल्ला उठा—“ प्यारे बेटे, ये ही हमारा खून करने के लिये आपहुंचे । ” एक ने बेटे को पकड़ लिया और चारों दारा पर टूट पड़े । चारों ने उसको जकड़ कर एक ने उसका शिर उड़ा लिया । दारा के खून से इस तरह अपने हाथ लाल करने का काम उस नीच नजीर ने ही किया । माथा काटकर उसी समय औरंगजेब की भेट किया गया । उसको तश्तरी में रखवा कर उसका रक्त धुलवाया और तब दारा को पहचान कर औरंगजेब जार जार रो उठा । वह एक ठंडी आह भरकर कहने लगा—“ आह ! बदवस्त ! ए अभाग ! इस भयानक दृश्य को मेरे सामने सँ हटाओ ! इस शिर को ले जाओ । इसकी लाश हुमायूँ के मकबरे में दफनाओ ! ” दारा की लड़की पहले जनाने में लेकर फिर शाहजहाँ और बेगम साहबा के मांगने पर उन्हें सौंप दी गई । दारा की बेगम होनहार विपत्ति का विचार कर, पहले ही से जहर खाकर लाहोर में मर चुकी थी । और सिपह शिकोह ग्वालियर के किले में कैद कर दिया गया । अब दारा के कुद्व में एक सुलेमान शिकोह बचा था उसे भी जयसिंह जी ने पकड़ कर पेश किया और तब वह भी सुलीमगढ़ के किलेमें कैद किया गया । जीव-नखां जिसका असली नाम मलिक जीवन था यही दारा को पकड़ कर औरंगजेब के पास पेश करने वाला था । यह भी जंगलियों के हाथ से ब्रह्मूत बुरी तरह से मारा गया । मारा क्या गया भगवान ने दिखला दिया कि “ यह खूब सौदा नक़द है । इस हाथ दे इस हाथ ले । ”

सुलेमान शिकोह की दशा भी बड़ी ही भयानक थी । जिस समय यह औरंगजेब के पास पहुँचा उसने सब दरबारियों के समक्ष उसे बुलाया । इस समय का हृदयद्रावक दृश्य देखने में बर्नियर साहब भी उपस्थित थे । जिस समय दरबारियों ने देखा उनकी आंखों में से आंसू निकल पड़े ।



औरंगजेब ने सबके देखते २ उसकी बेडियाँ तुड़वाई । इस लीला को देखने में अंतःपुर की महिलायें भी थीं । उसने कहा—“ सत्र रक्खो । तुम्हें कुछ कष्ट न पहुँचाया जायगा । दारा काफिर था इसलिये उसे मौत की सजा दी गई । ” इस पर सुलेमान शिकोह ने झुक २ कर सलाम किया । और सलाम करके कहा कि—“ मुझे जहर देकर मार डालो । ” किन्तु औरंगजेब ने दारा की अशर्कियों का पता पूछ कर तब उसे सलीमगढ के किले में भेज दिया ।

अवश्य उसने सुलेमान शिकोह के ऐसे प्राण वचा दिये किन्तु दारा के नसीब का फैसला हो जाने पर भी अभी उसकी दुर्दशा का अंत नहीं हुआ था । इस अमागे के शिर के लिये वर्नियर साहब ने कुछ नहीं लिखा है किन्तु इस स्थल पर इस पोथी का प्रकाशक टिप्पणी देकर लिखता है कि कार्टोमेनौकी जो दारा के पास यूरोपियन डाक्टर था उसने लिखा है कि “ जब दारा का शिर औरंगजेब के पास लाया गया तब उसने बड़े संतोष के साथ उसे घूर कर देखा । उसने पहले तलवार की नोक लगाकर जांचा और फिर उसकी आंखें फाड़ कर पहँचाना और तब रोशन आरा बेगम की सलाह से उसे संदूक में बंद करके शाहजहां के पास औरंगजेब की ओर से नजर भेज दिया गया । संदूक खोलने से पहले उसने कहा कि—“ बड़े संतोष की बात है कि मेरा राज्य छीन लेने वाला फज्द इस अमागे वाप की भूल नहीं गया । ” किन्तु जब बक्स खोल कर देखा गया तो उसमें अपने प्यारे बेटे का शिर पाकर वह एक दम मूर्च्छित होगया । ”

यही डाक्टर साहब लिखते हैं कि दारा ईसाई हो गया था उसने मरने से पहले कहा था कि “ मुहम्मद ने मुझे नष्ट कर डाला । परमेश्वर का पुत्र ईसामसीह ही मेरी रक्षा करेगा ” कुछ भी हो किन्तु दारा का अंत बहुत बुरा हुआ और यदि डाक्टर साहब का लेख सत्य हो तो औरंगजेब ने पिता के पास प्यारे पुत्र का शिर भेजकर जले पर नमक लगाने में बड़ा अनर्थ किया ।

बर्नियर ने लिखा है कि बादशाह जिनको ग्वालियर के किले में कैद किया करते हैं उन्हें पोस्त पिला २ कर मार दिया करते हैं । इस नशे का बड़ा प्याला उनके सामने भोर ही लाया जाता है और जब तक यह पच न जाय उन्हें भोजन नहीं दिया जाता । वस ऐसे वे कैदी भूखों मरते २ किसी दिन मर रहते हैं । सैपह शिकोह और सुलेमान शिकोह की मौत इसी तरह हुई परन्तु मुराद वरूश बहुत कठोरता के साथ और खुलाखुली मारा गया । वह कैद होने पर भी सर्वप्रिय था । उसकी हिम्मत और नेक चलनी के लिये कवि लोग कसीदे बनाया करते थे । औरंगजेब को पोस्त पिलाकर गुन रीति से उसका वध करने में खटका था किन्तु शीघ्र ही उसको ऐसा कुकर्मकरने का बहाना हाथ आगया । बात यह हुई कि जिन दिनों मुराद गुजरात का सूबा था उसने धन के लालच से किसी सैयद को मरवा दिया था । अब अवसर साध कर उसीके लडके औरंगजेब के पास फर्यादी हुए । उन्होंने अपने बाप के शिर का बदला मांगा और यों मुराद की जीवन लीला समाप्त होगई ।

इस तरह अपने पिताके कुनवे भर की इतिश्री होजाने के बाद केवल सुलतान शुजाअ बच रहा था । उसके नसीब का क्योंकिर फैसला हुआ सो लिखकर इस पोयी के पजे रंगने की आवश्यकता नहीं क्योंकि वह जंग के मैदान में औरंगजेब से हार खाने बाद योंही मारा २ फिरता रहा किन्तु अब देखना चाहिये कि औरंगजेब ने अपने उस्ताद के साथ कैसा सवक किया । मुल्ला सालेह शाहजहां से जागीर पाकर कई वर्षों से काबुल में रहता था । जब उसने सुना कि उसका शागिर्द आजकल हिन्दुस्थान का बादशाह है तो वह मिलने के लिये दौड़ आया । जब वह बादशाह के पास उपस्थित हुआ तब औरंगजेब ने कहा:—

“ मुल्लासाहब, क्या आप चाहते हैं कि मैं आपको शाही दर्जार् का कोई ऊंचा दर्जा दूं । हां यदि आप मेरा दिमाग योग्य शिक्षाओं से भर देते तो आपका दर्जा पाने का स्वत्व था । किन्तु आपने मुझे सिखलाया कि फरंगिस्तान एक

छोटा सा टाघू है । और यूरोप के सब ही बादशाह हमारे छोटे मोटे राजाओं के बराबर हैं । क्या दुनिया के भूगोल का सच्चा चित्र मुझे दिखलाना आपका कर्तव्य नहीं था किन्तु आपने मुझको बिल्कुल अंधेरे में डाल रक्खा । बादशाह को पड़ोसी देशों की भाषायें सीखनी चाहिये परंतु दश बारह वर्ष तक आपने मुझे केवल अरबी ही अरबी में उलझा रक्खा । आप इस बात को भूल गये कि एक शाहजादे को कौन २ आवश्यक बातें सिखलानी चाहिये परन्तु आपने वषों तक मुझसे व्याकरण रटवाया, इस तरह आपने मेरा समय व्यर्थ ही नष्ट कर डाला । .... वस इसलिये अपने गांव को लौट जाइये और किसी से न कहिये कि आप कौन हैं ।’

औरंगजेब ने अपने शाहजादे अकबर से निकाह करा देने के लिये शाह-जहां से दारा की लड़की मांगी क्योंकि वह इसी लड़के को अपना उत्तराधिकारी बनाना चाहता था और उसने समझ लिया था कि इस संबंध से अकबर निरापद होजायगा किन्तु शाहजादी को अपने बाप का खून करने-वाले के लड़के से निकाह करने में घृणा थी । ऐसे संबंध से उसने कुंवारी ही मर जाना पसंद किया ।

वस वार्नियर साहब ने औरंगजेब के चरित्र का आखों देखा जो चित्र खैचा है उसमें दो चार बातोंका यह दिग्दर्शन है । उसके विस्तृत चरित्र के लिये हिन्दी में एक नहीं अनेक ग्रंथ हैं और होंगे । उनका अवलोकन करने से पाठकों को उसके चरित्र की समालोचना करने का अच्छा अवसर मिलेगा । केवल नमूने ही से नतीजा नहीं निकाल लेना चाहिये ।

## अध्याय ५.

### पुस्तक का सिंहावलोकन ।

वार्नियर साहब की किताब से विदित होता है कि औरंगजेब के आतंक से केवल भारतवर्ष के रजवाड़े ही कांपते हों सो नहीं—उसका दबदबा इस देश की सीमाओं का उल्लंघन कर विजायतों तक जा पहुंचा था । उसके

पास तातार, डच, मक्का, यमन, वसरा, एवीसीनिया, ईरान और तिब्बत से एलची आया करते थे । वह अवश्य ही असाधारण प्रतिभाशाली था । उसने अपने कुटुंब का सर्वनाश कर डाला—सो तो पाठक गत अध्यायों के अवलोकन करने से जान ही चुके किन्तु वह दबने के नाम पर अपने पिता क्या—पिता के पिता से भी न दबा । इसलिये उसका शासन अदम्य था । यदि मरहटे उस जमाने में जोर न पकड़ बैठने तो कहाजा सकता था कि उसने भारत जैसे विशाल साम्राज्यका एक छत्र राज्य किया—कांडकी बजाई ।

उसके शासन में—केवल उसीकी बंदौलत बूंदी राज्यकी चार पीढियां खप गईं । यों हाडाराव रत्नसिंह जी के समय में ही औरंगजेब जोर पकड़ बैठा था । यहां तक कि बादशाह जहांगीर के अपने प्यारे पुत्र शाहजहां से मन मुटाव होने के “जहांगीर नामे” के मतसे जितने कारण माने जाते हैं उनमें एक औरंगजेब की उच्छृंखलता भी है । किन्तु जब रत्नसिंह जी के शासन में उनका किसी तरह इससे बुरा या भला संपर्क होना इतिहासों में नहीं पाया जाता तब उनकी बात जाने दीजिये परंतु बाबन समरों में विजय-प्राप्त करने वाले राव राजा शत्रुशल्य जी अवश्य ही उसका विरोध करने में मरमिटें और मरे क्या इतिहास गुवाही दे रहे हैं कि औरंगजेब के हृदय पटल पर तलवार की लेखनी और रक्त की स्याही से सदा के लिये लिख मरे कि बहादुर ऐसे होते हैं ! औरंगजेब चाहे जैसा प्रतापी था, कैसा भी साहसी क्यों न हो और उसमें यद्यपि “उद्यमं साहसं धैर्यं बलं बुद्धिः पराक्रमः । षडैते यस्य विद्यन्ते तस्माद्देवोपि शक्यते” कूट २ कर मरे हुए थे परंतु इतमें संदेह नहीं कि यदि समर भूमि में उनके कट मरने का अवसर न आता तो औरंगजेब को दिल्ली का साम्राज्य प्राप्त होना दालभात का खाना नहीं था । उससे कभी न दब कर अपने धर्म की टेक रखते हुए रावराजा भावसिंह जी आजीवन उसीकी सेवा कर अपनी जान न्योछावर कर गये । राजकुमार कृष्णसिंहजी को उसने छलघात से मरवा ही

डाळा और रावराजा अनिरुद्ध सिंहजी भी उसकी नौकरी करते २ अपने प्राणों से हाथ धो बैठे । यों जैसे उसने अपने पिता का, भाइयों का, पुत्रों का, भतीजों का सर्वनाश किया वैसे ही औरंगजेब बूंदी के प्रतापादित्य के लिये भयंकर राहु निकला । हां ! इसजगह इतना अवश्य लिख देना चाहिये कि उसके दुःशासन में—उसके द्वेष से बूंदी अवश्य दुर्बल पड़ गई किन्तु धर्म की टेक में, वीरता में और प्रतिज्ञा पालन में हांडा वीरों का आसन पहले से और भी ऊँचा होगया और हो इस कारण गया कि राव सुरजनजी, राव भोजजी और राव रत्नसिंहजी को अकबर, जहांगीर और शाहजहां के शासन में जिन बातों के लिये कदापि स्वप्न में भी अवसर नहीं मिला था वेही रावराजा भावसिंहजी के सामने मूर्तिमती आ खड़ी हुई ।

अस्तु ! जो कुछ होना था सो हो चुका किन्तु ग्रंथ की समाप्ति के पूर्व इस पुस्तक के चरित्र नायकों की जीवनियों का सिंहावलोकन करना आवश्यक है जिससे पाठकों को संक्षेप से विदित होजाय कि ये लोग कैसे थे । हाडाकुल में—बूंदी के इतिहास में इस राज्य के संस्थापक देवाजी के अनन्तर यों तो प्रायः सब ही नरेश स्वधर्मनिष्ठ, बहादुर और बात के धनी हुए किन्तु प्रतापी सम्राट् अकबर से अपने कुलामिमान—अपने प्यारे धर्म की रक्षा के लिये प्रतिज्ञायें करवाकर हाडाजाति का संसार में सदा के लिये मुख उज्ज्वल कर देने वाले और इस राज्य का असाधारण विस्तार कर देने वाले सुरजनजी के समान कोई नहीं हुआ । इन के पुत्र राव भोज जी ने स्वधर्म रक्षा में अपने हठीलेपन में और वीरता के साथ दिल्ली के सिंहासन की अटल भक्ति में युद्धों का विजय कर नाम पाया । इनके चरित्र किसी स्वतन्त्र ग्रंथ में लिखने योग्य है ।

इन्ही राव सुरजन जी के पौत्र और राव भोजजी के पुत्र हाडाराव रत्न सिंह जी का चरित्र इनके पिता, पितामह से किसी अंश में कम न निकला । अपने पूर्व पुरुषों के समान वह जिस संग्राम में गये विजय लेकर आये । उनका जीवन सदाही रणभूमि में बीता । बादशाह अकबर, जहांगीर, शाहजहां और

औरंगजेब के शासन काल में दक्षिण प्रान्त में कभी, किसीके करने धरने से शांति न रहसकी—इन चारों ही को सदा उस ओरका खटका बना रहा और सो भी एकके समय में उसका सूत्रपात होकर चौथे के शासन में उसने इतना भयंकर रूप धारण किया कि औरंगजेब जैसे पराक्रमी राजनीति पटु तक को इसी चिंता में अपना शरीर खपा देना पडा किंतु जब तक शाहजहां और जहांगीर के जमाने में रत्नसिंहजी उस प्रांत के सूबेदार रहे शांति का घटल राज्य बना रहा और एकाएक किसी को शिर उठाने तक का साहस न हुआ । पिता के वागी—पितृद्रोही खुर्रम को, जो अन्तमें शाहजहां के नाम से भारतवर्ष का राजराजेश्वर हुआ लोमहर्षण संग्राम में परास्त कर कैद कर लिया और जब उसके पिता जहांगीर ने उसे मार डालने की आज्ञा देदी तो उसके प्राण वचाकर केवल उसे जीव दान ही न किया वरन् पुत्रहीन पिता के केवल इकलौते बेटे को वचाकर दिल्ली की बादशाहत को मुगलों के घराने से न जाने दिया । यदि जहांगीर की आज्ञा से खुर्रम मार डाला जाता तो संभव था कि भारतका साम्राज्य मुगलों के बदले किसी अन्य घराने में जा पहुँचता क्योंकि उस समय खुर्रम के सिवाय जहांगीर के सब बेटे मर चुके थे । इस तरह इन्होंने मुगल बादशाहत पर वह अहसान किया जो कभी भूलने का नहीं है । ऐसे साम्राज्य की असाधारण सेवा करने के उपलक्ष्य में इन्होंने इनाम, पारितोषिक, दर्जे और जागीरें भी बहुत ही पाई किंतु जब २ स्वधर्म रक्षा का प्रसंग आया इन्होंने बादशाह की कृपा की, अपने राज्य की और अपने शरीर तक की रंचक परीह न की । बादशाह के कोप को तिनके के समान मान कर यह काबुल न गये सो न गये और इनके जोर देने से इनकी देखादेखी और नरेशों को भी न जानेका हौसला होगया । इन्होंने अपने जीत जी कभी राजपूत शिनिरी के निकट गोवध न होने दिया । इनके बनाये विशाल भवन—बड़े २ मंदिर अब तक इनके यशों का विस्तार कर रहे हैं और इनके विमल चरित्र में एक ऐसी घटना होगई है जिसने इस मयानक कलिकाल में सतयुग का सा समा

ला दिखाया था । वह घटना ऐसी वैसी नहीं । उसमें इनके पाटवी-इनके उत्तराधिकारी राज कुमार का एक ब्राह्मण के हाथ से खून होगया था । युवराज गोपीनाथ जी यद्यपि बड़े शूर वीर थे किन्तु भगवान् मदन जब ब्रह्मा विष्णु और महेश तक को तक २ कर अनेक अपने काम बाणों का निशाना बनाने में कुछ का कुछ कर डालता है तब इनसे भी एक भारी भूल हुई जिसका परिणाम मृत्यु । इस तरह पुत्र घाती ब्राह्मण पर यदि रत्नसिंह जी कोप करते तो उसका एक ही क्षण में चकनाचूर हो जाता किन्तु प्यारे पुत्र का घातक प्रथम ब्राह्मण और ब्राह्मण अवध्य और फिर अपराध वातक का नहीं पुत्र का । वस इस लिये पाटवी पुत्र अत्यंत प्यारा होने पर भी इन्होंने उससे अधिक प्यारा न्याय को समझा । पुत्र घाती ब्राह्मण का अपराध क्षमा कर उन चंद्रिया ब्राह्मणों को जो उस समय बैलों की पूंछ मरोड़ कर वन-जारे का पेशा करते थे सत्कार के साथ बसाया और सतयुग के सूर्यवंशी राजा सगर ने प्रजा के अपकारक पुत्र को राज्य से निकाल दिया था तब इन्होंने दिखला दिया कि न्याय के आगे संसार में धन नहीं, राज्य नहीं और पुत्र तक कोई चीज नहीं है । ऐसे इन्होंने पुत्र शोक के बजावात को फूल की तरह सहन कर लिया । संसार के इतिहास में ऐसे उदाहरण यदि मिलें तो बिरले ही मिल सकते हैं ! धन्य !

राव रत्नसिंहजी के सुरलोक को प्रयाण कर जाने के अनंतर राव राजा शत्रुशल्यजी बूंदी के राज सिंहासन पर विराजे । यह स्वधर्म रक्षा में, कर्त्तव्यपथलन में, दान करने में और वीरता में केवल अपने समय के ही एक वरन भारत वर्ष के-देशी-रजवाड़ों के इतिहास में इनकी समता करने यदि निकलें तो इने गिने । उनकी संख्या छोटी अंगुली से आगे नहीं । यह शत्रुओं के हृदय में जब सच मुच ही शाल थे तब इनका नाम इनके पिता मह ने बहुत ही समझ बूझ कर रक्खा था । यह बात के बड़े ही धनी और इनके शासन काल में-इन्हीं के राज्य में बने हुए करोड़ों की लागत के महल मन्दिर आज दिन भी गवाही दे रहे हैं कि यह कितने उदार थे ।

इनका सारा जीवन युद्धही युद्ध में व्यतीत हुआ । जिस संग्राम में इन का हाथ उस में विजय विभूति इनकी चेरी । यह कमी, किसी समर में, किसी से हारे नहीं और ऐसे इक्यावन रणों में जय लाभ कर वापनवेंमें जब तक उनके, इनके भाई बेटों के, भतीजों के, शूर सामन्तों के शरीर में प्राण रहे अंगद की तरह अचल होकर मरते मारते रहे और सोने के अक्षरों से इतिहास इस बात की साक्षी दे रहे हैं कि इनकी मृत्यु ने ही दारा की मौत और औरंगजेब को राज्य—इस तरह दोनों के भाग्य का फैसला कर दिया । बादशाह शाह-जहां की आज्ञा से यह सदा ही औरंगजेब की सहायता में अड़े रहे और उसने केवल इन्हीं की बदौलत दक्षिण का विजय किया । ऐसे उसके राज्य लाभ करने पर इनका भी कम लाभ न था क्योंकि उसके शासन में उसकी कृपा से यह अपने राज्य का बहुत कुछ विस्तार कर सकते थे किन्तु सिंहासन की भक्ति के आगे न तो इनके लिये औरंगजेब ही कुछ वस्तु था और न इन्हें अपने लाभ की पर्वाह । बस यह शाहजहां की आज्ञा पाते ही पितृद्रोही औरंगजेब को छोड़कर चले आये और उसी का पालन करने के लिये यह दारा और औरंगजेब के परस्पर भीषण समर में मर मिटे । इनकी अप्रतिम स्वामिमक्ति का एक ज्वलंत उदाहरण है । जब इतिहासों से सिद्ध है कि औरंगजेब जैसा दुर्दमनीय, साहसी, पराक्रमी और चालाक व्यक्ति इनका बड़ा आदर करता था, उसे इनकी ओर से पूरा खटका था और केवल इन्हीं के मरने से उसे सिंहासन नसीब हुआ फिर यदि यह कहा जाय कि इनमें भारत वर्ष का साम्राज्य उलट देने की शक्ति थी तो कुछ उचित नहीं । यह बादशाह शाहजहां के परम कृपा पात्र थे किन्तु पूर्वजों की प्रतिज्ञा के आगे इनके लिये धन, राज्य, शरीर और अपना सर्वस्व कुछ मोल नहीं रखता था । बस इस लिये यह भी इन बातों की बिल्कुल पर्वाह न कर शाहजहां का अत्यन्त आग्रह—अतीव कोप होने पर काबुल न गये और इनके हठ पकड़ने से प्रायः और भी नरेश नहीं । दान शूरता में यह अपने सम सामयिक नरेशों से बढ़ कर थे । विद्वानों का, दीनों का और ब्राह्मणों का पालन करने के लिये इनके साथ रुपयों से भरे हुए छकड़े रखा करते थे-



और जिसे देते थे उसे निहाल कर दिया करते थे । उदयपुर को शादी वहां से वृंदी तक इन्होंने कोस २ पर हाथी दान किये थे ।

इनके अनंतर इनके पुत्र रावराजा भाव सिंहजी वृंदी के नरेश हुए। इनको यद्यपि अपने पिता की तरह वावन समरों में वीरता दिखा कर मिटने का अवसर नहीं मिला और न इनका जीवन अपने पितामह की तरह सदा जंग ही जंग में व्यतीत हुआ किंतु इसमें किंचित् भी नहीं है कि यदि इनको भी उन दोनों के समान ऐसा करने का चाव और रु होता तो यह कदापि किसी से कम न निकलते क्योंकि इन्होंने वादशाहों के भरोसे, अपनी कृपाण के बल से और अपनी शक्ति के सहित उस समय का दिखलाये जिनकी जोड़ी मेवाड के इतिहास में मिलती है तो रजवाडों के इतिहास में नहीं, भारत वर्ष के इतिहास में इन्हें अपकार में दुनिया के इतिहास में मिलना कठिन है । हिंदू देवी औ मं शरीर छोड़ देना भारत वर्ष भर के देव मंदिर गिराकर उनके मसाले से भेद है । एक रण बात थी, जब भगवान भूतभावन काशीपति त्रिशू में उन्हें ज्ञान बापी की शरण लेना पड़ा तब केवल भाव अर्जुन यदि पाटन के भगवान् केशवरायजी का मंदिर वाल २ कम आश्चर्य की—कम पुरुषार्थ की बात नहीं है । यदि इ यहाँ कार्य संपादन होता तो भी अवश्य ही यह पूंजनीय इससे भी बढ़कर इन्होंने उस समय अपना साहस दिखा औरंगजेब ने इनसे—सबही हिन्दू नरेशों से अपने शामिल के का आग्रह किया । यदि ऐसे समय में स्वधर्म रक्षा के लिये मर्यादा के अनुसार यह खम ठोंक कर मरने मारने को—म तैयार न होजाते तो कम से कम उन नरेशोंमें जो वादशाह व दुर्बलता दिखा चुके थे इतनी ताव कहाँ थी जो औरंगजेब वहादुर का सामना करने को तैयार हो सकते । ऐसी दशा में या सब राजाओंके मुसलमान होजानेमें और “यथा राजा तथा प्र देश भर मुसलमान हो जाने में संदेह ही क्या था ? अवश्य ही

त लेने से और नरेशोंने साहस पकड़ा, जयपुर नरेशने और शाही वजीरों ने दशाह को समझाया और इस कारण भारत वर्ष उस समय धर्म विप्लव से र गया । वच क्या गया औरंगजेब के कौपान्त में धी की आहुति के ॐ इनके साहस ने जल का काम दिया और इसलिये झगडा उस समय दूने पाया किन्तु इसीके लगभग ऐसी बातों ही बातों को सच्ची कर ने का भी इन्हें अवसर मिलगया । इन्होंने उस समय दिखला दिया कि ल “गीदड भपकी” नहीं है । औरंगजेब ने भाद्र शुक्ला ११

न निकालने की—निकाल देने पर छूट लेने की जब भागे पड कर—प्राण की बाजी लगा कर और तलवार की रक्षा की । यही इनकी स्वधर्मनिष्ठा का—अपने धर्म की ललत उदाहरण है । केवल इतना ही क्यों बरन अपने अन्तर नरेश करण सिंहजी की रक्षाकरने में भी यह कं- ११ लिये उनको धन्यवादपूर्वक कहना पडाकि—

राज को भरोसो दीनानाथ को । ११ वस ऐसे २ अनेक णों से—इनकी परायणता से इनकी परलोक यात्रा को दो सो स वर्ष होजाने पर भी वृंदी राज्य में देवताओं की तरह पूजे जाते हैं, के नाम पर तिजारी दूट जाती है, इनकी दुहाई चळती है, राज्य भर के यासन इनकी गादी माने जाते हैं इनका नाम लेकर समस्त दूकानदार तःकाल ही दूकानें खोलते हैं और यह अवतक “हाजिर नाजिर” ने जाते हैं । गत पृष्ठों के पढने से विदित होगा कि इनके बनाये महल की संख्या भी कम नहीं है ।

निवश्य ही इनके धर्माग्रह ने, इनके असाधारण साहस ने इतना काम कर वाया और यही कारण इनका राज्य दुर्बल पड जानेका हुआ किन्तु यह ना नाम अमर कर गये । इनके अनंतर इनके माई के पौत्र रावराजा अनरुद्ध सिंहजी को राज्य करने का सौभाग्य प्राप्त हुआ । जिसका पित नी होता है उसके लिये यश लाम करना टेढी खीर है । रावराजा अनिरुद्ध हजी के पूर्व पुरुषों में एक दो नहीं—सबही जब नामी हो गुजरे तब यदि